

ಕುಕ್ಕಾರಂ ದಾರಯ್ಜಿ

ನ ೪ ಜಿ

550
Short stories
Kon
Kleh

ಮುಖೆಲ್ ಪೋಶಕ್



ಕುವೆಯ್ಯಾಂತ್

ಶ್ರೀ ಲೋರೆನ್ಸ್ ಪಿಂಟೊಕ್ ಬಳ್ಳಾರಿ ನಾಲ್ಕೆ ಭಾರಿ
ಅಪೂರ್ವ. 'ಲೋರಿಯಾಬ್' ಮ್ಹಳ್ಳಾ ಮಟ್ಟಾ
ನಾಂವಾನ್ ಸರ್ಪಾಂಕ್ ತೊ ಬಳ್ಳಿಚೊ. ಏಕ್ ವಿದೊ
ಕೊಂಕ್ಣಿ ಮೊಗಿ. ಆನಿ ಸಬಾರ್ ಸಮಾಜಿಕ್ ಸಂಗ್
ಸಂಸ್ಥಾನಿ ಸಕ್ರಿಯೆ ವಾವ್ರಾಡಿ ಜಾವ್ನಾಸಾ.

ಕುವೆಯಾಂತ್ಲೊ ಲೋಕಾಪೊಗಾಳ್
ಮಂಗುರ್‌ಗಾರಾಂಚೊ ಸಂಸ್ಕೊ 'ಕುವೆಯ್ ಕೆನರಾ
ವೆಲ್ಚೆರ್ ಏಸೋಸಿಯೇಶನಾ'ಚೊ ಅಧ್ಯಕ್ಯ ಜಾವ್ನ್
ತೊ ತಾಣೆ ಸಂಸ್ಥಾಕ್ ದಿಲ್ಲಿ ನಿಸ್ವಾರ್ ಸೆವಾ
ಅಪರಿಮಿತ್. ತಿ ಕೊಣ್‌ಯಿ ವಿಸ್ತೊಂಕ್

ಶ್ರೀಮಾನ್ ಲೋರೆನ್ಸ್ ಪಿಂಟೊ

ಸಕ್ಕಿನಾಂತ್. ಹ್ಯಾ ವೆಳಾರ್ ಸಂಸ್ಥಾಚಿ ಆರ್ಟಿಕ್ಯು ಬುನ್ಯಾದ್ ತಾಣ್ ಘಟಕ್ ಕೆಲಿ.

ಖೆಳಾ ಸಂಸಾರಾಂತ್-ಅಪಾರ್ ಅಬಿರೂಚ್ ಆಸ್ಚೊ ಶ್ರೀ ಲೋರಿಯಾಬ್ ಆಪ್ಲ್ಯಾಚ್ 'RAISING STAR' ಮ್ಹಳ್ಳ್ಯಾ ಫಾಮಾದ್ ಫುಟ್‌ಬೋಲ್ ಪಂಗಡಾಚೊ ವೆವಸ್ತಾಪಕ್ ಜಾಪ್ಲಾಸಾ. ಆದ್ಲ್ಯಾ ವರಾ ಭಾರತಾಚ್ಯಾ 15 ಪಂಗಡಾಂಚಿ ನೊಂದಾವ್ಣಿ ಆಸ್ಚ್ಯಾ 'ಕುವೆಯ್ಟ್ ಇಂಡಿಯನ್ ಫುಟ್‌ಬೋಲ್ ಫೆಡರೇಶನ್'ಚೊ ಅಧ್ಯಕ್ಷ ಜಾವ್ನ್ ತಾಣೆ ವಾವ್ರ್ ದಿಲಾ. ಹೆಂ ನ್ಹಂಯ್ ಆಸ್ತಾಂ ಕುವೆಯ್ಟಾಂತ್ ಧಾರತ್ ಸರ್ಕಾರಾ ತರ್ಲೆನ್ ಕುವೆಯ್ಟ್ ಸರ್ಕಾರಾ ಥಾವ್ನ್ ಅಧಿಕೃತ್ ಮಾನ್ಯತಾ ಜೊಡ್ಲೊ ಏಕ್ ಮಾತ್ ಸಂಸ್ಕೃತೀಕ್ ಸಂಸ್ತೊ 'ಇಂಡಿಯನ್ ಆರ್ಫ್ ಸ್ಪರ್ಲ್' ಹಾಚ್ಯಾ 2002-2003ವ್ಯಾ ವರ್ಸಾಚಿ ಆಡಳ್ತಿ ಸಮಿತೀಂತ್ ಜೆರಾಲ್ ಕಾರ್ಯಾದ್ರಿ ಜಾವ್ನ್ ವಿಂಚುನ್ ಆಯ್ಲಾ. ಹೆಂ ತಾಚಿ ಸಾಮರ್ಥ್ಯೆಚಿಂ ಏಕ್ ನಿದರ್ಶನ್ ಅನಿ ತಾಚಿ ಯಶಸ್ವಿಚ್ಯಾ ಚಿಪ್ಲ್ಯಾಕ್ ಏಕ್ ಚಿಡಿಕ್ ಗವ್ವವಾಚಿಂ ಪಾಕ್ ಜಾಪ್ಲಾಸಾ. ಹ್ಯಾ ವೆಳಾ ತಾಕಾ ಅಮಿ ಅಬಿನಂದನ್ ಪಾಟಯ್ಲಾಂವ್.

ಮಂಗಳೂರು ದಿಯೆಸಜಿಚೆ ಫಲ್ಲಾ ಫಿರಗಿಂತ್ ಜಲ್ಮಾಲ್ಲೊ ಶ್ರೀ ಲೋರೆನ್ಸ್ ಪಿಂಟೊ ಪ್ರಸ್ತುತ್ ಕುವೆಯ್ಯಾಂತ್ M/s BADER AL MULLA ಸಂಸ್ಥಾಂತ್ ವಾವುರ್ನ್ ಆಸಾ. ತಾಚ್ಯಾ ಸುಚನಾವ್ಡ್ಲಿಂ ಆಜ್ 'ಕುಳ್ವಾರ್ಲೆಂ ದಾಯ್ಜ್' ಕಾಣ್‌ಯಾಂ ಘೊಸಾನ್ ಉಜ್ವಾಡ್ ದೆಕ್ಲಾ. ಹಾಕಾ ಮುಕೆಲ್ ಪ್ರೋಶಕ್ ಜಾವ್ನ್ ಆದಾರ್ ದಿಲ್ಲ್ಯಾ ಶ್ರೀ ಲೋರಿಯಾಬಾಚ್ಯಾ ಬರ್ಯಾ ಮನಾಕ್ ಆಮಿ ಕಾಳ್ಜಾಂಥಾವ್ನ್ ಉಪ್ಯಾರ್ ಬಾವುಡ್ತಾಂವ್ ಆನಿ ತಾಚ್ಯಾ ಸರಸ್ತ್ ವಾವ್ರಾಂತ್ ಜಯ್ತ್ ಆನಿ ತಾಚ್ಯಾ ಕುಟ್ಮಾಕ್ ಬರೆಂ ಮಾಗ್ತಾಂವ್.

ಕೊಂಕ್ಣಿ ಕುಳ್ಳಾರ್ ಕುವೆಯ್ಯಾ


288 (KK-288)

Konkani;
Kullvaar in
Kannada
script -
A Novel

‘ಕೊಂಕ್ಣಿ ಕುಲ್ವಾರ್ ಕುವೆಯ್’ ಥಾವ್ನ್

ಕುಲ್ವಾರ್ ದಾಯ್ಜ

(ಕುವೆಯ್ಪಾಂತ್ಲಾ ಬರವ್ಪಾಂಚ್ಯಾ ಸಾಹಿತ್ಯಾಚೆಂ ದಾಯ್ಜ್)



550
N → KON
KUL
Short stories
Kon

ಪ್ರಕಾಶಕ್

‘ಕೊಂಕ್ಣಿ ಕುಲ್ವಾರ್ ಕುವೆಯ್’

ಪೋಸ್ಟ್ ಬೊಕ್ಸ್ ನಂಬರ್ - 44824

32063 ಹವಾಳ್ಳಿ ಕುವೆಯ್

ಈ ಮೇಲ್ಯಾ : kullvaar@hotmail.com

ವೆಬ್ ಸೈಟ್ : http://www.kullvaar.go.com



ಜುಲಾಯ್ 2002

ಮೋಲ್ : ರುಪಯ್ 50/-

'Kullvarchem Daiz' collection of short stories, poems by Konkani writers in Kuwait and published by Konkani Kullvaar, Kuwait.


E-mail : kullvaar@hotmail.com

Website : <http://www.kullvaar.itgo.com>

Rights : Konkani Kullvaar, Kuwait.

Edition : 2002

Type setting & design : Pinto, Vamanjoor-262367
pintovmjr@yahoo.com



Price : Rs. 50/-

550
N-KON
Keeh

Printed at: Laveena Offset Printers, Shankerapura. Ph: 559222



ಚಿಂತಾಚಿ ಬದ್ಲಾವಣ್ ಗರ್ಜ್

‘ಸಮಾಜ್‌ವಾದ್’ ಸಾಂಗ್ಚೆ ಪ್ರಕಾರ್ ಮನಿಸ್ ಏಕ್ ಸಂಗ್ ಜಿವಿ. ಆನಿ ಕೊಣ್‌ಯಿ ಮನಿಸ್ ಎಕ್ಲೊಚ್ ಜಿಯೆಂವ್ಕ್ ಸಕನಾ. ತಾಕಾ ಆಪ್ಲಿಂ-ಪೆಲಿಂ, ಇಶ್ಟಾಂ-ಮಂತ್ರಾಂ, ಸಯ್ರಿಂ-ಧಯ್ರಿಂ ಗರ್ಜೆಚಿಂ.

ಹ್ಯಾ ಸಂಬಂದಾಂತ್ ವಾ ಒಳ್ಳಿಂತ್ ಸಬಾರ್ ಪಾವ್ಪಿಂ ಆಮಿ ಸಾಂಗ್ಚೆಂ ಆಸಾ ‘ತೊ ಬರೊ’, ‘ಹೊ ಪಾಡ್.’ ‘ತೆಂ ಬರೆಂ’, ‘ಹೆಂ ವಾಯ್ಪ್’ ಮ್ಹಣ್. ಹೊ ಮನ್ಶಾ ಸಂಯ್ಬಾಚೊ ಏಕ್ ಗೂಣ್ ವಾ ಲಕ್ಶಣ್ ಮ್ಹಣ್ತಾ.

ತರ್ ಹೆಂ ‘ಬರೆಂ’ ವಾ ‘ವಾಯ್ಪ್’ ಮ್ಹಣ್ ಕೊಣಾಕೀ ಮೆಚ್ಚೆಂ ಮಾಪ್ ಕಸಲೆಂ? ವಾ ರೀತ್ ಕಸಲಿ? ಮ್ಹಳೆಂ ಏಕ್ ಘಡಿಭರ್ ಚಿಂತ್ಲೆಂ ತರ್, ಮನ್ಶಾಕ್ ಬರೆಂ, ವಾ ವಾಯ್ಪ್ ಮ್ಹಣ್ ಸಾಂಗ್ಚೆಂ ತಾಚೊ ಕರ್ನೊ ದೆಕೊನ್ ವಾ ತಾಚೆಂ ಉಲವ್ಣೆಂ ಪಾರ್ಕುನ್ ಶಿವಾಯ್ ಹೆರ್ ಕಿತೆಂಚ್ ನ್ಹಂಯ್.

ಮನ್ಶಾನ್ ಏಕ್ ಬರಿ ಕರ್ನಿ ಕೆಲಿ ತರ್, ತಾಕಾ ಮೂಳ್ ಕಾರಣ್ ಜಾವ್ನಾಸಾ ತಾಚೆಂ ಉಲವ್ಣೆಂ. ಆನಿ ಮನ್ಶಾಚ್ಯಾ ಉಲವ್ಣಾಕ್ ಕಾರಣ್ ‘ಚಿಂತಪ್’ ಆನಿ ಹ್ಯಾ ಚಿಂತಾಕ್ ಈಶ್ಟ್ -ಮಂತ್ರ್ ವಾ ವಾಚಪ್, ವಾ ತಾಣೆ ಆಪ್ಲೆ ಜಿಣ್‌ಯೆಂತ್ ಗಳ್ಳಿಲ್ಲೊ ಅನ್ನೊಗ್ ಕಾರಣ್ ಜಾವ್ತಾ.

ಕೊಣ್‌ಯಿ ಮನಿಸ್ ಆವಯ್ಚ್ಯಾ ಗರ್ಜಾಥಾವ್ನ್‌ಚ್ ‘ಬರೊ’ ವಾ ‘ವಾಯ್ಪ್’ ಜಾವ್ನ್ ಜಲ್ಮಾನಾ. ತ್ಯಾ ಮನ್ಶಾನ್ ಆಪ್ಲೆ ಜಿಣ್‌ಯೆಂತ್ ಗಳ್ಳಿಲ್ಲೊ ಅನ್ನೊಗ್, ಶಿಕಪ್, ಜಾಣ್ವಾಯ್, ಮಾಹತ್ ತಾಕಾ ತಾಚೆ ಜಿಣ್‌ಯೆಂತ್ ವಾಟ್ ದಾಕಯ್ತಾ. ಆನಿ ತಾಣೆ ಚಲಲ್ಲ್ಯಿ ವಾಟ್‌ಚ್ ‘ಬರೊ’ ವಾ ‘ವಾಯ್ಪ್’ ಮ್ಹಳೊ ಬಿಲ್ಕೊ ಘೆಂವ್ಕ್ ಕಾರಣ್ ಜಾಂವ್ಕ್ ಪಾವ್ತಾ.

‘ಏಕ್ ಸಾಹಿತಿ ಹೆ ವಾಟೆರ್ ಚಲೊನ್ ಗೆಲೊ ತರ್, ಸಮಾಜಿಕ್

ಕಿತ್ತೆ ದೀಂವ್ಕ್ ಸಕ್ತಾ?’ ಮ್ಹಳ್ಳೆಂ ಸವಾಲ್ ಕೆಲೆಂ ತರ್, ಸಬಾರ್ ಸವಾಲಾಂ ಉದೆತಾತ್. ತಾಂತ್ಲೆಂ ಏಕ್ ಪ್ರಮುಕ್ ಸವಾಲ್ ಜಾವ್ನಾಸಾ ‘ಸಾಹಿತ್ಯ ಮ್ಹಳ್ಳಾರ್ ಕಿತ್ತೆ?’ ಮ್ಹಳ್ಳೆಂ. ಸರ್ವಾಂನಾಯಿ ಬರಂವ್ಚೆ ಪ್ರಕಾರ್ ತ್ಯೊಚ್ ಕಾಣ್‌ಯೊ, ತಿಂಚ್ ಕವಿತಾಂ, ತಿಂಚ್ ವಿಡಂಬನಾಂ ಬರವ್ಚೊ, ಸಮಾಜಿಂತ್ ಆಪುಣ್‌ಯ್ ಏಕ್ ‘ಸಾಹಿತಿ’ ಮ್ಹಣ್ ಚಿಂತ್ಲ್ಯಾಕೀ, ಆಪ್ಲ್ಯಾ ಸಾಹಿತ್ಯಾವರ್ವಿಂ ಸಮಾಜಿಂತ್ ಏಕ್ ನವೆಂ ಚಿಂತಪ್ ಉಟಯ್ತಾ ತರ್ ತೆಂಚ್ ಏಕ್ ಖರೆಂ ವಾ ಸೃಜನಾತ್ಮಕ್ ಸಾಹಿತ್ಯ ನ್ಹಂಯ್‌ವೇ?

ಜರ್ ಅಸಲೆಂ ವಾಚ್ಚೆ ವಾಚ್ಚಿ ಉಣೆ ಜಾಲ್ಯಾತ್ ತರ್ ಅಸಲೆಂ ಬರ್ಪಾಂ ಬರಂವ್ಕ್ ಕಿತ್ಲೆ ಸಾಹಿತಿ ಫುಡೆಂ ಯೆತಲೆ?

ಹಾಕಾ ಕಿತ್ತೆ ಕಾರಣ್?

ಆಜ್‌ಕಾಲ್ ಸಗ್ಳ್ಯಾನ್‌ಯಿ ಆಯ್ಕೊಂಕ್ ಮೆಳ್ತಾ, ‘ವೇಳ್ ಮೆಳನಾ.’ ಜಿಣ್‌ಯೆಂತ್ ಚೊಡುಂಕ್ ಮಸ್ತ್ ಆಸಾ. ತ್ಯಾಮದೆಂ ಏಕ್ ಘಡಿ ಬಸೊನ್ ಆಮ್ಚೆ ಸಮಾಜಿಂತ್ ಆಸ್ಚೆ ಕಶ್ಟ್-ಸಮಸ್ಚೆ ಚಿಂತುಂಕ್ ಕೊಣಾಕ್ ಸಯ್ರಾಣ್ ಆಸಾ? ಕಾಂಯ್ ಇಲ್ಲೆಂ ವಾಚ್ಚೆಲ್ಯಾ ಲಾಗಿಂ ಜರ್ ವಿಚಾರುಂ, “ತುಕಾ ಕಸಲೆಂ ವಾಚಪ್ ಜಾಯ್?” ತೊ ಫಟ್ ಕರ್ನ್ ಸಾಂಗ್ತೊಲೊ, “ಮ್ಹಾಕಾ ಫೊಕಣಾಂ, ಹಾಸ್ಯ್, ಮನೋರಂಜನ್ ಸಾಹಿತ್ಯ್ ಜಾಯ್” ಶಿವಾಯ್ ‘ಆಮ್ಚೆ ಸಮಾಜಿಚೆ ಕಶ್ಟ್-ಸಮಸ್ತ್ ವಿಶ್ವಾಂತ್ಲೆಂ ಸಾಹಿತ್ಯ್ ಜಾಯ್’ ಮ್ಹಣ್ ಸಾಂಗ್ತೆಲೆ ಕಿತ್ಲೆ? ಅಸಲೆಂ ಸಾಹಿತ್ಯ್ ವಾಚುಂಕ್ ಕೊಣಾಕ್ ಜಾಯ್? ವಾ ಅಸಲೆಂ ಸಾಹಿತ್ಯ್ ವಾಚ್ಚೆಂ ತರ್‌ಯೀ ಸಮಾಜ್ ಬದ್ಲತೆಲಿ? ಸುಣ್ಯಾಚಿ ಶಿಮ್ಪಿ ನಳ್‌ಯೆಂತ್ ಫಾಲ್ಕಾರೀ ನೀಟ್ ಜಾತಾವೆ ತರ್? ನಾ, ಬಿಲ್ಕುಲ್ ನಾ. ಪತ್ರಿಕೋದ್ಯಮ್ ಏಕ್ ಬಳಿಶ್ತ್ ಮಾದ್ಯಮ್. ಆನಿ ಸಾಹಿತಿ ಹ್ಯಾ ಮಾದ್ಯಮಾದ್ವಾರಿಂ ಅಸಲೆಂ ಚಿಂತಪ್ ಜರ್ ಕೊಣಾಯ್‌ಥಂಯ್ ಹಾಡುಂಕ್ ಸಕ್ತಾ ತರ್, ತಾಚೆಂ ತೆಂ ಸಾಹಿತ್ಯ್ ನಿಜಾಯ್ಕೀ ಮೊಲಾದಿಕ್ ಜಾಂವ್ಕ್ ಪಾವ್ತೆಲೆಂ; ಶಿವಾಯ್ ಫಕತ್ ಆಪ್ಲ್ಯಾ ವರ್ಗಾಕ್ ಮಿಶಿಕರ್ಚೆ ತಸಲೆಂ ಸಾಹಿತ್ಯ್ ರಚುನ್ ನ್ಹಂಯ್. ಹೆಂ ಹರ್‌ಎಕಾ ಸಾಹಿತಿನ್ ಉಡಾಸ್ ದವರ್ಚೆಂ ಗರ್ಜೆಚಿಂ.

ಸಾಹಿತಿ ಫಕತ್ ಏಕ್ ಬರವ್ಪಿ, ಏಕ್ ಸಾದೊ ಮನಿಸ್ ಶಿವಾಯ್ ಪ್ರವಾದಿ ನ್ಹಂಯ್. ಎಕೆ ಕಾಣ್‌ಯೆಂತ್ ವಾ ಲೇಕನಾಂತ್ ತಾಕಾ ಸಂಸಾರ್ ಬದ್ಲುಂಕ್ ಅಸಾದ್ಯ್.

ಪುಣ್ ಹೆಂ ಅಸಾದ್ಯ್ ಮ್ಹಳ್ಳೆಂ ಚಿಂತಪ್ ನಿರಾಶಾವಾದಿ ಚಿಂತಪ್.

ಜಶೆಂ ಇಂಗ್ಲಿಶಾಂತ್ ಏಕ್ ಸಾಂಗಪ್ ಆಸಾ: A journey of thousand miles

begins with a single step' ಮಳ್ಳಾರ್ 'ಹಜಾರ್ ಮಯ್ಯಾಂಚೆಂ ಪಯ್ಲೆ ಸುರ್ವಾತ್ತ್ವಾ ಏಕಾಚ್ ಮೆಟಾದ್ವಾರಿಂ', ಆನಿ ಜಿಣ್‌ಯೆಂತ್ ತುವೆಂ ಜೊಡುಂಕ್ ಸಕ್ಪಿ ಯಶಸ್ವಿ ತ್ಯಾ ಪಯ್ಲ್ಯಾ ಮೆಟಾಚೆರ್ ಹೊಂದ್ವೊನ್ ಆಸಾ.

ಅಶೆಂ ಜರ್ ಏಕ್ ಸಾಹಿತಿ ಚಿಂತುಂಕ್ ಲಾಗೊನ್ ಆಪ್ಲೆಂ ಪ್ರೇತನ್ ಮುಕಾರುನ್ ಗೆಲೊ ತರ್ ತೆಂ 'ಅಸಾದ್ಯ್' ಚಿಂತಪ್ ಏಕ್ ದೀಸ್ 'ಸಾದ್ಯ್' ಜಾವ್ನ್ ಬದಲೆಲೆಂ ಆನಿ ತೆಂ 'ನಿರಾಶಾವಾದಿ' ಚಿಂತಪ್ 'ಆಶಾವಾದಿ' ಜಾವ್ನ್ ಬದಲೆಲೆಂ. ಆನಿ ಹರ್‌ಏಕ್ ಸಾಹಿತಿನ್ ಆಶಾವಾದಿ ಜಾವ್ನ್‌ಸ್ಚೆಂ ಗರಜೆಂ.

ಸಾಹಿತ್ಯಾದ್ವಾರಿಂ ಸಂಸಾರಾಕ್ ಬೂದ್ ಸಾಂಗ್ಚೊ'ದಿಂ ಆಪ್ಲೆ ಜಿಣ್‌ಯೆಂತ್ ಹೆಂ ಕಿತ್ಲೆಂ ಲಾಗು ಜಾತಾ ಮ್ಹಳ್ಳೆಂ ಜಾಣಾ ಜಾಂವ್ಚೆಂ ಗರಜೆಂ.

ಅಸಲಿಂ ಚಿಂತ್ನಾಂ ಮತಿಂತ್ ಉದೆಶೆಂ ಕರ್ನ್ ಆಪ್ಲ್ಯಾ ಬರಾಂನಿ ಕಿತೆಂಯ್ ಪುಣೆ ಸಮಾಜಿಕ್ ಬರೆಪಣ್ ಆಸಾ ಕರ್ಚೊ ಇರಾದೊಚ್ ಜಾವ್ನಾಸಾ 'ಕುಳ್ಳಾರ್'ಚೊ. ಕುವೆಯ್ಯಾಂತ್ ಪೊಟಾಚೆ ಜೊಡಿಖಾತಿರ್ ಯೇವ್ನ್, ಆಪ್ಲ್ಯಾ ಕಾಮಾ ಮದೆಂಯ್ ಕೊಂಕ್ಣೆ ಖಾತಿರ್ ಕಾಂಯ್ ಇಲ್ಲೆಂ ಬರೆಪಣ್ ಹಾಡ್ಚೊಚ್ ಜಾವ್ನಾಸಾ ಹ್ಯಾ ಕುಳ್ಳಾರ್‌ಚೊ ಇರಾದೊ. 'ಕುಳ್ಳಾರ್' ಮ್ಹಳ್ಳಾರ್ ಘರಾಣೆಂ. ಆನಿ ಹ್ಯಾ ಘರಾಣ್ಯಾಂತ್ಯೀ ಸರ್ವ್ ಥರಾನ್ ಚಿಂತ್ಲೆ, ಸರ್ವ್ ರಿತಿಂನಿ ಬರೆಪಣ್ ಜೊಡ್ಚೊಚ್ ಜಾವ್ನಾಸಾ ಪ್ರಮುಕ್ ಧ್ಯೇಯ್.

ಕಸಲಿಂಯೀ ಸಮಾಜಿಕ್ ಕಾರ್‌ಯಿಂ ಜಾಂವ್ಕ್ ಸರ್ವಾಂಚಿ ಗರ್ಜ್ ಆಸಾ ತರ್‌ಯೀ, ಹ್ಯಾ ಕಾರ್‌ಯಾಂತ್ ಕ್ರಿಯಾತ್ಮಕ್ ವಾವ್ರ್ ಕರ್ಚಿಂ ಥೊಡಿಂಚ್ ಆನಿ ಉಪ್ರಾಂತ್ 'ಹೆಂ ಅಶೆಂ ಆಸಜೆ ಆಸ್‌ಲ್ಲೆಂ, ತಶೆಂ ಆಸಜೆ ಆಸ್‌ಲ್ಲೆಂ' ಮ್ಹಣೊನ್ ಖೊಡಿ ಖುಲ್ಬಾಂ ಕಾಡ್ಚಿಂ ಕಾಂಯ್ ಉಣೆಂ ನಾಂತ್, ತರ್‌ಯೀ ಹ್ಯಾ ಖೊಡಿ ಖುಲ್ಬಾಂಕ್ ಕಾನ್ ಹಾಲಯ್ನಾಸ್ತಾಂ ನಿಸ್ವಾರ್ತಪಣಿ ಹಿ ಸೆವಾ ಕರ್ನ್ ಆಪ್ಲಿ ಆನಿ ಸಮಾಜಿಕ್ ಪ್ರಗತಿ ಕರ್ಚೊಚ್ ಖರೊ 'ಆಶಾವಾದಿ.'

'ಕುಳ್ಳಾರ್' ತರ್ಫೆನ್ 'ಕುಳ್ಳಾರ್ಚೆಂ ದಾಯ್ಜ್' ಆಮ್ಚೆಂ ಪಯ್ಲೆಂ ಮೇಟ್ ಜಾವ್ನಾಸಾ ಆನಿ ಹಾಕಾ ಬರಾಂನಿ ಪಾಟಿಂಬೊ ದಿಲ್ಲ್ಯಾ ಕುವೆಯ್ಯಾಂತ್ಲ್ಯಾ ಸರ್ವ್ ಬರವ್ಪಾಂಕ್ ತಶೆಂಚ್ ಹೆಂ ಮೇಟ್ ಯಶಸ್ವಿ ರಿತಿನ್ ಘೆಂವ್ಕ್ ಧಯ್ರ್ ಆನಿ ಪಾಟಿಂಬೊ ದಿಲ್ಲ್ಯಾ ಸರ್ವ್ ಮುಕೆಲ್ ಪೋಶಕಾಂಕ್ 'ಕುಳ್ಳಾರ್' ತರ್ಫೆನ್ ಹಾಂವ್ ಆಬಾರಿ ಜಾವ್ನಾಸಾಂ.

ಮೋಗ್ ಆನಿ ಮಯ್ಜಾಸಾಸವೊ,

ವಲ್ಲಿ ಕ್ವಾಡ್ರಸ್, ಅಚೆಕಾರ್



ಮೊಗಾಚ್ಯಾ ವಾಚ್ಯಾ,

ದೇವ್ ಬರೊ ದೀಸ್ ದೀಂವ್.

ವೇಳ್ ಆನಿ ಆವ್ಕ್ ಆಮ್ಚಾ ಹಾತಿಂ ನಾ. ಪುಣ್ ಮನ್ಶಾಕ್ ಜಿವಿತಾಂತ್ ಕಾಂಯ್ ತರ್ಯೀ 'ಬರೆಪಣ್' ಕರ್ನ್ ದಾಕಂವ್ಚ್ಯಾ ತಿತ್ಲೊ ವೇಳ್ ಆನಿ ಆವ್ಕ್ ಚಡಾವತಾಂಕ್ ಲಾಬ್ತಾ. ಜಾಲ್ಯಾರೀ ಉಪೇಗ್ ಕರಿನಾಂತ್ ತರ್ ತಿ ಅಸ್ತಕಾಯ್ ಆಪಾಪ್ಲ್ಯಾ ಉಣೆಪಣಾಚಿ.

ಕೊಂಕ್ಣಿ 'ಕುಳಾರ್' ಆಮಿ 'ಕುಳ್ವಾರ್' ಜಾವ್ನ್ ಘೆತ್ಲಾಂ. ಅಬಿವೃದ್ಧಿ ವಾ 'GROWTH' ಮ್ಹಣ್ಣೆ ಸಂಗತ್ ಮನ್ಯಾಕ್ ಗರ್ಜೆಚಿ. 'ಕುಳ್ವಾರ್' ಮ್ಹಣ್ಣೆ ಘರಾಣೆಂ. ಮನ್ಯಾನ್ ಜಿವಿತಾಂತ್ ಘರ್ ಬಾಂದ್ಲ್ಯಾ ಆದಿಂ ಘರಾಣೆಂ ಬಾಂದುಂಕ್ ಶಿಕ್ಲೆಂ ಗರ್ಜೆಚೆಂ. ಘರಾಣೆಂ ಬರೆಂ ಆಸ್ಲಾರ್ ಖಿಂಚ್ಕಾಯಿ ಘರಾಂತ್ ರಾವ್ಲಾರ್ ಥಂಯ್ಕರ್ ಶಾಂತಿ-ಸಮಾದಾನ್ ಆಸ್ಲಾ.

ಹ್ಯಾ ವಗ್ತಾ ಕೊಂಕ್ಣಿ ಕುಳ್ಳಾರಾಚೊ ಸಂಚಾಲಕ್ ಜಾವ್ನ್ ಹೆಂ
ಬರಂವ್ಕ್ ವ್ಹಡ್ ಖುಶಿ ಆನಿ ಅಬಿಮಾನ್ ಪಾವ್ತಾಂ.
ಪೊಟಾಖಾತಿರ್ ಆನಿ ಚೊಡಿಖಾತಿರ್ ಮಾಯ್‌ಗಾಂವ್ ಸೊಡ್ನ್
ಹಾಂಗಾಂ ಏಕ್ ಜಾಲ್ಯಾಂವ್ ಆನಿ ಏಕ್ ಜಾವ್ನ್ ರಾವ್ಲೆಲ್ಯಾಂವ್.

ದೇವತಾಚಾರ್ ತಾಂತ್ರುಯೀ ಬರವ್ವಾಚೆರ್ ಸಮಾಜಿಕ್
ನದರ್ ತೀಕ್ಸ್ಣ! ತರಯೀ ಆಮ್ಚೆಲಾಗಿಂ 'ಉಮೆದ್' ಮ್ಹಳ್ಳೆಂ
ಬಳಿಶ್ ಹಾತೆರ್ ಆಸ್ಲೆಂ.

ಶ್ರೀ ಜೊನಿ, ಸುರತ್ಕಲ್ ಕೊಂಕ್ಣಿ ರಾಜಾವಳೆಂನಿ ಎಕಾ ಪಾಂಯಾನ್ ತಯಾರ್ ಆಸ್ಚೊ ಮನಿಸ್ ತರ್ಯೀ ತಾಚೊ ವೇಳ್ ಮೊಲಾದಿಕ್! ಆಯಿನ್ನ್ ವಗ್ತಾ ಶ್ರೀ ವಲ್ಲಿ ಕ್ವಾಡ್ರಸಾಚೆಂ ಯೆಣೆಂ ಏಕ್ ಆಶೆಕೀರ್ಲ್ ಜಾಂವ್ಕ್ ಪಾವ್ಲೆಂ. ತರ್ನ್ ಪ್ರಾಯೆಚೊ, ಉಮೆದ್‌ವಂತ್, ಕೊಂಕ್ಣಿಚೊ ಹುಸ್ಕೊ ಆಸ್ಚೊ ಚುರುಕ್ ಚಿಂತ್ಲಿ

ಮನಿಸ್ ಭೆಟ್ಟಾನಾ ಆಮಿ ಆಶಾವಾದಿ ಜಾಲ್ಯಾಂವ್, ವಾವ್ರಾನಿಮ್ತಿಂ ಕುರೊಂಚ್ಯಾ ಸುಡ್ನುಡಿತ್ ಪುಡ್ನುಡಿತ್ ಚಿಂತ್ಪಾಚ್ಯಾ ಶ್ರೀ ಜೊರ್ದಿ ಪೀಂತ್ ಆಯ್ಕೊಳಾ ಸಾಂಗಾತಾ ಭಾಸಾಭಾಸ್ ಜಾವ್ನ್ 'ಕುಳ್ಳಾರ್' ಉಬ್ಜಾಲೆಂ ಆನಿ 'ಕೊಂಕ್ಣಿ ಸಾಹಿತ್ಯಾಚಿ ಮುಳಾವಿ ತರ್ಬಿತಿ' ಕುವೆಯ್ಯಾಂತ್ ಲಾಬ್ಲಿ. ಆನಿ ತಾಚೊ ಫಳ್ ಜಾವ್ನ್ ಆಜ್ ಹಿಂ ಬರವ್ಪಿ/ಬರವ್ಪಿಣ್ಯೊ ಆಪಾಪ್ಲೆಂ ಸಾದನ್ ಪ್ರದರ್ಶಿತ್ ಕರ್ತಾತ್.

ಕಾಣ್‌ಯೆಚೆಂ/ಪುಸ್ತಕಾಚೆಂ ಸಂಪಾದಕ್‌ಪಣ್ ಶ್ರೀ ವಲ್ಲಿ ಕ್ವಾಡ್ರಸಾನ್ ಆನಿ ಕವಿತಾಂಚೆಂ ಶ್ರೀ ಜೊರ್ದಿ ಪೀಂತ್ ಆನಿ ಶ್ರೀ ಡೇವಿಡ್ ಲೂವಿಸ್, ತಲ್ಲೂರ್ ಹಾಂಗೆ ಘೆತ್ಲಾಂ. ತಾಂಕಾಂ ಹಾಂವ್ ದೇವ್‌ಬರೆಂ ಕರುಂ ಮ್ಹಣ್ತಾಂ.

ಶ್ರೀ ಜೊನಿ, ಸುರತ್ಕಲ್ ಆಮ್ಚೊ ಪಾಟಿಂಬೊ ಜಾವ್ನ್, ಇಸ್ತಿಹಾರಾಂಚಿ ಜವಾಬ್ದಾರಿ ಘೆವ್ನ್ ಹೆಂ ಪುಸ್ತಕ್ ಪ್ರಗಟುಂಕ್ ಕಾರಣ್ ಜಾಲಾ.

ತಶೆಂ ಸಬಾರಾಂನಿ ಆರ್ಮಿಕ್ ರಿತಿನ್ ತಶೆಂ ಹೆರ್ ರಿತಿಂನಿ ಆಮ್ಕಾಂ ಆದಾರ್ ದಿಲಾ. ಪ್ರತ್ಯೇಕ್ ಜಾವ್ನ್ ಮ್ಹಜ್ಯಾ ಮೊಗಾಚ್ಯಾ ಬರವ್ಪ್ಯಾಂನಿ/ಬರವ್ಪಿಣ್ಯಾಂನಿ ತಾಂಚೆಂ ಬರ್ಪಾಂ ದೀವ್ನ್ ಆದಾರ್ ದಿಲಾ. ಸರ್ವಾಂಕ್ ಹಾಂವ್ ಧನ್ಯಾಸ್ತಾಂ.

ಹ್ಯಾ ಆಮ್ಚೊ ಪಯ್ಲ್ಯಾ ಪುಸ್ತಕಾಂತ್ ಕಿತೆಂಯ್ಚಿ ಚುಕಿ ಘಡ್ಲ್ಯಾತ್ ವಾ ಕೊಣಾಯ್ಚಿ ಆಮಿ ವೆಳಾ ಅಬಾವಾನ್ ಸೊಡ್ಲಾಂ ತರ್ ಪಶ್ಚಾತ್ತಾಪ್ ಪಾವ್ತಾಂ ಆನಿ ಆದಾರ್ಪುನ್ ಸುದಾರ್ಪುಂಕ್ ವಿನತಿ ಕರ್ತಾಂ.

ಹೆಂ ಪುಸ್ತಕ್ ಬರ್ಯಾನ್ ಛಾಪುಂಕ್ ಜವಾಬ್ದಾರಿ ಘೆತ್‌ಲ್ಲ್ಯಾ ಶ್ರೀ ಜೊಕಿಮ್ ಪಿಂಟೊ ವಾಮಂಜೂರ್ ತಶೆಂಚ್ ಶ್ರೀ ಟೊನಿ ಫೆರೊಸ್ ಜೆಪ್ಪು ಹಾಂಚೊ ಪ್ರತ್ಯೇಕ್ ರಿತಿನ್ ಉಪ್ಕಾರ್ ಬಾವುಡ್ತಾಂ.

ಸಂಪಂವ್ಚ್ಯಾ ಆದಿಂ ತುಕಾ ವಾಚ್ಚ್ಯಾ ಹಾಂವ್ ರುಣಿ ಜಾವ್ನಾಸಾಂ. ತುಜೆವರ್ದಿಂ ಆಳ್ವೊಂಚಿ ಕೊಂಕ್ಣಿ ಆನಿ ಕೇ ಜಾಲ್ಯಾತಾ.

ಡಿ.ಕಾಂ-ಸಿ.ಕೆ.ನಾಂ-ಸಲಹಾಂಕ್ ಸ್ವಾಗತ್.


ಸರ್ವ್ ಬರೆಂ ಮಾಗ್ತಾಂ.

ವಿಶಾ ಪಿ

WORLD KONKANI LIBRARY



Accn No: 000550



ಉಪ್ಕಾರ್ ಆಟವಿ

‘ಕುಳ್ಳಾರ್ಚೆಂ ದಾಯ್ಜ್’ ಹ್ಯಾ ಆಮ್ಚ್ಯಾ ಪಯ್ಲ್ಯಾ ಮಟ್ಕಾ ಕಾಣ್‌ಯಾಂಚ್ಯಾ ಘೊಸಾಕ್ ಮುಕೆಲ್ ಪೊಲಿಶಕ್ ಜಾವ್ನ್ ಸಹಕಾರಾಚೊ ಖಾಂದ್ ದಿಲ್ಲ್ಯಾ ಮಾನಸ್ತ್ ಲೊರೆನ್ಸ್ ಪಿಂಟೊಚೊ ಆಮಿ ಕಾಳ್ಜಾಂಥಾವ್ನ್ ಉಪ್ಕಾರ್ ಬಾವುಡ್ತಾಂವ್.

ಇಸ್ತಿಹಾರಾಂ ದಿಲೆವ್ನ್ ಆಮ್ಕಾಂ ಆದಾರ್ ದಿಲ್ಲೆ ಆಮ್ಚೆ ಅಬಿಮಾನಿ ಮಾನಸ್ತ್ ಕ್ರಿಸ್ ಡಿಸೊಜಾ ಆನಿ ಶ್ರೀ ಆನಿ ಶ್ರೀಮತಿ ಟೊನಿ, ಜೆಸ್ಲಿ ಡಿಕ್ರೂಜ್ ಆನಿ ಕುಟುಂಬ್ ಬಳ್ಳುಕ್ ಹಾಂಚೊ ಆಮಿ ಆದಾರ್ ಮಾಂದ್ತಾಂವ್.

ಕಾಣ್‌ಯಾಂಚೆ ಪೊಲಿಶಕ್ ಜಾವ್ನ್ ಆಮ್ಕಾಂ ಆದಾರ್ ದಿಲ್ಲ್ಯಾ ಸರ್ವ್ ಮಾನಸ್ತಾಂಕ್ ಆಮಿ ರುಣಿ ಜಾವ್ನಾನಾಂವ್.

ಅಕರ್ಚಿಕ್ ಮುಕ್‌ಪಾನ್ ತಶೆಂ ಬುಕಾಚೊ ವಿನ್ಯಾಸ್ ಕರ್ನ್ ಛಾಪ್ಕಾಚಿ ಜವಾಬ್ದಾರಿ ಘೆತ್‌ಲ್ಲ್ಯಾ ಶ್ರೀ ಜೋಕಿಮ್ ಪಿಂಟೊ, ಬಾಮುಂಜೂರ್ ತಶೆಂಚ್ ಟೊನಿ ಫೆರೊಸ್, ಜೆಪ್ಪು ಹಾಂಚೊ, ಉತ್ತೀಮ್ ರಿತಿಚ್ಯಾ ಛಾಪ್ಕಾದ್ಕಾರಿಂ ಹೊ ಬೂಕ್ ಸಜಯಿಲ್ಲ್ಯಾ ಲವೀನಾ ಅಫೆಸೆಟ್ ಪ್ರಿಂಟರ್ಸ್ ಹಾಂಕಾಂ ಆಮಿ ಆಬಾರಿ ಜಾವ್ನಾನಾಂವ್. ಹ್ಯಾ ಪುಸ್ತಕಾಂತ್ ಅಪ್ಲ್ಯಾ ಕಾಣ್‌ಯಾಂ, ಕವಿತಾಂದ್ಕಾರಿಂ ತಾಲೆಂತಾಚಿ ಲಿಕ್ಷಿ ರಫುರಯಿಲ್ಲ್ಯಾ ಸರ್ವ್ ಬರವ್ಪ್ಯಾಂಕ್/ಬರವ್ಪಿಣ್ಯಾಂಕ್ ಆಮ್ಚೆ ಧನ್ಯವಾದ್.

-ಸಂಜಾಲಕ್, ಸಂಪಾದಕಾಸಂಪೆಂ

ಕೊಂಕ್ಣಿ ಕುಳ್ಳಾರ್, ಕುವೆಯರ್.

ಕುಳ್ಳಾರ್ ದಾಯ್...

1. ಧಾಂಕಣ್	ಶ್ಯಾನ್ಸಿ ಪಿಂಟೊ ನಾಯಕ್, ಕುಲ್ಕೇಕರ್	1
2. ಮಿಂಟೊ	ವಲ್ಲಿ ಕ್ವಾಡ್ರಸ್, ಅಜೆಕಾರ್	15
3. ಕರಿಯಮಣಿ	ಜೊನಿ, ಸುರತ್ಕರ್	25
4. ಆವಾಜ್	ಜೊರ್ಟಿ ಪಿರಿತ್, ಆಯ್ಕೊಳ್	35
5. ದುರಾಣಾ	ಸ್ಪೆನೊರೊ, ಅಜೆಕಾರ್	47
6. ಭುಮಿ ವಯ್ಲೆ ಆಂಜ್	ಗಿಬ್ಬಾ ಕುಲ್ಕೇಕರ್, ಕುವೆಯ್ಲೆ	59
7. ಘುಂವ್ಲಿ	ಇ.ಎಸ್. ಮೂಡ್‌ಬಿದ್ರಿ	71
8. ವಿಶೆವ್	ಐವನ್ ಆಲ್ಮೆಡಾ, ಕುಂದಾಪುರ್	95
9. ರೊದಾನ್ ಸಾತ್‌ಲಿಂ ದಘ್	ಸುರಾಜ್, ಬಂಟ್ವಾಳ್	109
10. ಅದುರೊ ಮಿಸಾಂವ್	ಶ್ರೀಮತಿ ಜನೇಟ್ ಆಲ್ಮೆಡಾ, ಕುಂದಾಪುರ್	121
11. ಆಂವ್ಲಾರ್	ಶ್ರೀಮತಿ ಜನೇಟ್ ಕ್ಲಾರಾ ಡಿಸೋಜಾ	129
12. ಪೊಲಿ	ಎಲ್. ಜೆ. ಡಿಸೋಜಾ, ಕುವೆಯ್ಲೆ	141
ಕವಿತಾ ಸಂಗ್ರಹ		
13. ಸಲ್ವಣಿ	ಜೇವಿಡ್ ಲುಬಿಸ್, ತಲ್ಲೂರ್	150
14. ಕುಳ್ಳಾರ್ ದಾಯ್	ಶ್ರೀಮತಿ ಐಡಾ ಡಿಸಿಲ್ವಾ, ಪಾಲಡ್ಕೆ	152
15. ಚಿಂತಪ್	ಶ್ರೀಮತಿ ಗ್ಲೆಡಿಸ್ ನೊರೊನ್ಟಾ	155
16. ನಾಕ್ ರಿಗಂವ್ಚೆಂ	ಶ್ರೀಮತಿ ಐಡಾ ಲೋಬೊ, ಆಗ್ರಾರ್	157
17. ಹಕೀಗತ್	ಶ್ರೀಮತಿ ಜೆಸ್ಸಿ ಡಿಕೊಜ್, ಬೆಳ್ಳೆಕ್	160
18. ಚಿತ್‌ಕಾರ್	ವಲ್ಲಿ, ಶಿರ್ದಾಂ	162
19. ಕುಡ್ಲೊ ಮೋಗ್	ಜೆರೊಮ್, ವಲ್ಲಿ	164
20. ಗಿನ್ಯಾನ್	ಶ್ಯಾನ್ಸಿ ರೊಡ್ರಿಗಸ್, ಬೊಂದೆಲ್	166
21. ಕುಳಾರ್	ಮೆಲ್ವಿನ್ ಡಿಸೋಜಾ, ಇಜಯ್	168

408

ದೊಂಕಣ

Wishing Great Success

To

'KULLVARCHEM DAIZ'

and

Good Future To

'KONKANNI KULLVAR KUWAIT'

■ Sponsors of this story ■

ಎಕ್ ಕೊಂಕ್ಣಿ ಅಬಿಮಾನಿ, ಕುವೆಯ್ತ್

MASTER ELGER MATHIAS

BABY ADRIEL D'SOUZA,

BABY AMRIL D'SOUZA,

BABY AVRIL D'SOUZA

Kuwait

ಕೊಂಕ್ಣಿ ಸಾಹಿತ್ಯ ಶತಾಂತ್ ಹರ್ ಧರಾಚ್ಯಾ ಸಾಹಿತ್ಯಾಂತ್ ಹೆಳ್‌ಲ್ಲೊ ಸಾಹಿತಿ. ತ್ಯಾ ಸಾಹಿತ್ಯಾಚೆಂ ಪ್ರಕಾರ್ ಜಾವ್ನತ್ ಮಟ್ಟಿ ಕಾಣಿ, ವಾ ಕಾದಂಬರಿ ವಾ ಕವಿತಾ, ವಾ ಲೇಕನಾಂ, ವಾ ವಿಡಂಬನಾಂ, ವಾ ನಾಟಕ್. ಎದೊಳ್‌ಚ್ ಲಗ್ಗುನ್ 200 ವಯ್ರ್ ಮಟ್ಟೊ ಕಾಣ್‌ಯೊ, ಮಾತ್‌ನ್ವಂಯ್ ಲಗ್ಗುನ್ 9 ಕಾದಂಬರಿಯೊ, 100 ವಯ್ರ್ ವಿಡಂಬನಾಂ, ಆನಿ ಲೇಕನಾಂ ಲಿಕ್‌ಲ್ಲೊ ಲ್ಯಾನ್ಸಿ ಎದೊಳ್‌ಚ್ ಕರ್ನಾಟಕ್ ರಾಜ್ಯಾಚಿ 'ಕೊಂಕಣಿ ಸಾಹಿತ್ಯ ಪ್ರಸಾರ್' ಆನಿ 'ದಿ ಲುವಿಸ್ ಮಸ್ಕರೇನ್ವಸ್' ಪ್ರಶಸ್ತಿ ಜಿಕ್ಕಿ, ಮಾತ್‌ನ್ವಂಯ್ ಗೊಂಯ್ಚೆ 'ಕೊಂಕಣ್ ಭಾರಾ ಮಂಡಳಿ' ಥಾವ್ನ್‌ಯಿ ಪ್ರಶಸ್ತಿ ಆಪ್ಣಾಯಿಲ್ಲೊ ಪ್ರಬುದ್ಧ ಸಾಹಿತಿ. ಹಾಕಾ 'ಟಿ. ಎಮ್. ಎ. ಪೈ.' ಪ್ರಶಸ್ತಿಯಿ ಫಾವೊ ಜಾಲ್ಯಾ.

ಹಾಚೆ ಲಿಕ್ಲೆ ಥಾವ್ನ್ ಎದೊಳ್‌ಚ್ 31 ಲ್ಹಾನ್ ಪ್ಲಡ್ ನಾಟಕ್ ಉದೆಲ್ಯಾತ್ ಆನಿ ಆಕಾರ್‌ವಾಣಿಂತ್, ಮಂಗುರಾಂತ್, ವಿದೇಶಾಂನಿ ಖಿಳೊನ್ ದಾಕಯ್ಲ್ಯಾತ್, ಆನಿ ಇನಾಮಾಂಯಿ ಲಾಭ್ಲಾಂತ್. ಆಪ್ಲೆಂಚ್ 'ಉಮದ್' ಪ್ರಕಾಶನಾಡ್ಲಾಂ ಸಾಹಿತ್ಯ ವಾಚ್ಪಾಂಚಿ ಮನಾಂ ಜಿಕ್ಮಂಕ್ ಸಕ್‌ಲ್ಲಾ ಹಾಣೆ, ಸಾಹಿತ್ಯಾಂತ್ ಎದೊಳ್‌ಚ್ ತೀಸ್ ವರ್ಸಾಂ ಸಂಪಯ್ಲಾಂತ್. ಜಿಣೆ ಸಾದಿ ಜಿಯೆಲ್ಯಾಂನಿ, ಚಿಂತ್ನಾಂ ಉಮದ್‌ವಂತ್, ಆನಿ ನವ್ಯಾ ಬರವ್ಪಾಂಕ್ ಪ್ರೇರಣ್ ಆನಿ ಮಾರ್ಗದರ್ಶನ್ ದಿಂವ್ಪಾಂತ್ ಕೆದ್ನಾಂಯಿ ಮುಕಾರ್.



ಕೊಂಕ್ಣಿ ಕುಳ್ಕಾರ್ ಕುವೆಯ್ ಹಾಚೊ ಸಂಜಾಲಕ್ ಜಾವ್ನ್ ಆಸ್ಚೊ ಟ್ರೀ ಲ್ಯಾನ್ಸಿ ಏಕ್ ಕ್ರಿಯಾತ್ಮಕ್ ಮನಿಸ್, ಖೊಡಿ ಮಿಲ್ಪಾಂಕ್ ಛಿಯವ್ನ್ ಪೊಗೊ ಬಸ್ಚ್ಯಾ ವರ್ಣಾಂತ್ಲೊ ಮೊ ಜಿಲ್ಕುಲ್ ನ್ಹಂಯ್. ಕೆದ್ನಾಂಯ್ ಕಾರ್‌ಯಾಳ್ ಮನಿಸ್.

ಧಾಂಕಣ್

ಲ್ಯಾನ್ಸಿ ಪಿಂಟೊ ನಾಯಕ್, ಕುಲ್ಕೇಕರ್

“ಹರೋ ಜೆರಿ”

“ಕಿತೆಂ ಜಾಲೆಂ?!”

“ಮಬ್ರೂಕ್.... ಮಬ್ರೂಕ್....”

“ಗಜಾಲ್ ಕಿತೆಂ ಸ್ಟೇನಿ?!”

“ತುಜ್ಯಾ ಜೆನಾಕ್ ವೀಜಾ ಮೆಳ್ಳಿ ಸಾಯ್ಬಾ!”

“ಆಚ್ಯಾ..... ದೆವಾಕ್ ಅರ್ಸಾಂ!! ಮ್ಹಿನತ್ ಕಾಡ್‌ಲ್ಲಾ ತುಕಾ ಮಸ್ತ್ ಥೆಂಕ್ಸ್ ಸ್ಟೇನಿ.....”

“ವ್ಹಡ್ ನಾ. ಉರ್‌ಲ್ಲಿ ಬಂದೊಬಸ್ತ್ ಕರ್ತಾಯ್‌ಮೂ? ಮ್ಹಜಿ ಕಸಲಿಯಾ ಕುಮೊಕ್ ಜಾಯ್ ತರ್ ಕಳಂವ್ಕ್ ದಾಕೈನಾಕಾ....”

“ಮಸ್ತ್ ಥೆಂಕ್ಸ್. ತುಜಿ ಚಡ್ ಸಳ್ಳಿ ಘೆಂವ್ಕ್ ಮ್ಹಾಕಾ ಮನ್ ನಾ....”

“ತುಕಾ ಕಿತ್ಲೆ ಪಾವ್ವಿಂ ಸಾಂಗ್ಲಾಂ.... ಆಮ್ಗೆ ರಾಪಯ್ ಮ್ಹಣ್. ಥೊಡ್ಯಾ ತೆಂಪಾಕ್ ಭುರ್ಗ್ಯಾಂಚೆಂ ರೂಮ್ ತುಮ್ಕಾಂ ಸೊಡ್ನ್ ದಿತಾಂ..... ಚೀಂತ್” ಮದ್ಗಾತ್ ಸಾಂಗಲಾಗ್ಲೊ ಸ್ಪೀನಿ. ಕುಮೊಕ್ ಕರ್ಚೊ ಆನಿ ಖುದ್ ಭಾಸಂವ್ಚೊ ತಾಚೊ ಜಲ್ಮಾಗೂಣ್.

“ಥೆಂಕ್ಸ್ ಸ್ಪೀನಿ..... ಹಾಂವ್ ಚಿಂತಾಂ...”

“ಬರೆಂ”

“ಥೆಂಕ್ಸ್” ಪೊನ್ ರಿಸೀವರಾಚೆರ್ ದವರ್ತಾನಾ ವಿಜಾಚಿ ಖಬರ್ ಆಯ್ಕೊನ್ ಕಿತ್ಲೊ ಸಂತೊಸ್ ಜಾಲ್ಲೊಗೀ ತಾಚ್ಯಾಕಿ ದೊಡ್ಡಾನ್ ಖಿಂತ್ ಆಕಾಂತ್ ಮ್ಹಜೆ ಮತಿಂತ್ ಉದೆಲೊ.

ಎದೊಳ್ ವೀಜಾ ಮೆಳೊಂಕ್ ನಾತ್‌ಲ್ಲಾನ್ ಆನಿ ಮೆಳ್ತಾ ಮ್ಹಳ್ಳೊ ಖಂಡಿತ್ ಭರ್ವಸೊ ನಾತ್‌ಲ್ಲಾನ್ ಹಾಂವೆಂ ಸರ್ವ್ ಸಂಗಿ ಚಿಲ್ಲರ್ ರಿತಿನ್ ಘೆತ್‌ಲ್ಲೊ.

ಆತಾಂ ವೀಜಾ ಮೆಳೊನ್ ಪರಿಗತ್ ಮುಕಾರ್‌ಚ್ ಉಬಿ ಜಾಲ್ಲಿ. ‘ಜೆನಾಚೆ ಆಶೆಚೆಂ ಕುವೆಯ್ ದಾಕಂವ್ಕ್ ಹಾಂವ್ ಸಕನ್‌ಗಿ?’

ನಿಜಾಕ್‌ಯಿ ಕಟೀಣ್ ಸಂಗಿ ಹ್ಯಾ ಉಪ್ರಾಂತ್ ಹಾಂವೆಂ ಪುಡ್ ಕರುಂಕ್ ಆಸ್‌ಲ್ಲೊ...

ಹಾಂವ್ ‘ಬದರ್ ಆಲ್ ಮುಲ್ಲ ಆಂಡ್ ಬ್ರದರ್ಸ್’ ಹಾಂತುಂ ತೆವೀಸ್ ವರ್ಸಾಂಥಾವ್ನ್ ಕಾಮ್ ಕರ್ನ್ ಆಸಾಂ. ಹ್ಯಾ ವರ್ಸಾ ಸೊಡ್ನ್ ವೆಚೆ ಆಲೊಚೆನೆರ್ ಜೆನಾಕ್ ವಿಜಿಟಿಂಗಾರ್ ಕುವೆಯ್ ಹಾಡಂವ್ಚೆ ಆಲೊಚೆನೆಕ್ ಪಾವ್‌ಲ್ಲೊ.

ಇರಾಕಾಚ್ಯಾ ಆಕ್ರಮಣಾವೆಳಾ ಆಟ್ ಮಯ್‌ನೆ ಬೆಕಾರ್ಪಣಾಂತ್ ಖರ್ಚಿಲ್ಲೆ ಸೊಡ್ಲ್ಯಾರ್ ಉರ್‌ಲ್ಲಿಂ ವರ್ಸಾಂ ಕಂಪ್ಲೆಂತ್ ಹಾಂವ್ ಏಕ್ ವಾಂಟೊ ಜಾವ್ನ್ ಗೆಲ್ಲೊಂ. ಪ್ಲಂಬಿಂಗ್ ಟೆಕ್ನಿಶಿಯನ್ ಜಾವ್ನ್ ಆಯಿಲ್ಲಾ ಮ್ಹಾ ಕಾ ಆತಾಂ ‘ಮೆಕ್ಯಾನಿಕಲ್ ಪ್ರೋರಮೆನ್’ ಮ್ಹಣ್ ಸರ್ವ್ ಒಳ್ಳಾತಾಲೆ.

ಹರ್‌ವಿಕಾ ಅಟ್ರಾ ಮಯ್‌ನ್ಯಾಂಕ್ ಏಕ್‌ಪಾವ್ವಿಂ ಗಾಂವಾಕ್ ವೆತಾಲೊಂ. ಕಂಪ್ಲೆ ಚಿ ಟಿಕೆಟ್ ಮೆಳನಾ ತರ್‌ಯೀ ಸದಾಂ ಮೆಳ್ಚ್ಯಾ ‘ಓವರ್‌ಟಾಯ್ಡ್’ ಕಾಮಾವರ್ಚಿಂ ಮಾತ್ಯೆಂ ಆರ್ತಿಕ್ ಬಳ್ ಮೆಳ್ತಾಲೆಂ.

ಹಾಂವ್ ಹರ್‌ವಿಕ್‌ಪಾವ್ವಿಂ ಗಾಂವಾಕ್ ವೆತಾನಾ ಜೆನಾಕ್ ಆನಿ ಭುರ್ಗ್ಯಾಂಕ್ ಖುಶಿ ಕರ್ಚೆಖಾತಿರ್ ವಿಚಾರ್‌ಲ್ಲೊ ಸರ್ವ್ ವಸ್ತು ವ್ಹರ್ತಾಲೊಂ. ತಾಂಕಾಂ ಬರೆಂ ಕರ್ನ್ ಭೊಂವ್ಡಾಯ್ತಾಲೊಂ, ಜಾಯ್ ಜಾಲ್ಲೆಂ ಘೆವ್ನ್ ದಿತಾಲೊಂ. ಸುರ್ವಿಲಿಂ ಪಾಂಚ್ ವರ್ಸಾಂ

ಕುಟ್ಟಾ ವೊಚೆಂ ವ್ಹಾವಂವ್ಕ್ ಜೊಡ್ಲಿ ಜೋಡ್ ಸೊಡ್ಲ್ಯಾರ್ ಉರ್ಲಿಂ ವರ್ಸಾಂ ಘರ್, ಬಾಯ್ಲ್, ಭುರ್ಗಿಂ ಚಾತಾನಾ ಹಾತಾಂತ್ ಕಾಂಯ್ ಪಯ್ಕಿ ಉರ್ಲೆನಾಂತ್.

ಪಾಟ್ಲ್ಯಾ ದೋನ್ ವರ್ಸಾಂಥಾವ್ನ್ ಮಾತ್ರೆಂ ಬೇಂಕ್ ಬೆಲೆನ್ಸ್ ಚಡೊನ್ ಆಸಾ, ತಾಚ್ಯಾಕಿ ಚಡ್ ಕಾಮ್ ಸೊಡ್ತಾನಾ ಮೆಳ್ಳಿ ಗ್ರಾಚ್ಯುಯಿಟಿ ಆನಿ ಬೆನಿಫಿಟಾಂಕ್ ಆಂವ್ಡೆವ್ನ್ ಆಸಾಂ.

ಹಾಂವ್ ಗಾಂವಾಂತ್ ಬೆಳಾಚೊ ಆನಿ ಜೇನ್ ಕೊಡ್‌ಯಾಳ್ಲೆಂ. ಆತಾಂ ಹಾಂವ್‌ಯಿ ಕೊಡ್‌ಯಾಳ್ ಬೆಂದುರ್ ಜಾಗೊ ಘೆವ್ನ್ 'ಮಂಗ್ಳುರ್‌ಗಾರ್' ಜಾಲಾಂ! ಜೇನ್ ಸಾದೆಂ ತರ್‌ಯಿ ಸಾಮರ್ಪಿವಂತ್ ಸ್ತ್ರೀ.

ತೆಂ ಶೆರಾಂತ್ ವ್ಹಡ್ಲ್ಯಾ ಕುಟ್ಟಾಂತ್ ವಾಡ್‌ಲ್ಲ್ಯಾನ್ ವ್ಹಡ್ಲೆಂ ಚಿಂತ್ಲೊ ತಾಚೊ ಸಬಾವ್ ಜಾವ್ನ್ ಗೆಲ್ಲೊ. ಸುರ್ವೆರ್ ಕಾಜಾರ್ ಜಾಲ್ಲ್ಯಾ ತವಳ್ ಕುವೆಯ್ಯಾಕ್ ವ್ಹರ್ಚೆಖಾತಿರ್ ಭಾರಿ ಪಾಟಿಕ್ ಲಾಗ್‌ಲ್ಲೆಂ. ತರ್‌ಯೀ ಮ್ಹಾಕಾ ಮೆಳ್ಳ್ಯಾ ಶೆಂಬೊರ್ ದಿನಾರ್ ಸಾಂಬಾಳಾಂತ್ ತೆಂ ಸಾದ್ಯ್ ನಾತ್‌ಲ್ಲೆಂ.

ಉಪ್ರಾಂತ್ ಜೀವನ್ ಆನಿ ಝಿನಿಯಾ ಜಾಲ್ಲ್ಯಾನ್ ಕುವೆಯ್ಯಾಕ್ ವೆಚಿ ತಾಚಿ ಆಶಾಯಿ ಇರ್ಲಿ. ಹಾಂವ್‌ಯಿ ತಾಂತುಂ ಸುಶೆಗ್ ಜಾಲೊಂ.

ಜಿವಿತಾಂತ್ ಪಾಂಚ್ ಸ ವರ್ಸಾಂ ಮಂಗ್ಳುರಾಂತ್ ಘರ್ ಜಾಗ್ಯಾಖಾತಿರ್ ಸಮರ್ಪಿತಾನಾ ಆನಿ ಚಾರ್ ಪಾಂಚ್ ವರ್ಸಾಂ ಘರ್ ಬಾಂದುಂಕ್ ತ್ಯಾಗ್ ಕರುಂಕ್ ಪಡ್ಲಿಂ.

ರಿಣಾವರ್ಚಿಂ ಕುವೆಯ್ಯಾಕ್ ಪಾಟಿಂ ಪಚನಾಸ್ತಾಂ ನಿರ್ದೋಗ್ ನಾತ್‌ಲ್ಲೊ.

ಇತ್ತಿಂ ವರ್ಸಾಂ ಕುವೆಯ್ಯಾಂತ್ ಹಾಂವ್ ಘೊಳೊಂಕ್ ಸಕ್ತಲೊಂಮ್ಹಣ್ ಹಾಂವೆಂ ಸಪ್ಲಾಂತ್‌ಯಿ ಚಿಂತುಂಕ್ ನಾ. ಪರಿಗತಿನ್ ಮ್ಹಾಕಾ ಘೊಳಯ್ಲೆಂ.

ಜೀವನಾಚೆಂ ಗ್ರಾಚ್ಯುವೇಶನ್ ಜಾಲಾಂ. ಚೆಡುಂ ಝಿನಿಯಾ ಫಾಯ್ಲಾಂತ್ ಆಸಾ. ಘರಾಂತ್ ಸರ್ವ್ ಸವ್ಲತಾಯೊ ಆಸಾತ್. ಜೀವನಾಲಾಗಿಂ 'ಹೀರೊ ಹೊಂಡಾ' ಆಸಾ. ಆವಯ್ ಧುವ್ 'ಕಾಯ್ಲೆಟಿಕ್ ಹೊಂಡಾ' ಚಲಯ್ತಾತ್. 'ಬಾಪುಯ್ ಸಬಾರ್ ವರ್ಸಾಂಥಾವ್ನ್ ಗಲ್ಪಾಂತ್ ಬರೆ ಜೊಡಿರ್ ಆಸಾ' ಮ್ಹಣ್ ತಿಂ ಜಾಣಾಂತ್. ಪುಣ್ ತಾಚಿ ನೀಚ್ ಘೊಳ್ಳಿ ಪರಿಗತ್ ಕೊಣ್‌ಯಿ ನೆಣಾಂತ್.

ದಾದ್ಲ್ಯಾ ಜೀಣ್‌ಚ್ ತಶಿ. ಬಾಯ್ಲೆ ಭುರ್ಗ್ಯಾಂಖಾತಿರ್ ಚಡ್ ತ್ಯಾಗ್ ಕರ್ನ್ ಕರ್ಲೊನ್ ತಾಂಕಾಂ ಸಂತೊಸ್ ಭೊಗುಂಕ್ ಅವ್ಯಾಸ್ ದಿಂವ್ಚೊ.

ಪಂದ್ರಾ ದಿಸಾಂಭಿತರ್ ಪುರಾ ವಿಲೆವಾರಿ ಕರ್ನ್ ಜಾಲ್ಲ್.

ಜೆನಾಕ್ ವೀಜಾ ಧಾಡುನ್ ದಿಲ್ಲ್.

ಹಾಂಗಾಸರ್ ಏಕ್ 'ಮುಲ್ಕಕ್' ತೀನ್ ಮಯ್ನ್ಯಾಂಖಾತಿರ್ ಘೆತ್‌ಲ್ಲೆಂ. ಪನ್ನಾಸ್ ದಿನಾರ್ ಮಯ್ನ್ಯಾಕ್ ಭಾಡೆಂ. 'ಮುಲ್ಕಕ್' ಮ್ಹಳ್ಳಾರ್ ಬಿಲ್ಡಿಂಗಾಕುಶಿನ್ ದೊರ್ಯಾಕ್ ವೊಣೊದಿ, ಪೊತ್ತಿಂ ಘಾಲ್ನ್, ಏಕ್ ಕೂಡ್, ಏಕ್ ಕಿಚನ್, ಲ್ಹಾನ್ಸೊ ಕಾಕುಸ್, ಬಾತ್‌ರೂಮ್. ತಸಲಿಂ ಮುಲ್ಕಕಾಂ ಮೆಳೊಂಕ್‌ಯಿ ಕಶ್ತ್.

ಹಳ್ಳಾಚಿಂ ಮನ್ಯಾಂ ತಸಲ್ಯಾಂತ್‌ಚ್ ರಾವ್ತಾತ್. ಹಾಂವ್ ಹಾಂಕಾಂ ಘರ್‌ಚ್ ಮ್ಹಣ್ತಾಂ. ಕಿತ್ಯಾಕ್ ಹಾಂವ್ ಮ್ಹಜಿ ಜಿಣಿ ಕಂಪ್ಲೆಚ್ಯಾ ಕೆಂಪಾಂತ್ ದುಸ್ರ್ಯಾ ಬರಾಬರ್ ಹೊಂದೊನ್ ಜಿಯೆಲಾಂ. ಸಾಂಗಾತಾ ರಾಂದ್ಲಾಂ, ಬಸ್ಲಾಂ, ಹಾಸ್ಲಾಂ, ಖೆಳ್ಳಾಂ. ತೆ ಜಾತಿ ಭಾಯ್ಲೆ, ಭಾಶೆ ಭಾಯ್ಲೆ, ಗಾಂವಾ ಭಾಯ್ಲೆ.

ಆನಿ ಆತಾಂ ಮ್ಹಜ್ಯಾ ಘರಾಕ್ ಏಕ್ ಏರ್‌ಕಂಡೀಶನ್ ಕಂಪ್ಲೆ ಧಾವ್ನ್ 'ವಾಸ್ತಾ' ಚೆರ್ ತೀನ್ ಮಯ್ನ್ಯಾಂಕ್ ಬಸಯ್ಲಾಂ. ಫ್ರಿಡ್ಜ್‌ಯಿ ತಸೊಚ್ ಹಾಡ್ಲಾ.

ಸಾಯ್ಬಾಚೆರ್ ಮೆಳ್‌ಲೆ ಕಾರ್ವೆಟಾಕುಡ್ಕೆ ಸಾಂಗಾತಾ ಘಾಲ್ನ್ ಧರ್ಲ್ ವೆವಸ್ತಿತ್ ಕೆಲ್ಯಾ. ತೆಣೆಂ ಹೆಣೆಂ ಒಳ್ಳಿನ್ ವಿನತಿ ಕರ್ನ್ ಸೊಫಾಯಿ ದವರ್ಲಾ. ಮ್ಹಜೆಂ ಏಕ್ ಪರ್ವೆಂ ಕಬಾಟ್ ಥಂಯ್ಸರ್ ಸಾಗ್ಗಿಲಾಂ. ಎಕ್ಸುರ್ಯಾ ಖಿಲ್ವಾಕ್ ಬಾಂಕ್ ಕುಡ್ಪುನ್ ತಾಚೆರ್ ದೊಡಿ ಗಜ್ಜಿ ಘಾಲ್ನ್ ಬರ್ಯಾನ್ ಹಾಂತುಳ್ಳಾಂ.

ತಶೆಂ ಅಶೆಂ ಪುಕಟಾಚೆಂ ಸರ್ವ್ ಜಾಲ್ಯಾರಿ ವಸ್ತು, ಆಯ್ದಾನಾಂ ಮ್ಹಣ್ತಾನಾ ಶೆಂಬೊರಾ ವಯ್, ಕುವೆಯ್ಲಿ ದಿನಾರ್ ಖರ್ಚಲೊ.

ವ್ಹಯ್ ಜಿವಿತಾಂತ್ ಪಯ್ಲೆಪಾವ್ಪಿಂ ಬಾಯ್ಲೆಕ್ ಕುವೆಯ್ಲ್ ಹಾಡ್ಚೆಂ ಸಪಣ್ ಜ್ಯಾರಿ ಜಾತಾನಾ ಹೆ ಪಯ್ಲೆ ಕಿರ್ಕೊಳ್ ದಿಸ್ಲೆ.

ಹಾಂವ್ ಜಾಣಾಂ ತಾಕಾ ಕೊಣಾ ಕೊಣಾ ಸಾಂಗಾತಾ ಶೇರಿಂಗ್ ರಾವೊಂಕ್ ಜಾಂವ್ಚೆಂ ನಾ. ಧಾಕ್ಟೆಂ ಜಾಲ್ಯಾರಿ ವ್ಹಡ್ ನಾ, ವೊರೆಂ ವಿಂಗಡ್‌ಪಣ್ ತೆಂ ಆಶೆತಾ. ತಾಚೆಂ ಮನ್ ಹಾಂವೆಂ ಪಾರ್ಚಿಲಾಂ.

ವೀಜಾ ಧಾಡ್ತಾನಾ ಲಾಂಬ್ ಕಾಗದ್ ಬರಯ್ಲೆಂ. ತಾಂತುಂ ಪಯ್ಲೆಂ ಬರಯಿಲ್ಲೊ ಸಂಗಿ, ಫಕತ್ ಬರಯ್ಲ್ಯಾತ್.

'ಹಾಂಗಾ ಲ್ಹಾನ್ ಮುಲ್ಕಕಾಂತ್ ರಾವೊಂಕ್ ಪಡ್ತೆಲೆಂ. ದಿಸಾಚೆಂ ಮ್ಹಾಕಾ ಕಾಮ್ ಆಸಾ. ಸದಾಂ ಭೊಂವ್ಡಾಂವ್ಕ್ ಮ್ಹಜೆಲಾಗಿಂ ಕಾರ್ ನಾ. ಆಸಾ ತಶೆಂ, ಎಡ್ಜೆಸ್ತ್ ಜಾಯ್ಲೆ.

ಜೆಂವ್ಕ್, ಖಾಂವ್ಕ್ ವಾಂದೆನಾಂತ್..... ಘುರ್ದೆಂ ಕಾಮ್ ಆನಿ ಮ್ಹಜೆಂ ಕಾಮಾಯಿ ಸಾಂಬಾಳಿಜೆ.....' ಅಸಲ್ಯಾ ಶರ್ಟಾಂಕ್ ತಾಣೆ ಸಯ್ ಫಾಲ್ನ್ ಜಾಪ್ ದಿಲ್ಲಿ ಆಸಾ. 'ಆತಾಂ ಖಿಂಯ್ ಹಾಂವ್ ತುಜೆಲಾಗಿಂ ಹೊಕ್ಲೆಪರಿಂ ಹನಿಮುನಾಕ್ ಯೆತಾಂ? 'ಗಲ್ಫ್ ಪಳೆಯ್ಲಾಂ' ಮ್ಹಣಜೆ. ಮಾತ್ರೆಂ ಸರ್ವಾಂಧಾವ್ನ್ ಪಯ್ಸ್ ತುಜೆಬರಾಬರ್ ಎಕ್ಸುರ್ಯಾಕ್ ಚ್ ರಾವೊಂಕ್ ಜಾಯ್. ತುಂ ಕಸೊ ತರ್ಯೀ ಮ್ಹಜೊಚ್ ಪಳೆ..... ತುಕಾ ಕಶೆಂ ಬಾಯ್ಲೆಕ್ ಖುಶಿ ದವರುಂಕ್ ಜಾಯ್ ತೆಂ ಬರೆಂ ಕಳಿತ್ ಆಸಾ.... ಥೊಡ್ಯೊ ವಸ್ತು, ಥೊಡೆಂ ಭಾಂಗಾರ್ ಘೆಂವ್ಕ್.....' ಮ್ಹಾಕಾ ಆದ್ಲಿ ಜಾಪ್ ಪಳೆವ್ನ್ ಚಿಂತುನ್ ಹಾಸೊಂಕ್ ಆಯ್ಲೆಂ.

ವೀಜಾ ಧಾಡ್ನ್ ವೀಸ್ ದಿಸಾಂಭಿತರ್ ಯೆಂವ್ಚಿ ಬಂದೊಬಸ್ತ್ ಜಾಲಿ.

ಮುಕ್ತಿ ಪರಿಗತ್ ಕೊಣಾಚಿ ಕಶಿ ಹಾಂವ್ ನೆಣಾಸ್ಲೊಂ.

ಹರ್‌ವಿಕ್‌ಪಾವ್ಪಿಂ ಗಾಂವಾಕ್ ವೆತಾನಾ ಮ್ಹಾಕಾ ಚಾಳಿಸ್, ಪಾಂಚಾಳಿಸ್ ದೀಸ್ ರಜಾ ಮೆಳ್ತಾಲಿ. ಹಾಂವೆಂ ವೆಚ್ಚಾ ಆದ್ಲ್ಯಾ ದಿಸಾ ಕೇಸ್ 'ಡಾಯ್' ಕರ್ನ್ ಕಾಳೆ ಕರ್ಚೆ. ಪರ್ಶಿಂ ವಸ್ತುರಾಂ ಸೊಡ್ನ್ ಫಕತ್ ನವಿಂ ವಸ್ತುರಾಂ ಸೂಟ್‌ಕೆಜಿಂತ್ ಭರ್ಚಿಂ. ಸಗ್ಳೊ ಸಂಗಿ ನವ್ಯೊ ನವ್ಯೊಚ್ ಘೆವ್ನ್ ವೆಚೆಂ.

ಪನ್ನಾಸಾಲಾಗಿಂ ಪಾವ್‌ಲೊಂ ಹಾಂವ್ ಪಾಂತ್ರಿಸ್ ವರ್ಸಾಂಚ್ಯಾ ತರ್ನಾಟ್ಯಾಪರಿಂ ಸೊಬ್ತಾಲೊಂ.

ಪಳೆಂವ್ಚೆ ಮನಿಸ್ ಮ್ಹಾಕಾ ಖಿಂಚ್ಯಾಯಿ ಮೆನೆಜರಾಚ್ಯಾಕ್‌ಯಿ ಉಣೆ ಗ್ರೇಡಿಚೆರ್ ಆಸಾ ಮ್ಹಳ್ಳಾರ್ ಪಾತ್ರೆಂವ್ಚೆನಾಂತ್. ಜೆನಾಲಾಗಿಂ, ಕೊಣ್‌ಯಿ ವಿಚಾರ್ಲ್ಯಾರ್ ತೊ ಕಂಪ್ಲೆಂತ್ 'ಇನ್‌ಚಾರ್ಜ್' ಮ್ಹಣ್ತಾಲೆಂ.

ಸತ್ ಗಜಾಲ್ ಹಾಂವ್ ಎಕಾ ಪ್ರೊಜೆಕ್ಟಾಂತ್ 'ಮೆಕ್ಯಾನಿಕಲ್ ಫೋರ್‌ಮೆನ್', ಮ್ಹಜೆಬರಿ ದುಸ್ರೆ ಸಬಾರ್ ಆಸಾತ್. ಲೋಕ್ ಆನಿ ಬಾಯ್ಲ್ 'ಗ್ರೇಡ್' ವಾಡಯ್ತಾನಾ ಉಣೆ ಕಿತ್ಯಾಕ್ ಕರ್ಚಿ? ಮ್ಹಣೊನ್ ಹಾಸೊನ್ 'ವ್ಹಯ್ ವ್ಹಯ್' ಮ್ಹಣ್ಲೆಂ ಆಸ್‌ಲೆಂ.

ಮಯ್‌ನ್ಯಾಕ್ ದೊನ್ರಿಂ ದಿನಾರಾವಯ್, ಓವರ್‌ಟಾಯ್ ಕರ್ನ್ ಮೆಳ್ತಾಲೆ.

ಗಾಂವಾಂತ್ ಪಂಚ್ಚೀಸ್ ತೀಸ್ ಹಜಾರ್ ಮಯ್‌ನ್ಯಾಕ್ ಮ್ಹಳ್ಳಾರ್ ವ್ಹಡ್ಲೆಚ್ ಪಳೆ.

ಮ್ಹಜ್ಯಾ ವ್ಹಡ್ಪಣಾಚ್ಯಾ ದಳ್ಳಾರಾಚಿಂ ಸಪ್ಲಾಂ ನೀಜ್ ದೊಳ್ಳಾಂನಿ ಪಳೆಂವ್ಕ್ ಮ್ಹಜಿ ಬಾಯ್ಲ್ ಜೇನ್ ಆಯ್ಲೆಂ ಜಾಲ್ಲೆಂ.

ಹಜಾರ್ ಭೊಗ್ಲಾಂ, ವಿಚಿತ್ರ್ ಭೊಗ್ಲಾಂ ತಾಕಾ ಗಲ್ಫ್ ಆನಿ ಮ್ಹಜೆವಿಶಿಂ ಆಸ್‌ಲ್ಲಿಂ

ಆನಿ ಆಯಿನ್ ಎಕಾ ದಿಸಾ ತಾಣೆ ಮುಂಬಯ್ ಥಾವ್ನ್ ಕುವೆಯ್ಯಾಕ್ 'ಎರ್ ಇಂಡಿಯಾ' ಚಿರ್ ಬಸೊನ್ ಪಯ್ಲ ಸುರು ಕೆಲೆಂ.

ಸೊಬಿತ್ ರಸ್ತಾ ಚಿ ಸಾಡಿ, ಗೊಮ್ಮಾ ತಿತ್ತುನ್ ಲಾಂಬ್ಜೆ ನೀಟ್ ಕಾಳೆ ಕಾಳೆ ಕೇಸ್, ಆಶಾ-ಆಕಾಂಕ್ಯೆಚಿ ದೊಳೆ, ಸೊಬಿತ್ ಪುಡ್ಪುಡಿತ್ ವದನ್, ಸುಡ್ಪುಡಿತ್ ಚಾಲ್ ಘೆವ್ನ್ ಆಪ್ಲೆ ಸೂಟ್‌ಕೆಜಿ ಸಾಂಗಾತಾ ಜೇನ್ ಎರ್‌ಪೊರ್ಬಾಭಾಯ್ ಯೆತಾನಾ ಮ್ಹಾಕಾ ಖಿಂಚ್ಯಾಗಿ ಸಿನೆಮಾ ತಾರಾಕ್ ಪಳೆಯಿಲ್ಲೆ ಬರಿ ಜಾಲೆಂ. 'ಮ್ಹಜೆಂ ಜೇನ್ ಇತ್ಲೆಂ ಸೊಬಿತ್?' ಪಾತ್ಯೆಂವ್ಕ್ ಜಾಲ್ಲ್ಯಾ. ಹಾಂವೆಂ ಕಿತೆಂಯಿ ಸರ್ವರಾಯ್ ಕರುಂಕ್ ನಾ. ನಾ ತರ್ ಸಾಂಗಾತಿ 'ಬಾಯ್ಲ್ಯಾ ಯೆತಾಮ್ಹಣ್ ನೊವ್ರೊ ಜಾಲಾ' ಮ್ಹಣ್ ತಮಾಸೊ ಕರ್ತಿತ್ ಮ್ಹಣೊನ್ ಕಾವ್ಲೆಲೊಂ. ಹಾಂವ್ ಕಸೊ ಆಸ್ಲ್ಯಾರ್‌ಯಿ ತಾಕಾ ಫರಕ್ ಪಡನಾ ತೆಂ ಹಾಂವ್ ಜಾಣಾಂ.

ಮ್ಹಜಿ ಪಯ್ಲಿ ದೀಶ್ಪ್ ತಾಚೆರ್ ಪಡ್ತಾನಾ ಹಾಂವೆಂ, "ಹಾಯ್ ಜೇನ್" ಮ್ಹಳೆಂ. ಕುಶಿನ್ ಕಾರ್ ಘೆವ್ನ್ ಆಯಿಲ್ಲ್ಯಾ ಸ್ಟೇನಿಕ್ ಸಾಂಗ್ಲೆಂ. ತೆಂ ಸಯ್‌ಬಯ್ ಜಾಲ್ಲೆ ಬರಿ ಪಳೆಂವ್ಕ್ ಪಡ್ಲೆಂ. ಹಾಂವ್ ಘಾಬರ್ಲೊಂ.

'ತೆಂ ಜೇನ್ ನ್ಹಂಯ್ ವಾ ಮ್ಹಾಕಾ ತೆಂ ಒಳ್ಳೊಂಕ್ ಸಕ್ಲೆಂ ನಾ?' ಹಾಂವ್ ದುಬಾವ್ಲೊಂ.

ತಿತ್ಲ್ಯಾರ್ ಸ್ಟೇನಿನ್‌ಯಿ 'ಹಾಯ್ ಜೇನ್' ಮ್ಹಣ್ತಾನಾ ಮಾತ್ಲೆಂ ಧಯ್ಯಾನ್ ಹಾಸ್ಲೆಂ.

ವಳೊ 'ಹಾಯ್' ಮ್ಹಣಾಲೆಂ ತರ್‌ಯಿ ಆವಾಜ್ ಸುಟ್ಲೊ ನಾ. ತಾಚೊ ಸಂತೊಸ್ ಖಿಂಚಿಗಿ ಸಂಗಿವರ್ಚಿಂ ಜಿರೊ ತೆಂ ಮ್ಹಾಕಾ ಸ್ಪಶ್ಟ್ ಜಾಲೆಂ.

ಘಡ್‌ಯೆನ್ ಮುಕಾರ್ ವಚೊನ್ ವೆಂಗುನ್, "ಕಶೆಂ ಆಸಾಯ್ ಜೇನ್?" ಮ್ಹಣೊನ್ ಪೊಲ್ಯಾಕ್ ಉಮೊ ದಿಲೊ.

ತಾಣೆ ಮ್ಹಜ್ಯಾ ವದನಾಕ್ ದಾಕ್ಟೆರಾನ್ ಪಿಡೆಸ್ತಾಕ್ ಪಳೆಂವ್ಚೆ ನದ್ರೆನ್ ಚೊಯ್ಲೆಂ.

"ಕಿತೆಂ ಜಾಲ್ಯಾ ತುಜಿ ಹಾಲತ್?! ಹುಶಾರ್ ನಾಂಯ್‌ಗಿ?" ಮ್ಹಾಕಾ ಮಿಸ್ತೆರ್‌ಚ್ ಜಾಲೊ. "ನಾ ಜೇನ್, ತೊ ಹುಶಾರ್ ಆಸಾ. ಕಿತೆಂ ಜಾಲಾಂ?" ಸ್ಟೇನಿ ಮದೆಂ ಘುಸ್ಲೊ.

"ಆಸೊಂ! ತುಂ ಕಸೊ ಆಸಾಯ್ ಸ್ಟೇನಿ?" ತಾಚೆಲಾಗಿಂ ಸುಖ್‌ದುಕ್ ಸುರು ಕರಿಲಾಗ್ಲೆಂ.

ಹಾಂವ್ ತಾಚ್ಯೊ ವಸ್ತು ಘೆವ್ನ್ ಕಾರಾರ್ ಘಾಲ್ಚ್ಯಾ ಕಾಮಾಂತ್ ಬಿರ್ಪಿ ಜಾತಾನಾ ತೆಂ ಸ್ಟೇನಿಲಾಗಿಂ ಉಲವ್ನ್ ಮ್ಹಾಕಾ ವಿಮರ್ಶಾಚಿ ದಿಶ್ಟಿನ್ ಪಳೆತಾಲೆಂ.

ಹಾಂವ್ ಕಿತೆಂಚ್ ಗಜಾಲ್ ನೆಣಾಂ ಜಾಲೊಂ. ಕಿತ್ಲೆ ಉರ್ದೆನ್ ಆಯಿಲ್ಲೆಂ ಜೇನ್ ಎಕಾಚ್‌ಫರಾ ಬಾವ್ಲೆಂ ಕಿತ್ಯಾಕ್? ಮ್ಹಾಕಾ ಸಮ್ಜಾಲೆಂನಾ. ವೇಳ್ ಆಸ್‌ಲ್ಲೊ. ತೀನ್ ಮಯ್‌ನೆ ಆಸ್‌ಲ್ಲೆ. ಚಡಿತ್ 'ಟೆನ್ಯನ್' ಘೆನಾಶೆಂ ಕಾರಾರ್ ಬಸ್ಲಾಂವ್.

ಕಾರ್ ಮಾರ್ಗಾರ್ ರಾವೊನ್ ಹಾಂವೆಂ ಸಾಮಾನ್ ಸಕ್ಲಾ ದವರ್ತಾನಾ, "ಯೇ ಸ್ಪೇನಿ ಕಾಂಯ್ ಪಿಯೆವ್ನ್ ವಚ್" ಮ್ಹಣ್ ಒತ್ತಾಯ್ ಕೆಲಿ.

ತೊಯಿ ದಾಕ್ಟೇಣ್, "ನಾಕಾ ನಾಕಾ.... ತುಮ್ಮಾಂ ಧಾರಾಳ್ ಉಲಂವ್ಕ್ ಆಸ್ತಲೆಂ. ಕೆದ್ನಾಯಿ ಗರ್ಜ್ ಪಡ್ಲ್ಯಾರ್ ಪೊನ್ ಕರಾತ್. ತುಮ್ಮೆಖಾತಿರ್ ಆಮ್ಚೆಂ ಬಾಗಿಲ್ ಉಗ್ತೆಂ ಆಸಾ" ಮ್ಹಣೊನ್ ಚಲ್ಲೊ. ಜೆನಾನ್ ಬಿಲ್ಡಿಂಗ್ ಪಳೆಲೆಂ.

"ಖಿಂಚೆ ಮಾಳಯೆರ್ ಮುಲ್ಲಕ್?" ಪಯ್ಲೆಂ ಸವಾಲ್ ಸ್ಪೇನಿ ಗೆಲ್ಲೊಚ್ ವಿಚಾರ್ಲೆಂ. ಹಾಂವ್ ಹಾಸ್ಲೊಂ.

"ಮುಲ್ಲಕಾಂ ಗ್ರಾಂವ್ಡ್ ಪೊಲ್ಲಾರಾಚ್ ಆಸ್ತಾತ್. ಅಳೆ ಪೋತೆಂ" ಹಾಂವೆಂ ದಾಕಯ್ಲೆಂ.

"ತೆಂ ಗುಡ್ಸಲ್....?! ಆಮ್ಚೆಂ ಶೆಡ್ ತಾಚ್ಯಾಕಿ ಬರೆಂ ಆಸಾ." ಮ್ಹಾಕಾ ಹರ್ದ್ಯಾಕ್ ಕಸ್ಕ್ ಕರ್ನ್ ಸುರಿ ತೊಪ್‌ಲ್ಲೆಪರಿಂ ಜಾಲೆಂ.

ಹಾಂವೆಂ ಸೊಸ್ಣಿ ಕಾಯ್ ಸಾಂಬಾಳ್ಳಿ ಆನಿ ಶೀದಾ ಸಾಮಾನ್ ವ್ಹರ್ನ್ ಬಾಗಿಲ್ ಉಗ್ತೆಂ ಕರ್ನ್ ಎ. ಸಿ. ಫಾಲಿ, ದಿವೆ ಫಾಲೆ.

ಕಾರ್ಪೆಟ್ ಪರೆಂ ತರ್‌ಯೀ ನಿತಳ್ ಆಸ್‌ಲ್ಲೆಂ. ಟಿ. ವಿ., ವಿಡಿಯೊ, ಖಿಟ್ಟೆಂ, ಕದೆಲಾಂ, ಸೊಫಾ ಪಳೆವ್ನ್ ಜೇನ್ ಪುಲ್ಲೆಂ.

ಮಂಗ್ಳುರಾಂತ್ ಆಮ್ಚೆರ್ ಭಾರೀ ಸ್ಟೇಂಡರ್ಡ್ ವಸ್ತು ಆಸಾತ್. ವಿಶಾಲ್ ತೀನ್ ಬೆಡ್‌ರುಮಾಂಚೆಂ ಘರ್, ಘರಾಂತ್ ವೀಚ್ ದಿವ್ಯಾಂಚೆ ಪುಂಜೆ, ವಿಶಾಲ್ ಸಾಲ್, ರಾಂದ್ಜೆಂ ಕೂಡ್ ಇತ್ಯಾದಿ ಇತ್ಯಾದಿ. ಆನಿ ಹಾಂಗಾಂ ಕಾಕುಸ್, ಬಾತ್‌ರೂಮ್, ಕಿಚನ್ ಪಳೆಂವ್ಕ್ ಭಿತರ್ ಗೆಲ್ಲೆಂ ಜೇನ್ ತಶೆಂಚ್ ಭಾಯ್ರ್ ಸೊಫಾರ್ ಯೇವ್ನ್ ಬಸ್ಲೆಂ.

ಹಾಂವೆಂ ಜೆನಾಚೆ ಪಸಂದೆಚೆಂ ಥಂಡ್ 'ಸ್ಪೋರಿಬರಿ ಮಿಲ್ಕ್' ಗ್ಲಾಸಾಂತ್ ಹಾಡ್ಲೆಂ.

"ಧರ್ ಪಿಯೆ ಜೇನ್. ತುಕಾ ಹೆಂ ಘರ್ ಮ್ಹಣೊಂಕ್ ಕಶ್ಚ್ ಚಾಂವ್ಕ್ ಪುರೊ. ಪುಣ್ ಮ್ಹಜೆ ಪರಿಗತಿಂತ್ ಹಾಚ್ಯಾಕಿ ವರೆಂ ಹಾಂವ್ ಕರುಂಕ್ ಸಕೊಂಕ್ ನಾ. ಅಸಲ್ಯಾ ಸಂಗಿಂನಿ ನಿರಾಶಿ ಜಾಯ್ನಾಕಾ."

ತಾಣೆ ಮ್ಹಾಕಾ ಜ್ಯೋರಾನ್ ಚೊಯ್ಲೊಂ.

“ತುಂ ಏರ್‌ಪೊರ್ಬಾಕ್ ಬಾಯ್ಲೆಕ್ ಆಪವ್ನ್ ಹಾಡುಂಕ್ ಯೆತಾನಾ ತರ್‌ಯಿ ಬರೊ ಡ್ರೆಸ್ ಫಾಲುಂಕ್ ತುಕಾ ಕೊಣೆಯಿ ಸಾಂಗಚೆಗಿ? ತುಜೆಂ ತೋಂಡ್ ಪಳೆ ಆರ್ಬ್ಯಾಂತ್....”
ತೆಂ ಬೆಂವ್ಚಾಲೆಂ.

ಹಾಂವ್ ಗಡ್ಡ್‌ಡೊಂ.

ಹಾಂವ್ ಇಗರ್ಜಿಕ್ ವೆಚೆಂ ವಸ್ತುರ್ ನ್ಹೆಸ್‌ಲೊಂ. ಪಾಟಾಪಾಟ್ ಆರ್ಬ್ಯಾಂತ್ ವದನ್ ಪಳೆಲೆಂ. ತಿತ್ಲೆಂ ಪಾಡ್ ಮ್ಹಾಕಾ ದಿಸ್ಲೆಂ ನಾ.

ಸಟ್ ಕರ್ನ್ ಉಡಾಸ್ ಆಯ್ಲೊ.

ವ್ಹಯ್, ಹಾಂವ್ ಏರ್‌ಪೊರ್ಬಾಂತ್ ದೆಂವ್ತಾನಾ ಬರೊ ಸೊಬ್ತಾಲೊಂ. ತೆಂಯಿ ಬರೊ ಸುಂರ್ಗಾರ್ ಕರ್ನ್ ಯೆತಾಲೆಂ. ಆಜ್ ಮ್ಹಜೆ ಕೇಸ್ ಪಿಕ್‌ಲೆ ತಶೆಚ್ ಆಸಾತ್. ಮ್ಹಜೆ ಮೊಚೆ ಸಾದೆ. ಮ್ಹಜೆಂ ವಸ್ತುರ್ ಸಾದೆಂ. ಮಿಶ್‌ಯೊ ‘ಟ್ರಿಮ್’ ಕರುಂಕ್ ನಾಂತ್. ಕೇಸ್ ಅಸ್‌ವೆಸ್ತ್ ಜಾವ್ನ್ ಕೊಂಬ್‌ಯೆಚ್ಯಾ ಪಾಕಾಂಬರಿ ದಿಸ್ತಾತ್. ಕಾಮಾಚಿ ಆನಿ ಘರ್ ಸಜಂವ್ಚಿ ಪುರಾಸಣ್ ವಚೊಂಕ್ ನಾತ್‌ಲ್ಲಿ.

ಕಾಮಾಚೆಂ ಟೆನ್ಯನ್ ವಿಂಗಡ್ ಮತಾಂತ್ ಸತಯ್ತಾ. ಹೆಂ ಸರ್ವ್ ಜೇನ್ ಕಿತೆಂ ಜಾಣಾ? ರಚೆರ್ ವೆತಾನಾ ಹಾಂವ್ ಸರ್ವ್ ವಿಸರ್ವ್ ಮಜೆಖಾತಿರ್, ಸಂತೊಸಾಖಾತಿರ್ ವೆತಾಂ. ಆನಿ ಹಾಂಗಾ ತ್ಯಾಖಾತಿರ್ ತ್ಯಾಗ್ ಕರ್ತಾಂ.

ಮ್ಹಾಕಾ ಕಿತೆಂ ಉಲಂವ್ಚೆಂ ಕಳ್ಳೆಂನಾ.

“ಜೇನ್ ತುಕಾ ಪಯ್ಲಾಚಿ ಪುರಾಸಣ್ ಜಾಲ್ಯಾ ಆಸ್ತೆಲಿ. ತುಂ ನ್ಹಾವ್ನ್ ಜೇವ್ನ್ ನಿದೆ. ಫಾಲ್ಯಾ ಸಕಾಳಿಂಕ್ ನಾಸ್ಲ್ಯಾಕ್, ಜೆವ್ಣಾಕ್ ಸಗ್ಳಿ ಬಂದೊಬಸ್ತ್ ಕರ್ತಾಂ. ಮ್ಹಾಕಾ ಸ ವೊರಾರ್ ಕಾಮಾಕ್ ವಚೊಂಕ್ ಆಸಾ.”

“ತಿತ್ಲೆ ವೆಗಿಂ?!”

“ಪಾಂಚಾಂ ಆದಿಂ ಉಟೊಂಕ್ ಆಸಾ.”

“.....” ತೆಂ ಉಲಯ್ಲೆಂ ನಾ.

“ಸಗ್ಳಿ ಗಜಾಲ್ ಫಾಲ್ಯಾಂ ಉಲಯಾಂ. ಪರ್ಮಿಶನ್ ಘೆವ್ನ್ ವೆಗಿಂ ಯೆತಾಂ.”

ಪರಿಗತ್ ನಿಯಂತ್ರಿತ್ ಕರ್ನ್ ತೊ ದೀಸ್ ಪಾಶಾರ್ ಕೆಲೊ..... ಆನಿ ತೀನ್ ಮಯ್‌ನೆಯಿ ಪಾಶಾರ್ ಕರುಂಕ್ ಆಸ್‌ಲ್ಲ್ಯಾನ್ ಹಾಂವೆಂ ಸೊಸ್ಣಿ ಕಾಯ್ ಘೆತ್ಲಿ.

ಏಕ್ ಹಪ್ಪೊ ಸದಾಂ ಸಾಂಚೆಚೆಂ ಸ್ಪೇನಿ ಬರಾಬರ್, ಏಕ್ ದೋನ್‌ಪಾವ್ಪಿಂ ಟೆಕ್ಸಿಚೆರ್ ಕುವೆಯ್ ಸಿಟಿ ಭೊಂವ್ಲಾಂವ್. ಗರಜ್ಚೊ ವಸ್ತು ಘೆವ್ನ್ ದಿಲ್ಯೊ. ಭಾಯ್ರ್ ಹೊಟ್ಲಾಂನಿ ಜೆವ್ಲಾಂವ್.

ತಿತ್ಲ್ಯಾಭಿತರ್ ಮ್ಹಜೊ ಮೋಗ್, ಹುಸ್ಕೊ ಪಳೆವ್ನ್ ತೆಂ ಸಬಾವಿಕ್ ಹಂತಾಕ್ ಪಾವ್ಲೆಂ. ತ್ಯಾ ಏಕ್ ದೀಸ್ ಹಾಂವೆಂ ತಾಕಾ ಬರ್ಕಾನ್ ಸಮ್ಜಯ್ಲೆಂ—ಸೀರ್ಪುರ್ಸ್ ಚಾಯ್ಸಿ ಸ್ ರೆಸ್ಪೊರೆಂಟಾಂತ್ ದೊಗಾಂಚ್ ಬಸೊನ್ ಜೆವ್ತಾನಾ.

“ಜೇನ್ ಸತ್ ಸಾಂಗ್ತಾಂ. ಮ್ಹಜ್ಯಾ ತೆವೀಸ್ ವರ್ಸಾಂಚೆ ಜಿಣ್‌ಯೆಂತ್ ಇತ್ಲ್ಯಾ ಬರ್ಕಾ ಹೊಟೆಲಾಂತ್, ಇತ್ಲ್ಯಾ ಮೊಲಾಚೆಂ ಜೆವಣ್ ಜೆಂವ್ಚೆಂ ಪಯ್ಲೆಪಾವ್ಪಿಂ. ಹರ್‌ಏಕ್ ದಿನಾರ್ ಖರ್ಚಿತಾನಾ ಇಂಡಿಯಾಚೆ 150 ರುಪಯ್ ಜಾತಾತ್ ಮ್ಹಣೊನ್ ಪೋಟ್ ಮಾರ್ನ್ ಪಯ್ಲೆ ಉರಯ್ತಾಲೊಂ ಆನಿ ತುಮ್ಚೆ ಖಾತಿರ್ ದವರ್ತಾಲೊಂ. ತುಮಿ ನಾಸ್ತಾನಾ ಕಿತೆಂಚ್ ಬರೆಂ ಖಾಂವ್ಕ್ ಜೇಂವ್ಕ್ ಮನ್ ಯೇನಾತ್ಲೆಂ. ದಳ್ಚಾರ್ ಕರುಂಕ್ ಪುಟ್ವಾನಾತ್ಲೆಂ. ಮಿಜಾಸ್ಕಿ ಕರುಂಕ್ ಒಂಬನಾತ್‌ಲ್ಲೆಂ. ಏಕ್‌ಪಾವ್ಪಿಂ ರಾಂದ್‌ಲ್ಲೆಂ ಹಪ್ಪೊಭರ್ ಜೆವ್‌ಲ್ಲೆಂ ಆಸಾ. ಪನ್ನಾಸ್ ಫಿಲ್ಪಾಚ್ಯಾ ಕಬೂಸಾನ್ ದೀಸ್ ಸಾರ್‌ಲ್ಲೊಯ್ ಆಸಾ. ನವ್ರೊ ವ್ಹಾಣೊ, ನಮೆ ವಸ್ತುರ್, ಸೊಕ್ಸ್, ಮೊಚೆಸೊಡ್ ಭಿತರ್ ಘಾಲ್ಚೊ ಚಡ್ಚೊಪರ್‌ಯಾಂತ್ ನಿಮಾಣ್ಯಾ ಹಂತಾಕ್ ಪಾವ್‌ಲ್ಲಾ ಬಗಾರ್ ದುಸ್ಕೊ ಘೆನಾತ್‌ಲ್ಲೊಂ, ಆನಿ ಜರ್ ಆಜ್ ಹಾಂಗಾ ಎಕ್ಸುರೊ ಜಿಯೆವ್ನ್ ದಳ್ಚಾರ್ ದಾಕಯಿಲ್ಲೆಂ ತರ್, ಆಮ್ಚೆಂ ಘರ್ ಆನಿ ಘರಾಣೆಂ ಉಬೆಂ ಜಾತೆಂ ನಾ. ತುಕಾ, ಭುರ್ಗ್ಯಾಂಕ್ ಇತ್ಲ್ಯಾ ಬರ್ಕಾ ಹಂತಾಚೆಂ ಜೀವನ್ ಮೆಳ್ತೆಂ ನಾ. ಹಾಂವ್ ಕಶೆಂ ಜಿಯೆಲಾಂ ತೆಂ ದಾಕಂವ್ಕ್ ಫಾಲ್ಯಾಂ ಹಾಂವ್ ತುಕಾ ಮ್ಹಜ್ಯಾ ಕೆಂಪಾಕ್ ವ್ಹರ್ತಾಂ. ತೆದ್ನಾ ತುಕಾ ದಾದ್ಲ್ಯಾ ಜಿವಿತ್ ಕಿತೆಂ, ಮನಿಸ್ ಥೊಡೆಂ ಜೊಡ್ಚೆ ಖಾತಿರ್ ಜಾಯ್ತೆಂ ಹೊಗ್ಡಾಯ್ತಾ ತೆಂ ಕಳ್ತಾನಾ ಮ್ಹಜೆರ್ ಮಾತ್‌ನ್ಡಂಯ್ ತುಕಾ ಸಗ್ಳ್ಯಾ ಗಲ್ಪಾಂತ್ಲಾ ಎಕ್ಸುರ್ಕಾ ದಾದ್ಲ್ಯಾಂಚೆರ್ ದಯಾಳಾಯ್ ಯೇತ್....”

ಮ್ಹಜ್ಯಾ ಲಾಂಬ್ ಉಲವ್ಣ್ಯಾ ಉಪ್ರಾಂತ್ ಜೇನ್ ಸಂಪೂರ್ಣ್ ಬದ್ಲಲೆಂ.

ಜೆವಣ್ ಜಾವ್ನ್ ಅಟ್ರಾ ದಿನಾರ್ ಬಿಲ್ ಭರ್ತಾನಾ ತಾಚಿಂ ಅಂತರ್ಮಳಾಂ ಉಡ್ಲಿಂ. ತೆಂ ಆಕಾಂತ್ಲೆಂ.

“ದೊಗಾಂಕ್ ಅಡೇಜ್ ಹಜಾರಾಂ ವಯ್ರ್ ಬಿಲ್?!”

“ವ್ಹಡ್ ನಾ, ತುಜ್ಯಾಕಿ ವರೆಂ ಆನಿ ಆಮ್ಚ್ಯಾ ಸಂತೊಸಾಪ್ರಾಸ್ ವರೆ ಪಯ್ಲೆ ನ್ಹಂಯ್.”

ದುಸ್ರಾ ದಿಸಾ ಡ್ಯೂಟಿ ಜಾವ್ನ್ ಸಾಂಚೆರ್ ಚೆನಾಕ್ ಕಂಪ್ಲೆಚ್ಯಾ ಕೆಂಪಾಂತ್ ಮ್ಹಜೆಂ ರೂಮ್ ದಾಕಂವ್ಕ್ ವ್ಹೆಲೆಂ.

ಭಿತರ್ ಸರ್ತಾನಾಂಚ್ ತಾಕಾ ಕಾಂಟಾಳೊ ಆಯ್ಲೊ. ತರ್ಯಿ ತಾಣೆ ದಾಕಯ್ಲೊ ನಾ. ಸಾಂಗಾತಿ ಕಾಮಾಚೆ ಯೇವ್ನ್, “ನಮಸ್ತೆ ಸಾಹೇಬ್, ನಮಸ್ತೆ ಮೇಮ್‌ಸಾಹೇಬ್” ಮ್ಹಣಲಾಗ್ಲೆ. ಹಾಂವೆಂ ಮುಕಾರ್ ಆಪವ್ನ್ ವ್ಹೆಲೆಂ. ತಾಂಚೊ ಜಿನೊಸ್ ಕಯ್ಡ್ಯಾಂಬರಿ ಆಸ್‌ಲೊ. ಕೋಣ್ ವಸ್ತುರ್ ಉಂಬಳ್ತಾ, ಕೋಣ್ ಬೊಂಬಾಟ್ತಾ, ಕೋಣ್ ರಾಂದ್ತಾ, ಕೋಣ್ ಶಿಂದ್ತಾ, ಕೋಣ್ ಝಗಡ್ತಾ, ಕೋಣ್ ವಾಚ್ತಾ, ಕೋಣ್ ಧ್ಯಾನ್ ಕರ್ತಾ, ಕೋಣ್ ವೆಯಾಮ್ ಕರ್ತಾ, ಕೋಣ್ ಕಾಕ್ಸಾಭಾಯ್ ಭಿತರ್ಲೊ ಭಾಯ್ ಯೇಂವ್ಕ್ ರಾಕ್ತಾ.

ಹಾಂವೆಂ ಮ್ಹಜ್ಯಾ ರುಮಾಕ್ ಆಪವ್ನ್ ವ್ಹೆಲೆಂ.

“ಪಳೆ ಹಾಂಗಾಸರ್ ಹಾಂವ್ ರಾವ್ತಾಂ.” ತಿತ್ಲಾರ್ ಉರ್‌ಲ್ಲ್ಯಾ ತೆಗಾಂನಿ ಉಟೊನ್ ಹಾತ್ ಜೊಡ್ಲೆ.

ಹಾಂವೆಂ ಒಳೊಕ್ ಕರ್ನ್ ದಿಲಿ. ತಾಂಣಿ ಮ್ಹಜೆವಿಶಿಂ ಹೊಗ್ಗಿಕ್ ಉಚಾರ್ಲಿ.

“ಆಮಿ ಹ್ಯಾ ರುಮಾಂತ್ ಚೊವ್ಗ್ ರಾವ್ತಾಂವ್. ಉರ್‌ಲ್ಲೆ ಸಾದೆ ಕಾಮೆಲಿ ಅಸಲ್ಯಾ ರುಮಾಂತ್ ಆಟ್, ಧಾ ಜಣ್ ರಾವ್ತಾತ್. ಎಕ್ಲ್ಯಾ ವಯ್ ಎಕ್ಲೊ ಖಿಟ್ಲೆಂ ಚಡವ್ನ್” ಹಾಂವೆಂ ಸಾಂಗ್ಲೆಂ.

ಗಾಂವಾಂತ್ ಸರ್ಚ್ ಸಂಗಿಂನಿ ಶಿಸ್ತೆನ್ ಆಸ್ಲೊಂ ಹಾಂವ್ ಹಾಂಗಾ ಒಟ್ರಾಶಿ ಜಿಯೆಂವ್ಚೆಂ ಪಳೆವ್ನ್ ತಾಕಾ ಪಾತ್ಯೆಂವ್ಕ್ ಜಾಲೆಂನಾ.

ತಿತ್ಲಾರ್ ಎಕ್ಲ್ಯಾನ್ ಸಿಗ್ರೆಟ್ ಪೆಟಯ್ಲಿ.

ಸಿಗ್ರೆಟ್ ಮ್ಹಣ್ತಾನಾ ಮ್ಹಾಕಾ ಜಾಯ್ನಾತ್ಲೆಂ ತೆಂ ಜಾಣಾಂ. ತರ್ಯಿ ಹಾಂವ್ ಮಾವ್ನ್ ಆಸ್‌ಲ್ಲೆಂ ಪಳೆವ್ನ್ ತಾಣೆ ಖೊಂಕ್ಲಿ ಕಾಡ್ಲಿ. “ಸೊರಿ ಮೇಮ್‌ಸಾಬ್” ಮ್ಹಣೊನ್ ತೊ ಭಾಯ್ ಗೆಲೊ. ತಾಚೆಬರಾಬರ್ ಉರ್‌ಲ್ಲೆ ದೊಗ್‌ಯಿ ಭಾಯ್ ಗೆಲೆ.

ಹಾಂವೆಂ ಮ್ಹಜ್ಯಾ ಖಿಟ್ಲಾರ್ ‘ಬಸ್’ ಮ್ಹಳೆಂ. ದುಸ್ರೆಂ ಕದೇಲ್ ಥಂಯ್ ನಾತ್‌ಲ್ಲೆಂ.

“ಜೇನ್ ಹಾಂವೆಂ ಹ್ಯಾಚ್ ಖಿಟ್ಲಾರ್ ಮ್ಹಜ್ಯಾ ತರ್ನಾಟ್ಲೆಣಾಚೆಂ ಚಡಿತ್ ಜಿವಿತ್ ಪಾಶಾರ್ ಕೆಲಾಂ. ಹೆಂ ಎಕ್ಸುರೆಂ ಖಿಟ್ಲೆಂ ಮ್ಹಜ್ಯಾ ವಾಂಟ್ಕಾಚೊ ಖುರಿಸ್. ತೊ ಹಾಂವೆಂ ವ್ಹಾವಂವ್ಕ್ ನಾತ್‌ಲ್ಲೊ ತರ್ ಆಜ್ ತುಕಾ ಮಂಗ್ಕುರಾಂತ್ ಬಂಗ್ಲೊ, ವಾಹನಾಂ, ಭುರ್ಗ್ಯಾಂಕ್ ಶಿಕಪ್ ಸವ್ಲತಾಯೊ ಲಾಬ್ಲೊನಾಂತ್. ಹ್ಯಾಚ್ ಖಿಟ್ಲಾರ್ ಕಿತ್ಲೆ ಪಾವ್ಲಿಂ

ಮುಶಾರ್‌ನಾಸ್ತಾಂ ಉರ್ಲಾಂ, ಕಿತ್ಲೊ ರಾತಿಂ ನೀದ್‌ನಾಸ್ತಾಂ ಸಾರ್ಲಾತ್. ರಡೊನ್ ಉಶೆಂ ಭಿಜಯ್ಲಾಂ. ಆಜ್ ಆಮಿ ಮನ್ಯಾಂಬರಿ ಆಮ್ಚ್ಯಾ ಗಾಂವಾಂತ್ ಆಸಾಂವ್ ತರ್ ಹಾಂಗಾ ಹೆ ರಿತಿನ್ ಜಿಯೆಲ್ಲ್ಯಾನ್ ಮಾತ್. ದೆಕುನ್ ಮ್ಹಾಕಾ ಕೀಳ್ ನದ್ರೆನ್ ಪಳೆಂವ್ಚ್ಯಾ ಆದಿಂ ತೆಂ ಪರ್ದೆಂ ವಸ್ತುರ್, ಪರ್ದೆ ಮೊಚೆ, ಅಸ್ತ್‌ವೆಸ್ತ್ ಜಾಲ್ಲೆ ಧವೆ ಕೇಸ್, ಏಕ್ ಸಾಕ್ರಿಫಿಸಾಚಿ ಕುರುಮ್ಪಣ್ ಚೀಂತ್ ಆನಿ ಭುರ್ಕ್ಯಾಂಕ್ ಹ್ಯಾ ವಿಶಿಂ ಸಾಂಗನಾಕಾ... ಪಯ್ಕಾಂಚೊ ದಳ್ಳಾರ್ ದಾಕಂವ್ಕ್ ಸಲೀಸ್, ಪಯ್ಕೆ ಜೊಡುಂಕ್ ಭಾರಿಚ್ ಕಶ್ಟ್ ಆಸಾತ್....”

ಜೆನಾನ್ ದೀಗ್ ಉಸ್ವಾಸ್ ಸೆವೊಲ್ಲ.

ಮ್ಹಾಕಾ ರುಮಾಂತ್‌ಚ್ ಪೊಟ್ಲನ್ ಧರ್ದೆಂ ಆನಿ ಇತ್ಲೆಂಚ್ ಮ್ಹಣಾಲೆಂ:

“ಮ್ಹಜೆ ಮತಿಚೆಂ ಧಾಂಕಣ್ ತುವೆಂ ಉಗ್ತೆಂ ಕೆಲೆಂಯ್ ಜೆರಿ. ಹ್ಯಾಉಪ್ರಾಂತ್ ಜಿಣ್‌ಯೆಚೆಂ ಪೋಂತ್‌ಪರ್‌ಯಾಂತ್ ತುಜ್ಯಾ ಪಾಂಯಾಧಳಾಂ ಚಾಕ್ರಿ ಕರ್ನ್ ತುಜೊ ಮೋಗ್ ಕರ್ನ್ ತುಕಾ ಖಾಲ್ತೆಂ ಜಾವ್ನ್ ಚಲ್ತಾಂ. ತುಜೆ ಜಿಣ್‌ಯೆಚೊ ಸಾಕ್ರಿಫಿಸ್ ಹಾಂವ್ ಯೇವ್ನ್ ಪಳೆವ್ನ್ ಸಮ್ಜಾಲಿಂ. ಪುಣ್ ನಿರ್ಬಾಗಿ ತಿಂ..... ತಾಂಚಿಂ ಬಾಯ್ಲಾಂ ಆನಿ ಭುರ್ಗಿಂ ನೆಣಾಂತ್ ತಾಂಚ್ಯಾ ಘೊವಾಚೊ ತ್ಯಾಗ್.

“ಹಾಂವ್ ಜಾಯ್ತೊ ವಸ್ತು ಘೆಂವ್ಕ್, ಸೊಬೊಂಕ್, ಭೊಂವೊಂಕ್, ಮಜಾ ಕರ್ಚ್ಯಾ ಇರಾದ್ಯಾನ್ ಆಯಿಲ್ಲೆಂ. ಆತಾಂ ಮ್ಹಾಕಾ ಸಮ್ಜಾಲೆಂ. ಹೊ ಜಾಗೊ ಪಯ್ಕೆ ಜಮಂವ್ಚೊ, ತ್ಯಾಗಾಚೊ.

“ಮುಕ್ಲೆಂ ಜಿವಿತ್ ಗಾಂವಾಂತ್ ಆಸ್‌ಲ್ಲ್ಯಾಂತ್ ಸುದಾರ್ಪುನ್ ಜಿಯೆಲ್ಯಾರ್ ಹಾಚ್ಯಾಕಿ ಬರೆಂ ಜಿಯೆವ್ಚೆತ್. ದೀ ರಾಜಿನಾಮೊ, ಆಮಿ ಸಾಂಗಾತಾ ಗಾಂವಾಕ್ ಚಲ್‌ಯಾಂ....” ಜೆನಾನ್ ಸಾಂಗ್ತಾನಾ ಸಂಸಾರಾಂತ್ಲಿ ಶ್ರೇಶ್ಟ್ ಪ್ರಶಸ್ತಿ ಲಾಬ್‌ಲ್ಲೊ ಸಂತೊಸ್ ಮ್ಹಾಕಾ ಭೊಗ್ಲೊ.

ಒಂಟೆ

■ ಕಾಣ್‌ಯೆಚೆ ಪೋಲಿಕ್ ■

ಶ್ರೀಮತಿ ಮೆರೈನ್ ಪತ್ರಾವೊ

‘ಕೊಂಕ್ಣಿ ಕುಳ್ಳಾರ್’ ಕುವೆಯ್ಸ್ ಹಾಚೊ ಆನ್‌ಏಕ್ ಕಾರ್‌ಯಾಳ್ ಸಾಂದೊ. ಕೊಂಕ್ಣಿ ಸಾಹಿತಿಕ್ ಶೆತಾಂತ್ ಪಾಟ್ಲ್ಯಾ ಪಂದ್ರಾ ವರ್ಸಾಂಥಾವ್ನ್ ಲಿಕ್ಚ್ಯಾ ಹಾಚೆ ಲಿಕ್ಚೆ ಥಾವ್ನ್ ಎದೊಳ್‌ಚ್ 110 ಮುಟ್ಚ್ಯೊ ಕಾಣ್‌ಯೊ, ಬಾರ್ ಕಾದಂಬರಿಯೊ (ಏಕ್ ಇನಾಮ್ ಜೊಡ್‌ಲ್ಲಿ ಕಾದಂಬರಿ), ಆನಿ ಥೊಡ್ಯೊ ಕವಿತಾಂ ಫಾಯ್ಸ್ ಜಾಲ್ಯಾಂತ್.

‘ಕಾಣಿಕ್’ ಪತ್ರಾಚೊ ಸಹ-ಸಂಪಾದಕ್ ಜಾವ್ನ್ ಅಡೇಜ್ ವರ್ಸಾಂ ವಾವ್ರ್ ಕೆಲಾ, ತಶೆಂಚ್ ಅಜೆಕಾರ್ ಫಿರ್ದಜ್ ಪತ್ರ್, ‘ಝುರ್’ ಹಾಚೊ ಸಂಪಾದಕ್ ಜಾವ್ನ್ ವಾವ್ರ್ ಕೆಲಾ. ಏಕ್ ಯುವಮುಕೆಲಿ ಜಾವ್ನ್ ಆಸ್ಚೊ ವಲ್ಲಿ ಕ್ವಾಡ್ರಸ್ ಏಕ್ ಸ್ವತಂತ್ರ್ ಚಿಂತ್ನಿ ಆನಿ ಆರಾವಾದಿ.

ಆಪ್ಲ್ಯಾ ‘ಆರಾವಾದಿ’ ಪ್ರಕಾಶನಾದ್ವಾರಿಂ ಬೂಕ್ ಫಾಯ್ಸ್ ಕರ್ಚ್ಯಾ ವಲ್ಲಿನ್ ತಾತ್ಪಿಕ್ ಚಿಂತ್ಪಾಚ್ಯೊ ಕಾಣ್‌ಯೊ ಲಿಕ್ಚ್ಯಾಂತ್ ಆಪ್ಲೆಂಚ್ ಮ್ಹಳ್ಳೆಂ ಅಸ್ತಿತ್ವ್ ರುತಾ ಕೆಲಾಂ.



ಮಿಂಚೂ

ವಲ್ಲಿ ಕ್ಯಾಡ್ರಸ್, ಅಜೆಕಾರ್

ತಾತ್ವಿಕ ಚಿಂತಾಚಿ ಕತಾ



ಹಾಂವ್ ತುಮ್ಹೆಪರಿಂಚ್ ಏಕ್ ವೆಕ್ತಿ. ಏಕ್ಪಾವ್ಣಿಂ ಹಾಂವೆಂ ಚಲೊನ್ ಆಯಿಲ್ಲಿ ವಾಟ್ ಪಳೆವ್ನ್ ಮ್ಹಜೆಸ್ತಕಿಂ ಸವಾಲ್ ಕರುಂ, 'ಮ್ಹಜೆ ಜಿಣ್‌ಯೆಚೆಂ ಮೋಲ್ ಕಿತ್ಲೆಂ?' ವಾ 'ಹಾಂವೆಂ ಮ್ಹಜೆ ಜಿಣ್‌ಯೆಂತ್ ಎದೊಳ್ ಕಿತೆಂ ಸಾದನ್ ಕೆಲಾಂ?' ತರ್ ಕೋಣ್ ಕಿತ್ಯಾಕ್? ಹಾಂವ್‌ಚ್ ಜಾಪ್ ದೀಂವ್ಕ್ ಸಕಾಸೊನಾ. ಹಾಕಾ ಕಿತೆಂ ಕಾರಣ್?

ಮ್ಹಜಿ ಜಿಣಿ, ಮ್ಹಜೆಂ ವೆಕ್ತಿತ್ವ್, ಮ್ಹಜಿಂ ತತ್ವಾಂ, ಮ್ಹಜಿಂ ಚಿಂತ್ನಾಂ, ಮ್ಹಜ್ಯೊ ಕರ್ಮೊ, ಆಚಾರ್-ವಿಚಾರ್, ಹಾಂವೆಂ ಸಂಸಾರಾಕ್ ದೆಕ್ಚಿ ರೀತ್ ಆನಿ ಸಂಸಾರಾನ್ ಮ್ಹಾಕಾ ದೆಕ್ಚಿ ರೀತ್, ಹಾಕಾ ಕಾರಣ್ ಮ್ಹಣೊಂಗೀ?

“ಜಿಣ್‌ಯೆಚೆಂ ಮೋಲ್ ವೆಕ್ತಿನ್ ಸಾರ್‌ಲ್ಲಾ ವರ್ಸಾಂಚೆರ್ ನ್ಹಂಯ್ ಬಗಾರ್ ತಾಣೆ ಜಿಯೆಲ್ಲೆ ರಿತಿಚೆರ್ ಹೊಂದ್ವೊನ್ ಆಸಾ.” ಕೊಣೆಂಗೀ, ಕೆದಾಳಾಗೀ ಸಾಂಗ್‌ಲ್ಲೆಂ ಆಯ್ಕಾಲ್ಲೊ ಉಗ್ಡಾಸ್ ಆಸಾ: “ಕಾವೊ ಜಾವ್ನ್ ಹಜಾರ್ ವರ್ಸಾಂ ಜಿಯೆಂವ್ಚ್ಯಾ ಬದ್ಲಾಕ್, ಕೀರ್ ಜಾವ್ನ್ ಬಾರಾ ವರ್ಸಾಂ ಜಿಯೆಂವ್ಚೆಂಚ್ ಬರೆಂ.” ಹ್ಯಾ ಸರ್ವ್ ಮ್ಹಜ್ಯಾ ಮಾನಸಿಕ್ ಉದ್ವೆಗಾಕ್ ಕಾರಣ್ ಹಿಂ 'ತತ್ವಾಂ' ಗಾಯ್?

ಪುಣ್ ಹಿಂ ತತ್ವಾಂ ಜಿವಿತಾಚಿಂ ಎಕೇಕ್ 'ಪಾಕಾಂ' ಮಾತ್ ಶಿವಾಯ್ 'ಶಿರೊ' ನ್ಹಂಯ್. ಮಿಂಚ್ಯಾಯ್ ತತ್ವಾಂನಿ ಮತಿಕ್ ಸಮಾದಾನ್ ಆಸ್‌ಲ್ಲೆಂ ತರ್‌ಯೀ ಕಾಳ್ಜಾಂತ್ ಕಟೀಣ್ ದೂಕ್ ಆಸ್‌ಲ್ಲಿ. ಏಕ್ ಉಂಡಿ ಶಿತ್ ಜಾಂವ್, ಎಕೆ ಘಡ್‌ಯೆಚೊ ಹುಸ್ಕೊ ಜಾಂವ್ ಹಿಂ ತತ್ವಾಂ ದೀಂವ್ಕ್ ಸಕ್ಲಿಂನಾಂತ್.

ಹೆಂ ಜಿವಿತ್ ಜಿಯೆಚೆ ತರ್ ಹರ್‌ಎಕೆ ಘಡ್‌ಯೆ ಮೊರಚೆ. ಕಿತ್ಯಾಕ್ ಹರ್‌ಎಕೆ ಘಡ್‌ಯೆ ಧೊಸ್ತೆಂ ಎಕ್ಸುರ್ಟ್‌, ದಿಸಾಂ-ರಾತಿಂ ಮದ್ಲಿಂ ಅವೆಕ್ತ್ ಸೊದ್ನಾಂ, ಮಾನಸಿಕ್ ಅಸ್ಥಿರತಾ, ಖಿಂಯ್‌ಗೀ ಚುಕ್ಲಾಂ ಮ್ಹಳ್ಳೆಂ ಪಶ್ಚಾತ್ತಾಪ್, ಹೆರಾಂಕ್ ಬೂದ್ ಸಾಂಗ್‌ಲ್ಲೆಂ ವೆಕ್ತಿತ್ವ್ ಹೆಂಚ್‌ಗೀ ಮ್ಹಳ್ಳೆಂ ದ್ವಂದ್ವ್, ಎಕಾ ಥರಾನ್ ಮತಿಕ್ ಪಿಶೆಂ ಕರ್ಚೆಂ ಚಿಂತಪ್. ಧೊಡೆಪಾವ್ಪಿಂ ಮತೀನ್ ಸವಾಲ್ ಕೆಲ್ಲೆಂ ಆಸಾ, 'ಅಸಲೆಂ ಜಿವಿತ್ ಕಿತ್ಯಾಕ್? ಅಸಲಿ ಜಿಣಿ ಜಿಯೆವ್ನ್ ಕಿತೆಂ ಸಾದನ್ ಕರುಂಕ್ ಆಸಾ?' ಪುಣ್ ಅಸಲ್ಯಾ ಸವಾಲಾಂಕ್ ವಿರೋದ್ ಜಾವ್ನ್ ಆನ್‌ಏಕ್ ಸವಾಲ್ ಉದೆಲ್ಲೆಂ ಆಸಾ, 'ಆನಿ ಮೊರೊನ್ ತರ್‌ಯೀ ಕಿತೆಂ ಸಾದನ್ ಕರುಂಕ್ ಉರ್ಲಾಂ?'

ಮ್ಹಜ್ಯಾ ಜಲ್ಮಾಚೊ ಘುಟ್, ತವಳ್‌ತವಳ್ ಶ್ರೀಮತಿ ಬ್ರಗಾಂಜ ಮ್ಹಜೆರ್ ರಾಗ್ ಆಯಿಲ್ಲೆ ವೆಳಾರ್ ಬೊಬಾಟುನ್ ಉಗಡ್ತಾಲಿ, "ತುಕಾ ಥಂಯ್ಚ್ ಕಚ್ಯಾ ಡಬ್ಬ್ಯಾಂತ್ ಲೊಳೊಂಕ್ ಸೊಡ್‌ಲ್ಲೆಂ ತರ್ ಮ್ಹಾಕಾ ಸುಖ್ ಆಸ್ತೆಂ, ಕಶೆಂ ಜಲ್ಮಾಲೊಯ್ಲೆ? ಆವಯ್ಕ್ ಲಗಡ್ ಕಾಡುನ್ ತುಜೊ ಬಾಪುಯ್ ಬೊಲ್ತ್ಯಾ ಚೆಡ್ವಾಕ್ ಘೆವ್ನ್ ಧಾಂವ್ತಾನಾ ತುಕಾಯೀ ಘೆವ್ನ್ ಧಾಂವ್ತೆಮೊ? ಹಾಂವೆಂ ತುಜಿ ಭಿರ್ಮತ್ ಚಿಂತ್‌ಲ್ಲಿ, ಆತಾಂ ಮ್ಹಾಕಾಚ್ ಆಯ್ಕಾನಾಂಯ್."

ತಿಚಿಂ ಕಾಂಪ್ಲ್ಯಾ ತಾಳ್ಕಾಂತ್ಲಿಂ, ಉದ್ವೆಗಾಂತ್ ಭರ್‌ಲ್ಲಿಂ ಉತ್ರಾಂ, ಮ್ಹಜೆ ಜಿಣ್‌ಯೆಚಿಂ ಸರ್ವ್ ಸತಾಂ ಉಚಾರ್ತಾಲಿಂ. ತಿಚಿ ರಾಗಾನ್ ಕಾಂಪ್ಲಿ ಕೂಡ್, ವ್ಹಡ್ ಜಾಂವ್ಚೆ ತಾಂಚೆ ದೊಳೆ, ಗೊಮ್ಚೆ ವಯ್ರ್ ಉಟೊನ್ ದಿಸ್ಚೊ ದಾಟ್ ಶಿರೊ....

ಹಾಂವ್ ಜಾಣಾಂ ತಿ ಮ್ಹಾಕಾ ಮಾರಿನಾ, ತಿಣೆ ಕೆದಿಂಕ್‌ಚ್ ಮಾರ್‌ಲ್ಲೆಂ ನಾ ಮ್ಹಾಕಾ. ಬಗಾರ್ ತಿಣೆ ಮಾರ್‌ಲ್ಲೆಂ ಮ್ಹಜೆ ಮತಿಕ್, ಮ್ಹಜ್ಯಾ ಚಿಂತ್ನಾಕ್.

ಮ್ಹಜ್ಯಾ ಜಲ್ಮಾ ವಿಶ್ಯಾಂತ್ ಹಾಚೆಪ್ರಾಸ್ ಚಡ್ ಹಾಂವ್ ಕಿತೆಂಚ್ ನೆಣಾಂ. 'ಆವಯ್ ಕೋಣ್? ಬಾಪುಯ್ ಕೋಣ್? ತಾಣೆ ಕಿತ್ಯಾಕ್ ಮ್ಹಜೆ ಆವಯ್ಕ್ ಮಾರ್ಲೊ? ಮ್ಹಾಕಾ ಕಿತ್ಯಾಕ್ ಕಚ್ಯಾ ಡಬ್ಬ್ಯಾಂತ್ ಉಡವ್ನ್ ಗೆಲೊ? ಖಿಂಯ್ ಗೆಲೊ? ಜಿವೊ ಆಸಾ? ವಾ ಮೆಲಾ?' ಹ್ಯಾ ಖಿಂಚ್ಯಾಯ್ ಸವಾಲಾಂಕ್ ಮ್ಹಜೆಲಾಗಿಂ ಜಾಪಿ ನಾತ್‌ಲ್ಲೊ. ಚಡಿತ್ ಕಳಿತ್ ಜಾಂವ್ಚಿ ಉರ್ಬಾಯಿ ನಾತ್‌ಲ್ಲಿ.

ಶ್ರೀಮತಿ ಬ್ರಗಾಂಜಾ, ಏಕ್ ದೆಕಿಭರಿತ್ ಜಿಣಿ ಜಿಯೆಂವ್ಚಿ ಬಾಯ್ಲ್. ತಿಚೆ

ಜಿಣ್‌ಯೆಂತ್ಲಿಂ ಚಡ್ ವರ್ಸಾಂ ತಿಣೆ ಖರ್ಚಿಲ್ಯಾಂತ್. ಭುರ್ಗಿಂ-ಬಾಳಾಂ ಕೊಣ್‌ಯೀ ತಿಕಾ ನಾತ್‌ಲ್ಲಿಂ. ದಿಸಾಕ್ ಏಕ್‌ಪಾವ್ಚಿಂ ಚುಕನಾಸ್ತಾಂ ತೇರ್ಸ್, ನೊವೆನ್ ಕರ್ತಾಲಿ, ಇಗರ್ಚಿ ಲಾಗಿನ್ ಘರ್ ಆಸ್‌ಲ್ಲೆವ್ಚಿಂ ಸದಾಂ ಮಿಸಾಕ್ ವೆತಾಲಿ. ಲ್ಹಾನ್‌ಥಾವ್ನ್‌ಚ್ ಮ್ಹಾಕಾ ಶಿಕಪ್ ದಿವಯ್ಲೆಂ. ವಾಂಚೆಲಾ ವಿಶ್ವಾಂತ್ ಸದಾಂ ತಿ ಮ್ಹಾಕಾ ಶೆರ್ಮಾಂವ್ ದಿತಾಲಿ. ಜಿಣ್‌ಯೆಂತ್ ಹರ್‌ಏಕ್ ಸಂಗಿ ಕಾಣ್‌ಯಾಂ ಮುಕಾಂತ್ ಮ್ಹಾಕಾ ತಿ ಸಮ್ಜಾಯ್ತಾಲಿ.

ಪುಣ್ ವೆಳಾನ್ ಕೂಸ್ ಪರ್ತಿಲ್ಲೆಪರಿಂ, ಮ್ಹಜಿಂ ಚಿಂತ್ನಾಂ ಬದಲ್ತಾಲಿಂ. ಹಾಂವ್ ವ್ಹಡ್ ಜಾಲ್ಲೆಪರಿಂಚ್ ಶ್ರೀಮತಿ ಬ್ರಗಾಂಜಾಕ್ ಪಿಡಾ ಧೊಸುಂಕ್ ಲಾಗಿ. ಭುಕೆನ್ ಹೆ ಘಡ್‌ಯೆ ವ್ಹಡ್ ಮಾರ್ ಘಾಲೊ. ಸುಮಾರ್ ಪಾವ್ಚಿಂ ತಿಚೆಸವೆಂ ಹಾಂವೆಂ ಭುಕೆನ್ ಉಪಾಶಿಂ ದೀಸ್ ಸಾರಿಚೆ ಪಡ್ಲೆ. ಪುಣ್ ಹೆ ಘಡ್‌ಯೆ ಮ್ಹಾಕಾ ತಿ ಕರೀಮ್ ಚಾಚಾಲಾಗಿಂ ಧಾಡ್ತಾಲಿ. ಆನಿ ಕರೀಮ್ ಚಾಚಾ ಗರ್ಜೆಕ್ ಕೆದಾಳಾಯೀ ಪಯ್ಲೆ ದಿತಾಲೊ. ಶ್ರೀಮತಿ ಬ್ರಗಾಂಜಾಪ್ರಾಸ್ ಚಡುಣೆಂ ಪಂದ್ರಾ ವರ್ಸಾಂ ಲ್ಹಾನ್ ಜಾಯ್ತ್ ತರ್‌ಯೀ ಕರೀಮ್ ಚಾಚಾಕ್ ಆನಿ ಶ್ರೀಮತಿ ಬ್ರಗಾಂಜಾಕ್ ಕಸಲೊ ಸಂಬಂದ್ ತೆಂ ಮ್ಹಜ್ಯಾ ಚಿಂತ್ನಾ ಭಾಯ್ಲೆಂ ಜಾವ್ನಾಸ್‌ಲ್ಲೆಂ.

ಏಕ್ ದೀಸ್ ಹಾಂವೆಂ ಶ್ರೀಮತಿ ಬ್ರಗಾಂಜಾಕ್ ವಿಚಾರ್‌ಲ್ಲೆಂ ಆಸಾ, “ಆಂಟೀ... ಸದಾಂ ಆಮಿ ದೆವಾಲಾಗಿಂ ಮಾಗ್ತಾಂವ್ ತರ್‌ಯೀ ದೇವ್ ಆಮ್ಕಾಂ ಕಿತ್ಯಾಕ್ ಆಯ್ಕಾನಾ? ಕಿತ್ಯಾಕ್ ಆಮ್ಕಾಂ ತೊ ಉಪಾಶಿಂ ಘಾಲ್ತಾ?... ಕಿತ್ಯಾಕ್ ಪಿಡಾ ಧಾಡ್ತಾ?” ಪುಣ್ ಶ್ರೀಮತಿ ಬ್ರಗಾಂಜಾನ್ ಸಮಾದಾನಾನ್ ಜಾಪ್ ದಿಲ್ಲಿ ಆಸಾ. “ಕೋಣ್ ಸಾಂಗ್ತಾ ದೇವ್ ಆಮ್ಚೆಂ ಆಯ್ಕಾನಾ? ದೇವ್ ಆಮ್ಚಿ ಪರೀಕ್ಶಾ ಕರ್ತಾ ಪುತಾ, ದೆವಾನ್ ಕೆದಾಳಾಯೀ ಆಪ್ಲ್ಯಾ ಮೊಗಾಚ್ಯಾಂಕ್ ಮಾತ್ ಪಿಡಾ ಧಾಡ್ನ್ ಪರೀಕ್ಶಾ ಕರ್ಚಿ.”

ತಿಚ್ಯಾ ಜಾಪಿಂನಿ ಕಿತ್ಲೆಂ ಸತ್ ಆಟಾಪುನ್ ಆಸಾ ತೆಂ ಮ್ಹಜೆ ಮತಿಕ್ ಗೆಲೆಂ ನಾ.

ತಿಚೆ ಜಿಣ್‌ಯೆವಿಶಿಂ ತರ್‌ಯೀ ಚಡ್ತಿಕ್ ಮಾಹೆತ್ ನಾತ್‌ಲ್ಲಿ. ಕರೀಮ್ ಚಾಚಾ ತರ್‌ಯೀ ಹಾಂವ್ ಲ್ಹಾನ್ ಆಸ್ತಾನಾ ಸರಾಗ್ ಆಮ್ಗರ್ ಯೆತಾಲೊ, ಸದಾಂ ಆಮ್ಚಿ ಆಮೊರಿ ಜಾತಚ್. ಪುಣ್ ಹಾಂವ್ ವ್ಹಡ್ ಜಾತೆಚ್ ಇಲ್ಲೆಂ ಉಣೆಂ ಕೆಲ್ಲೆಂ. ತಾಣೆಂಯೀ ಆಪ್ಲೆ ತಿಸ್ರೆ ಬಾಯ್ಲೆಕ್ ಧಾಂವ್ಡಾವ್ನ್ ಚೊವ್ತೆಂ ಕಾಜಾರ್ ಜಾಲ್ಲೊ ಮ್ಹಳ್ಳೆಂ ಹಾಂವೆಂ ಆಯ್ಲೆಲ್ಲೆಂ. ಅಶೆಚ್ ದೀಸ್ ಪಾಶಾರ್ ಜಾಲ್ಲೆ.

ಶ್ರೀಮತಿ ಬ್ರಗಾಂಜಾಚಿ ಪಿಡಾ ಗೂಣ್ ಜಾಂವ್ಚೆಖಾತಿರ್ ಹಾಂವೆ ದಿಂಬಿಯಾಂನಿ ಗಳೊನ್ ಘರಾಂತ್ ಆಸ್‌ಲ್ಲಾ ಸರ್ವ್ ಇಮಾಜ್ಯಾಂಕ್, ಪಾಯ್ಲಾಂಕ್, ಆಲ್ತಾರಿಕ್

ಮಾಗ್ಗೆಂ ಕೆಲೆಂ. ಆನಿ ತ್ಯಾ ಮದೆಂ ತಿಚೊ ಪ್ರಾಣ್ ಉಬ್ಜೊ.

ಮ್ಹಜೆ ಜಿಣ್ಣೆಯೆಚಿ ಆನ್‌ಏಕ್ ಕೂಸ್ ಉಗ್ತಿ ಜಾಲ್ಲಿ, ಶ್ರೀಮತಿ ಬ್ರಗಾಂಜಾಚ್ಯಾ ಮೊರ್ಣಾ ವರ್ವಿಂ. ಮೊರ್ಣಾಕ್ ಆಯಿಲ್ಲೊ ಲೋಕ್ ಥೊಡೊ ಉಲಯ್ತಾಲೊ, “ಸರ್, ಆನಿ ಸಂಸಾರ್ ಭೆಶ್ಟೊ... ತಾಂಣಿ ತಾಂಣಿ ಕೆಲ್ಲಿಂ ಕರ್ಮಾಂ ತಾಂಕಾಂ ತಾಂಕಾಂ ಭೊಗೊಂಕ್ ಆಸ್ತಾತ್. ಘೊವ್ ಸೊರೊ ಪಿಯೆತಾ ಮ್ಹಣ್ ಘೊವಾಕ್ ಧಾಂವ್ಡಾಯ್ಲೆಂ ಆನಿ ಪೆಲ್ಯಾ ಜಾತಿಚ್ಯಾಕ್ ದವರ್ನ್ ಕಾಣ್ಲೆಂ. ದೇವ್ ಹೆಂ ಸರ್ವ್ ಪಳೆನಾಂವೆ ತರ್?”

ಶ್ರೀಮತಿ ಬ್ರಗಾಂಜಾಚೆಂ ಮೋರ್ನ್ ಮ್ಹಜೆ ಜಿಣ್ಣೆಯೆಚಿ ವಾಟೆರ್ ಸಬಾರ್ ಸವಾಲಾಂ ಉಟಯ್‌ಲಾಗ್ಲೆಂ. ಎಕ್ಸುರೊ ಘರಾ ರಾವೊಂಕ್ ಅಸಾದ್ಯ್ ಜಾಲೆಂ.

ಬಾಗ್ಲಾರ್ ಉಮ್ಕಳಾಯಿಲ್ಲೆಂ ಕೆಲೆಂಡರ್ ಜಾಂವ್, ಆಲ್ತಾರಿರ್ ಆಸ್‌ಲ್ಲೊ ವಾಂಚೆಲ್ ಜಾಂವ್, ಕೋಂತ್ ಜಾಂವ್, ಭಾಗೆವಂತ್ ಕುಟ್ಮಾಚೆಂ ಪಾಯ್ಲಲ್ ಜಾಂವ್, ಎಕೀ ಶ್ರೀಮತಿ ಬ್ರಗಾಂಜಾಚ್ಯಾ ಮೊರ್ಣಾ ಉಪ್ರಾಂತ್ ಜೀವ್ ನಾಸ್ತಾನಾ ಉಮ್ಕಳಾಂ. ಆಲ್ತಾರಿರ್ ಆಸ್ಚ್ಯಾ ಇಮಾಜ್ಯಾಂ ವಯ್ರ್ ಧುಳಿನ್ ಆಪ್ಲೆಂ ರಾಜ್ ಚಲಂವ್ಕ್ ಧರ್‌ಲ್ಲೆಂ. ಮ್ಹಾಕಾ ಹ್ಯಾ ಖಿಂಚ್ಯಾಯ್‌ಚೆರ್ ಗುಮಾನ್ ಗೆಲ್ಲೆಂ ನಾ.

ಏಕ್ ದೀಸ್ ಕರೀಮ್ ಚಾಚಾ ಆಯ್ಲೊ. ಶ್ರೀಮತಿ ಬ್ರಗಾಂಜಾ ಸರ್‌ಲ್ಲೆ ಖಾತಿರ್ ‘ಏಕ್ ಥೆಂಬೊ’ ದೂಕ್ ತಾಣೆ ಗಳಯಿಲ್ಲೊ ಉಗ್ಡಾಸ್ ಮ್ಹಾಕಾ ನಾ. ತಾಚ್ಯಾ ತೊಂಡಾಂತ್ ಮ್ಹಜೊ ಹುಸ್ಕೊ ಆಸ್‌ಲ್ಲೊ. “ಪುತಾ, ತುಕಾ ಆನಿ ಕೋಣ್ ಆಸಾ? ಮ್ಹಜೆಸವೆಂ ಯೇ. ಹಾಂವ್ ತುಕಾ ಭಾಯ್ಲ್ಯಾ ಗಾಂವಾಕ್ ಧಾಡ್ತಾಂ. ತುಂ ಏಕ್ ಮನಿಸ್ ಜಾವ್ನ್ ದಾಕಯ್.”

ಥೊಡೆ ಮಯ್‌ನೆ ಹಾಂವ್ ಕರೀಮ್ ಚಾಚಾಸವೆಂ ರಾವೊಲ್ಲೆಂ. ತೊ ಮಾಸಾಚಿ ಆಂಗಡ್ ಚಲಯ್ತಾಲೊ. ದಿಸಾಕ್ ತೊ ಪಾಂಚ್-ಸ ಪಾವ್ಲಿಂ ನಮಾಜ್ ಕರ್ತಾಲೊ. ಕುರಾನ್ ವಾಚ್ತಾಲೊ ಆನಿ ಮ್ಹಾಕಾ ವಾಚುನ್ ಸಾಂಗ್ತಾಲೊ ಆನಿ ಸಮ್ಜಯ್ತಾಲೊ.

ದೀಸ್ ಅಶೆಚ್ ಪಾಶಾರ್ ಜಾತಾಲೆ ಆನಿ ಕರೀಮ್ ಚಾಚಾನ್ ಮ್ಹಜೊ ಪಾಸ್‌ಪೋರ್ಟ್ ಕರಯ್ಲೊ ಎಕಾ ದಿಸಾ ಕೋಣ್‌ಗೀ ತಾಚ್ಯಾ ಸಯ್ರ್ಯಾನ್ ಮ್ಹಾಕಾ ವೀಚಾ ಹಾಡ್ಲಿ ಆನಿ ಹಾಂವ್‌ಯೀ ತಾಚೆಸವೆಂ ಗಲ್ಪಾಕ್ ಉಬ್ಜೊ.

ವಿಚಿತ್ರ್ ಮನ್ಶಾಂ, ವಿಚಿತ್ರ್ ಭಾಸ್, ಹಾಂವೆಂ ಹೆಂ ಸರ್ವ್ ವೆಗಿಂಚ್ ಶಿಕೊಂಕ್ ಆಸ್‌ಲ್ಲೆಂ.

ಎಕೆ ಸುಪರ್ ಮಾರ್ಕೆಟಿಂತ್ ನಿತಳಾಯ್ ಕರ್ಚೆಂ ಕಾಮ್ ಮ್ಹಜೆಂ. ಕಾಮ್ ಚಡ್ ನಾತ್‌ಲ್ಲೆಂ. ರಾವೊಂಕ್ ಎಕಾ ಲ್ಹಾನ್ ಕುಡಾಂತ್. ಮ್ಹಜೆಸವೆಂ ಹೆರ್ ದೋಗ್, ತಾಂತ್ಲೊ

ಏಕ್ ಮಲ್ಬಾರಿ. ಕುಡಾಂತ್‌ಚ್ ನ್ಹಾಣ್ ಆನಿ, ವಸ್ತ್ರಾಂ ಧುಂವ್ಕ್ ಆಸ್‌ಲ್ಲಿಂ ಆನಿ ಹೆಂ ಸರ್ವ್ ಹಾಂವ್ ವೆಗಿಂಚ್ ಶಿಕ್ಲೊಂ.

ಸಾರ್ಕೆ ತೀನ್ ಮಯ್‌ನೆ ಉತರ್ಲೆ. ಎಕೆ ರಾತಿಂ ಆಮಿ ಜೇವ್ನ್ ತೆಗಾಂಯ್ ನಿದ್‌ಲ್ಲ್ಯಾಂವ್. ಸಕಾಳಿಂ ಉಟ್ಟಾನಾ ಆಮ್ಚೆ ಮದೆಂ ನಿದ್‌ಲ್ಲೊ ಮೆಲಾ. ಆಮ್ಕಾಂ ಮಿಸ್ತರ್ ಜಾಲೊ. ಮಲ್ಬಾರಿ ಪೊಲಿಸಾಂಕ್ ಭಿಯೆವ್ನ್ ಧಾಂವೊ ಆನಿ ಪೊಲಿಸಾಂನಿ ಮ್ಹಾಕಾ ಕುಡಾಯ್ಲೊ. ಶ್ರೀಮತಿ ಬ್ರಗಾಂಜಾಚ್ಯಾ ಮಾನಸಿಕ್ ಮಾರಾಂಪ್ರಾಸ್ ಕಟೀಣ್ ರಿತಿರ್ ಹಾಂಗೆ ಮ್ಹಾಕಾ ಮಾರ್ಲೊ. ಪುಣ್ ತೊ ಮಲ್ಬಾರಿ ಮೆಳ್ತಾಪರ್‌ಯಾಂತ್ ಹಾಂವೆಂ ಜಯ್ಲಾ ಭಿತರ್‌ಚ್ ರಾವೊಂಕ್ ಆಸ್‌ಲ್ಲೆಂ.

ಹಾಂಗಾಸರ್ ಮ್ಹಜೆ ಜಿಣ್‌ಯೆಚಿ ಆನ್‌ಏಕ್ ಕೂಸ್ ಪರ್ತಾಲಿ. ಜಯ್ಲಾಚೆಂ ಜೀವನ್ ಮ್ಹಜೆಂ ಎದೊಳ್ ಹಾಂವೆಂ ಸಾರ್‌ಲ್ಲ್ಯಾಪ್ರಾಸ್ ವೆಗ್ಳೆಂ ಜಾಲೆಂ. ಸದಾಂ ದಿಸಾಚೆಂ ಚಾರ್-ಪಾಂಚ್ ಪಾವ್ಲಿಂ ನಮಾಜ್, ಆನಿ ಕುರಾನ್ ವಾಚುಂಕ್ ಆಸ್‌ಲ್ಲೆಂ.

ಹಾಂಗಾಸರ್ ಪಯ್ಲೆಪಾವ್ಲಿಂ ಮ್ಹಜೆ ಜಿಣ್‌ಯೆಂತ್ ಹೊ ಧರ್ಮ್ ಘಕತ್ ಏಕ್ ಕ್ರಿಯಾ ಶಿವಾಯ್ ಹಿಂ ಮಾಗ್ಲಿಂ, ವೊರೆಸಾಂವ್ ಕಾಳ್ಜಾಥಾವ್ನ್ ಯೆಂವ್ಚಿಂ ಭೊಗ್ಲಾಂ ನ್ಹಂಯ್ ಮ್ಹಣ್ ಭೊಗ್ಲೆಂ.

ಮ್ಹಜೆ ಮತಿ ಭಿತರ್ ಹೊ ವಾಂಚೆಲ್ ಆನಿ ಕುರಾನ್ ಪರಸ್ಪರ್ ಝಗ್ಗೊನ್ ಪಡ್ತಾತ್‌ಶೆಂ ಭೊಗ್ಲೆಂ.

ಚಡುಣೆಂ ಸಾಡೆ ಆಟ್ ವರ್ಸಾಂ ಜಯ್ಲಾಂತ್ ರಾವ್‌ಲ್ಲ್ಯಾ ಉಪ್ರಾಂತ್ ಎಕಾ ದಿಸಾ ತ್ಯಾ ಧಾಂವ್‌ಲ್ಲ್ಯಾ ಮಲ್ಬಾರಿಕ್ ಧರ್‌ಲ್ಲೊಚ್ ಮ್ಹಾಕಾ ಸುಟ್ಕಾ ಮೆಳ್ಳಿ ಆನಿ ಹಾಂವ್ ಪಾಟಿಂ ಮ್ಹಜ್ಯಾ ಗಾಂವಾಕ್ ಆಯ್ಲೊಂ.

ಪುಣ್ ತ್ಯಾ ಭಿತರ್ ಕರೀಮ್ ಚಾಚಾ ಎದೊಳ್‌ಚ್ ಸರ್‌ಲ್ಲೊ. ಆನಿ ಮ್ಹಜೊ ಆನ್‌ಏಕ್ ಆದಾರ್‌ಯೀ ಚುಕ್ಲೊ.

ಥೊಡ್ಯಾ ದಿಸಾಂ ಉಪ್ರಾಂತ್ ಎಕಾ ಜಯ್ಲಾಂಚ್ಯಾ ಘರಾಂತ್ ಕಾಮ್ ಮೆಳ್ಳೆಂ. ಮಾಸ್ ಮಾಸ್ಕಿ ಖಾಯ್‌ತ್‌ಲ್ಲಿಂ ಜಯ್ಲಾಂ ತಿಂ, ಅನ್ಕುಲ್ ಘರಾಣ್ಯಾಚಿಂ. ತಾಂಚ್ಯಾ ತೊಟಾಂತ್ ಮ್ಹಜೆಪರಿಂಚ್ ಘೊಳೊಂಕ್ ಜಾಯಿತ್ತಿಂ ಆಸ್‌ಲ್ಲಿಂ.

ಹಿಂ ಜಯ್ಲಾಂಚಿ ಜಾಲ್ಯಾರೀ ಸದಾಂ ಮಾಗ್ಲಿಂ ಕರಿನಾತ್‌ಲ್ಲಿಂ, ಪುಣ್ ಹರ್‌ಏಕ್ ಮಯ್‌ನ್ಯಾಂತ್ ಏಕ್ ಪ್ರಜಾ ಕರ್ತಾಲಿಂ. ಭಜನ್ ಕರ್ತಾಲಿಂ ಆನಿ ದುಸ್ರ್ಯಾ ದಿಸಾ ಆಯಿಲ್ಲ್ಯಾ ಗಾಂವ್ಯಾ ಜಾಯಿತ್ತ್ಯಾ ದುಬ್ಳಾಂಕ್ ಜೆವಣ್ ವಾಡ್ತಾಲಿಂ.

‘ಹೆರಾಂಕ್ ಹಿಂಸಾ ಕರಿನಾಯೆ’ ಮ್ಹಳ್ಳೆಂ ತತ್ವ್ ತಾಂಚ್ಯಾ ಧರ್ಮಾಚೆಂ ಮ್ಹಳ್ಳೆಂ ಮ್ಹಜೆ ಮತಿಕ್ ಗೆಲೆಂ. ಅಶೆಚ್ ಥೊಡೆ ಮಯಾನೆ ಹಾಂವೆಂ ಹಾಂಗರ್ ಪಾಶಾರ್ ಕೆಲೆ, ಏಕ್ ದೀಸ್ ತೊಟಾಂತ್ಲ್ಯಾ ತಳ್ಕಾಂತ್ ಏಕ್ ಮೊಡೆಂ ಉಪ್ಪೆವ್ನ್ ಆಸ್ಲೆಂ. ಮ್ಹಜೆಸವೆಂ ಕಾಮ್ ಕರ್ನ್ ಆಸ್ಲೆಂ ಚೆಡುಂ. ಗಾಂವ್‌ಭರ್ ಖಬರ್ ಗಾಜ್ಲಿ. ಥೊಡಿಂ ಸಾಂಗ್ತಾಲಿಂ, “ವ್ಹಯ್... ತಾಂಚೆ ಬಸ್ತೆಂತ್ ತೆಂ ರಾತಿಂ ಸದಾಂ ವೆತಾಲೆಂ ಆನಿ ತೊ ಜಯ್ನಾಂಚೊ ಆನಿ ಹಿಂ ಸದಾಂ ಮಾಸ್-ಮಾಸ್ಕಿ ಖಾತಾಲಿಂ ಖಿಯಾ... ತ್ಯಾ ಭಾಯ್ರ್ ತೆಂ ಗುರ್ವಾರ್ ಜಾಲ್ಲೆಂ ಖಿಯಾ... ಶಿ... ಶಿ....”

ಹ್ಯಾ ಖಬ್ರಾಂ ಮದೆಂ ಪೊಲಿಸ್ ಆಯ್ಲಿ, ತನ್ನಿ ಚಲ್ಲಿ ತರ್ಯೀ ಮಿಸ್ತರ್ ತೊ ಮಿಸ್ತರ್ ಜಾವ್ನ್‌ಚ್ ಉರ್ದೊ.

ಮ್ಹಜೆ ಮತಿಂತ್ ಏಕ್ ವಾದಾಳ್ ಉಟ್ಲೆಂ. ಖಿಂಚೆಂ ಸಾರ್ಕೆಂ ಆನಿ ಖಿಂಚೆಂ ಚೂಕ್ ಮ್ಹಳ್ಳೆಂ. ಆನಿ ಮನ್ಶಾ ಜಿಣ್‌ಯೆಂತ್ ಹೊ ‘ಧರ್ಮ್’ ಕಿತ್ಲ್ಯಾ ಮಹತ್ವಾಚೊ ಮ್ಹಳ್ಳೆಂ ಸವಾಲ್ ಉಬೆಂ ಜಾಲೆಂ. ಬಸ್ತೆಚೆ ಬಗ್ಲೆರ್ ಆಸ್ಲಲ್ಯಾ ಎಕಾ ಬಾಂಕಾಲಾಗಿಂ ಬಸೊನ್ ಹಾಂವ್ ಹೆಂ ಸರ್ವ್ ಚಿಂತಾಲೊಂ. ತಿತ್ಲ್ಯಾರ್ ಬಸ್ತೆಚಿ ನಿತಳಾಯ್ ಕರ್ಚೊ ಎಕ್ಲೊ ಆಯ್ಲೊ ಆನಿ ಕೊನ್ಯಾರ್ ಆಸ್ಲೆಲ್ಲೊ ಮಿಂಟೊ ಕಾಡುನ್ ಬಸ್ತೆ ಭಿತರ್ ಆನಿ ಭಾಯ್ರ್ ಝಾಡುನ್ ಕಚೊ ಆರಾವ್ನ್, ನಿತಳ್ ಕರ್ನ್, ತ್ಯಾ ಮಿಂಟ್ಯಾಕ್ ಪಾಟಿಂ ತ್ಯಾಚ್ ಕೊನ್ಯಾರ್ ಉಡವ್ನ್ ಗೆಲೊ.

ಮನ್ಶಾ ಜಿಣ್‌ಯೆಂತ್ಯಾಚಿ ಬೊವ್‌ಶಾ ‘ಧರ್ಮ್’ ಅಸಲ್ಯಾಚ್ ಮಿಂಟ್ಯಾಪರಿಂ ನ್ಹಂಯ್‌ಗೀ? ಜೆದ್ನಾ ಗರ್ಜ್‌ಗೀ ತೆದ್ನಾ ಕೊನ್ಯಾರ್ ಆಸ್ಲೆಲ್ಲೊ ಮಿಂಟೊ ಘೆತ್ಲೊ ಆನಿ ಜಾಯ್ ಜಾಲ್ಲೆಪರಿಂ ವಾಪರ್ನ್ ಪರತ್ ತ್ಯಾಚ್ ಕೊನ್ಯಾಕ್ ಲೊಟ್ಲೊ.

ಹಾಂವ್ ಮ್ಹಜೆಸ್ತಕಿಂ ಹಾಸಲಾಗ್ಲೊಂ. ಇತ್ಲ್ಯಾ ಸವಾಲಾಂಕ್ ಮತಿಂತ್ ಘೆವ್ನ್ಯಾಚಿ ಹಾಂವ್ ಹೆ ಪರಿಂ ಹಾಸ್ತಾಂ? ಹೊ ವಾಂಚೆಲ್ ಜಾಂವ್, ತೊ ಕುರಾನ್ ಜಾಂವ್ ವಾ ತೊ ವೇದ ಜಾಂವ್, ಹರ್‌ಎಕಾಂತ್ ಆಸ್ಚೊ ಸಂದೇಶ್ ವಾ ನೀತ್ ಏಕ್‌ಚ್: ‘ಬರೆಂ ಚಿಂತಪ್ ಚೀಂತ್, ಬರಿ ಕರ್ನಿ ಕರ್.’ ಪುಣ್ ರೀತ್ ವೆವೆಗ್ಳಿ.

ಜಶೆಂ ವಾಂಚೆಲಾಂತ್ ಶಿಕಯ್ಲೆಲೆಪರಿಂ ಮಾಯಾಮೊಗಾನ್, ವಾಯ್ಬ್ ಕೆಲ್ಲ್ಯಾಂಕ್ ಭೊಗ್ಸುನ್, ದೆವಾಚೆ ಧಾ ಉಪದೆಸ್ ಪಾಳುನ್ ಜಿಯೆಂವ್ಚ್ಯಾ ಬದ್ಲಾಕ್, ಶ್ರೀಮತಿ ಬ್ರಗಾಂಜಾಚೆ ಕರ್ಣೆಂತ್ ವೆಗ್ಳೆಂಚ್ ಆಸ್ಲೆಂ. ಭೊಗ್ಸುಂಚ್ಯಾ ಬದ್ಲಾಕ್ ಘೊವಾಕ್

ಧಾಂವ್ವಾಯಿಲ್ಲೆಂ, ಆನಿ ವೆಬಿಚಾರ್ ಕರಿನಾಕಾ ಮ್ಹಳ್ಳೊ ಉಪದೆಸ್ ಆಯ್ಕೊನ್ಯಾಯಿ ಪೆಲ್ಯಾಕ್ ಆಪ್ಲಿ ಕೂಡ್ ವಿಕ್‌ಲ್ಲಿ. ಜಾಂವ್ಕ್ ಪುರೊ ಪೊಟಾಖಾತಿರ್ ವಾ ಹೆರ್ ಖಿಂಚ್ಯಾಯ್‌ಖಾತಿರ್. ತರ್ ಹೊ 'ಧರ್ಮ್' ಆನಿ ಹಿ 'ಜಿಣಿ' ಹಾಂಚೆಂ ಮದೆಂ ಕಸಲೊಯ್ ಸಂಬಂದ್ ನಾ?

ಕರೀಮ್ ಚಾಚಾನ್ ಸಮ್ಜೊಂಚೆಪರಿಂ 'ಕೆದಾಳಾ ದೋನ್ ವಾ ತೀನ್ ಜಣಾಂಕ್ ಬರೆಂ ಜಾಂವ್ಚ್ಯಾಖಾತಿರ್ ಕೊಣಾಯ್ಚಿ ಖುನ್ ಕರ್ತಾ ತೀಯ್ ಏಕ್ ಬರಿ ಕರ್ನಿ ಜಾತಾ' ಮ್ಹಳ್ಳೆಂ ಚಿಂತುನ್ ಅಸಲಿಂ ತತ್ವಾಂ ಮತಿಂತ್ ಧರ್‌ಲ್ಲಾ ತಾಕಾ ಶ್ರೀಮತಿ ಬ್ರಗಾಂಜಾಲಾಗಿಂ ದಯ್ಹಿಕ್ ಸಂಬಂದ್ ದವರ್ಲೆಲ್ಯಾಂತ್ ಕೊಣಾಕ್ ಬರೆಂ ಜಾಲಾಂ? ಪಯ್ಲ್ಯಾ ತೀನ್ ಬಾಯ್ಲಾಂಕ್ ಸೊಡುನ್ ಕೊಣಾಕ್ ಬರೆಂ ಜಾಲಾಂ? ತರ್ ತ್ಯಾ ಬಾಯ್ಲಾಂಚೊ ಗೋಳ್ ಕೋಣ್ ಸಮ್ಜಾತಲೊ?

ಜಯ್ನಾಂಚೊ ತಾಚ್ಯಾ ವೇದಾನ್ ಶಿಂಕವ್ಚೆ ಪ್ರಕಾರ್ ಕಿತ್ಲೆ ಅಹಿಂಸೆರ್ ಜಿಯೆತಾ? 'ಅಹಿಂಸಾ ಪರಮೋ ಧರ್ಮ್' ಮ್ಹಣ್ ಚಿಂತ್ಲ್ಯಾ ತಾಣಿ ಕಿತ್ಯಾಕ್ ಗುಪ್ತಿಂ ಮಾಸ್-ಮಾಸ್ಕಿ ಖಾಂವ್ಚಿ? ಕಿತ್ಯಾಕ್ ತ್ಯಾ ಚೆಡ್ವಾಕ್ ತಳ್ಕಾಂತ್ ಮಾರ್ನ್ ಘಾಲೆಂ? ತರ್ ಹೊ ಅಹಿಂಸಾವಾದ್ ಕೊಣಾಕ್ ವಾ ಖಿಂಚ್ಯಾಕ್ ಲಗ್ತಿ ಜಾತಾ?

ಹಾಂವ್ ಹಾಸೊನ್‌ಚ್ ಗೆಲೊಂ... ಏಕ್ ವಿಕಾಳ್ ಹಾಸೊ.... ಏಕ್ ಗಂಬೀರ್ ಹಾಸೊ....

ಮನ್ಶಾ ಜಿಣ್‌ಯೆಂತ್‌ಯೀ ಹರ್‌ಏಕ್ ಮನ್ಶಾಕ್ ದೋನ್ ರುಪಾಂ ಆಸ್ಚಿಂ ಸಾರ್ಕಿಂ ದಿಸ್ತಾಲಿಂ. ಏಕ್ ಆಪ್ಣಾಖಾತಿರ್, ಆನ್‌ಏಕ್ ಸಂಸಾರಾಕ್ ದಾಕಂವ್ಚೆಖಾತಿರ್. ಆಪ್ಲೆಂ ರೂಪ್ ಕಿತ್ಲೆಂ ವಿದ್ರೂಪ್ ಭೊಗ್ಲ್ಯಾರೀ, ಸಂಸಾರಾಚ್ಯಾ ರುಪಾಕ್ ಮಾತ್ ಸುಂರ್ಗಾರ್. ಆನಿ ಹೆಂಚ್ ರೂಪ್ ಸಂಸಾರಾಂತ್ ತುಂ ಕಿತ್ಲೊ ಬರೊ ಮ್ಹಣ್ ದಾಕಯ್ತಾ....

ಹಾಂವ್ ಹಾಸ್ತಾಲೊಂ...

ಆನ್‌ಏಕ್ಲೊ ಮ್ಹಜೆ ಮತಿ ಭಿತರ್ಲೆ 'ಇಗರ್ಜಿಂತ್/ಮಸ್ಜಿದೆಂತ್/ಬಸ್ತೆಂತ್' ರಿಗ್ಲೊ ಆನಿ ಹಾಂವ್ ತಾಣೆ ಖುಂಟೊ ವಿಂಚುಂಕ್ ವೆಚ್ಯಾ'ದಿಂ ಹೊ ಕಚ್ರೊ ಘೆವ್ನ್ ಧಾಂವೊಂಕ್ ಉಟೊಂ.

ಕರಿಯಮಣಿ

ಕುವೆಯ್ನಾಂತ್ಲ್ಯಾ ವಿವಿಡ್ ಲೇಕಕಾಂಚ್ಯಾ ಕಾಣ್‌ಯಾಂ, ಕವನಾಂನಿ ವಿಣ್‌ಲ್ಲ್ಯಾ
ಹ್ಯಾ 'ಕುಳ್ಕಾರ್ಚೆಂ ದಾಯ್ಜ್' ಪುಸ್ತಕಾಕ್ ಜಯ್ತ್ ಮಾಗ್ತಾಂವ್.
ತಶೆಂ 'ಕೊಂಕ್ಣಿ ಕುಳ್ಕಾರ್ ಕುವೆಯ್ಜ್' ಹಾಚ್ಯಾ ಕಾರ್ಬಾರ್ಯಾಂಚ್ಯಾ ಸಾಹಸಾಕ್
ಅವಿನಂದನ್ ವಾಟಯ್ತಾಂವ್.

■ ಕಾಣ್‌ಯೆಚೆ ಪೂರಕ ■

ಶ್ರೀ ಎಲಿಯಾಸ್ ಸಾಂಕ್ರಿಸ್
ಶ್ರೀಮತಿ ಟ್ರಿಸಿ ಸಾಂಕ್ರಿಸ್
ಆನಿ ಮಾಸ್ಟರ್ ನಿಲೆ ಸಾಂಕ್ರಿಸ್, ಕುವೆಯ್ಜ್

ಕೊಂಕ್ಣಿ ಸಾಹಿತಿಕ್ ಶತಾಂತ್ 'ಬೇಬಿ ಪ್ರಿಯಾ' ಮ್ಹಳ್ಳೆ ಲಿಕ್ಣೆ ನಾಂವಾರ್ ಒಳ್ಳೆಚೊ ಜಾವ್ನ್ ಆಸ್ಚೊ ಶ್ರೀ ಜೊನಿ 'ಕೊಂಕ್ಣಿ ಕುಳ್ಕಾರ್' ಚೊ ಪಾಟೆಚೊ ಕಣೊ. ಜೊನಿಕ್ ಒಳ್ಳೆನಾತ್‌ಲ್ಲೊ ಕೊಂಕ್ಣಿ ಮೊಗಿ ಬೊವ್‌ಶಾ ಕುವೆಯ್ಯಾಂತ್ ಕೊಣಿ ನಾ. ಕೊಂಕ್ಣಿ ಭಾಶೆಖಾತಿರ್, ಕೊಂಕ್ಣಿ ಪತ್ರಾಂ ಆನಿ ಕೊಂಕ್ಣಿ ಕಾರ್‌ಯಾಂಖಾತಿರ್ ಸದಾಂ ವಾವುರ್ನ್ ಆಸ್ಚೊ ದೊ ಏಕ್ ಹೆಳ್‌ಲ್ಲೊ ಬರವ್ಪಿ. ಹಾಚೆ ಲಿಕ್ಣೆ ಥಾವ್ನ್ ಎದೊಳ್‌ಚ್ ಲಗ್ನಗ್ ಜಾಳೀಸ್ ಮಟ್ವೊ ಕಾಣ್‌ಯೊ, ವಿಡಂಬನಾಂ, ಲೇಕನಾಂ, ಕವಿತಾ ಉದೆಲ್ಯಾಂತ್. ಆಪ್ಲ್ಯಾಚ್ 'ಉಜ್ವಾಡ್' ಪ್ರಕಾಶನಾದ್ವಾರಿಂ ದೋನ್ ಬೂಕ್ ಫಾಯ್ಸ್ ಕೆಲ್ಯಾತ್.

ಸಂಗ್-ಸಂಸ್ಕ್ರಾಂತಿ ಸದಾಂ ಪಡ್ವೊ ಪಾಟ್ಲ್ಯಾನ್ ಪಾವ್, ಕಡ್ಲೊ ಹೊ ಕೆದಿಂಕ್‌ಚ್ ನಾಂವಾಕ್ ಆಂವ್ಡೆಲ್ಲೊ ನಾ.

ಏಕ್ ಸಂಗಟಕ್ ಆನಿ ರಂಗ್‌ಮಂಚ್ ನಟಾಯಿ ಜಾವ್ನಾಸಾ.

ಕ್ರಿ
ಶ್ವ
ನಿ
ಜಿ



ಕರಿಯಮಣಿ

ಜೊನಿ, ಸುರತ್ಕಲ್



ವೊರಾಂ

ಸಾಂಜೆಚಿಂ ಸಾತ್ ಉತ್ರಾಲ್ಲಿಂ. ಕುಜ್ವಾಂತ್ ಸಾಂಜೆಚ್ಯಾ ರಾಂದ್ವಾಚ್ಯಾ ಕಾಮಾರ್ ಆಸ್‌ಲ್ಲ್ಯಾ ಲಕ್ಶ್ಮಿಕ್ ವೇಳ್ ಕಿತ್ಲೊ ಜಾಲ್ಲೊ ತೆಂ ಕಳಿತ್ ಜಾಂವ್ಕ್ ನಾ. ಭಾಯ್ರ್ ಯೆತಾನಾ ಸಾಲಾಂತ್ ಕಾಳೊಕ್ ಭರ್‌ಲ್ಲೊ ಪಳೆವ್ನ್ ಆಪ್ಲೆ ಚತ್ರಾಯೆಕ್ ಗುಣ್ಣಣೊನ್ ದಿವ್ಯಾಚಿ ಫಿರ್ಕಿ ತಾಣೆ ದಾಂಭಿ. ಕುಡಾಂತ್ಲ್ಯಾ ಉಜ್ವಾಡಾಕ್ ಘುಂವ್ತಾನಾ ಏಕ್‌ಪಾವ್ಪಿಂ ಉಡೊನ್ ಪಡ್ಲೆಂ ತೆಂ. ಬೋಬ್ ಮಾರುಂಕ್ ಉಗ್ತೆಂ ಕೆಲ್ಲೆಂ ತೋಂಡ್ ಮುಕ್ಲೆ ವೆಕ್ತಿಕ್ ಪಳೆವ್ನ್ ಉಗ್ತೆಂಚ್ ಉರ್ದೆಂ.

ತಾಚೊ ಘೊವ್ ಸುರೇಶ್ ಧಾಕ್ಟಾ ಮೊಡ್ಕೊರ್ ಕದೆಲಾರ್, ತಕ್ಲೆಕ್ ಹಾತ್ ದೀವ್ನ್, ನಿರ್ಲಿಪ್ತ್ ಮನಾನ್ ಚಿಂತೆಸ್ತ್ ಜಾವ್ನ್ ಬಸ್‌ಲ್ಲೊ. ತಾಚೊ ಹೊ ಜಿನೊಸ್ ಪಳೆವ್ನ್ ಲಕ್ಶ್ಮಿ ಘಾಬರ್ದೆಂ. ಭಾಯ್ರ್ ಖೆಳೊಂಕ್ ಗೆಲ್ಲಿಂ ಭುರ್ಗಿಂ ಎದೊಳ್‌ಯಿ ಯೇಂವ್ಕ್ ನಾತ್‌ಲ್ಲಿಂ. ಸವ್ಯಾಸ್ ಘೊವಾಲಾಗಿಂ ಆಯ್ಲೆಂ ತೆಂ. ತಾಚ್ಯಾ ಖಾಂದಾರ್ ಹಾತ್ ದವರ್ನ್ ತಾಣೆ ಸುರೇಶಾಕ್ ಧೊಂಕುಳ್ಳೆಂ.

“ಸುರೇಶ್”

“ಹಾಂ” ಸಪ್ಲಾಂತ್ಲೊ ಜಾಗೊ ಜಾಲ್ಲೆಬರಿ ಏಕ್‌ಪಾವ್ಪಿಂ ಉಡೊನ್ ಪಡ್ಲೊ ಸುರೇಶ್. ಕಿತ್ಲೊ ವೇಳ್ ತೊ ತಸೊ ಬಸೊನ್ ಆಸ್‌ಲ್ಲೊ ತೊಚ್ ನೆಣಾ.

ಪರತ್ ‘ಸುರೇಶ್’ ಮ್ಹಣಾತ್ ಲಕ್ಶ್ಮಿ ತಾಚೆಲಾಗಿಂ ಬಸ್ಲೆಂ ಆನಿ ಕಪಾಲಾರ್ ಹಾತ್ ದವರ್ದೊ.

“ಕಿತೆಂ ಭಲಾಯ್ಕಿ ಬರಿ ನಾಂವೇ ಸುರೇಶ್?” ಆಕಾಂತಾನ್ ವಿಚಾರ್ಲೆಂ ಲಕ್ಶ್ಮಿನ್.

“ಹಾಂವ್ ಬರೊಂ ಆಸಾಂ ಲಕ್ಕಿ” ನೀರಸ್ ಜಾಪ್ ದಿಲಿ ಸುರೇಶಾನ್. ಆತಾಂ ಲಕ್ಕಿಕ್ ಇಲ್ಲೆಂ ಸಮಾದಾನ್ ಜಾಲೆಂ. ಲಕ್ಕಿ ತಶೆಂ ಭಿಯೆಂವ್ಕಾಯಿ ಕಾರಣ್ ಆಸಾ. ಹರೈಂ ಕಾಮ್ ಜಾಲ್ಲೆಂಚ್ ವೆಗಿಂ ಘರಾ ಯೇವ್ನ್ ಭುರ್ಗ್ಯಾಂಸವೆಂ ಹಾಸೊನ್-ಖೆಳೊನ್, ಕುಜ್ಜಾಂತ್ ಲಕ್ಕಿಕ್ ಇಲ್ಲಿ ಕುಮೊಕ್ ಕರ್ನ್, ಸಾಂಗಾತಾ ತಾಕಾ ಕಿತೆಂ ತರ್ಯಿ ತುಕ್ಲಾವ್ನ್ ಆಸ್ಚೊ ಸುರೇಶ್ ಆಜ್ ಖಿಂತಿಶ್ಟ್ ಜಾವ್ನ್ ಕಾಳೊಕಾಂತ್ ಬಸ್ಲಾ. ಆಪೊ ಭರ್ತಾರ್, ತಶೆಂ ಘರೊ ಆದಾರ್ ಖಾಂಬೊ ತಶೆಂ ಬಸ್ತಾನಾ ಖಿಂಚಿಯ್ ಬಾಯ್ಲ್ ಜಾಲ್ಯಾರ್ಯಿ ಭಿಯೆಂವ್ಚೆಂ ಸಹಚ್.

ಮುಂಬಯ್ ಉಪನಗರಾಂತ್ಲೆ ಎಕೆ ಚಾಲಿಂತ್ ಏಕ್ ಕೂಡ್ ಆನಿ ಏಕ್ ಕೂಜ್ನ್ ಆಸ್ಚ್ಯಾ ತ್ಯಾ ಘರಾಂತ್ ದುಬ್ಬಿಕಾಯ್ ಏಕ್ ಸೊಡ್ಲ್ಯಾರ್ ಎಕಾ ಕುಟ್ಮಾಕ್ ಗರ್ಜ್ ಆಸ್ಚೊ ಮೋಗ್-ಮಯ್ಪಾಸ್, ರಾಗ್, ಸೊಡ್‌ದೊಡ್, ಸಂತೊಸ್, ತೃಪ್ತಿ ಹೆಂ ಸರ್ವ್ ತ್ಯಾ ಕುಟ್ಮಾಂತ್ ಆಸ್‌ಲ್ಲೆಂ. ಪುಣ್ ದುಬ್ಬಿಕಾಯೆನ್ ಮಾತ್ ಆಪ್ಲ್ಯಾ ಭಿರಾಂಕುಳ್ ದಾವ್ಣೆಂನಿ ತ್ಯಾ ಕುಟ್ಮಾಕ್ ಚಿರುನ್ ಧರ್‌ಲ್ಲೆಂ.

ಸುರೇಶ್ ಆನಿಕ್ಯಾ ಮೊನೊ ಆಸ್‌ಲ್ಲೊ ಪಳೆವ್ನ್ ಲಕ್ಕಿನ್‌ಚ್ ಮಾವ್ನ್ ಮೊಡ್ಲೆಂ.

“ಆಜ್ ತುಕಾ ಕಿತೆಂ ಜಾಲಾಂ ಸುರೇಶ್? ತುಂ ಕಿತ್ಯಾಕ್ ಉಲಯ್‌ನಾಂಯ್? ಕಾಮಾಕಡೆ ಕಾಂಯ್ ಲಪ್ಪೆ ಜಾಲೆಗಿ?” ಲಕ್ಕಿಚಿಂ ಸವಾಲಾಂ ಆಯ್ಕೊನ್ ಸುರೇಶಾಚಿ ತಕ್ಲಿ ತಾಪ್ಲಿ.

“ಕಾಂಯ್ ಜಾಂವ್ಕ್ ನಾ ಮ್ಹಳೆಂನೆ. ಮ್ಹಾಕಾ ಮ್ಹಜೆಇತ್ಲ್ಯಾಕ್ ಸೊಡ್ನ್ ತುಜೆಂ ಕಾಮ್ ಕರ್ ತುಂ” ಮಿಬಾಳೊನ್ ಉಲಯ್ಲೊ ಸುರೇಶ್.

ಘೊವಾಚ್ಯಾ ಹ್ಯಾ ವರ್ದನಾನ್ ಲಕ್ಕಿಕ್ ದುಕ್ಲೆಂ ತರ್ಯಿ ಸುರೇಶ್ ಕಸಲ್ಯಾಗಿ ಸಮಸ್ಯಾಂನಿ ರೆವೊಡ್ಲಾ ತೆಂ ತಾಕಾ ಖಿಂಡಿತ್ ಜಾಲೆಂ. ಆತಾಂ ಉಲಯ್‌ನಾಸ್ತಾನಾ ಥಂಡ್ ರಾಂವ್ಚೆಂ ಬರೆಂ ಮ್ಹಣ್ ಚಿಂತುನ್ ತೆಂ ಉಟೊಂಕ್ ತಯಾರ್ ಜಾತಾನಾ ಸುರೇಶಾನ್ ತಾಕಾ ವೋಡ್ನ್ ಲಾಗಿಂ ಬಸಯ್ಲೆಂ.

ಘಡ್‌ಲ್ಲಿ ಗಜಾಲ್ ಸವ್ಯಾಸಾಯೆನ್ ವಿವರುಂಕ್ ಲಾಗ್ಲೊ...

“ಲಕ್ಕಿ ಆಜ್ ಪೇಪರಾರ್ ಪರ್ದೆಶಾಂತ್ ಕಾರ್ಪೊಟರಾಂಚಿ ಗರ್ಜ್ ಆಸಾ ಮ್ಹಣ್ ಇಸ್ತಿಹಾರ್ ಆಯಿಲ್ಲೆಂ ವರ್ಕ್‌ಶೊಪಾಂತ್ ಕಾಮೆಲ್ಯಾಂನಿ ಉಲಯ್ತಾನಾ ಹಾಂವೆಂ ಆಯ್ಕಾಲೆಂ. ದೆಕುನ್ ಕಾಮ್ ಜಾಲ್ಲೆಂಚ್ ಆತುರಾಯೆನ್ ಹಾಂವ್‌ಯಿ ಥಂಯ್ಸರ್ ಗೆಲೊಂ. ಹಾಂವ್ ವೆತಾನಾ ಇಂಟರ್‌ವೀವ್ ಚಾಲು ಆಸ್‌ಲ್ಲಿ. ತಾಂಣಿ ಮ್ಹಜಿಯಿ

ಗಂಟರ್‌ವೀವ್ ಘೆತ್ತಿ. ಮ್ಹಜೆಂ ಆತಾಂಚೆಂ ಕಾಮ್, ಅನ್ನೊಗ್ ಪಳೆವ್ನ್ ತಾಂಕಾಂ ಁಶಿ ಜಾಲಿ. ತಶೆಂ ತಾಂಣಿ ಪಾಸ್‌ಪೊರ್ಕ್, ಪಾಂಚ್ ತಸ್ವಿರೊ ಸಾಂಗಾತಾ 40,000 ರೂಪಯ್ ಹಾಡ್ನ್ ಯೇಂವ್ಕ್ ಸಾಂಗ್ಲಾಂ. ತೀನ್ ದಿಸಾಂಭಿತರ್ ಹೆಂ ಸರ್ವ್ ಜಾಯ್ನಿ. ಕಪ್ತಾನ್ ಸಾವ್ಣಿ ವಚೊಂಕ್ ಆಸ್ತಲೆಂ.”

ಆಯ್ಕಲ್ಲಾ ಲಕ್ಕಿಚೆಯಿ ತೋಂಡ್ ಬಾವ್ಲೆಂ. ತರ್ಯಿ ಘೊವಾಕ್ ಸಮಾದಾನ್ ಕರ್ಚೊ ಇರಾದ್ಯಾನ್ ತೆಂ ಮ್ಹಣಾಲೆಂ, “ಸುರೇಶ್ ಸೊಡ್ನ್ ಸೊಡ್ ತಿ ಗಜಾಲ್. ಆತಾಂ ಆಮಿ ಕಾಂಯ್ ಉಪಾಶಿಂ ಪಡೊಂಕ್ ನಾಂವ್‌ನೆ. ಕಶ್ಟಾಂನಿ ತರ್ಯಿ ಆಮ್ಚೆ ದೀಸ್ ನೆತಾತ್. ತಿತ್ಲೊ ದುಡು ಖಿಂಚೊ ಹಾಡ್ಲೊ? ತೆಂ ಪುರಾ ಜಾಂವ್ಚೆಂ ಕಾಮ್ ನ್ಹಂಯ್. ಫಾತೊರ್ ಪಡೊಂ ತಾಕಾ. ತುಂ ಉಟೊನ್ ಚಾ ಪಿಯೆ.”

“ತಶೆಂ ನ್ಹಂಯ್ ಲಕ್ಕಿ. ಆಮ್ಕಾಂ ಸೊಲ್ನ್ ಖಾಂವ್ಚ್ಯಾ ಹೆ ದುಬ್ಬಿಕಾಯೆಂತ್ ಕೆದೊಳ್ ಪರ್ಯಾಂತ್ ಆಮಿ ಜಿಯೆಂವ್ಚೆಂ? ಆತಾಂಚ್ ಮಯ್‌ನ್ಮಾಚೆ ಆಕೆರಿಕ್ ಹಾಂವೆಂ ಹೆರಾಂಲಾಗಿಂ ಹಾತ್ ಉದಾರ್ ಕರ್ಚೆ ಪಡ್ತಾತ್. ಮುಕಾರ್ ಮೋತಿ ಆನಿ ಸುಶೀಲಾ ವ್ಹಡ್ ಜಾತಾನಾ ಪರಿಗತ್ ಕಶಿ ರಾವತ್? ದೆಕುನ್ ಥೊಡಿಂ ವರ್ಸಾಂ ಪರ್ವೆಶಾಂತ್ ಘೊಳ್ಕಾರ್ ಆಮ್ಚೆಸಂಗಿಂ ಆಮ್ಚಿಂ ಭುರ್ಗಿಯಿ ಸುಖಾನ್ ವಾಡ್ತಿತ್ ನ್ಹಂಯ್‌ಗೀ?”

“ತೆಂ ಸಮಾ ಸುರೇಶ್. ಪುಣ್ ಇತ್ಲೊ ದುಡು ಖಿಂಯ್ ಥಾವ್ನ್ ಹಾಡ್ಲೊ? ಆಮ್ಚಿ ಪರಿಗತ್ ಜಾಣಾಸ್‌ಲ್ಲೊ ಕೊಣ್‌ಯಿ ಆಮ್ಕಾಂ ರೀಣ್ ದಿಂವ್ಚೆನಾಂತ್. ದುಸ್ರಿ ವಾಟ್ ಕಿತೆಂ ಆಸಾ?” ಆಪ್ಲ್ಯಾ ಘೊವಾಚಿ ಸ್ಥಿತಿ ಜಾಣಾಸ್‌ಲ್ಲಾ ಲಕ್ಕಿನ್ ಆಪ್ಲಿ ಅಸಹಾಯಕತಾ ಉಚಾರ್ಲಿ.

“ಪುಣ್ ತುವೆಂ ಮನ್ ಕೆಲ್ಯಾರ್ ಏಕ್ ವಾಟ್ ಆಸಾ ಲಕ್ಕಿ.”

“ಹಾಂ” ಹಾಂಕ್ರಲೆಂ ಲಕ್ಕಿ.

“ಹಾಂವೆಂ ಮನ್ ಕೆಲ್ಯಾರ್? ಸಾಂಗ್ ಸುರೇಶ್ ಮ್ಹಜ್ಯಾನ್ ಕಿತೆಂ ಕರುಂಕ್ ಜಾತಾ ತೆಂ ಹಾಂವ್ ಕರ್ತಾಂ. ತುಜ್ಯಾ ಕಶ್ಟಾ-ಸುಖಾಂತ್ ಹಾತಾಕ್ ಹಾತ್ ದೀವ್ನ್ ಸಹಭಾಗಿ ಜಾಂವ್ಚ್ಯಾ ಖಾತಿರ್‌ಚ್ ನ್ಹಂಯ್‌ಗಿ ಹಾಂವ್ ತುಜ್ಯಾ ಘರ್ದೆಂ ಹುಂಬರ್ ಉತರ್ಲಾಂ.” ಲಕ್ಕಿನ್ ಉತರ್ ದೀವ್ನ್ ಜಾಲ್ಲೆಂ.

ಪುಣ್ ಸುರೇಶ್ ಸಾಂಗೊಂಕ್ ಪಾದ್ವೆತಾಲೊ. ತಾಚ್ಯಾ ತೊಂಡಾಂತ್ಲಿಂ ಉತ್ರಾಂ ಭಾಯ್ರ್ ಪಡ್ಲಿಂನಾಂತ್. ತಶೆಂ ವಿಚಾರುಂಕ್ ತಾಚೊ ಸ್ವಾಬಿಮಾನ್ ತಾಕಾ ಆಡ್ ಯೆತಾಲೊ ತರ್ಯಿ ವಿಚಾರಿನಾಸ್ತಾಂ ನಿರ್ದೊಗ್ ನಾತ್‌ಲ್ಲೊ. ಆಪ್ಲೆಂ ಸರ್ವ್ ಧಯ್

ಆರಾವ್ನ್ ತಾಣೆ ಉತ್ರಾಂ ವಿಂಚ್ಚಿಂ.

“ಲಕ್ಶ್ಮಿ ತುಜೆಂ ಭಾಂಗಾರ್ ವಿಕಲ್ಯಾರ್ ಕಾಂಯ್ ಪಯ್ಲೆ ಮೆಳ್ತಾತ್ ತರ್..... ತುಂ ಭಿಯೆನಾಕಾ ಲಕ್ಶ್ಮಿ. ತುಕಾ ದೋನ್ ವರ್ಸಾಂಭಿತರ್ ವಿಕಲ್ತೆಂ ಭಾಂಗಾರ್ ಪುರಾ ಕರವ್ನ್ ಘಾಲ್ತಾಂ” ಇತ್ಲೆಂ ಸಾಂಗ್ತಾನಾ ಸುರೆಶಾಚಿಂ ತೋಂಡ್ ಸಗ್ಳೆಂ ಲಚೆಲ್ಲೆಂ.

“ತುಜೆ ಬಾಯ್ಲೆಲಾಗಿಂ ಇತ್ಲೆಂ ಸಾಂಗೊಂಕ್ ತುಂ ನರ್ಗತಾಯ್‌ಗೀ ಸುರೇಶ್? ಹೆಂ ಭಾಂಗಾರ್ ಮ್ಹಾಕಾ ಕಿತ್ಯಾಕ್? ತುವೆಂ ಕರವ್ನ್ ಘಾಲಿನಾತ್ಲ್ಯಾರ್‌ಯಿ ಪರ್ವಾನಾ. ಧರ್ ಆತಾಂಚ್ ಘೆ. ಪುಣ್ ಹ್ಯಾ ಭಾಂಗಾರಾಕ್ 40,000 ರುಪಯ್ ಖಂಡಿತ್ ಮೆಳ್ಳೆನಾಂತ್” ದುಬಾವ್ಲೆಂ ಲಕ್ಶ್ಮಿ.

ಲಕ್ಶ್ಮಿಚೆಂ ಉತರ್ ಆಯ್ಕೊನ್ ಸುರೆಶಾಚಿಂ ತೋಂಡ್ ಪರ್ಜೆಲ್ಲೆಂ. ಲಕ್ಶ್ಮಿ ಆಪ್ಣಾಲಾಗಿಂ ಕಾಜಾರ್ ಜಾವ್ನ್ ಯೆತಾನಾ ತಾಚ್ಯಾ ಘರ್ವ್ಚಾಂನಿ ತಾಕಾ ಕಶ್ಟಾಂನಿ ಕರ್ನ್ ಘಾಲ್ತೆಂ ಭಾಂಗಾರ್ ದೀಂವ್ಕ್ ತೆಂ ಇನ್ಕಾರ್ ಕರಿತ್ ಮ್ಹಳ್ಳೊ ದುಬಾವ್ ಆಸ್‌ಲ್ಲೊ ತಾಕಾ.

ತಾಣೆ ಲಕ್ಶ್ಮಿಕ್ ಮೊಗಾನ್ ಆರಾಯ್ಲೆಂ. “ಇತ್ಲೆ ಸಮ್ಜಣೆಚ್ಯಾ ತುಕಾ ಆಪ್ಣಾಯಿಲ್ಲೊಂ ಹಾಂವ್ ಕಿತ್ಲೊಂ ಭಾಗಿ” ಮ್ಹಣೊನ್ ತಾಚ್ಯಾ ಪೊಲ್ಕಾರ್ ಮೊಗಾಚಿ ಮ್ಹೊರ್ ದಾಂಭಿ ಸುರೆಶಾನ್. ಲಕ್ಶ್ಮಿನ್ ಆಪ್ಣಾ ಆಯಾಪಣಾಚಿ ಕುರು ಜಾವ್ನ್ ಕರಿಯಮಣಿ ಏಕ್ ಸೊಡ್ನ್ ಉರ್‌ಲ್ಲೆಂ ಪುರಾ ಭಾಂಗಾರ್ ಸುರೆಶಾಚ್ಯಾ ಹಾತಿಂ ದಿಲೆಂ.

“ಹ್ಯಾ ಭಾಂಗಾರಾಕ್ ಕಿತ್ಲೆ ಮೆಳ್ತಾತ್ ಪಳೆತಾಂ. ಉರ್‌ಲ್ಲೆ ಕಶೆ ಪುಣ್‌ಯಿ ಬಂದೊಬಸ್ತ್ ಕರ್ತಾಂ” ಮ್ಹಣೊನ್ ಭಾಯ್ರ್ ಸರ್ಲೊ ಸುರೇಶ್.

ಲಕ್ಶ್ಮಿಚೆಂ ಭಾಂಗಾರ್ ವಿಕತ್ ಚ್ ತಾಂತುಂ ತಾಕಾ ರು. 25,000 ಮಾತ್ ಮೆಳ್ಳೆ. ಉರ್‌ಲ್ಲಾ ದುಡ್ಡಾಕ್ ಇಶ್ಟಾಂಲಾಗಿಂ ಮಂತ್ರಾಂ ಘಾಲಿಲಾಗ್ಲೊ. ಸುರೇಶ್ ಗಲ್ಪಾಕ್ ವೆತಾ ಮ್ಹಳ್ಳೆಂ ಆಯ್ಕೊನ್ ತೆ ಕುಮೊಕ್ ಕರುಂಕ್ ತಯಾರ್ ಜಾಲೆ. ಎಕ್ಲ್ಯಾಲಾಗಿಂ ಪಾಂಚ್ ಹಜಾರ್, ಆನ್‌ಎಕ್ಲ್ಯಾಲಾಗಿಂ ಪಾಂಚ್ ಹಜಾರ್ ಮೆಳ್ಳೆ. ಆನಿಕ್‌ಯಿ ಪಾಂಚ್ ಹಜಾರ್ ರುಪಾಯಾಂಚಿ ಗರ್ಜ್ ಆಸ್‌ಲ್ಲಿ. ತರ್‌ಯಿ ಆಸ್‌ಲ್ಲೊ ದುಡು ಘೆವ್ನ್ ವಿಜೆಂಟಾಲಾಗಿಂ ಗೆಲೊ ಸುರೇಶ್.

ವಿಜೆಂಟಾಚ್ಯಾ ಮೆಜಾರ್ ರು. 35,000 ದವರ್ಲೆ ತಾಣೆ. ಹೊ ದುಡು ಆಪ್ಲೆಂ ಖಂಚೆ ಪರಿಗತಿಂತ್ ಜಮಯ್ಲಾ ಮ್ಹಳ್ಳೆಂ ವಿವರಾವ್ನ್ ಉರ್‌ಲ್ಲಾ ಪಾಂಚ್ ಹಜಾರಾಂಕ್ ದೋನ್ ದಿಸಾಂಚೊ ವಾಯ್ಲೊ ಮಾಗಿಲಾಗ್ಲೊ ತೊ.

ಪುಣ್ ವಿಜೆಂಟ್ ಆಯ್ಕುನಾ ಜಾಲೊ. “ಚಾಳಿಸ್ ಹಜಾರ್ ನ್ಹಂಯ್ ಆಸ್ತಾಂ,

ಖಿರ್ರಾಕ್ ಆನಿ ಪಾಂಚ್ ಹಜಾರ್ ಜಾಯ್. ಸಾವಿತ್ರಿ ವಚೊಂಕ್ ವೀಜಾ ಡೆಲ್ಲಿ ಆಸಾ. ತಶೆಂ ಮ್ಹಣ್ತಾನಾ ಖಿರ್ರಾಕ್ ಆನಿಕ್ ಚಾರ್ ಹಜಾರ್ ಜಾಯ್ ಪಡ್ತಿತ್. ದೆಕುನ್ ತುಂ ಪಾಂಚ್ ಹಜಾರ್ ಆನಿ ಖಿರ್ರಾಚೆ ಚಾರ್ ಹಜಾರ್ ಜಮವ್ನ್ ಯೆ. ನಾ ತರ್ ಹೊ ದುಡು ಪಾಟಿಂ ವ್ಹರ್. ಫಾಲ್ಕಾಂ ಸಕಾಳಿಂ ಭಿತರ್ ಹೆಂ ಸರ್ವ್ ಜಾಯ್. ಉಪ್ರಾಂತ್ ಜಾಂವ್ಚೆಂ ನಾ.”

ಏಜೆಂಟಾನ್ ಖಿಡಾಖಿಡ್ ಸಾಂಗ್ತಾನಾ ಸುರೆಶಾಚೆಂ ತೋಂಡ್ ಬಾವ್ಲೆಂ. ತರ್ಯಿ ದುಸ್ರೊ ಉಪಾವ್ ನಾಸ್ತಾನಾ ತೊ ಏಜೆಂಟಾಲಾಗಿಂ ಆಡ್ಲೊಸ್ ಮಾಗಲಾಗ್ಲೊ.

“ಸಾಯ್ಬಾ ಹೊ ದುಡು ದವರ್. ದುಸ್ರ್ಯಾ ಪಯ್ಲಾಂಚಿ ವಿಲೆವಾರಿ ಕರ್ತಾಂ” ಮ್ಹಣ್ ಸಾಂಗೊನ್ ಪಾಟಿಂ ಆಯ್ಲೊ. ಆಪ್ಲೆ ಒಳ್ಳೆಚ್ಯಾ ಸಬಾರಾಂಲಾಗಿಂ ತೊ ಆಡ್ಲೊಸ್ ಮಾಗಲಾಗ್ಲೊ ತರ್ಯಿ ಸರ್ವಾಂನಿ ಹಾತ್ ಉದಾರೆ ಕೆಲೆ. ದುಸ್ರಿ ವಾಟ್ ನಾಸ್ತಾಂ ಪಾಟಿಂ ಘರಾ ಆಯ್ಲೊ ತೊ. ಗಜಾಲ್ ಪತಿಣೆಕ್ ಕಳಯ್ಲಿ ತಾಣೆ. ಪುಣ್ ಲಕ್ಶ್ಮಿಚ್ಯಾನ್ ಕಿತೆಂಚ್ ಕರುಂಕ್ ಜಾಲೆಂನಾ.

ಅಶೆಂ ಉಲಯ್ತಾನಾ ಸುರೆಶಾಚಿ ದೀಶ್ಚ್ ಲಕ್ಶ್ಮಿಚ್ಯಾ ಗಳ್ಯಾಂತ್ಲೆ ಕರಿಯಮಣಿಚೆರ್ ಗೆಲಿ. ಬಾರಿಕ್ ತರ್ಯಿ ಪಾಂಚ್ ಹಜಾರ್ ಖಿಂಡಿತ್ ಮೆಳ್ತೆಲೆ. ತಾಚ್ಯಾ ತೊಂಡಾರ್ ಭರ್ವಸ್ಕಾಚೆಂ ಕೀರ್ಲ್ ಘಾಂಕ್ಲೆಂ. ಆಪ್ಲೆಂ ಭಾಂಗಾರ್ ಕಸಲೆಚ್ ಘಳಾಯೆವಿಣೆ ದಿಲ್ಲೆಂ ಲಕ್ಶ್ಮಿ ಕರಿಯಮಣಿಯಿ ಖಿಂಡಿತ್ ದಿತಲೆಂ ಚಿಂತುನ್ ತಾಣೆ ವಿಚಾರ್ಲೆಂ.

“ಲಕ್ಶ್ಮಿ ತುಜ್ಯಾ ಗಳ್ಯಾಂತ್ಲಿ ಕರಿಯಮಣಿ ಮ್ಹಾಕಾ ದೀ. ಹಾಂವ್ ಬದ್ಲಾಕ್ ತುಕಾ ಬಾಜಾರಾಂತ್ಲಿ ಗಿಲಿಟಾಚಿ ಹಾಡ್ ದಿತಾಂ. ಕೊಣಾಯ್ಕಿ ಕಳ್ಳೆಂನಾ. ಉಪ್ರಾಂತ್ ಪಯ್ಲೆ ಜಾತಾನಾ ಕರವ್ತೆ.”

ಹೆಂ ಆಯ್ಕೊನ್ ಲಕ್ಶ್ಮಿ ಕಾವ್ಲೆಲೆಂ.

“ತುಂ ಕಿತೆಂ ಉಲಯ್ತಾಯ್ ತೆಂ ಜಾಣಾಂಯ್‌ಗೀ ಸುರೇಶ್? ಘೊವಾನ್ ಕಾಜಾರಾ ದಿಸಾ ಬಾಯ್ಲೆಚ್ಯಾ ಗಳ್ಯಾಂತ್ ಘಾಲ್ಲೆಂ ಆಯಾಪಣ್ ತಿಣೆ ಸಾಂಡ್ಲ್ಯಾರ್ ವಾ ವಿಕ್ಲಾರ್ ತಿಚೆಂ ಸರ್ವಸ್ವ್ ನಾಸ್ ಜಾಲ್ಲೆಬರಿ. ಹೆಂ ತುಂ ನೆಣಾಂಯ್‌ಗೀ? ತುವೆಂ ಪರ್ದೆಶಾಕ್ ವಚನಾ ತರ್ಯಿ ವ್ಹಡ್‌ನಾ. ಘಡ್ಗಡೊ ಮಾರುಂದಿ ತ್ಯಾ ಪರ್ದೆಶಾಕ್. ಆತಾಂ ಗೆಲ್ಲೆಬರಿ ದೀಸ್ ವೆತಲೆ. ಕಿತೆಂಯ್ ಜಾಂವ್ ಗಳ್ಯಾಂತ್ಲೆಂ ಆಯಾಪಣ್ ಹಾಂವ್ ದಿಂವ್ಚಿಂನಾ. ತುಂ ವಚೊನ್ ತೆ ಪಯ್ಲೆ ಪಾಟಿಂ ಹಾಡ್” ಖಿಡಾಖಿಡ್ ನೆಗಾರ್ ಕೆಲೆಂ ಲಕ್ಶ್ಮಿನ್.

ದುಸ್ರಿ ವಾಟ್ ನಾಸ್ತಾಂ ಸುರೇಶ್ ನಿರಾಶೆನ್ ಏಜೆಂಟಾಲಾಗಿಂ ಗೆಲೊ. ಉರ್ಲಾಂ

ಪಯ್ಯಾಂಚಿ ಬಂದೊಬಸ್ತ್ ಕರುಂಕ್ ಉಪ್ಕಾರ್ ಮಾಗಲಾಗ್ಲೊ.

“ಸಾವ್ವಿ ಪಾವೊನ್ ಲಾಬ್‌ಲ್ಲ್ಯಾ ಪಯ್ಲ್ಯಾ ಸಾಂಬಾಳಾಂತ್‌ಚ್ ತುಜೆಂ ರೀಣ್ ಫಾರಿಕ್ ಕರ್ತಾಂ. ಕಾಂಯ್ ತರ್‌ಯಿ ಉಪ್ಕಾರ್ ಕರ್ ಸಾಯ್ಲ್ಯಾ.”

ಪುಣ್ ಮುಂಬಯ್ತ್ ಹೆಂ ಸದಾಂಚೆಂ ರಜಾರ್ ಆಯ್ಕಲ್ಲ್ಯಾ ಏಜೆಂಟಾಚೆಂ ಮನ್ ಆಯ್ಕಲೆಂ ನಾ. ತರ್‌ಯಿ ಥೊಡಿ ಸೊಡ್‌ದೊಡ್ ಕರ್ಚ್ಯಾ ಇರಾದ್ಯಾನ್, “ಪಳೆ ಆಯ್ಕ್, ಹಾಂವ್‌ ಹಾಂಗಾಧಾವ್ನ್ ಡೆಲ್ಲಿ ಪರ್‌ಯಾಂತ್ ಖರ್ಚಿ ಬಂದೊಬಸ್ತ್ ಕರ್ತಾಂ. ಪುಣ್ ಚಾಳಿಸ್ ಹಜಾರಾಂತ್ ಬಾಕಿ ಆಸ್ಚೆ ಪಾಂಚ್ ಹಜಾರ್ ತುವೆಂ ಹಾಡಿಚೆಚ್ ಪಡ್ತಲೆ. ತುಜೆ ಟಿಕೆಟಿಖಾತಿರ್ ತೊ ದುಡು ಭರುಂಕ್ ಆಸಾ.”

ಪುಣ್ ಸುರೇಶಾನ್ ಆಪ್ಲೆಂ ಅಸಹಾಯಕ್‌ಪಣ್ ದಾಕಯ್ತಾನಾ ಆದ್ಲ್ಯಾ ದಿಸಾ ತಾಚೆಧಾವ್ನ್ ಘೆತ್‌ಲ್ಲೆ ರು. 35,000 ಏಜೆಂಟಾನ್ ಪಾಟಿಂ ದಿಲೆಂ. ಆನಿ ಮ್ಹಣಾಲೊ, “ಆಜ್ ಸಾಂಜೆಭಿತರ್ ಪಯ್ಯಾಂಚಿ ವಿಲೆವಾರಿ ಕರುಂಕ್ ಜಾಯ್ತ್ ತರ್ ಹಾಡ್ನ್ ಯೆ. ಫಾಲ್ಕಾಂ ಸಕಾಳಿಂ ರಯ್ಲಾರ್ ವಚೊಂಕ್ ಆನಿ ನವೆಂಬ್ರಾಚೆ 12 ತಾರಿಕೆರ್ ಸಾವ್ವಿ ವಚೊಂಕ್ ಆಸ್ತಲೆಂ. ವೇಳ್ ನಾ ದೆಕುನ್ ತುರ್ತ್ ಕರ್.” ಏಜೆಂಟಾನ್ ನಿಮಾಣೆಂ ತೀರ್ನ್ ದಿಲೆಂ.

ಸುರೇಶ್ ನಿರ್ಮೋಗ್ ನಾಸ್ತಾಂ ಪಯ್ಲೆ ಘೆವ್ನ್ ಪಾಟಿಂ ಆಯ್ಲೊ. ಇಶ್ಟಾಂಧಾವ್ನ್ ಘೆತ್‌ಲ್ಲೆ ಪಯ್ಲೆ ತಾಂಕಾಂ ಪಾಟಿಂ ದಿಲೆ. ಉರ್‌ಲ್ಲೆ ಪಂಚ್ವೀಸ್ ಹಜಾರ್ ಲಕ್ಷ್ಮಿಚ್ಯಾ ಹಾತಾಂತ್ ದೀವ್ನ್ ತಾಚೆಂ ಭಾಂಗಾರ್ ಕರಂವ್ಕ್ ಸಾಂಗ್ಲೆಂ. ಪುಣ್ ಲಕ್ಷ್ಮಿ ಆಯ್ಕಾಲೆಂನಾ.

“ಆತಾಂ ವಿಕುನ್ ಜಾಲ್ಲೆಂ ಜಾಲಾಂ ಸುರೇಶ್. ನವೆಂ ಕರಂವ್ಕ್ ಗೆಲ್ಯಾರ್ ಮ್ಹಾರಗ್ ಪಡ್ತಲೆಂ. ಆಂಗಾರ್ ಭಾಂಗಾರ್ ಆಸ್ಲ್ಯಾರ್‌ಯಿ ಝರೊನ್‌ಚ್ ವೆಚೆಂ. ತ್ಯಾ ಬದ್ಲಾಕ್ ಹೆ ಪಯ್ಲೆ ಭುರ್ಗ್ಯಾಂಚ್ಯಾ ನಾಂವಾರ್ ಪೊಸ್ಪಾಂತ್ ದವರ್‌ಯಾಂ. ಸ ವರ್ಸಾಂನಿ ದೊಡ್ತೆ ಜಾತಾತ್.”

ಲಕ್ಷ್ಮಿಚ್ಯಾ ನಿರ್ದಾರಾಕ್ ಸುರೇಶಾನ್ ಖಾಲ್ತಿಮಾನ್ ಘಾಲಿ. ದೊಗಾಂಯಿ ವಚೊನ್ ಪಯ್ಲೆ ಪೊಸ್ಪಾಂತ್ ಫಾಲ್ಡ್ ಸರ್ವಿಫಿಕೆಟ್ ಹಾಡ್ನ್ ಆಯ್ಲಿಂ.

ಪುಣ್ ಸುರೇಶಾಕ್ ಮಾತ್ ಬಾಯ್ಲೆಚೆರ್ ಕಟೀಣ್ ಅಸಮಾದಾನ್ ಉಬ್ಜಾಲ್ಲೆಂ. ಲಕ್ಷ್ಮಿಚ್ಯಾ ಹಟಾವರ್ವಿಂ ಹಾತಾಕ್ ಆಯಿಲ್ಲಿ ಉಂಡಿ ತೊಂಡಾಕ್ ಯೇನಾತ್‌ಲ್ಲೆಬರಿ ಜಾಲ್ಲೆಂ. ಲಕ್ಷ್ಮಿನ್ ಬರೆಂ ಮನ್ ಕರ್ನ್ ಕರಿಯಮಣಿ ದಿಲ್ಲಿ ತರ್ ತೊ ಆಜ್ ಗಲ್ಫಾಕ್ ಪಾವ್ಲೊ. ದೆಕುನ್ ತಾಕಾ ಲಕ್ಷ್ಮಿಚೆರ್ ತಾತ್ಪಾರ್ ಉಬ್ಜಾಲ್ಲೊ.

ಆಪ್ಲೊ ರಾಗ್ ಸರ್ವ್ ದಾಂಬುನ್ ಧರ್ವ್ ಪರತ್ ತ್ಯಾಚ್ ವರ್ಕ್ ಶೊಪಾಕ್ ಕಾಮಾಕ್ ಗೆಲೊ ತೊ. ಪಾಟ್ಲಾ ದೋನ್ ದಿಸಾಂಥಾವ್ನ್ ತೊ ಕಾಮಾಕ್ಯಾ ವಚೊಂಕ್ ನಾತ್ಲೊ.

ತ್ಯಾ ದಿಸಾಲುಪ್ರಾಂತ್ ಸುರೇಶ್ ಘರಾಂತ್ ಅಸಮಾದಾನಾನ್ ಆಸ್ಲೊ. ಸುರೇಶ್ ಆನಿ ಲಕ್ಶ್ಮಿ ಮದೆಂ ಗರ್ದೆಪುರ್ದೆಂ ಉಲವ್ಣೆಂ ಮಾತ್ ಚಲ್ತಾಲೆಂ. ಬಾಯ್ಲೆಚೆರ್ ಆಸ್ಲೊ ರಾಗ್ ಆನಿಕ್ಯಾ ನಿವೊಂಕ್ ನಾತ್ಲೊ. ಹರ್ದೆಂ ಭುರ್ಗ್ಯಾಂಸಂಗಿಂ ಹಾಸೊನ್-ಖೆಳೊನ್ ಆಸ್ಲೊ ಸುರೇಶ್ ಆತಾಂ ತಾಂಕಾಂ ಧಂಕ್ಲೆ ಘಾಲ್ನ್ ಧಾಂವ್ತಾಯ್ತಾಲೊ.

ಹೆಂ ಸರ್ವ್ ಲಕ್ಶ್ಮಿ ಪಳೆವ್ನ್ ಚ್ ಆಸ್ಲೆಂ. ಪರ್ದೆಶಾಕ್ ವೆಚೆ ತಾಚೆ ಆಶೆವರ್ದಿಂ ಹೆಂ ಸರ್ವ್ ಜಾಲೆಂ ಮ್ಹಣ್ ತಾಕಾ ಕಳಿತ್ ಆಸ್ಲೆಂ. ಇಸ್ತಿಹಾರ್ ಘಾಲ್ಲ್ಯಾ ದಿಸಾಳ್ಕಾ ಗಾರಾಕ್ ಶಿರಾಪಿಲಾಗ್ಲೆಂ. ತರ್ಯಿ ಥೊಡ್ಯಾ ದಿಸಾಂನಿ ಸರ್ವ್ ಸಾರ್ಕೆಂ ಜಾತಲೆಂ ಮ್ಹಳ್ಳಾ ಭರ್ರಸ್ಕಾನ್ ವೊಗಿಂ ಆಸ್ಲೆಂ ತೆಂ.

ಅಶೆಂಚ್ ಹಪ್ಪೊ ಪಾಶಾರ್ ಜಾಲೊ. ನವೆಂಬ್ರಾಚಿ 12 ತಾರಿಕ್ ಉದೆಲಿ. ಸಕಾಳಿಂ ಉಟಾನಾಚ್ ಸುರೇಶಾಕ್ ಪರ್ದೆಶಾಚೊ ಉಡಾಸ್ ಆಯ್ಲೊ. ಆಯ್ಲೊ ದೀಸ್ ಪರ್ದೆಶಾಕ್ ಉಬ್ಲೊ. ಜರ್ ಪಯ್ಯಾಂಚಿ ಬಂದೊಬಸ್ತ್ ಜಾಲ್ಲಿ ತರ್ ತೊಯಿ ಹೆರಾಂಸಂಗಿಂ ಪರ್ದೆಶಾಕ್ ಉಬ್ಲೊ. ತಾಚ್ಯಾ ವರ್ಕ್ ಶೊಪಾಂತ್ಲೆ ದೋಗ್ ಕಾಮೆಲಿ ಪರ್ದೆಶಾಕ್ ಗೆಲ್ಲೆ. ಚಿಂತುನ್ ತಾಚಿ ಮತ್ ದೆದ್ಸೊರ್ ಜಾಲಿ. ಕಾಮಾಕ್ ಮ್ಹಣ್ ಭಾಯ್ರ್ ಸರ್ವ್ ಗೆಲ್ಲೊ ತೊ ಕಾಮಾಕ್ ಗೆಲೊ ನಾ. ಶೀದಾ ಗಡಂಗಾಕ್ ಪಾವ್ಲೊ. ಎದೊಳ್ ಸೊರೊ ಪಿಯೆನಾತ್ಲೊ ತೊ ಆಜ್ ಮತಿಚಿ ವಿರಾರಾಯ್ ನಿವಾರುಂಕ್ ನಾಕ್ ಭರ್ ಘೊಟಿಲಾಗ್ಲೊ. ಉಪ್ರಾಂತ್ ಉಟೊಂಕ್ ಜಾಯ್ನಾಸ್ತಾಂ ಥಂಯ್ ಆಡ್ ಪಡ್ಲೊ. ಸಾಂಚೆರ್ ಉಟೊನ್ ಪರತ್ ಪಿಯೆವ್ನ್ ಲಕೊನ್ ಲಕೊನ್ ಘರಾ ಆಯ್ಲೊ.

ಲಕೊನ್ ಯೆಂವ್ಚ್ಯಾ ಸುರೇಶಾಕ್ ಪಳೆವ್ನ್ ಚಾಲಿಂತ್ಲೆ ಸೆಚಾರಿ ಅಚ್ಯಾಪ್ ಪಾವ್ಲೆ. ಹಾಚಿ ಅವಸ್ಥಾ ಪಳೆವ್ನ್ ಲಕ್ಶ್ಮಿ ಶೆರ್ಮೆಲೆಂ. ಆತಾಂ ತೆಂ ಪುರ್ದೆಂ ಖುಬಾಳ್ಕೆಂ. ಸುರೇಶಾಕ್ ಸಾಂಬಾಳ್ ಭಿತರ್ ವ್ಹೆಲ್ಲಾ ತಾಣೆ ತಾಕಾ ನ್ಹಾಣ್ಕೆಯೆಕ್ ವ್ಹೆಲೆಂ. ಏಕ್ ಬಾಲ್ಡಿ ಉದಕ್ ಮಾತ್ಕಾರ್ ವೊತುನ್ ಸಣ್ಣಣಿಲಾಗ್ಲೆಂ ತೆಂ.

ಲಕ್ಶ್ಮಿಚೆಂ ಪಿರ್ದಿರಿಸಾಂವ್ ಆಯ್ಕಲ್ಲಾ ಸುರೇಶಾಚೊ ರಾಗ್ ತಳ್ಳೆಟ್ಯಾಕ್ ಚಡ್ಲೊ. ಇತ್ಲೆ ದೀಸ್ ದಾಂಬುನ್ ದವರ್ಲೊ ರಾಗ್ ಪುರಾ ಭಾಯ್ರ್ ಘಾಲೊ. ಲಕ್ಶ್ಮಿಚ್ಯಾ ಕೆಸಾಂಕ್ ಧರ್ವ್ ಸುಶೆಗಾತ್ ಗುಮ್ಪೆ ಘಾಲೆ ತಾಣೆ. ಲಕ್ಶ್ಮಿ ದುಕಿನ್ ಪಿಂರೊನ್ ಕೊನ್ಯಾಂತ್ ಪಡ್ಲೆಂ. ಭುರ್ಗಿಂ ಧರ್ದೆರೊನ್ ಬೊಬಾಟಿಲಾಗ್ಲೆಂ. ಭುರ್ಗ್ಯಾಂಚಿ ಬೊಬಾಟ್ ಆಯ್ಕೊನ್

ಸೆಚಾರ್ಚಿಂ ಧಾಂವೊನ್ ಆಯ್ಲಿಂ. ಸೆಚಾರ್ಚ್ಯಾ ಅಬ್ಬು ಕಾಕಾಚ್ಯಾ ಧಂಕ್ಲ್ಯಾಕ್ ಬಾಯ್ಲೆಕ್ ಮಾರ್ಚೆಂ ರಾವಯ್ಲೆಂ ಸುರೆಶಾನ್. ಸಾಲಾಚ್ಯಾ ಮದೆಗಾತ್ ಉದಾರೊಚ್ ಪರ್ತಾಲೊ ತೊ ಥಂಯ್ಚ್ ಘೊರಂವ್ಕ್ ಲಾಗ್ಲೊ. ತ್ಯಾ ದೀಸ್ ಘರಾಂತ್ಲ್ಯಾ ಸರ್ವಾಂಕ್ ಉಪಾಸ್. ಭುರ್ಗಿಂ ಭುಕೆನ್‌ಚ್ ಆವಯ್ಚೆ ಪಾಸ್ಕೆರ್ ನಿಧ್ಲಿಂ.

ದುಸ್ರ್ಯಾ ದಿಸಾ ಸಕಾಳಿಂ ಸುರೆಶಾಕ್ ಹರೈಂಚ್ಯಾಬರಿ ಜಾಗ್ ಜಾಲಿ. ಉಟೊನ್ ಬಸ್ಲೊ ತೊ. ಭೊಂವ್ತಿಂ ಪಳೆಲೆಂ ತಾಣೆ. ಲಕ್ಶ್ಮಿ ಆನಿ ಭುರ್ಗಿಂ ಎಕಾ ಕೊನ್ಯಾರ್ ಮುದೊ ಜಾವ್ನ್ ನಿದ್‌ಲ್ಲಿಂ. ತಾಕಾ ಆದ್ಲ್ಯಾ ದಿಸಾಚೊ ಉಡಾಸ್ ಆಯ್ಲೊ. ಆಪ್ಲಿಚ್ ಲಜ್ ದಿಸ್ಲಿ ತಾಕಾ. ತೊ ಉಟೊ ಆನಿ ತೋಂಡ್ ಧುಲೆಂ. ದೂದ್ ಹಾಡ್ನ್ ಕುಜ್ವಾಕ್ ವಚೊನ್ ಚಾ ಕರ್ನ್ ಪಿಯೆಲೊ. ಜಾಪ್ ಕಾಡಿನಾಸ್ತಾಂ ಭಾಯ್ರ್ ಗೆಲೊ ತೊ. ಭಾಯ್ರ್ ಗೆಲ್ಲೊ ತೊ ಪಾನ್ ಬಿಡಿಂಚ್ಯಾ ದುಕಾನಾಲಾಗಿಂ ಬಸ್ಲೊ.

ತಿತ್ಲಾರ್ ಖಬ್ರೆಪತ್ರಾರ್ ಆಯಿಲ್ಲೆ ಖಬ್ರೆವಿಶಿಂ ದೋಗ್ ಜಣ್ ಉಲಯ್ತಾಲೆ. ಖಿಂಚ್ಯಾಗಿ ವಿಮಾನ್ ಅವ್ಲಡಾವಿಶಿಂ ಉಲಯ್ತಾಲೆ. ಆತುರಾಯೆನ್ ಸುರೆಶಾನ್‌ಯಿ ಏಕ್ ಪತ್ರ್ ಘೆತ್ಲೆಂ. ಖಬರ್ ವಾಚುನ್ ತಾಚೊ ಸಗ್ಳೊ ಜೀವ್ ಕಾಣ್ಕೆರೊ. ತೊ ರೂಕ್ ಜಾಲೊ.

ನವೆಂಬ್ರಾಚೆ 12 ತಾರಿಕೆರ್ ಸಾವ್ಲಿ ವಚೊಂಕ್ ಆಸ್‌ಲ್ಲೆಂ ಸಾವ್ಲಿ ಏರ್‌ಲಾಯ್ಚಾಚೆಂ ವಿಮಾನ್ ಉಬ್‌ಲ್ಲ್ಯಾ ಥೊಡ್ಯಾಚ್ ಘಡ್‌ಯಾಂನಿ ಕರುಕಿಸ್ತಾನಾಚ್ಯಾ ಆನ್‌ಎಕಾ ವಿಮಾನಾಕ್ ಆಪ್ಲೊನ್ ಭಸ್ಮ್ ಜಾಲ್ಲೆಂ. ವಿಮಾನಾಂತ್ಲೆ ಪಯ್ಲಾರಿ ಕೊಣ್‌ಯಿ ವಾಂಚೊಂಕ್ ನಾತ್‌ಲ್ಲೆ. ಥೊಡ್ಯಾ ವೆಳಾನ್ ಸುರೆಶಾನ್ ಏಜೆಂಟಾಚ್ಯಾ ದಪ್ತರಾಕ್ ಪೊನ್ ಕರ್ನ್ ಖಬರ್ ಕಾಡ್ಲಿ. ತಾಚೆ ಸರ್ವ್ ಪಯ್ಲಾರಿ ತ್ಯಾಚ್ ವಿಮಾನಾರ್ ಆಸ್‌ಲ್ಲೆ. ತಾಂಚೆಪಯ್ಲಿ ತಾಚ್ಯಾಚ್ ವರ್ಕ್‌ಶೊಪಾಂತ್ಲೆ ದೋಗ್ ಜಣ್‌ಯಿ ಆಸ್‌ಲ್ಲೆ.

ಪತ್ರ್ ಹಾತಿಂ ಘೆವ್ನ್ ಧಡ್ಡಡ್ಚ್ಯಾ ಕಾಳ್ಜಾನ್ ಸುರೇಶ್ ಘರಾ ಧಾಂವೊನ್ ಆಯ್ಲೊ. ಲಕ್ಶ್ಮಿಕ್ ಸಗ್ಳಿ ಗಜಾಲ್ ಕಳಯ್ಲಿ ತಾಣೆ. ಖಬರ್ ಆಯ್ಕೊನ್ ಲಕ್ಶ್ಮಿ ಸುರೆಶಾಕ್ ವೆಂಗೊನ್ ರಡಲಾಗ್ಲೆಂ. ತಕ್ಶಣ್ ಭಿತರ್ ಧಾಂವ್ಲೆಂ ತೆಂ. ಘರಾಂತ್ಲ್ಯಾ ಆರಾದನ್ ದೇವಿಚ್ಯಾ ಪಾಯ್‌ಲಾಮುಕಾರ್ ದಿವೊ ಜಳಯ್ಲೊ ತಾಣೆ. ದೆವಾಕ್ ಅರ್ಗಾಂ ದಿಲಿಂ. ಆಪ್ಲ್ಯಾ ಗಳ್ಯಾಂತ್ ಉಮ್ಮಾಳ್ಚಿ ಕರಿಯಮಣಿ ಹಾತಿಂ ಘೆವ್ನ್ ತಾಚೊ ಉಮೊ ಘೆತ್ಲೊ ಆನಿ ದೊನ್‌ಯಿ ದೊಳ್ಯಾಂಕ್ ದಾಂಬ್ಲಿ ಲಕ್ಶ್ಮಿನ್. ತೆಚ್ ಕರಿಯಮಣಿವರ್ವಿಂ ತಾಚೆಂ ಆಯಾಪಣ್ ಆಚ್ ಸುರಕ್ಶಿತ್ ಉರ್‌ಲ್ಲೆಂ.


ಆವಾಜ್

■ ಕಾಣ್‌ಯೆಚೆ ಪೂರಕ್ ■

ಶ್ರೀ ಆನಿ ಶ್ರೀಮತಿ ನಿಕೋಲಸ್ ಕ್ಯಾಥರಿನ್ ಡಿಸಿಲ್ವಾ

ಏಕ್ ಸ್ವತಂತ್ರ ಚಿಂತಪ್ ಆಪ್ಲ್ಯಾ ಲೇಕನಾಂನಿ, ವಿಡಂಬನಾಂನಿ
ವ್ಹಾಳಂವ್ಚೊ ಹೊ ಏಕ್ ಕವಿ. ದಾಚೆ ಲಿಕ್ಡೆ ಧಾವ್ನ್ ಸಬಾರ್ ಪದಾಂನಿ
ಜಲ್ಮಿ ಘೆತ್ಲಾ. ಆನಿ ತಾಂತ್ಲಿಂ ಸಬಾರ್ ಪದಾಂ ಎದೊಳ್‌ಚ್ 'ಮಾಂಡ್
ಸೊಭಾಣ್' ಕಾರ್ಯಾಂನಿ ವಿವಿಡ್ ಗಾವ್ಚ್ಯಾಂನಿ ಗಾಯ್ಲಾಂತ್.
ಎದೊಳ್‌ಚ್ ಲಗ್ಗುಗ್ ವೀಸ್ ಮಟ್ಕೊ ಕಾಣ್ಯೊ, ಲಗ್ಗುಗ್ ಜಾಳಿಸಾಂ
ವಯ್ರ್ ವಿಡಂಬನಾಂ, ಪನ್ನಾಸಾ ವಯ್ರ್ ಲೇಕನಾಂ ಲಿಕ್‌ಲ್ಲ್ಯಾ ಹಾಣೆ
ಧಾಪ್ರಾಸ್ ಚಡ್ ನಾಟಕ್ ಲಿಕ್ಲಾಂತ್. ಆಪ್ಲ್ಯಾ ಬರ್ಪಾಂಕ್ ಥೊಡಿಂ
ಇನಾಮಾಂಯೀ ಜೊಡ್ಲಾಂತ್.

ಜಿಣ್ಯೆಂತ್ ಆಪ್ಲೆಂ ಜೊಡ್ಲೆಂ ಆನಿ ಗಳ್ಳಿಲ್ಲೊ ಅನ್ನೊಗ್ ಚಡಾವತ್
ಆಪ್ಲ್ಯಾ ಲಿಕಿತಾಂನಿ ವೆಕ್ತ್ ಕರ್ಚೊ ಹೊ ವಾಚ್ಪಾಂಕ್ ಏಕ್ ವಿಬಿನ್ಸ್
ಚಿಂತಪ್ ಹಾಡಂವ್ಕ್ ಸಕ್ಚ್ಯಾಂತ್ ಹೆಳ್‌ಲ್ಲೊ. ಆಪ್ಲ್ಯಾ ಬರ್ಪಾಸವೆಂ ಪೇಳ್
ಮೆಳ್ತಾನಾ ಹೆರ್ ಭಾಶೆಚಿಂ ಸಾಹಿತ್ಯ್ ಕೊಂಕ್ಣೆಕ್ ತರುಮೊ ಕರ್ಚೊ
ಕೊಂಕ್ಣೆಚೊ ಏಕ್ ಅಪ್ರೊಪ್ ಸಾಹಿತಿ. ಕೊಂಕ್ಣಿ ಭಾಶೆಚಿ ಸೊಬಾಯ್
ಆನಿ ಗ್ರೇಸ್ತ್‌ಕಾಯ್ ತಶೆಂಚ್ ಏಕಾ ಕವಿಚಿಂ ಮನ್ ದೆಕಜೆ ತರ್ ಶ್ರೀ
ಜೊರ್ರಿಚಿಂ ಬರ್ಪಾಂ ವಾಚಿಜೆ.



ಆವಾಜ್

ಜೊರ್ದಿ ಪೀಂತ್ ಆಯ್ಕೊಳ್



ಹೊ

ತಾಳೊ, ಹೊ ಆವಾಜ್ ಮ್ಹಜ್ಯಾನ್ ಸೊಸುಂಕ್ ಜಾಯ್ನಾ. ಕೆದ್ನಾ ಆವ್ರಾಚ್ಯಾ ಉದ್ಯಾಚೆ ಗಾಜೆನ್, ಕೆದ್ನಾ ಉಂದ್ರಾನ್ ಕಾಂತ್ರಿ, ಕಾಂತಂವ್ಚೆ ಕಾಂತವ್ಚೆನ್, ಕೆದ್ನಾ ಮಾತ್ಕಾಂತ್ಲೆ ಉವೆನ್ ಖೊರ್ಪುಂಕ್ ಲಾಂವ್ಚೆ ಖೊರ್ಪೆನ್ ಧೊಸಿತ್ ಆಸ್ತಾ. ಥೊಡೆ ಪಾವ್ಪಿಂ ಪಳ್ಳೆಂತ್ ಬಾಂಗ್ ದಿಂವ್ಚೆ ತೀಕ್ಲ್ಯಾಯೆನ್, ತರ್ ಥೊಡೆಪಾವ್ಪಿಂ ದಿವ್ಪಾಂತ್ಲ್ಯಾ ಘಾಂತ್ಯಾಚ್ಯಾ ರಣರಾಚೆ ಮೊವಾಳಾಯೆನ್, ಕೆದ್ನಾ ತುವಾಲ್ಯಾ ಶೆರ್ಮಾಂವಾಚ್ಯಾ ಗೊರೊಜಾನ್ ತರ್ ಆನಿ ಕೆದ್ನಾ ಕುಮ್ಕಾರಿಂತ್ಲ್ಯಾ ಬೂದ್‌ಬಾಳಿಚ್ಯಾ ಪುಸ್ತಕಾಂನಿ ಹೊ ಆವಾಜ್ ಮ್ಹಾಕಾ ಧೊಸಿತ್ ಆಸಾ. ಹಾಂವ್ ಜಾಣಾಂ, ಪಯ್ಲ್ಯಾ ಕುಮ್ಕಾರಾಚೆ ದೊತೊರ್ಚೆ ಉಪ್ರಾಂತ್ ಬರೆಂ ಕಿತೆಂ, ವಾಯ್ಲ್ಯಾ ಕಿತೆಂ, ನಿತಳ್ ಕಿತೆಂ, ಮ್ಹೆಳೆಂ ಕಿತೆಂ, ಅಪ್ಪಂತ್ ಕಿತೆಂ, ಹಳ್ಳಿಕ್ ಕಿತೆಂ, ಪಾತಕ್ ಕಿತೆಂ ಪುಣ್ ಕಿತೆಂ, ಮ್ಹಳ್ಳ್ಯಾ ಸಂಗಿಂಚೆ ಫರಕ್ ಸಮ್ಜಾತಾಂ ಸಮ್ಜಾತಾಂ ಜಲ್ಮ್ ಘೆತ್‌ಲ್ಲೊ ಹೊ ಆವಾಜ್ ಮ್ಹಜೆ ಜಿಣ್‌ಯೆಚ್ಯಾ ಸರ್ವ್ ದಿಸಾಂನಿ, ಛೆಕ್ ದಿಸಾಂನಿ ಖಿಂಯ್ ಹಾಂವ್, ಮ್ಹಜೆ ಜಿಣ್‌ಯೆಚ್ಯಾ ಹರ್‌ಎಕಾ ಖಿಣಾಂತ್, ಘಡ್‌ಯೆಂತ್ ಧೊಸುನ್‌ಚ್ ಆಸಾ.

ಹಾಂವ್ ಜಾಣಾಂ ಹೊ ಬಂದ್ ಜಾಯ್ನೆ ತರ್ ಮ್ಹಾಕಾ ಆಸ್ಚೊ ತೀನ್ ವಾಟೊ. ಎಕ್ ಹಾಂವೆಂ ಪಯ್ಲ್ಯಾ ಕುಮ್ಕಾರಾಚ್ಯಾ ಪಯ್ಲೆಂ ಆಸ್‌ಲ್ಲೆ ಮನೋಸ್ಥಿತೆಕ್ ಪಾಟಿಂ ಪಾವಚೆ. ಬರ್ಯಾ ಆನಿ ವಾಯ್ಲ್ಯಾ ಮದ್ಲೊ, ಎವೆ ಆನಿ ಸರ್ಪಾ ಮದ್ಲೊ, ಆದಾಂವ್ ಆನಿ ಆಪ್ಲಲಾ ಮದ್ಲೊ ಫರಕ್ ವಿಸ್ರಚೆ. ಪುಣ್ ಹೆಂ ಸಾದ್ಕೆ ನಾ, ದುಸ್ರ್ಯಾನ್ ತ್ಯಾ ಆವಾಜಾಕ್

ಕಾನ್ ದಿಂವ್ವೆಚ್ ಬಂದ್ ಕರಿಚೆ ಪುಣ್ ತೆಂಯಿ ಸಾದ್, ನಾ. ಸೆಜಾರ್ನ್ ಖಿಂಚಿಯಿ ಖಬರ್ ಸಾಂಗೊಂಕ್, 'ಹಾಚಿ ಏಕ್ ಗಜಾಲ್ ಭಾರಿ ವಿಶೇಸ್ ಮುಂಗೇ' ಮ್ಹಣೊನ್ ಬುನ್ಯಾದ್ ಫಾಲ್ತಾನಾ ಖಿಂಚಿಯ್ ಬಾಯ್ಲೆನ್ ಪಾಟ್ ಫಾಲ್ತ್ ವೆಚಿಂ ಸಾದ್, ನಾ. ತಿ ಗತ್ ಜಾಲ್ಯಾ ಮ್ಹಜಿ. ಆನಿ ತಿಸ್ರಾನ್ ದೊರಿಗೀ, ಬಾಯ್‌ಗೀ, ವಾ ಸಂಕ್‌ಪಾಶಣ್‌ಗೀ ಸೊದಿಚೆ. ಪುಣ್ ಸದ್ವಾಕ್ ಪರಿಗತ್ ತಿತ್ಲಿ ಗಂಬೀರ್ ದಿಸನಾ.

ಹ್ಯಾ ಆವಾಜಾವರ್ದಿಂ ಕಿತೆಂ ಕರ್ಚೊಯಿ ಕಶ್ಟಾಂಚೆಂ ಜಾಲಾಂ. ಆನಿ ಸಗ್ಳಾವರ್ದಿ ಹ್ಯಾ ಆವಾಜಾಕ್ ನಾಂವ್ ದಿಂವ್ಚೆಯಿ ತ್ರಾಸ್ ಜಾಲ್ಯಾತ್. ಭುರ್ಗಾಂಕ್ ತರ್‌ಯಿ ಕೊಣಾ ಸಂತಾಚೆಂ ನಾಂವ್ ದವರ್ತಾಲೆ, ಗುರ್ವಾಸಾರ್ ಆಯ್ಲೊ ಮ್ಹಣ್ತಾನಾ. ಘರಾಂತ್ ನಾ ತರ್, ಕಾತೊಲಿಕಾಂಚೆಂ ಪಂಚಾಂಗ್ ಹಾಡ್ ಉಮ್ಕಾಳಾಯ್ತಾಲೆ, ಭುರ್ಗಾಚ್ಯಾ ಜಲ್ಮಾ ದಿಸಾಚೊ ಶಾರೊತಿ ಸಾಂತ್ ಕೋಣ್ ತೆಂ ತಕ್ರಣಾ ಕಳ್ಜಾಖಾತಿರ್. ಕಾಳ್ ಬದಲ್ತಾನಾ, ನವೀಕರಣ್ ಉದೆತಾನಾ ದೇಶೀ ನಾಂವಾಂಚಿ ವೋಡ್ ಆಯ್ಲಿ, ಗುರ್ವಾರ್ ಬಾಯ್ಲೆಕ್ ತೊರಾಂಚಿ ಆಶಾ ಆಯಿಲ್ಲೆ ಬರಿ. ತಶೆಂಚ್ ಆಸ್‌ಲ್ಲೆಂ ತರ್ ಸೊಬ್ ಆಸ್ಲಿ. ಪುಣ್ ಕಾಳ್ ರಾವೊ ನಾ ಬದ್ದಾಲೊ. ಆನ್ಕಿಟಿ, ಕಾಳಿಜ್, ಪೊಪಿಸ್, ಊಂಡ್, ಮಾಸ್, ರಗತ್ ಆನಿ ಹಾಡಾಂ ಸಗ್ಳೆಂಯಿ ಗಾಂವ್ಚಾಚ್ ಏಕ್ ಮೂಟ್ ಮಾತ್‌ಯೆಥಾವ್ನ್, ಸರ್ವೆಸ್ಪರಾಚ್ಯಾ ಅಚರಾಂನಿ ಜೀವ್ ಘೆವ್ನ್ ಆಯಿಲ್ಲೆಂ ತರ್‌ಯಿ ತಾಕಾ ವೊಲಾಂವ್ಕ್ ಗೊರೆ ಕಾತಿಚ್ಯಾಂಚೆಂ, ಹಿಂವಾಳ್ಯಾ ಗಾಂವ್ಚಿಂ ನಾಂವಾಂ ಆಮ್ಕಾಂ ವಚೊನ್ ಪಾಶ್ಟಾತೀಕರಣ್ ಪಾಶಾರ್ ಜಾತಾನಾ, ಪಾಶ್ಟಾತೀಕರಣಾಚೆಂ ನವೀಕರಣ್ ಉದೆವ್ನ್ ಯೇವ್ನ್ ಆತಾಂ ಆವಯ್ ಬಾಪಾಯ್ಚ್ಯಾ ನಾಂವಾಂತ್ಲಿಂ ಅಕ್ರಾಂ ಜೊಡಿ ಕರ್ನ್ ಸಂಕೀರ್ಣ್ ನಾಂವಾಂಚಿ ಘಡಾವಳ್ ಜಾತೆಚ್ ಆಸಾ. ತಶೆಂ ಆಸ್ತಾಂ ಹಾಂವ್ ಹ್ಯಾ ಆವಾಜಾಕ್ ಕಿತೆಂ ನಾಂವ್ ದೀಂವ್ ಮ್ಹಾಕಾ ಕಳೆನಾ. ಮನ್ ಮ್ಹಣೊಂ? ಪುಣ್ ಹೊ ಆವಾಜ್ ಮನ್ ನ್ಹಂಯ್, ಅಂತಸ್ಕರ್ನ್ ಮ್ಹಣೊಂ? ಪುಣ್ ತೆವಾಂ ಹೊ ಆವಾಜ್‌ಚ್ ಮ್ಹಾಕಾ ತುಕ್ಲಾಯ್ತಾ.

“ಕಿತೆಂ? ಮ್ಹಾಕಾ ಮಣ್‌ಯಾಂಚೆಂ ನಾಂವ್ ದಿತಾಯ್? ಧೊವ್ಣಾಣೆಚಿ ತುಜಿ ಪಿಸಾಯ್ ತೆದ್ನಾ ವೆತಲಿ?” ಸವಾಲ್ ಕರ್ತಾ. ಹ್ಯಾ ಆವಾಜಾಲಾಗಿಂ ಸವಾಲಾಂ ಮಾತ್ ಆಸಾತ್. ಜಾಪಿ ಸೊದುಂಕ್ ಮ್ಹಾಕಾಚ್ ಆಂಬುಡ್ತಾ, ದೂದ್ ಕಾಡ್ನ್ ಜಾಲ್ಯಾ ಉಪ್ರಾಂತ್, ಆಪೊ ಚರವ್ ಸೊದುಂಕ್ ಮೊಶಿಕ್ ಗುಡ್ಯಾಕ್ ಆಂಬುಡ್‌ಲ್ಲೆ ಬರಿ. ಕೆದ್ನಾ ಚಿಂತ್ತಾಂ ಆಮ್ಚೆ ಆಂಗ್ಲೋರಿಯನಾಂಚೆ ಶಯ್ಲೆನ್ ಹಾಕಾ ‘ಕಾನ್ಕನ್ಸ್’ ಮ್ಹಣೊನ್ ಆಪಂವ್? ಪುಣ್ ತೆದ್ನಾ ಹೊ ಆವಾಜ್ ಕಿಡ್ಕಿಡ್ತಾ, “ತುಜಿ ಅಸ್ತಿತಾಯ್ ಖಿಯಾ

ಆಸಾ? ತುಂ ಆಪ್ಲಾಕ್‌ಚ್ ನಾಡ್ಕಾರ್ ಮ್ಹಣ್ತಾಯ್ ಆನಿ ನಾಂವ್‌ಪರ್‌ಯಾಂತ್ ಪರ್ಚಿ ಸೊದ್ತಾಯ್?” ಮ್ಹಾಕಾ ಸಗ್ಳೆಂ ಆಂಗ್ ಜಳ್ತಾಶೆಂ ಭೊಗ್ತಾ.

“ತೀ ಪ್ರಗತಿ” ಹಾಂವ್ ಬೊಬಾಳ್ಟಾಂ. “ಆಜ್ ಪಳೆ ಕಾಚ್, ಕುತಾಂವ್, ತೊಡೊಪ್ ವಚೊನ್, ಸೂಟ್, ಕೋಟ್ ಆಯ್ಲಾ. ಮಾಲ್ತಿ, ಮಾಲ್ತಲ್ ವಚೊನ್ ಪ್ಲೇಟಿ, ಕಪ್ಪಾಂ ಆಯ್ಲಾಂತ್, ಹರ್‌ವಿಕೆ ಸುಗ್ಗಿಂತ್ ವರ್ತಿ ಪ್ರಗತಿ ಜಾಲ್ಯಾ. ಪಳೆ ಘರಾಂತ್ಲೊ ಸವ್ತಾಯೊ, ಫೆನ್, ಫ್ರಿಜ್, ಗ್ರಾಂಯ್ಡರ್, ಟಿವಿ, ಡಿವಿಡಿ, ಇಂಟರ್‌ನೆಟ್, ಕಂಪ್ಯೂಟರ್....” ಪುಣ್ ಆವಾಜ್ ಕಿಡ್ವಿಡಾತ್ ವೆತಾ, ಭುರ್ಗ್ಕಾಂನಿ ಎಕಾಮೆಕಾ ಕುಚಿಲ್ಯೊ ಕರ್ನ್ ಹಾಸ್‌ಲ್ಲೆ ಬರಿ.

“ವ್ಹಯ್ ವ್ಹಯ್ ವ್ಹಯ್. ಮುಕಾರ್ ಸಾಂಗ್ ಪಿಚ್ಚಾ, ಪೆಪ್ಪಿ, ಬರ್ಗರ್, ನಯ್, ಅಡಿಡಾಸ್, ಬೆನಟನ್. ಆಂಬಿಲೆಥಾವ್ ಕೊಲಾಕ್ ಪ್ರಗತಿ, ಆಯುರ್ದೆದಾಥಾವ್ ಸರ್ಜರಿಕ್ ಪ್ರಗತಿ ನ್ಹಂಯ್‌ಗೀ?” ಆವಾಜ್ ವ್ಹಡಾ ತಾಳ್ಕಾನ್ ಹಾಸ್ತಾ ಕಿತೆಂಗೀ ಸಾಂ ಮಿಂಗಿಲಿನ್‌ಚ್ ಯೇವ್ನ್ ವಡ್ಲೆಂ ಫೊಕಣ್ ಸಾಂಗ್‌ಲ್ಲ್ಯಾ ಜಿನ್ನಾರ್. ಹಾಂವ್ ಗುಸ್ಪಡ್ತಾಂ. ವೊಗೊಚ್ ಜಾತಾಂ ಜಿಬೆಚೆ ಬಾಯ್ಲೆಚ್ಯಾ ತರ್ಕಾ ಮುಕಾರ್ ದೊನ್‌ಯೀಕಡೆ ಹಾತ್ ದವರ್ನ್ ವೊಗೊಚ್ ಬಸ್ಪೆ ಬರಿ. ಪುಣ್ ಆವಾಜ್ ವೊಗೊಚ್ ಜಾಯ್ನಾ. ಪುಸ್ಪುಸ್ತೆಚ್ ವೆತಾ, ಕುಳಾರಾ ಆಯಿಲ್ಲೆ ಧುವೆಕ್ ತಾಚೆ ಆವಯ್ನ್ ಕುಮ್ಮಾರ್ ಕರ್ಚೆ ಬರಿ.

“ತುಜೆಲಾಗಿಂ ಜಾಪ್ ನಾ ನ್ಹಂಯ್‌ಗೀ? ಮ್ಹಳ್ಳಾರ್ ತುಂ ಸಲ್ವಾಲೊಯ್?” ಹೆಂ ಸವಾಲ್ ಮ್ಹಾಕಾ ಥಂಡ್‌ಗಾರ್ ಕರ್ತಾ, ಆಮಾಲಾಚೆ ನಿದೆಂತ್ಲೆಂ ಉಟ್‌ಲ್ಲ್ಯಾ ಪಿಂವ್ಡಾನ್ ಥಂಡ್‌ಗಾರ್ ಜಾಂವ್ಚೆ ಬರಿ. ವ್ಹಯ್, ಹಾಂವ್ ಸಲ್ವಾತೆಚ್ ಆಯ್ಲಾಂ. ಕೆದಾಳಾ ಹಾಂವ್ ಜಿಕ್ಲೊಂ ಮ್ಹಣೊನ್ ಚಿಂತುಂಕ್ ಲಾಗ್ಲಾಂ ಆನಿ ಜಿಬೆಚೆ ರೊಚ್ ಪಳೆಂವ್ಚ್ಯಾ ಪಾಂವ್ಡ್ಯಾಕ್ ಪಾವ್ಲಾಂ ತೆದ್ನಾ ಹಾಂವ್ ಸಲ್ವೊನ್‌ಚ್ ಆಯ್ಲಾಂ. ಆನಿ ಹರ್‌ವಿಕೆ ಪಾವ್ಪಿಯೀ ಮ್ಹಾಕಾ ಹ್ಯಾಚ್ ಆವಾಜಾನ್ ಸಲ್ವಯ್ಲಾಂ. ಮ್ಹಜೆಂ ದುರ್ಬ್ಗ್ವಣ್, ಮ್ಹಜ್ಯಾಚ್ ಮುಕಾರ್ ಉಗ್ತಾಡಾಕ್ ಧರ್ಲಾಂ, ದರ್‌ಯಾವೆಳೆರ್ ಜಿರ್‌ಲ್ಲೆ ಬಾಂಗ್ಡೆ ಸುಕಯಿಲ್ಲ್ಯಾ ಬರಿ. ಆನಿ ತೆ ಸಲ್ವಣೆಂತ್ ಹಾಂವ್ ಚುರ್ಚುರ್ಲಾಂ. ಹಾಂವೆಂ ಹ್ಯಾ ಆವಾಜಾಕ್ ಕಾನ್ ದಿಲ್ಲೆ ಚಡ್ ಜಾಲೆಂಗಾಯ್? ಮ್ಹಜ್ಯಾ ಕೆಪ್ಪಾ ಸಾಂಗೊಡ್ಯಾಂಕ್, ಅಮಿಗಾಂಕ್, ವಾಂಗ್ಡ್ಯಾಂಕ್ ದೆಕ್ತಾನಾ ಮ್ಹಾಕಾ ಕಳ್ಳಾಂ, ತಾಣಿ ತಾಂಚ್ಯಾ ಹ್ಯಾ ಆವಾಜಾಕ್ ಕಾನ್‌ಚ್ ದೀನಾತ್ಲೆಲ್ಯಾನ್ ತಾಂಕಾಂ ಜಿವಿತಾನ್ ಜಾಯ್ ತೆಂ ಸಗ್ಳೆಂ ದಿಲಾಂ. ಪುಣ್ ಆವಾಜಾಕ್ ಕಾನ್ ದಿಲ್ಲ್ಯಾ ಮ್ಹಾಕಾ ಸಲ್ವಣಿ. ಫಕತ್ ಸಲ್ವಣಿ. ಮೆಟಾ ಮೆಟಾಕ್ ಸಲ್ವಣಿ ಆನಿ ಸಲ್ವಣಿ ಮಾತ್.

“ಹಾಕಾ ತುಂ ಸಲ್ವಣಿ ಮ್ಹಣ್ತಾಯ್ ಪಿಶ್ಯಾ?” ಪರತ್ ಉಡ್ಲೆಂ ಸವಾಲ್

ಆವಾಜಾಚೆಂ, ವಕಿಲಾಚ್ಯಾ ಕಾತರ್ ಸವಾಲಾಬರಿ. ಹಾಂವ್ ಪರತ್ ಗುಸ್ಪಡ್ತಾಂ, ಸಾಸ್ಪಾತಾಂ, ಕಶ್ಟಾತಾಂ, ದಡ್ಪಡ್ತಾಂ, ಉದ್ಯಾಧಾವ್ನ್ ಕಾಡ್ನ್ ಧರ್ಲಿರ್ ಉಡಯಿಲ್ಲಾ ಪಿರೊಳಾಬರಿ.

ಹಿಚ್ ಸದಾಂಚಿ ಗಾಜ್, ಹಿಚ್ ಸದಾಂಚಿ ಲಜ್. ಕಾಳಿಜ್ ಕಾಂತಂವ್ಚಿ ಕಾಂತವ್ಚಿ, ಥೊಥೊಡೆಂಚ್ ಇರಂವ್ಚಿ ಝರವ್ಚಿ.

ಆನಿ ಹಾಂವ್ ಕಾಣಿ ಬರಂವ್ಕ್ ಬಸ್ತಾಂ. ತೆದ್ನಾ ಆವಾಜ್, ಕಾತ್ಕುತ್ಲಿ ಲಾಗ್ಲೆ ಬರಿ ಉಚಾಂಬಳ್ ಜಾತಾ.

“ವಿಶಯ್ ಕಿತೆಂ ಘೆತಾಯ್ ಪಿಶ್ಯಾ?” ತಾಚ್ಯಾ ಸವಾಲಾಂಚೆ ಶಿಂಕ್ಶೆಂತ್ಲೆಂ ಆನಿ ಏಕ್ ಸವಾಲ್.

“ಮೊಗಾಚೊ” ಮ್ಹಜೊ ನಿರ್ದಾರ್ ಮಟ್ವ್ಯಾನ್ ಉಚಾರ್ತಾಂ.

“ತರ್ ನಿರಾಶಿ ಮೊಗಾಚೊಚ್ ಆಸ್ತಲೊ.” ಜಿಲಿಕ್ ಫಾತರ್ ಮಾರ್ನ್ ಹಾಸ್ಲೆ ಬರಿ ಆವಾಜ್ ಹಾಸ್ತಾ. “ಮೊಗಾವಿಶಿಂ ತುಂ ಕಶೆಂ ಜಾಣಾಂಯ್ ಪಿಶ್ಯಾ?” ಮ್ಹಾಕಾ ರಾಗ್ ಯೆತಾ. ಹಾಂವ್ ಜಾಪ್ ದೀನಾ.

“ತುಜ್ಯಾ ಮೊಗಾಚೊ ಅನ್ನೊಗ್ ಕಿತ್ಲೊ?” ಪರತ್ ಕಾಳಿಜ್ ಹಲ್ಕುಂದಾಂವ್ಚೆಂ ಸವಾಲ್. “ಕೆದ್ನಾಂಯ್ ತುವೆಂ ಸಂಪುರ್ಣಾಯೆಚ್ಯಾ ಮೊಗಾಚೊ ಅನ್ನೊಗ್ ಕೆಲ್ಲೊ ಆಸಾ? ತೆರಾಟ್ಪಣಾರ್, ಭುರ್ಗೆ ಮತಿರ್ ಕೊಣಾ ಎಕ್ಲ್ಯಾಕ್ ಪಸಂದ್ ಕರ್ನ್ ತಾಚೊ ಸಾಂಗಾತ್ ಆಶೆಲ್ಲೊಯ್, ತಾಚೆ ವೆಂಗೆ ಉಬೆಂತ್ ರಾನಾಂ ಮೊಲಿಂ ಮಸ್ತುಂಚಿ ಸಪ್ಲಾಂ ದೆಕ್ಲ್ಲಿಂಯ್? ಸಾಂಗಾತಾ ತಾರಾಂ ಕುಂಟಿಲ್ಯಾಂವ್, ರಾವ್ತೆರಾಂ ಬಾಂದ್ತೆಲ್ಯಾಂವ್ ಮ್ಹಳ್ಳಿಂ ಕಲ್ಪನಾಂ ಕೆಲ್ಲಿಂಯ್. ವ್ಹಡ್ಲಿಮಾಂಯ್ಚೆ ಕಾಣ್‌ಯೆಂತ್ಲ್ಯಾ ಕುವರಾ ಆನಿ ಕುವರಿಬರಿ ಸುಖಾ ಸಂತೊಸಾನ್ ಜಿಯೆಂವ್ಚಿಂ ರಂಗ್‌ರಂಗಾಳ್ ಪಿಂತುರಾಂ ಮತಿಂತ್ ವಿಣ್‌ಲ್ಲಿಂಯ್? ಪುಣ್ ಕಿತೆಂ ಜಾಲೆಂ?” ಮ್ಹಜ್ಯಾ ಮನಾಚೆ ಕಿಸ್ಪೊರ್ ಕರ್ನ್ ವಿಚಾರ್ಲೆಂ ಹ್ಯಾ ಆವಾಜಾನ್, ನಿಸ್ತಾಕ್ ಗರ್ಯಾಂಚೊ ಕಿಸ್ಪೊರ್ ಕೆಲ್ಲೆ ಬರಿ.

“ಕಿತೆಂಚ್ ಜಾಂವ್ಕ್ ನಾ” ಹಳೊ ಜಾಪ್ ದಿಲಿ ಹಾಂವೆಂ.

“ತರ್ ಮೊಗಾವಿಶಿಂ ಕಿತೆಂ ಕಾಣಿ ವಿಣ್‌ಲೊಯ್? ತಿಂಚ್ ಬಾಳ್ವಣಾಚ್ಯಾ ಕಲ್ಪನಾಂಕ್ ವ್ಹಡ್ಲಿಮಾಂಯ್ಚ್ಯಾ ಕಾಣ್‌ಯಾಂಚಿ ಪಾಸ್ಕಿ ದೀವ್ನ್ ವೊಳ್ತಲೊಯ್? ತುವೆಂ ಮೋಗ್ ಮ್ಹಣೊನ್ ಚಿಂತ್ಲ್ಲ್ಯಾ ತುಜ್ಯಾ ಕಲ್ಪನಾಂಚೆ ಪಿಂತ್ರಾವ್ಣೆಕ್ ವಿಸ್ತಾರಾವ್ನ್, ಹೆಂಚ್ ಸತ್, ಮೋಗ್ ಮ್ಹಳ್ಳಾರ್ ಅಸೊಚ್ ಮ್ಹಣೊನ್ ಪಾತ್ಯೆಸಾರ್ಕೆಂ ಕರ್ತಲೊಯ್?”

ಘಾಣೆರಿಚೆಂ ಮೂಳ್‌ಚ್ ಹುಂಬಳ್‌ಲೆಬರಿ ಮ್ಹಜೆಂ ಮೂಳ್‌ಚ್ ಹುಂಬಳ್ಳೆಂ ಆವಾಜಾನ್.

“ಕಾಣೆ ಮ್ಹಣ್ತಾನಾ ಕಲ್ಪನ್ ಜಾಯ್‌ಚ್. ಕಲ್ಪನ್ ನಾಸ್ತಾಂ ಕಾಣೆಂ ಕಶಿ ಜಾತಲಿ? ಆನಿ ಖಿಯ್ಸರ್ ಕಲ್ಪನಾಕ್ ಅವ್ಯಾಸ್ ಆಸಾ, ಥಂಯ್ಸರ್ ಅನ್ನೊಗಾಚಿ ಕಿತೆಂ ಗರ್ಜ್?” ಹಾಂವೆಂ ಪಾಟಿಂ ಸವಾಲಾಂ ವಿಚಾರ್ಲಿಂ, ಜಾಪ್ ಯೆಂವ್ಚಿ ನಾ ತೆಂ ಜಾಣಾಸ್ಲಾರೀ.

“ಮ್ಹಳ್ಳಾರ್ ಅನ್ನೊಗಾವಿಣೆ, ಫಕತ್ ಕಲ್ಪನಾಚ್ಯಾ ಬಳಾರ್, ಕಿತೆಂ ತರ್‌ಯೀ ಕಾಣೆ ವಿಣುನ್, ತೆಂಚ್ ಸತ್ ಮ್ಹಳ್ಳೆಂ ಪಾತ್ಯೆಶೆಂ ಕರ್ಚೊ ತುಜೊ ಉದ್ದೇಶ್?” ಹಾಂವೆಂ ಚಿಂತ್‌ಲೆಬರಿಚ್ ಆವಾಜಾನ್ ಉಡ್ತೆಂ ಸವಾಲ್ ಕೆಲೆಂ.

“ಮ್ಹಾಕಾ ತಸಲೊ ಉದ್ದೇಶ್ ನಾ. ಮ್ಹಜೊ ಉದ್ದೇಶ್ ಮ್ಹಜೆ ತಾಂಕಿ ಆನಿ ಸಮ್ಜಣೆ ಪ್ರಕಾರ್ ವಾಚ್ತೆಲ್ಯಾಕ್ ಮನೋರಂಜನ್ ದಿಂವ್ಚೊ.” ಹಾಂವೆಂ ಚಿಕ್ಕೆ ತಾಪೊನ್‌ಚ್ ಜಾಪ್ ದಿಲಿ. ಹಾಂವೆಂ ಕಿತ್ಲೆಂ ತಾಪ್ಲಾರೀ ಮ್ಹಜೊ ಆವಾಜ್ ತಾಪಾನಾ, ಶಾಂತ್ ಬರ್ಪಾಬರಿ ವಾ ಧ್ಯಾನಾಕ್ ಬಸ್‌ಲ್ಲಾ ಧ್ಯಾನಿಬರಿ.

“ಮನೋರಂಜನಾಚ್ಯಾ ನಾಂವಾನ್, ಕಲ್ಪನಾಚ್ಯಾ ಆದಾರಾನ್ ಸತ್ ಆಸ್‌ಲ್ಲೆಂ ಕಶೆಂ ಘಾಸ್ಲಾರೀ ಜಾತಾ?” ಪರತ್ ಸವಾಲ್. ಮ್ಹಜೆಂ ಶಿಂತಿದ್ ಕದ್ವಳ್ಳೆಂ.

“ಸತ್ ಸತ್ ಸತ್. ಕಿತೆಂ ಸತ್ ಆನಿ ಕಿತೆಂ ಫಟ್? ಕಿತೆಂ ಸತ್ ಆನಿ ಕಿತೆಂ ಕಲ್ಪನಾ? ಸತಾಚಿ ಲವ್ವಿಕಾಯ್ ವಿಸ್ತಾರ್ಪಾರ್ ತಿಚ್ ಕಲ್ಪನಾ ನ್ಹಂಯ್‌ಗೀ?” ಚಾಳ್ವಾಲ್ಲ್ಯಾ ಹಾಂವೆಂ ಪಾಟಿಂ ಸವಾಲ್ ಕೆಲೆಂ.

“ಸತಾಕ್ ಲವ್ವಿಕಾಯ್ ಆಸಾಗೀ?” ಬರ್ಪಾಪ್ರಾಸ್ ಥಂಡ್ ಸವಾಲ್. ಹಾಂವ್‌ ನಿರ್ದೆಲೊಂ, ಸಲ್ವಾಲೊಂ, ಕಡ್ವರೊಂ. “ಕಿತೆಂ ಸತ್ ಮ್ಹಣೊನ್ ವಿಚಾರ್ತಾಯ್? ಮೊಗಾವಿಶಿಂ ತುಕಾ ಆಸ್ಚಿ ಕಲ್ಪನಾ ಸೊಡ್ಲ್ಯಾರ್ ಮೊಗಾವಿಶಿಂ ತುಂ ಕಿತೆಂಚ್ ನೆಣಾಂಯ್ ಮ್ಹಳ್ಳಿ ಗಜಾಲ್ ಸತ್ ನ್ಹಂಯ್‌ಗೀ?” ಭೊರ್ಯಾವಯ್, ಭೊರ್ಯುಟಿ, ಘಾಯಾವಯ್, ಮೀಟ್, ಮಾರಾವಯ್ ಧಾಪಡ್. ಕಿತೆಂ ಜಾಪ್ ದಿತಲೊಂ?

“ಜರೀ ಸತಾಕ್ ಆನಿ ಅನ್ನೊಗಾಕ್ ಚಿಡ್ಕೊನ್ ಬಸ್ಲಾರ್ ಕಾಣೆ ಕಶಿ ಜಾತಲಿ?” ನಿರಾಶೆಚೆಂ ಸವಾಲ್ ಮ್ಹಜೆಂ.

“ಸತ್ ಆನಿ ಅನ್ನೊಗಾಚ್ಯಾ ಮೆಳಿಂತ್ ಕಿತ್ಯಾಕ್ ಬರಿ ಕಾಣೆ ಜಾಂವ್ಕ್ ನಜೊ?” ಸವಾಲ್ ಆವಾಜಾಚೆಂ. ಮ್ಹಾಕಾ ಮ್ಹಜೆ ತಕ್ಲಿ ಖಿಯ್ಸಾ ತರ್‌ಯೀ ಘಾತ್ರಾರ್ ಧಾಡಾಯಾಂ ತಶೆಂ ಭೊಗ್ಲೆಂ.

“ಪುಣ್ ಅನ್ನೊಗಿ ಕತಾಕಾರಾಂನಿ ಸಾಂಗ್ಚೆಂ ಹಾಂವೆಂ ಆಯ್ಕಾಲಾಂ, ಕಾಣಿ ಬರಯ್ಚೆ ತರ್ ವಾ ಕಿತೆಂಯ್ ಬರಯ್ಚೆ ತರ್, ಅನ್ನೊಗಾಚಿ ಗರಜ್ ನಾ. ಫಕತ್ ಚಿಂತಪ್ ಆನಿ ಕಲ್ಪನಾಸಕತ್ ಆಸ್ಲಾರ್ ಪಾವ್ತಾ ಮ್ಹಣೊನ್. ಹಾಂವೆಂ ಜಾಲ್ಯಾರೀ ಬರಂವ್ಚೆಂ ತ್ಯಾಚ್ ನೆಮಾ ಪ್ರಕಾರ್. ಅನ್ನೊಗ್ ಕ್ರಮೇಣ್ ಆಪ್ಲೆ ಸ್ತಂಭಿಂಚ್ ಯೆತಾ ನ್ಹಂಯ್‌ಗೀ?” ಕಿತೆಂಗೀ ಜಾಯ್ತಾ ತೆಂಪಾನ್ ಪಯ್ಲೆ ಪಾವ್ಚಿಂ ಆವಾಜ್ ಮೋವ್ ಪಡ್ಲೊ. ಪುಣ್ ತಾಚೆಂ ಸವಾಲ್ ತಯಾರ್‌ಚ್ ಆಸ್‌ಲ್ಲೆಂ.

“ಕಿತೆಂಚ್ ಅನ್ನೊಗ್ ನಾತ್‌ಲ್ಲಾ ವಿಶಯಾಚೆರ್ ತುವೆಂ ಕಿತ್ಲೆಂ ಬರಯ್ಲ್ಯಾರೀ ಕಿತೆಂ ಫಾಯ್ದೆ?” ಹಾಂವ್ ಪೊಗೊಚ್ ರಾವೊಂ ಸವಾಲಾಂಚ್ಯಾ ಮುಕ್ಲೆ ಶಿಂಕ್ಲೆಕ್ ರಾಕೊನ್. “ಚಿಂತ್ಯಾಂ ತುಂ ಏಕಾ ಮಣ್‌ಯಾರ್ಯಾವಿಶಿಂ ಬರಯ್ತಾಯ್ ಖಿಂಯ್ಚ್ಯಾ ಆದಾರಾಚೆರ್? ತಾಚೆ ಜಿಣ್‌ಯೆಚೆಂ ತುಕಾ ದಿಸ್ಚೆಂ ಆಯಾಮ್ ಪಳೆವ್ನ್ ತಾಚ್ಯಾ ಆದಾರಾರ್ ತುಜಿ ಕಾಲ್ಪನಿಕತಾ ವಾಡವ್ನ್ ಬರಯ್ತಾಯ್ ನ್ಹಂಯ್‌ಗೀ? ತಾಚ್ಯಾ ಎಕ್ಸ್ಟ್ರೆಮಾ ವಿಶ್ವಾಂತ್, ತಾಚ್ಯಾ ಲಿಪ್ತಾಂ ಭೊಗ್ಲಾಂ ವಿಶ್ವಾಂತ್, ತಾಚ್ಯಾ ಆಂತರಿಕ್ ಸಂಘರ್ಷಾ ವಿಶ್ವಾಂತ್, ತುಂ ಕಿತೆಂ ಜಾಣಾಂಯ್? ಕಿತೆಂ ಬರಂವ್ಕ್ ಸಕ್ತಾಯ್? ತುಂ ಆನಿ ತುಜೆ ತಸಲೆ ಉಗ್ತಾನ್ ದಿಸ್ಚೆಂ ಏಕ್‌ಚ್ ಆಯಾಮ್ ಘೆವ್ನ್ ತಾಕಾ ಪಾಕ್ಲೊ, ಪಾಕಾಟೆ ಆನಿ ಫಾಂಟೆ ದೀವ್ನ್ ಬರಯ್ತೆಚ್ ವೆತಾನಾ ಆನ್‌ಏಕ್ ಆಯಾಮ್ ಲಿಪ್ತೆಂ ಆಸ್‌ಲ್ಲೆಂ ತೆಂ ಆನಿಕೀ ಲಿಪೊನ್ ಗುಂಡಾಯೆಂತ್‌ಚ್ ರೊಂಬೊಂಕ್ ಕಾರಣ್ ಜಾತಾ ನ್ಹಂಯ್‌ಗೀ? ಫಕತ್ ಮಾಹೆತಿಚ್ಯಾ ಆದಾರಾನ್ ಖಿಂಚ್ಯಾಯ್ ವಿಶ್ವಾಂತ್ ಕಿತ್ಲೆಂಯ್ ಬರವ್ಣೆತ್ ವ್ಹಯ್, ಆನಿ ಚಡಾವತ್ ಆಸ್ಚೆಂ ತಸಲೆಂ ಬರಪೀ ವ್ಹಯ್ ಪುಣ್ ಹ್ಯಾ ವರ್ವಿಂ ಕೊಣಾಕ್ ಕಿತ್ಲೊ ಫಾಯ್ದೊ ಜಾತಾ? ತುಕಾಚ್ ಕಿತೆಂ ತರ್‌ಯೀ ಫಾಯ್ದೊ ಜಾತಾ? ತುಜಿ ವಾಡಾವಳ್ ಜಾತಾ? ವಾ ಫಕತ್ ಮಾಹೆತ್ ಮಾತ್ ತುಜ್ಯಾ ಮೆಂದ್ವಾಂತ್ ಜಮ್ತಾ? ಕಾರ್‌ಯಾನ್ ವಾಪರನಾತ್‌ಲ್ಲಿ ಮಾಹೆತ್ ಕಶಿ ಉಪ್ಕಾರ್ತಾ?” ಸವಾಲಾಂಚಿ ಶಿಂಕಳ್‌ಚ್ ಮ್ಹಜೆ ಮುಕಾರ್ ಉಬಿ ಜಾಲಿ. ಖಿಂಯ್ಚ್ಯಾಕ್ ಜಾಪ್ ದೀಂವ್, ಖಿಂಯ್ಚೆಂ ಸೊಡುಂ ಸಮ್ಜಾಲೆಂನಾ. ಹಾಂವ್ ಮಾವ್‌ಚ್ ಉರ್ದೊಂ. ಮ್ಹಜೊ ಆವಾಜ್ ವ್ಹಾಳೊನ್‌ಚ್ ಗೆಲೊ, ಪಾವ್ತಾಂತ್ ಕಡ್ವಳ್ ಉದಕ್ ವ್ಹಾಳಾಂತ್ ವ್ಹಾಳೆ ಬರಿ.

“ಏಕಾ ಬುದ್ಧಂತ್ ಆಂಕ್ವಾರ್ ಮನ್ಶಾನ್ ಕಾಜಾರ್ಯಾವಿಶಿಂ ಕಾಜಾರಿ ಜಿವಿತಾವಿಶಿಂ ಪುಸ್ತಕಾಂ ಬರಂವ್ಚೆಂ ಸಾದ್ಕ್ ಆಸಾ, ಬರಯಿಲ್ಲೆಂಯ್ ಧಾರಾಳಾಯೆನ್ ಆಸಾ. ಪುಣ್ ಅಸಲಿಂ ಸಾಮಾನ್ಯ ಸುತ್ತಾಂ ಆನಿ ಸುಚಯಿಲ್ಲಿಂ ತಂತ್ರಾಂ, ಸಮಸ್ಯಾವೆಳಿಂ ಕಿತ್ಲ್ಯಾ

ಜೊಡ್ಡಾಂಕ್ ಉಪ್ಕಾರ್‌ಲ್ಲಿಂ ಆಸಾತ್? ರಾಗಾಚ್ಯಾ ನಿಯಂತ್ರಣಾವಿಶಿಂ ಧಾರಾಳ್ ಮಾಹೆತ್ ಆಸ್‌ಲ್ಲೊ ಮನಿಸ್ ಆಪ್ಣಾಕ್ ರಾಗ್ ಯೆತಾನಾ ವಾವ್ರಂಕ್ ಸಕ್ತಾಗೀ? ಪುಣ್ ಆಪ್ಲೊ ರಾಗ್ ನಿಯಂತ್ರಣ್ ಕರ್ಚೊ ಅನ್ನೊಗ್ ಆಸ್ಚೊ ಮನಿಸ್ ತಶೆಂ ಕರುಂಕ್ ಸಕ್ತಾ ಮಾತ್‌ನ್ವಂಯ್ ಹೆರಾಂಕೀ ಶಿಂಕವ್ಕ್ ಸಕ್ತಾ ನ್ಹಂಯ್‌ಗೀ?” ಎಕಾಚ್‌ಫರಾ ಮ್ಹಾಕಾ ಕಿತೆಂಗೀ ಖಿಳ್ ಮೆಳ್‌ಲ್ಲೆ ಪರಿಂ ಭೊಗ್ಲೆಂ.

“ಮಾಹೆತ್ ನಾಸ್ತಾಂ ಅನ್ನೊಗ್ ಜೊಡ್ಚೊ ಕಸೊ? ಅನ್ನೊಗಾಖಾತಿರ್ ಮಾಹೆತ್ ಗರ್ಜ್ ಆಸಾ ನ್ಹಂಯ್‌ಗೀ?” ಹಾಂವೆಂ ಜಯ್ತಾನ್ ಮ್ಹಜೆಂ ಬುದ್ಧಂತ್ ಸವಾಲ್ ಉಡಯ್ಲೆಂ.

“ಹೆಂ ಸವಾಲ್ ಕೊಂಬಿ ಪಯ್ಲೆಂ ವಾ ತಾಂತಿಂ ಪಯ್ಲೆಂ ಮ್ಹಳ್ಳೆಬರಿ ಜಾತಾ ನ್ಹಂಯ್‌ಗೀ?” ಆವಾಜಾನ್ ಮ್ಹಾಕಾ ಸಂದಿಗ್ಧಾಂತ್ ಘಾಲೊ. “ದಾವ್ಯಾ ಪಾಂಯಾಚಿ ವ್ಹಾಣ್ ದಾವ್ಯಾ ಪಾಂಯಾಕ್‌ಚ್ ಸೊಬ್ಬಾ ಶಿವಾಯ್ ಉಚ್ಚ್ಯಾ ಪಾಂಯಾಕ್ ಒಂಬ್ವಾನಾ ನ್ಹಂಯ್‌ಗೀ?” ಆವಾಜಾನ್ ಆಜೂನ್ ಮ್ಹಾಕಾ ಸೊಡ್ನ್ ದಿಲ್ಲೆಂಚ್ ನಾ. “ವ್ಹಾಣೊ ಎಕಾ ಪಾಂಯಾಚಿ ದುಸ್ರ್ಯಾ ಪಾಂಯಾಕ್ ಆದ್ಲಿಬದ್ಲಿ ಕೆಲ್ಯಾರ್ ತ್ರಾಸ್ ಜಾತಾತ್ ನ್ಹಂಯ್‌ಗೀ? ತಶೆಂಚ್ ಮಾಹೆತ್ ಆನಿ ಅನ್ನೊಗಾಚಿ ಆದ್ಲಿಬದ್ಲಿ ಕೆಲ್ಯಾರಿ ಅಪಾರ್ತ್‌ಚ್ ಜಾತಾ ನ್ಹಂಯ್‌ಗೀ?” ಹ್ಯಾ ಸವಾಲಾಕ್ ಮ್ಹಾಕಾ ಜವಾಬ್ ಝಳ್ಕಾಲಿನಾ ತರ್‌ಯೀ ನಿಸ್ರೊಂಚಿ ವಾಟ್ ಝಳ್ಕಾಲಿ.

“ಹೆಂ ಅಂಬ್ಯಾರ್ ಥಾವ್ನ್ ಕುಂಬ್ಯಾರ್ ಉಡ್‌ಲ್ಲೆ ಬರಿ ಜಾಲೆಂ. ಆಸೊಂ ತಶೆಂ ತರ್ ಹಾಂವ್ ವಿಡಂಬನ್ ಬರಯ್ತಾಂ.” ಹಾಂವೆಂ ವಿಶಯ್‌ಚ್ ಘುಂವ್ಡಾಂವ್ಚೆಂ ಸಾದನ್ ಕೆಲೆಂ.

ಆವಾಜಾಚೊ ಖಿಳ್‌ಳೊ ಆವಾಜ್ ಉಟ್ಲೊ ಖಿತ್ಯತ್ಯಾ ಆದ್ನಾಬರಿ.

“ತುಜೆ ಥಂಯ್ ತಿತ್ಲೆಂ ಎಕೀನ್ವಣ್ ಆಸಾಗೀ?” ಸವಾಲ್ ಆಯ್ಕೊನ್ ಉಡೊನ್ ಪಡ್ಲೊಂ ಹಾಂವ್ ಕಾಂಯ್ ಸಿಸ್ರಿಚೆ ಪಾಟಿರ್‌ಚ್ ಬಸ್ಲಾಂ ಮ್ಹಳ್ಳೆಬರಿ.

“ವಿಡಂಬನಾಕ್ ಆನಿ ಎಕೀನ್ವಣಾಕ್ ಕಿತೆಂ ಸಂಬಂದ್?” ಮ್ಹಜಿ ಗುಸ್ಪಡ್ ಉಚಾರ್ಲಿ ಹಾಂವೆಂ.

“ವಿಡಂಬನ್ ಮ್ಹಣ್ತಾನಾ, ಮಿಶಾಲಿ ರುಪಾರ್ ಖಿಂಚೆಂಯ್ ಸಂಗಿಚೊ ವಿಮರ್ಶೊ ವಾ ರಿಕಾ ಕರ್ಚಿ ಮ್ಹಳ್ಳಿ ಸಂಗತ್ ಮಾಂದುನ್ ಘೆಂವ್ಚಿ ತರ್, ತುಜೆ ಥಂಯ್ ಎಕೀನ್ವಣ್ ನಾಸ್ತಾನಾ ತುವೆಂ ವಿಡಂಬನ್ ಬರಂವ್ಚೆಂ ಕಶೆಂ?” ಸಂಕೀರ್ಣ್ ಸವಾಲ್ ಆವಾಜಾಚೆಂ.

“ಪುಣ್ ವಿಡಂಬನಾಕ್ ವಾ, ಬರೆಂ, ವಿಮರೊ ವಾ ರಿಕಾಚ್ ಮ್ಹಣ್ಯಾಂ, ಹಾಚೆಖಾತಿರ್ ಎಕೀನ್ವಣಾಚಿ ಕಿತೆಂ ಗರ್ಜ್? ಅಶ್ವಮೆಕ್ ಆನಿ ಇಮಾಮ್ ಸಾಯ್ಬಾಕ್ ಕಸಲೊ ಸಂಬಂದ್? ಚೆಂ ಕಿತೆಂ ದೊಳ್ಳಾಂ ಹುಬ್ರಿಂ ದಿಸ್ತಾ, ತೆಂ ಸಾರ್ಕೆಂ ಮ್ಹಣೊನ್ ಭೊಗಾನಾ ತೆದ್ನಾ ವಿಮರೊ ವಾ ರಿಕಾ ಕರ್ಚ್ಯಾಂತ್ ಕಿತೆಂ ಚೂಕ್? ತ್ಯಾಖಾತಿರ್ ಎಕೀನ್ವಣ್ ಕಿತೆಂ ಗರ್ಜೆಚೆಂ?”

“ಮ್ಹಣ್ಚೆ, ತುವೆಂ ಖಿಂಚಿಯ್ ಸಂಗತ್ ಸಾರ್ಕಿ ನ್ಹಂಯ್ ಮ್ಹಣೊನ್ ಮಾಂದ್ತಾನಾ, ತುಜೆಂ ಚಿಂತಪ್ ಸಾರ್ಕೆಂ ಮ್ಹಣೊನ್ ಮಾಂದುನ್ ಘೆತ್ಲೆಬರಿ ಜಾತಾ ನ್ಹಂಯ್‌ಗೀ? ಕಿತೆಂಚ್ ಎಕೀನ್ವಣ್ ನಾಸ್ತಾನಾ ತುವೆಂ ಖಿಂಚಿಯ್ ಸಂಗಿಂತ್ ತುಜೆಂ ಚಿಂತಪ್ ಸಾರ್ಕೆಂ ಮ್ಹಣೊನ್ ಮಾಂದುನ್ ಘೆಂವ್ಕ್ ಸಾದ್ಯ್ ಆಸಾಗೀ?” ಹ್ಯಾ ಸವಾಲಾಂಚೆ ದಾವೆಂತ್ ಹಾಂವ್ ಕಾಂಯ್ ಪಿಸೊ ಜಾತಾ ತಶೆಂ ಭೊಗ್ಲೆಂ ಮ್ಹಣ್ಕಾ.

“ಖಿಂಚಿಯ್ ಸಂಗತ್ ಮ್ಹಜ್ಯಾ ಚಿಂತ್ನಾ ಪ್ರಕಾರ್ ಸಾರ್ಕಿ ವಾ ಚೂಕ್ ಮ್ಹಣೊನ್ ಹಾಂವೆಂ ಮಾಂದುನ್ ಘೆಂವ್ಕ್ ಮ್ಹಜೆಥಂಯ್ ಆಸ್ಚೆಂ ಥೊಡೆಂ ತರ್‌ಯಿ ಎಕೀನ್ವಣ್ ಪಾವನಾಂಗೀ?” ಹಾಂವೆಂ ಪಾಟಿಂ ಸವಾಲ್ ಘಾಲೆಂ.

“ಪುಣ್ ತುಜೆಥಂಯ್ ಕಿತ್ಲೆಂ ಎಕೀನ್ವಣ್ ಆಸಾ?” ಆವಾಜಾಚೊ ಹಾಸೊ ಸಾದ್ಲೊ ಪಾವ್ಲಾಂತ್ ಪಾಕ್ಯಾಧಾವ್ನ್ ದೆಂವ್ಚ್ಯಾ ಪಾವ್ಲಾಂಬರಿ. “ತುಂ ಕಿತೆಂ ಆಪ್ಲೆಂ ಎಕೀನ್ವಣ್ ಮ್ಹಣೊನ್ ಚಿಂತ್ನಾಯ್ ತೆಂ ತುವೆಂ ಹೆರಾಂಕ್ ಶೆರ್ಮಾಂವ್ ದೀಂವ್ಕ್ ಜಮವ್ನ್ ದವರ್ಲೆಲಿಂ ಆದರ್ಶಾಂ ಆನಿ ತತ್ವಾಂ ನ್ಹಂಯ್‌ಗೀ? ಹೆರಾಂಕ್ ಬೊಟಾಂ ಜೊಕ್ಲೆಂ ಆಪ್ಲೆ ಚ್ ಜಿಣ್‌ಯೆಂತ್ ವಾಪರ್ಚೆಂ ಸಾದನ್ ಕೆಲಾಂಯ್ಲೀ ವಾ ಮನ್ ತರ್‌ಯಿ ಆಸಾಗೀ?” ಹಾಂವ್ ಕಿತೆಂಚ್ ಸಾಂಗೊಂಕ್ ಸಕ್ಲೊಂನಾ. ಆವಾಜಾನ್‌ಚ್ ಫುಡೆಂ ವ್ಹೆಲೆಂ.

“ತುಜೆಥಂಯ್ ಎಕೀನ್ವಣ್‌ಚ್ ನಾಸ್ತಾನಾ ಖಿಂಚಿಯ್ ಸಂಗಿಚೆರ್ ರಿಕಾ ಕರ್ಚಿ ಅವ್ವಲ್ ದುರ್ಬಾಗ್ಣಣ್ ನ್ಹಂಯ್‌ಗೀ?” ಲೊಂಕ್ಡಾ ಚಣ್ಯಾ ತಸಲೆಂ ಸವಾಲ್.

“ತರ್ ಹಾಂವೆಂ ವಿಡಂಬನ್ ತರ್‌ಯಿ ಬರಂವ್ಕ್ ನಜೊಗೀ?”

“ತುಜೆಥಂಯ್ ಆಪ್ಲೆಂ ಎಕೀನ್ವಣ್ ವಾಡವ್ನ್ ಘೆಂವ್ಚಿ ಆವ್ನ್ ಆಸಾಗೀ?” ಆವಾಜಾಚೆಂ ಪ್ರತಿಸವಾಲ್.

“ಖಿಂಡಿತ್ ಜಾವ್ನ್ ಆಸಾ. ಮಾತ್ ನ್ಹಂಯ್ ಮ್ಹಜ್ಯಾ ತಿಂತೆರಾಧಾವ್ನ್ ಕಿತೆಂ ತರ್‌ಯಿ ಬರೆಪಣ್ ಉದೆಚೆ ಮ್ಹಳ್ಳಿ ಆವ್ನ್‌ಯೀ ಆಸಾ.” ಹಾಂವೆಂ ಭಾಗೆವಂತ್ಪಣಾಚೊ ವೇಸ್ ಪಾಂಗುರೊ.

“ವಾಡಾವಳಿಚಿ ದೂಕ್ ಸೊಸ್ತೆಂ ಮನ್ ಆನಿ ತಾಂಕ್ ಆಸಾಗೀ?”

“ದೂಕ್ ನಾಸ್ತಾನಾ ವಾಡಾವಳ್ ಸಾದ್ಯಾನಾಗೀ?” ಹಾಂವೆಂ ಅಸ್ಕತ್ ಆಶೆಚೆಂ ಸವಾಲ್ ಕೆಲೆಂ.

“ದೂಕ್ ನಾಸ್ತಾನಾ ವಾಡಾವಳ್ ಸಾದ್ಯಾ ಆಸಾಗೀ?” ಆನ್‌ಏಕ್ ಸಂಕೀರ್ಣ ಸವಾಲ್. ಹಾಂವ್ ಮ್ಹಜೆ ಸೊಸ್ತಿ ಕಾಯೆಚ್ಯಾ ನಿಮಾಣ್ಯಾ ಪಾಂವ್ಡ್ಯಾಕ್ ಪಾವ್ಲೊಂ. ನಿದೆಚೊ ವೇಳ್ ಉತರ್‌ಲ್ಲೊ.

“ಕಾಣೆ ಜಾಂವ್ ವಾ ಕಿತೆಯೀ ಬರಯ್ತಾ ತರ್ ಕಾಂಯ್ಚ್ ನಶ್ಟ್ ನಾ. ಹ್ಯಾ ಸವಾಲಾಂಚೆಂ ಪೊಜೆಂ ವ್ಹಾವ್ನ್ ಕಿತೆಯ್ ಬರಂವ್ಚೆಂ ಮ್ಹಜ್ಯಾನ್ ಸಾದ್ಯಾಯೀ ನಾ.” ನಿರ್ದಾರಾಕ್ ಪಾವೊಂ.

“ರಾವ್” ಆವಾಜಾಚೊ ತಾಳೊ ಗಾಜೊ. “ಮ್ಹಳ್ಳಾರ್ ಸಲ್ವೊಂಚ್ಯಾ ಆದಿಂಚ್ ಸಲ್ವಣಿ ಮಾಂದುನ್ ಘೆತ್ಲಿಯ್? ಸಾದನಾ ಆದಿಂಚ್ ಪರಿಣಾಮಾಚೊ ನಿರ್ದಾರ್ ಘೆತ್ಲೊಯ್?” ಆವಾಜಾನ್ ಕೊಂಕ್ಷೆಂ ಭುರ್ಗ್ಯಾನ್ ಪೊಸ್ಕಾಚೊ ಕೊಂಕ್‌ಲ್ಲೆ ಬರಿ.

“ಮ್ಹಜ್ಯಾನ್ ಸಾದ್ಯಾ ನಾ. ಸಾದನ್ ಆನಿ ಪರಿಣಾಮಾಚಿ ಗಜಾಲ್ ಮ್ಹಜಾ ಪಡೊನ್ ವೆಚೊಂಕ್‌ನಾ.” ಕಂಗಾಲಾಯೆನ್ ಹಾತ್ ಪಾಪುಡ್ಲೆ.

“ತುಜ್ಯಾನ್ ಸಾದ್ಯಾ ನಾ ತೊ ನಿರ್ದಾರ್ ಘೆತ್ಲೊಯ್ ಖಿಯ್ಚ್ಯಾ ಆದಾರಾಚೆರ್? ತುವೆಂ ಕಿತೆಂ ತರ್‌ಯೀ ಸಾದನ್ ಕರ್ನ್ ತ್ಯಾ ಆದಾರಾಚೆರ್ ತುಂ ತಸಲ್ಯಾ ನಿರ್ದಾರಾಕ್ ಆಯ್ಲೊಯ್?” ಸವಾಲ್ ಆವಾಜಾಚೆಂ, ಕಿಡಿಖಾಪ್ಪಿ ಸುಕ್ಕಾನ್ ರುಕಾಕ್ ಬೊಂಚಾಯಿಲ್ಲೆ ಬರಿ.

“ನಾ, ಸಾದನ್ ಕರ್ಚಿ ಉಮೆದಿ ಮ್ಹಜೆಥಂಯ್ ಉರ್ಲಿನಾ.” ಹಾಂವೆಂ ಸಲ್ವಣೆಚೆ ಪಿಂರೊಣೆನ್ ಜಾಪ್ ದಿಲಿ.

“ಕಿತ್ಯಾಕ್? ತುಕಾ ತುಜ್ಯಾ ಸಾದನಾಚ್ಯಾ ಪರಿಣಾಮಾಚೆರ್ ದುಬಾವ್ ಭೊಗ್ತಾ ದೆಕುನ್? ತುವೆಂ ಸಾದನ್ ಕರ್ಚೆ ಆದಿಂಚ್ ಪರಿಣಾಮ್ ನಿರ್ದಾರ್ ಕೆಲಾಯ್ ನ್ಹಂಯ್‌ಗೀ? ಆನಿ ತ್ಯಾ ವರ್ವಿಂ, ಸಾದನ್ ಕರ್ಚಿ ತುಜಿ ಉಮೆದ್ ನಿವ್ಲಿ ನ್ಹಂಯ್‌ಗೀ?” ಆವಾಜ್ ಸತ್‌ಚ್ ಉಲಯ್ತಾಲೊ ಆನಿ ಸತ್ ಕೆದ್ನಾಂಯ್ ದುಕಾಳ್. ಮ್ಹಜ್ಯಾ ಕಾಳ್ಜಾಚೆಂ ಕೊವಂಚ್ ಜಿವೆಂ ಜಾಲೆಂ.

“ಪರಿಣಾಮಾಚೊ ಅಂದಾಜ್ ಕರ್ಚೊ ಚೂಕ್‌ಗೀ?” ಹಾಂವೆಂ ಪಾಟಿಂ ಸವಾಲ್ ಕೆಲೆಂ.

“ಪರಿಣಾಮಾಚೊ ಕಿತೆಂ ಮಹತ್ವ್? ಜರ್ಯೀ ತುಚೆಂ ಸಾದನ್ ನಿತಳ್ ಆನಿ ತುಚೆ ತಾಂಕಿಪುರ್ತೆಂ ಆಸಾ ತರ್ ಪರಿಣಾಮ್ ತೆಂ ಸಾದನ್ ಕರ್ಚೆ ಪ್ರಕ್ರಿಯೆಂತ್‌ಚ್ ಆಸಾ ಶಿವಾಯ್, ತೆ ಪ್ರಕ್ರಿಯೆಚ್ಯಾ ಪರಿಣಾಮಾಚೆರ್ ನಾ ನ್ಹಂಯ್‌ಗೀ? ಜರ್ಯೀ ತುಜ್ಯಾ ಸಾದನಾಂತ್ ತುಕಾ ತೃಪ್ತಿ ಮೆಳ್ಳಿ ತರ್ ತ್ಯಾ ಸಾದನಾಚೊ ಪರಿಣಾಮ್ ಕಿತೆಂ ಜಾಲ್ಯಾರ್‌ಯೀ ತುಕಾ ತಾಚಿ ಪರ್ವಾ ಕಿತ್ಯಾಕ್?”

ಎಕಾಚ್‌ಫರಾ ಮ್ಹಜೆ ಮತಿಂತ್ ಝಗ್ಲಾಣೆಂ ಝಗ್ಲಾಯ್ಲೆಂ. ಮ್ಹಜ್ಯಾ ಕಾಳ್ಜಾಚೆಂ ಕೊವಂಚ್ ಝಡ್ಲೆಂ, ಮತಿ ಪಡ್ವ್ಯಾರ್ ಲ್ಹಾನ್ ಬುರಾಕ್‌ಸೊ ಜಾವ್ನ್ ಅಶೀರ್ ಉಜ್ವಾಡಾಧಾರ್ ಭಿತರ್ ತಿಳ್ತಾ ತಶೆಂ ಭೊಗ್ಲೆಂ.

ಆತಾಂ ಮ್ಹಾಕಾ ಸಮ್ಜಾಲೆಂ. ಸಲ್ವಣ್ ಆನಿ ಜಯ್ತ್ ವಿಂಗಡ್ ವಿಂಗಡ್ ನ್ಹಂಯ್. ಸಲ್ವಣೆಂತ್‌ಚ್ ಜಯ್ತ್ ಆಸಾ ಆನಿ ಜಯ್ತಾಂತ್ ಸಲ್ವಣ್.

ಹೆ ಪಾವ್ಟಿಂ ಹಾಂವ್ ಸಲ್ವೊಂಚೊನಾ ಕಿತ್ಯಾಕ್ ಸಲ್ವಣ್ ಪರ್ಯಾಂತ್ ಜಯ್ತ್‌ಚ್ ಜಾವ್ನಾಸಾ.

ಹಾಂವ್ ಕಾಣಿ ಬರೊಂವ್ಕ್ ಬಸ್ಲೊಂ.

ದುರಂತಾ

ಕೊಂಕ್ಷೆ ಸಾಹಿತ್ಯಾಚಿ ಚರಿತ್ರಂತ್ ಕುಳ್ವಾರ್ಚೆಂ ದಾಯ್ಜ್ ದಿರ್ಚೆಂ ಜಾವ್ನ್ ಉರೊಂ.
ಕೊಂಕ್ಷೆ ಮಾಯೆಚ್ಯಾ ಹರ್ಯಾ ಭುರ್ಗ್ಯಾಂಚ್ಯಾ ಹಾತಾಂತ್ ಹೆಂ ದಾಯ್ಜ್ ಪಾವೊಂ.

■ ಕಾಣ್‌ಯೆಚೆ ಪೋಶಕ್ ■

ಏಕ್ ಅಬಿಮಾನಿ,
ಶ್ರೀ ಡೆವಿಡ್ ಡಿಸೋಜಾ,
ಶ್ರೀಮತಿ ಎಲಿಜಾಬೆತ್ ಡಿಸೋಜಾ

ಹಾಂಚೆಸವೆಂ

ಡೊನ್, ಡೀನಾ, ಡೀಲನ್,

ಇಬ್ರಾಹಿಮ್-ಕಾಪೆಕಾಡ್, ಮುಂಗ್ಳುರ್

ಪಾಟ್ನಾ, ಲಗ್ನಗ್ ಧಾ ವರಾಂಧಾವ್ ಕೊಂಕ್ಣಿ ಶೆತಾಂತ್ ಆಪ್ಲ್ಯಾ ಮಟ್ವ್ಯಾ ಕಾಣ್ಯಾಂದ್ವಾರಿಂ ಝಳ್ಕೊಂಚೊ ಹೊ ಏಕ್ ಯುವಬರವ್ಚಿ. ಸಾದಿಂ ಚಿಂತ್ನಾಂ ಸಾದೆ ರಿತಿನ್ ವಿವರುಂಚಿ ಹಾಚಿ ವಿಶಿಶ್ವತಾ.

ಎದೊಳ್‌ಚ್ ಲಗ್ನಗ್ 90 ವಯ್ರ್ ಮಟ್ವೊ ಕಾಣ್ಯೊ, ಚಿಕ್ಕಿ ಕಾಣ್ಯೊ, ಮಿನಿ ಕಾಣ್ಯೊ ಲಿಕ್‌ಲ್ಲ್ಯಾ ಹಾಚಿ ಲಿಕ್ಣಿ ಧಾವ್ನ್ ಎದೊಳ್‌ಚ್ ಪಾಂಚ್ ಕಾದಂಬರಿಯೊ ಉದೆಲ್ಯಾತ್. ಅಪ್ರೊಪ್ ಕವಿತಾಂ, ಚುಟುಕಾಂ, ಲಿಕ್ಣೊ ಶ್ರೀ ಸೈನಿರೊನ್ ಆಪ್ಲ್ಯಾ ಬರಾಂಕ್ ಥೊಡಿಂ ಇಮಾನಾಂಯಿ ಆಪ್ಣಾಯ್ಲಾಂತ್.

ಅಜಿಕಾರ್ ಫಿರ್ಗಜಿಚೆಂ ಪತ್ರ್ 'ಝರ್' ಹಾಚೊ ಸಹ-ಸಂಪದಾಕ್ ಜಾವ್ನ್ ವಾವ್ರ್ ದಿಲ್ಲೊ ಹೊ ಏಕ್ ಕ್ರಿಯಾತ್ಮಕ್ ಸಾಂದೊ.

ಆಪ್ಲ್ಯಾ ಮಟ್ವ್ಯಾ ಕಾಣ್ಯಾಂ ಘೊಸ್ 'ವಾದಾಳ್' ತಶೆಂಚ್ ಆಪ್ಲೆಂಚ್ ಸ್ವ-ಪ್ರಕಾಶನ್ 'ಪ್ರೀಮ್ ಪ್ರಕಾಶನ್'ದ್ವಾರಿಂ ಅಪ್ಲಿ ಕಾದಂಬರಿ 'ಶಿರಾಪ್' ಫಾಯ್ಸ್ ಕರ್ನ್ ಲೊಕಾಮೊಗಾಳ್ ಜಾಲಾ.



ದುರಾಶಾ

ಸ್ಟೇನ್‌ರೊ, ಅಜೆಕಾರ್



ದಿಸಾಳೆಂ ವಾಚುನ್ ಧರ್ಲಿಕ್ ಆಪ್ಪಾನಾತ್ಲೊಚ್ ಅಜ್ಯಾಪ್.

ಏಕ್ ಆವ್ಶಿತ್ ಖಬರ್!

ಲೊಟ್ರಿ.... ಲೊಟ್ರಿ ಲಾಗ್‌ಲ್ಲಿ! ಪನ್ನಾಸ್ ಲಾಕಾಂಚಿ!! ವರ್ಸಾಕ್ ಏಕ್‌ಪಾವ್ಚಿಂ ದಿವಾಳಿ ಪರ್ರೆ ದಿಸಾ ಡ್ರೊ ಜಾಂವ್ಚಿ ವ್ಹಡ್ ಆಯ್ಕುಜಾಚಿ ಲೊಟ್ರಿ.

ಕಾನಾ ಬುರಾಕಾಂತ್ಲ್ಯಾನ್ ಕಾಂಯ್ ವ್ಹಾರೆಂಚ್ ಉಸಾಳ್ಕೆಂ. ಕಾರಣ್ ಫಕತ್ ವಿಜ್ಞೆತ್ಕಾಯೆಚೆಂ ನ್ಹಂಯ್, ಗಂಬೀರ್, ಎಕೆ ರಿತಿಚೊ ಧಕೊಚ್.

ಲೊಟ್ರಿ ಲಾಗ್‌ಲ್ಲಿ ಮ್ಹಾಕಾ ನ್ಹಂಯ್. ಮ್ಹಜ್ಯಾಚ್ ಖಾಸ್ ಮನ್ಯಾಕ್... ಮ್ಹಜ್ಯಾ ಮ್ಹಾಲ್ಗಡ್ಯಾ ಭಾವಾಕ್. ಎಕೆ ವಾಟೆನ್ ಸಂತೊಸ್ಲೊಂ ತರ್, ಆನ್‌ಎಕೆ ವಾಟೆನ್ ಹಳ್ಳಾಚೊ ಆಫಾತ್‌ಚ್ ಜಾಲ್ಲೊ.

ಮನ್ಯಾಸಂಯ್ಚ್...

ಪರ್ತಿ ಜಾಂವ್, ಆಪ್ಲೊ ಜಾಂವ್, ಪಯ್ಕಾಂ ಸಾಮ್ಯಾರ್ ಸಂಬಂದ್ ದಿಸನಾ.

ಅಪ್ಪಾಚೆಂ ಮಾತ್ ಧೊಲ್ಕೆಂ ಭರಿಚೆ ಮ್ಹಳ್ಳಿ ಕೀಳ್ ಆಶಾ. ಹೆ ಆಶೆಕ್ ಹಾಂವ್‌ಯೀ ಖಾಲ್.

‘ಲೊಟ್ರಿ ಪಯ್ಲೆ ಮ್ಹಾಕಾಚ್ ಲಾಬ್‌ಲ್ಲೆ ತರ್?’ ಎಕ್ ಮೊಸ್ತೆಂ ಕಿಟಾಳ್ ತಕ್ಲೆಂತ್ಲೊ ಶಿರೊ ಫುಟಯ್ಲಾಗ್ಲೆಂ. ನವಾಲ್ ಬಿಲ್ಕುಲ್ ನಾ. ಪರ್ಕಿ ವಾ ಒಳ್ಳಿ ಭಾಯ್ಲೊ ಜಾಲೊ ತರ್ ಅಸಲೆಂ ಮೊಸ್ತೆಪಣ್ ಉಬ್ಜಾತೆನಾ. ಮೊಸೊರ್ ಜಲ್ಮ್ ಘೆತಾ ಅಪ್ಪಾಚ್ ಮನ್ಶಾಂ ಮದೆಂ.

ಲೊಟ್ರಿ ಮ್ಹಜ್ಯಾಚ್ ಭಾವಾಕ್ ಲಾಗ್ಲಾ. ಪರ್ಯಾಕ್ ವಾ ಬೊಲ್ಯಾಕ್ ಲಾಗ್ಲಿ ತರ್ ತಾಚೆಂ ಗಣ್ಣೆಯೀ ಕರೊಂನಾ. ಮ್ಹಜ್ಯಾ ನಶಿಬಾಕ್ ಶಿರಾಪುನ್ ಥಂಡ್ ಬಸ್ತೊಂ.

ಆತಾಂ ಥಂಡ್ ಬಸೊಂ ತರ್‌ಯೀ ಕಶೆಂ?

ದೀಶ್ತ್ ಫುಟಯ್ಲಾತ್ಲಿ. ಉಡಾಸ್ ಘಾತ್ ಕರಿನಾತ್ಲೊ. ಭಾವಾಚೆಂ ಲೊಟ್ರಿ ನಂಬರ್ ತಕ್ಲೆಂತ್ ಸಾರ್ಕೆಂಚ್ ಖಿಂಚೊನ್ ಉರ್‌ಲ್ಲೆಂ. ಕಿತ್ಯಾಕ್, ಪಯ್ಲೆ ಉಣ್ ನ್ಹಂಯ್. ಪನ್ನಾಸ್ ಲಾಕ್! ಎಕೆ ಚಿಟ್ಕೆನ್ ಮೆಳ್ಳೆ ಪಯ್ಲೆ. ಕಾಂಯ್ ಕಶ್ಟಾವಿಣೆ ಲಾಬೊ ದುಡು.

ಆತುರಾಯ್ ಜರೂರ್ ಆಸ್‌ಲ್ಲಿ. ದುಡು ಹೊ ಮ್ಹಾಕಾಚ್ ಲಾಗ್ಲಾರ್ ಪುರೊ ಆಸ್‌ಲ್ಲೊ ಮ್ಹಣೊನ್ ಸದಾಂನೀತ್ ಮಾಗ್ಲೆಂ ಆಸ್‌ಲ್ಲೆಂ. ಕಿತ್ಯಾಕ್, ಎಕ್ ಲೊಟ್ರಿ ಟಿಕೆಟ್ ಮ್ಹಜ್ಯಾ ಹಾತಿಯೀ ಆಸ್‌ಲ್ಲಿ.

ಮ್ಹಜಿ ಲೊಟ್ರಿ!

‘ಮ್ಹಜಿ’ ಮ್ಹಣೊಂಕ್ ತಿ ಮ್ಹಜಿ ನ್ಹಂಯ್ ಆಸ್‌ಲ್ಲಿ. ಮ್ಹಾಕಾ ಆಸೊಂದಿ ಮ್ಹಣೊನ್ ಭಾವಾನ್‌ಚ್ ದಿಲ್ಲಿ. ಪಾಟ್ಲಾ ಎಕಾ ದಿಸಾ ಪೆಂಟೆಂತ್ ಹಾಂವ್ ತಾಚೆ ಸಾಂಗಾತಾ ಆಸ್ತಾಂ ರಸ್ತಾ ಬಗ್ಗೆಕ್ ವಿಕುಂಕ್ ರಾವ್‌ಲ್ಲಾ ಲೊಟ್ರಿ ಕಾರಾ ಥಾವ್ನ್ ದೋನ್ ಲೊಟ್ರೊ ಖಿರೀದ್ ಕೆಲ್ಲೊ ತಾಣೆ. ಎಕ್ ಮ್ಹಜೆ ಹಾತಿಂ ಚೆಪ್‌ಲ್ಲಿ.

ಮ್ಹಜೆ ಲೊಟ್ರೆಕ್ ಗೊಡ್ಡಾಯೀ ಲಾಗಿಂನಾಂತ್. ಭಾವಾಚೆ ಲೊಟ್ರೆಕ್ ಪನ್ನಾಸ್ ಲಾಕ್!

ವಾಂಚ್ಲಾಂಗೀ ಹಾಂವ್?

ಎದೊ ವ್ಹಡ್ ಪಯ್ಶಾಂ ಮುದೊ, ಹಾಂವ್ ಚಿಂತುಂಕ್‌ಯೀ ಸಕ್ಲೊಂನಾ. ತಕ್ಲಿಚ್ ಗಿರಿಟ್ಲಿ.

‘ಇತ್ಲೆ ಲಾಕ್ ಭಾವಾಕ್ ಕಿತ್ಯಾಕ್?’ ಆಡೂಕ್ ಥಿಂಪಿ ತಾಳ್ಕಾಂತ್ ಉದೆಲಿ. ಮ್ಹಾಕಾ ತರ್‌ಯೀ ಕುಟಮ್ ಆಸಾ. ಬಾಯ್ಲ್ ಆಸಾ. ಭುರ್ಗಿಂ-ಬಾಳಾಂ ಆಸಾತ್. ತಾಂಚೊ

ಫುಡಾರ್ ಆಸಾ, ಚೆಡ್ವಾಂಚ್ ಜಲ್ಮಾಲ್ಲ್ಯಾ ಮ್ಹಾಕಾ ತಾಂಚೆಂ ಬರೆಂ-ಫಾಲೆಂ ಕರುಂಕ್ ಆಸಾ.

ಭಾವಾಕ್?

ಎಕ್ಸುರೊ. ನಾ ಬಾಯ್ಲ್, ನಾ ಭುರ್ಗಿಂ ವಾ ಕುಟಮ್. ಯೆವಾಂ ಲೊಟ್ರೆ ವಿಚಾರ್ ಸಾಂಡ್ಲೊ ತರ್ ಗತ್ ತಾಚಿ ಖರೆಂಚ್ ಚುರ್ಚುರಾಂಚಿ.

ತಾಣೆ ಕುಟಮ್ ರಚ್ಲೆಂಚ್ ನಾ. ಹರ್‌ಎಕ್ಲ್ಯಾಪರಿಂ ಕುಟಮ್ ಬಾಂದ್ಲಿ ಆಶಾ ತಾಕಾಯಿ ಆಸೊಲ್ಲಿ. ಪುಣ್ ಸಂದಿಗ್ಡತಾ. ತೊ ಆಮ್ಚೆ ಖಾತಿರ್ ಆಂಕ್ವಾರ್ ಉರ್ಲೊ. ಆಮ್ಚೆ ಖಾತಿರ್!

ಆಮಿ ಸಾತಾಟ್ ಭಾಂವ್ಡಾಂ ತಾಕಾ, ತಾಚೆ ಪಾಟ್ಲಿಂ. ಆಮ್ಚ್ಯಾ ನೆಣ್ಣೆ ಪ್ರಾಯೆರ್ ಆಪ್ಲಿತ್ ಆವಯ್-ಬಾಪಾಯ್ಚೆಂ ಮರಣ್ ಸಂಬವ್ತಾನಾ ಕುಟ್ಮಾ ಜೂಂವ್ ತಾಚ್ಯಾ ಖಾಂದಾರ್ ಬಸ್ಲೆಂ. ಮ್ಹಾಲ್ಗಡೊ ತೊ. ಸಾಂಬಾಳಿಚೆ ಪಡ್ಲೆಂ. ವ್ಹಡಿಲಾಂನಿ ಜೋಡ್ನ್ ದವರ್ಲೆಂ ಕಾಂಯ್ ನಾಸ್ತಾಂ ಕಂಗಾಲ್ ಜಾಂವ್ಚಿ ಸ್ಥಿತಿ ಉದೆಲ್ಲಿ. ಪುನ್ಯಾನ್ ತ್ಯಾಚ್ ವೆಳಿಂ ತಾಕಾ ಖಿಂಚ್ಯಾಗೀ ಎಕಾ ಖಾಸ್ಗಿ ಸಂಸ್ಕಾರ್ತ ಗುಮಾಸ್ತಾಚೆಂ ಕಾಮ್ ಮೆಳ್ಳೆಂ. ಹಾತ್‌ಭರ್ ಸಾಂಬಾಳ್ ತಾಚೊ, ತಾಚ್ಯಾ ಭಾಂವ್ಡಾಂಚೆ ವಾಡಾವಳಿಕ್ ಪುರೊ ಪಡ್ಲೊ. ಶಿಕ್ಪಾಕ್ ತಾಚ್ಯಾ ಅರ್ಧಾರ್‌ಚ್ ಕುರಾಡ್ ಪಡ್ಲಿ ತರ್ಯೀ ಆಮ್ಕಾಂ ತೊ ಗರೆಪುರ್ಟೆಂ ಶಿಕಪ್ ದೀಂವ್ಕ್ ಸಕ್ಲೊ. ಭಯ್ಣಾಂಚೆಂ ಬರೆಂ-ಫಾಲೆಂ ಕೆಲೆಂ. ಎಕೆಕ್ಲೆ ಭಾವ್ ಕಾಜಾರ್ ಜಾವ್ನ್ ಆಪಾಪ್ಲ್ಯಾ ಬಾಯ್ಲಾಂಕ್ ಘೆವ್ನ್ ಪರ್ಣಾಂವಾಂನಿ ರಿಕಾಣೊ ರಚುನ್ ಥಂಯ್ಸ್ ರಾವ್ಲೆ. ನಿಮಾಣೊ ಹಾಂವ್‌ಯೀ ಗಾಂವಾಂತ್‌ಚ್ ಫುಡಾರ್ ಬಾಂದ್ತಾನಾ ತಾಚ್ಯಾ ಫುಡಾರಾವಿಶಿಂ ಚಿಂತುಂಕ್ ಕೊಣ್‌ಯೀ ಮುಕಾರ್ ಸರ್ಲೆನಾಂತ್. ಆಮ್ಚೆ ಖಾತಿರ್ ಜಿಣಿ ರುರಯ್ಲಿ ತಾಣೆ. ಪ್ರತ್ಯುಪ್ಕಾರ್ ಜಾವ್ನ್ ತಾಚೊ ಮ್ಹಳ್ಳೊ ಫುಡಾರ್ ರಚುನ್ ದೀಂವ್ಕ್ ಕೊಣ್‌ಚ್ ಪುಡೆಂ ಸರ್ಲೆನಾಂತ್. ತೊ ಜಾಲ್ಯಾರ್‌ಯೀ ಆಮ್ಚ್ಯಾಚ್ ಬರ್ಯಾ-ಫಾಲ್ಯಾಂತ್ ತೈಪ್ತಿ ಪಾವೊ. ತರ್‌ಯೀ ಆಪ್ಲ್ಯಾ ಫುಡಾರಾ ಬಾಬ್ಲಿಂ ತಾಕಾ ಚಿಂತ್ಲಾಂ ಯೆತಾನಾ ವೇಳ್ ಉತರ್ನ್ ಗೆಲ್ಲೊ. ಅರ್ಲಿ ಪ್ರಾಯ್ ತಾಚಿ ಕರೊನ್ ಗೆಲ್ಲಿ.

ಮ್ಹಜೆಂ ಕಾಜಾರ್ ಜಾತಾನಾ ತಾಣೆ ಆವಯ್-ಬಾಪಾಯ್ಚೆಂ ಘರ್‌ಯೀ ಸಾಂಡ್ಲೆಂ. ಆನಿ ಗಾಂವಾ ಭಿತರ್‌ಚ್ ಪೊರವಿಂಗಡ್ ಏಕ್ ಹಳ್ಳಾಚೊ ಘರ್-ಜಾಗೊ ಮೊಲಾಕ್ ಘೆವ್ನ್ ಎಕ್ಸುರೊಚ್ ಜಿಯೆಂವ್ಕ್ ಲಾಗ್ಲೊ. 'ರಾವ್, ವಚನಾಕಾ' ಮ್ಹಣೊಂಕ್ ಪುಟಾಲೆಂಚ್ ನಾ ಮ್ಹಾಕಾ.

ಖರೆಂಚ್ ಅನುಪ್ಕಾರ್‌ಪಣ್. ಉಪ್ಕಾರ್ ದವರ್ಲೊಚ್ ನಾ ಆಮಿ. ಬೊವ್‌ಶಾ ತಾಣೆಯೀ ಹೆ ವಿಶಿಂ ಮತಿಂತ್ ಕಾಂಯ್ ದವರ್ಲೆಂನಾ. ಆಮ್ಕಾಂ ತಾಣೆ ಬರೆಂಚ್ ಮಾಗ್ಲೆಂ ಶಿವಾಯ್ ಅಶೆಂ-ತಶೆಂ ಮ್ಹಣೊಂಕ್ ಗೆಲೊನಾ. ತೊ ಜಾಲೊ, ತಾಚೆಂ ಕಾಮ್ ಜಾಲೆಂ. ತೊ ಆಪ್ಲೆಸ್ತಕಿಂ ಜಿಯೆಲಾಗ್ಲೊ. ತೆದ್ನಾ ತೆದ್ನಾ ಘರಾ ಯೆತಾಲೊ. ಸುಖ್‌ದುಕ್ ಉಲವ್ನ್ ಚಲ್ತಾಲೊ. ಹಾಂವ್‌ಯೀ ತೆದ್ನಾ ತೆದ್ನಾ ತಾಕಾ ಭೆಟ್ತಾಲೊಂ. ಅಸಲ್ಯಾ ಎಕೆ ಭೆಟೆವೆಳಿಂ ಲೊಟ್ರೊ ತಾಣೆ ಖರೀದ್ ಕೆಲ್ಲೊ. ಏಕ್ ಆಪ್ಣಾಕ್ ದವರ್ತಾನಾ ದುಸ್ರಿ ಮ್ಹಾಕಾ ದಿಲ್ಲಿ.

ತಾಚೆ ಲೊಟ್ರೆಂತ್ ಆತಾಂ ಪನ್ನಾಸ್ ಲಾಕಾಂಚೊ ವ್ಹಡ್ ಮುದ್ದೊ!

ಮ್ಹಾಕಾ ಆಟಾಪುಂಕ್ ತಾಂಕ್ಲೆಂನಾ. ಗಜಾಲ್ ಬಿಲ್ಕುಲ್ ಫಟ್ ನ್ಹಂಯ್ ಆಸ್‌ಲ್ಲಿ. ದುಸ್ರ್ಯಾ ದಿಸಾ ಮ್ಹಜೆ ಬಾಯ್ಲೆಚ್ಯಾ ತೊಂಡಾಥಾವ್ನ್ಯಾ ಆಯ್ಕಾಲಿ. ತಿಕಾ ಸೆಜಾರ್ಯಾಥಾವ್ನ್ ಖಬರ್ ಮೆಳ್ಳಿ ಖಂಯ್. ತರ್, ಲೊಟ್ರೆ ಸಂಗತ್ ಘಡ್‌ಯೆಭಿತರ್ ಗಾಂವಾಂತ್ ವಿಸ್ತಾರ್ಲಾ!

ಮ್ಹಜೆಂ ಮೊಸ್ರೆಂ ಶಿಂತಿದ್ ಕದ್ವಳೊನ್‌ಚ್ ಯೇಂವ್ಕ್ ಲಾಗ್ಲೆ. ಪನ್ನಾಸ್ ಲಾಕ್ ಖಿಣಾ-ಖಿಣಾಕ್ ಮೆಂದ್ಚ್ಯಾ ಶಿರಾಂಕ್ ಆಪ್ಲೊನ್ ಆವಾಚ್ ಉಟಯ್ಲಾಗ್ಲೆ.

ಹ್ಯಾ ಪಯ್ಕಾಂತ್ಲೊ ಥೊಡೊ ವಾಂಟೊ ಆಪ್ಣಾಕ್ ದವರ್ನ್ ಉರ್‌ಲ್ಲೊ ಮ್ಹಾಕಾ ದಿಲ್ಲೊ ತರ್? ಏಕ್ ಜಬರ್‌ದಸ್ತ್ ಆಶಾ.

ಪುಣ್ ಪುರ್ವೊ ವಾಂಟೊ ಮ್ಹಾಕಾ ಮೆಳನಾಸ್ತಾಂ ರಾವ್ತಲೊ?

ಪುರ್ವೊ ವಾಂಟೊ!

ವ್ಹಯ್, ಮ್ಹಾಕಾಚ್ ಮೆಳ್ಳೊ ಆಸ್‌ಲ್ಲೊ!

ಕಾರಣ್?

ತಾಣೆ ಎದೊಳ್‌ಚ್ ವಿಲ್ ತಯಾರ್ ಕರುನ್ ದವರ್‌ಲ್ಲೊ. ಆಪ್ಣಾಚೊ ಘರ್-ಜಾಗೊ ಆನಿ ಬೆಂಕಾಂತ್ ಆಸ್‌ಲ್ಲೆ ಪಯ್ಕೆ ವಾ ದಿರೆಂ, ಆಪ್ಣಾ ಉಪ್ರಾಂತ್ ಆಪ್ಣಾ ನಿಮಾಣ್ಯಾ ಭಾವಾಕ್ ಮ್ಹಣೊನ್ ತಾಣೆ ಜಾಯ್ತ್ಯಾ ತೆಂಪಾ ಆದಿಂಚ್ ಲಿಕುನ್ ದವರ್‌ಲ್ಲೆಂ. ಎಕಾ ಉತ್ರಾನ್, ತಾಚ್ಯಾ ಉಪ್ರಾಂತ್ ತಾಚೆಂ ಸರ್ವಸ್ವ್ ಮ್ಹಜೆಂ.

ಕಾರಣ್ ಆಸ್‌ಲ್ಲೆಂ.

ಸದ್ವೊಕ್ ತಾಚ್ಯಾ ವಾಂಟ್ಯಾಕ್ ಹಾಂವ್‌ಚ್ ಆದಾರ್ ಆಸ್‌ಲ್ಲೆಂ. ಹೆರ್ ಭಾಂವ್ಡಾಂ ಆಪಾಪ್ಣಾಚೆಂ ಚಿಂತುನ್ ಪಯ್ಸ್ ಸರ್ವಾಂತ್ ತರ್, ಹಾಂವ್ ಅಜೂನ್ ತಾಚೆ ಕುಮ್ಮೆಕ್

ತಯಾರ್ ಆಸ್‌ಲೊಂ. ಗರ್ದೆ-ಆಕಾಂತಾವಳಿಂ ತಾಕಾ ಹಾಂವ್‌ಚ್ ಪಾವ್ತಾಲೊಂ. ಹ್ಯಾಚ್‌ಖಾತಿರ್ ತಾಣೆ ಮುಂಗಡ್‌ಚ್ ಚಿಂತುನ್ ಆಪ್ಲಾ ಉಪ್ರಾಂತ್ ಆಪ್ಲೆಂ ಸರ್ವ್ ಮ್ಹಜ್ಯಾ ವಾಂಟ್ಯಾಕ್ ಲಿಕ್‌ಲೊಂ.

ತರ್ ಪನ್ನಾಸ್ ಲಾಕಾಂಚೊ ಧನಿ ಹಾಂವ್ ನ್ಹಂಯ್ ಆಸ್ತಾಂ ಆನಿ ಕೋಣ್ ಜಾಂವ್ಕ್ ಸಕ್ತಲೊ?

ಪುಣ್!

ಪಯ್ಕೆ ಕೋಣಾಕ್ ಕೊಡು ಲಾಗ್ಲ್ಯಾತ್? ಪನ್ನಾಸ್ ಲಾಕಾಂಚಿ ಖಬರ್ ಮೆಳ್ತಾನಾ ಉರ್‌ಲ್ಲಿಂ ಭಾಂವ್ಡಾಂ ಗೊಂಪ್ಪಿ ಆಡ್ ಘಾಲುನ್ ತಾಚ್ಯಾ ಘರಾ ಬಾಗ್ಲಾರ್ ಪಾವ್ಲಿಂ ತರ್? ಕಾಂಯ್ ತಾಂಚಿ ಭಿರ್ಮತ್ ಚಿಂತುನ್ ತೊ ಮೋವ್ ಪಡ್ಲೊ ತರ್? ಏಕ್ ದೆವೊತ್ ಭಾವ್ ತೊ. ಹೆರಾಂಚೆಂ ಬರೆಂ ಚಿಂತ್ಲೆಂ ಕಾಳಿಜ್ ತಾಚೆಂ. ಕಾಂಯ್ ಆಪ್ಲಾಕ್ ಪಾಟಿಂ-ಫುಡೆಂ ಕೋಣ್ ನಾ ಮ್ಹಣೊನ್ ಆಪ್ಲಾಕ್ ಮೆಳ್‌ಲೊ ದುಡು ಹರ್‌ಎಕಾ ಭಾಂವ್ಡಾಂಕ್ ಸಮಾಸಮ್ ವಾಂಟುನ್ ದಿಲೊ ತರ್?

ನಾಕಾ, ತಿಂ ಆಯ್ಲಿಂಚ್‌ನಾಂತ್ ಮ್ಹಣ್ತಾಂ. ಜೊ ತಾಚೊ ಪುರೊ ವಾಂಟೊ ಮ್ಹಜ್ಯಾ ನಾಂವಾರ್ ಜಾತಾನಾ ಹಾಂವ್‌ಚ್ ಖಾಂವ್ಕ್ ಉರ್ದಲೊಂ ವಾ ನಾ ಕಸಲಿ ಹಮೀದಾರಿ? ಮನ್ಶಾಂಚೆಂ ಕಾಂಯ್ ಸಾಂಗೊಂಕ್ ಜಾಯ್ನಾ. ಜೊ ಲಾಂಬ್ ಆವ್ಕ್ ಜಿಯೆತಲೊಂ ಮ್ಹಣೊ ಅರ್ಡ್ಕಾರ್ ಸಂಪ್ಲಾರಿ ಸಂಪ್ಲೊ. ವೆಗಿಂಚ್ ಮೊರ್ದಲೊಂ ಮ್ಹಣ್ ಚಿಂತ್‌ಲೊ ಶೆಂಬೊರಾ ವಯ್ರ್ ಜಿಯೆಲ್ಯಾರಿ ಜಿಯೆಲೊ. ತರ್ ಕೆದ್ನಾ ಪರ್‌ಯಾಂತ್ ರಾಕೊಂಕ್ ಸಕ್ತಲೊಂ ಹಾಂವ್?

ಭಾವಾಕ್ ಬರಿಚ್ ಪ್ರಾಯ್ ಜಾಲ್ಯಾ. ತೆದ್ನಾ, ತೆದ್ನಾ ಪಿಡೆಂತ್‌ಯಿ ಪಡೊನ್ ಘರಾಚ್ ಉರ್ತಾ. ಪುಣ್ ಆವ್ಕಾ ಆವ್ಲಿ ತಾಚಿ ಬೋವ್‌ಚ್ ಲಾಂಬ್ ಆಸಾ ತರ್? ದುಡ್ಡಾ ಮುದ್ರೊ ಮ್ಹಾಕಾ ಮೆಳೊಂಕ್ ಬೋವ್‌ಚ್ ತಡವ್ ಜಾತಲೊ. ಆತಾಂಚ್ ಲಾಬೊ ತರ್ ಹಾಂವ್ ಜರೂರ್ ವಿಲಾಸಿ ಜೀವನ್ ಜಿಯೆಂವ್ಕ್ ಸಕಾನ್. ಭಾರಿಚ್ ದಬಾಜಾನ್ ಚೆಡ್ವಾಂಚೆಂ ಬರೆಂ-ಫಾಲೆಂ ಕರುಂಕ್ ಸಕಾನ್. ಎಕಾ ಉತ್ರಾನ್, ಮದ್ಯಮ್ ವರ್ಗಾಚ್ಯಾ ಮ್ಹಜೆಥಂಯ್ ಸರ್ವ್ ರಿತಿಚೆಂ ಬರೆಪಣ್ ಜಾಂವ್ಕ್ ಸಕಾತ್.

ತರ್?

ಆಲೊಚೆನ್ ಗಂಬೀರ್‌ಚ್ ಆಸ್‌ಲ್ಲಿ. ಒಟ್ಟಾರೆ, ದುಡು ದೊಳ್ಳಾಂ ಹುಜ್ರಿಂ ಜಬರ್‌ದಸ್ತ್ ನಾಚೊಂಕ್ ಲಾಗ್‌ಲೊ. ಭಾವಾನ್‌ಯೀ ಆಪ್ಲಾಕ್ ಲೊಟ್ರಿ

ಲಾಗ್‌ಲ್ಯಾಬಿಶಿಂ ಎದೊಳ್‌ಚ್ ಕಳಿತ್ ಕೆಲ್ಲೆಂ ಮ್ಹಾಕಾ.

ಮ್ಹಜ್ಯಾ ಹರ್ದ್ಯಾ ಘುಡಾಂತ್ ಹುಲೊಪ್‌ಚ್ ಉದೆಲ್ಲೊ.

ಸದ್ಯಾಕ್ ಥೊಡೊ ವಾಂಟೊ ತಾಕಾ ದವರ್ನ್ ಉರ್‌ಲ್ಲೊ ಮ್ಹಾಕಾ ದೀ ಮ್ಹಣ್ ತೊಂಡ್ ಉಗಡ್ನ್ ವಿಚಾರುಕ್ ಧಯ್ ಪಾವ್ಲೆಂನಾ. ತಾಳ್ಯಾಂತ್ ಕಿತೆಂಗೀ ಶಿರ್ಕಲ್ಲೊ ಅನ್ನೊಗ್ ಜಾಲ್ಲೊ.

ವಿಚಾರ್ಲ್ಯಾರ್ ವಾ ವಿಚಾರಿನಾಸ್ತಾಂ ಕಾಂಯ್ ಹಾತ್ ಉಕ್ತುನ್ ಥೊಡೆ ಜರೂರ್ ದೀತ್. ಪುಣ್ ಪುರ್ರೆ ಪನ್ನಾಸ್ ಲಾಕ್?

ತ್ಯಾ ಆದಿಂಚ್ ಉರ್‌ಲ್ಲ್ಯಾ ಭಾಂವ್ಡಾಂನಿ ಆರಾಯ್ಲೆ ತರ್?

‘ನಾ, ತ್ಯಾ ಲಾಕಾಂಚೊ ಧನಿ ವೆಗಿಂಚ್ ಹಾಂವೆಂಚ್ ಜಾಯ್ಲೆ.’ ಹಟ್ ಮ್ಹಜೆಥಂಯ್ ರೊಂಬೊಂಕ್ ಲಾಗ್‌ಲ್ಲೆಂ. ಕಿತೆಂ ತರ್‌ಯೀ ಕರುನ್ ತೆ ಪನ್ನಾಸ್ ಲಾಕ್ ಹಾಂವೆಂ ಆತಾಂಚ್ ಆಪ್ಣಾಯ್ಲೆ... ಜಿದ್ನ್ ಏಕ್ ದೃಢ್ ನಿರ್ದಾರ್ ಜಾವ್ನ್ ಬದ್ಲತಾಲೆಂ.

ಆನಿ ಕಿತೆಂ!

ನಿರ್ದಾರ್ ಥಿರ್ ಜಾಲ್ಲೊ.

‘ಹಾಂವ್ ಕಶೆಂ ತರ್‌ಯೀ ತೆ ಪಯ್ಲೆ ಆಪ್ಣಾವ್ನ್‌ಚ್ ಸುದ್ನ್’ ಏಕ್ ಅಖಂಡ್ ನಿಚಿವ್.

ಆಬ್ಲೆ, ಮಾವ್‌ತೆನ್ ಎದೊಳ್‌ಚ್ ಮ್ಹಾಕಾ ರೆವೊನ್ ಜಾಲ್ಲಿ. ದುಡು ಆಪ್ಣಾಂವ್ಚೊ ಕುಯುಕ್ಲೊ ಮೆಂದ್ವಾ ಸಂದಾ-ಸಂದಾಂನಿ ರೂಪಿತ್ ಜಾತಾಲೊ. ಪುಣ್ ಆಲೊಚೆನೊ ಜ್ಯಾರಿ ಜಾಯ್ಲೆ ತರ್ ಹಾಂವೆಂ ಮನ್ಶಾಪಣ್ ಸಾಂಡುಂಕ್ ಆಸಲ್ಲೆಂ. ಕಾಳಿಜ್ ಫಾತೊರ್ ಕರುಂಕ್ ಆಸಲ್ಲೆಂ. ರಗ್ತಾ ಸಂಬಂದ್ ವಿಸ್ತೊಂಕ್ ಆಸಲ್ಲೊ. ಹಾಂವೆಂ ಸರ್ವ್ ವಿಸ್ತೊನ್ ಹರಾಮಿ ಜಾಂವ್ಕ್ ಆಸಲ್ಲೆಂ.

ಏಕ್ ಹರಾಮಿ!

ವ್ಹಯ್, ರೂಪಿತ್ ಜಾಲ್ಲೊಂ ಹಾಂವ್ ಏಕ್ ಮೊನ್ನಾತಿ ಖಾಸ್ತಾಚೊ ಜಾವ್ನ್. ವೇಳ್ ನಿಯಾಳ್ತಾಲೊಂ ಆನಿ ಅವ್ಯಾಸ್ ಸೊದ್ತಾಲೊಂ. ಲೊಟ್ರೆ ಪಯ್ಲೆ ಎದೊಳ್‌ಚ್ ಹಾತಿಂ ಪಡ್ಲ್ಯಾತ್ ಮ್ಹಣೊನ್ ಭಾವಾನ್ ತೊಂಡಾರ್ ಉಚಾರ್‌ಯೀ ಜಾಲ್ಲೆಂ. ಹೆಂ ಆಯ್ಕೊನ್ ಹರ್ದ್ಯಾ ಘುಡಾಕ್ ಮುಸ್ಕಾಚೊ ಮಾರ್ ಬಸ್‌ಲ್ಲೆಪರಿಂ ಘಡಿಭರ್ ಹಾಲೊಂಕ್‌ಚ್ ಸಕ್ಲೊಂನಾ. ಹ್ಯಾ ಉಪ್ರಾಂತ್‌ಚ್ ತಕ್ಲೆ ಭಿತರ್ಲಿ ಕ್ರೂರ್ ಆಲೊಚೆನ್ ಬೋವ್ ಗಂಬೀರ್ ಜಾಲ್ಲಿ.

ಏಕ್ ಭಿರಾಂಕುಳ್ ಆಲೊಚೆನ್....

ಭಾವಾಕ್ ವೆಗಿಂಚ್ ನಾಸ್ ಕರುನ್ ದುಡ್ಡಾ ಮುದ್ದೊ ಭಿತರ್ ಘಾಲ್ಚಿ!

ಖರೆಂಚ್, ದುಡ್ಡಾ ಸಾಮ್ಯಾರ್ ಮನ್ಯಾಪಣ್ ಹೊಗ್ಗಾವ್ನ್ ಜಾಲ್ಲೆಂ ಹಾಂವೆಂ.

ಜಿವಿತ್ ದಿಲ್ಲ್ಯಾ ಭಾವಾಕ್ಚ್ ಕಾಬಾರ್ ಕರುಂಕ್ ತಯಾರ್ ಜಾಲ್ಲೊಂ.

ದುರಾಶಾ! ಹಾಚೆ ಸಾಮ್ಯಾರ್ ಪುಡ್ಲೊ ಪರಿಣಾಮ್ ಮತಿಕ್ ರಿಗೊಂಕ್ ಸಕ್ಲೊಚ್ ನಾ. ಚುಕೊನ್ ಸಾಂಪಡ್ಲೊಂ ತರ್ ಮ್ಹಜೆಂಚ್ ನಾಸ್ ಜಾತಲೆಂ ಮ್ಹಳ್ಳೊ ಆಟವ್ ಜಾಲೊಚ್ ನಾ. ಒಟ್ಟಾರೆ, ಉರ್ಲ್ಲ್ಯಾ ಭಾಂವ್ಡಾಂನಿ ತಾಚೆಂ ದಾರ್ ಬಡಂವ್ಚ್ಯಾ ಪಯ್ಲೆಂ ತೆ ಪನ್ನಾಸ್ ಲಾಕ್ ಆಪ್ಣಾಂವ್ಚೆಂ ಸಾದನ್. ಕಿತ್ಯಾಕ್, ಎದೊಳ್‌ಚ್ ಉಚಾರ್‌ಲ್ಲೆಪರಿಂ, ತೆ ಲಾಕ್‌ಯೀ ತಾಚ್ಯಾ ಉಪ್ರಾಂತ್ ಮ್ಹಜ್ಯಾಚ್ ನಾಂವಾರ್ ಬರಯ್ತಾ ತರ್‌ಯೀ ತ್ಯಾ ಪುಡೆಂಚ್ ಉರ್‌ಲ್ಲಿಂ ಭಾಂವ್ಡಾಂ ತಾಚ್ಯಾ ದಾರಾರ್ ತಕ್ಲಿ ಆಡ್ ಘಾಲುನ್ ಉಬಿಂ ಜಾಲಿಂ ತರ್?

ಹಾಂವ್ ಆಂಗ್ ಪಾಪುಡ್ನ್ ಮ್ಹಳ್ಳೆಪರಿಂ ತಯಾರ್ ಜಾಲೊಂ. ಜೊಕ್ತ್ಯಾ ವೆಳಾಕ್ ರಾಕತ್ ರಾವ್ಲೊಂ.

ಆಬ್ಲೆ, ತೊ ದೀಸ್ ಉದೆಲ್ಲೊ.

ಪಾಟ್ಲ್ಯಾ ಥೊಡ್ಯಾ ದಿಸಾಂಥಾವ್ನ್ ನಾಭಲಾಯ್ಕೆನ್ ಅಸ್ವಸ್ತ್ ಜಾವ್ನ್ ಘರಾಚ್ ಆಸ್‌ಲ್ಲೊ ಭಾವ್. ಪಾಟ್ಲ್ಯಾ ದಿಸಾಂನಿ ಹಾಂವೆಂಚ್ ಒಕ್ತಾಂ ವ್ಹರ್ನ್ ದಿಲ್ಲಿಂ.

ಬರೊಚ್ ಸಂದ್ರಾಪ್. ಹ್ಯಾ ವೆಳಾರ್ ತಾಚೆಂ ಅಂತ್ಯ್ ಜಾಲೆಂ ತರ್ ಕೊಣಾಕ್‌ಚ್ ದುಬಾವ್ ಉಬ್ಜೊಂಚೊ ನಾ ಮ್ಹಳ್ಳೆಂ ಪಕ್ಲೆಂ. ಕಿತ್ಯಾಕ್, ಪ್ರಾಯ್ ಜಾಲ್ಲಿ ತಾಕಾ. ಪಿಡೆನ್ ಪಡೊನ್ ಅಂತರೊ ಮ್ಹಣ್ ಸರ್ವಾಂ ಚಿಂತಲಿಂ.

ಆನಿ ಕಿತೆಂ?

ಏಕಾ ದೊನ್ನಾರಾಂ ತಾಚ್ಯಾ ಘರಾ ಬಾಗ್ಲಾರ್ ಉಬೊ ಜಾಲೊಂ, ವದನಾರ್ ಮನ್ಯಾಪಣಾಚಿ ಸಾವ್ಣಿ ಪಾಂಗುರ್ನ್. ಬೊಲ್ಗಾಂತ್ ವಿಕಾಚಿ ಏಕ್ ಸಿಸ್ತಿ ಗುಪಿತ್ ಲಿಪ್‌ಲ್ಲಿ. ಹಾಂವ್ ಭಿತರ್ ಸರ್ಲೊಂ.

ತೊ ಸಾಲಾಂತ್ಲ್ಯಾ ಏಕಾ ಬಾಂಕಾರ್ ನಿದೊನ್ ಆಸ್‌ಲ್ಲೊ. ಪುಣ್ ಜಾಗೊಚ್ ಆಸ್‌ಲ್ಲೊ. ಮ್ಹಾಕಾ ದೆಕೊನ್ ಉಟ್ಚೆಂ ಪ್ರೇತನ್ ಕೆಲೆಂ ತಾಣೆ.

“ನಿದೆ, ನಿದೆ ಧಾಕ್ಟಾಬಾ” ತಾಳೊ ಕಾಂಪ್ಲೊ ತರ್‌ಯೀ ಸುಡಾಳ್ ಉಲಯ್ಲೊಂ. ತರ್‌ಯೀ ತೊ ಉಟೊನ್ ಬಸ್ಲೊ.

“ಕಶಿ ಆಸಾ ಆತಾಂ ಭಲಾಯ್ಕಿ?” ಮ್ಹಜೊ ನಾಟಕ್ ಸುರು ಜಾಲೊ.

“ಥೊಡಿ ಬರಿ ಜಾವ್ನ್ ಆಯ್ಲ್ಯಾ, ಪುತಾ” ಪಿಂರೊಣೆ ತಾಳ್ಕಾನ್ ಜಾಪ್ ದಿಲಿ ತಾಣೆ, ಆನಿ “ಬಸ್, ಬಸ್” ಮ್ಹಣಾಲೊ.

ಉತ್ರಾಂನಿ ‘ಪುತಾ’ ಮ್ಹಣಾನಾಸ್ತಾಂ ತಾಚೆಂ ಉಲವ್ಣೆಂ ನಾತ್‌ಲ್ಲೆಂ. ಎಕಾ ಬಾಪಾಯ್ ಸಾರೊ ಭಾವ್ ತೊ. ಹಾಂವ್ ನಿಮಾಣೊ ಜಾಲ್ಲ್ಯಾನ್ ಪ್ರಾಯೆನ್‌ಯೀ ಆಮ್ಕಾಂ ಬರೊಚ್ ಅಂತರ್ ಆಸ್‌ಲ್ಲೊ. ತ್ಯಾ ಮಾಪಾನ್ ಮಾನ್‌ಯೀ ತಾಕಾ ದೀವ್ನ್ ಆಸ್‌ಲ್ಲೊ.

ಆತಾಂ?

ಕಾಳಿಜ್ ತರ್‌ಯೀ ಕಸಲೆಂ ಮ್ಹಜೆಂ! ಹಾಂವ್ ಮ್ಹಾ ಕಾಚ್ ಪರ್ಕಿ ದಿಸ್ಲೊಂ.

ನಿಜಾಯ್ಕಿ ಏಕ್ ಭಿರಾಂಕುಳ್ ಯೋಜನ್ ಹೆಂ. ಹೆರ್ ಭಾಂವ್ಡಾಂನಿ ತಾಚೊ ದುಡು ಭೊಕಾಂವ್ಚ್ಯಾ ಪಯ್ಲೆಂ ಹಾಂವೆಂಚ್ ಖುದ್ ಆರಾಂವ್ಚೊ ಇರಾದೊ ವಿಸ್ತಾರ್ ತರ್‌ಯೀ, ಪ್ರತ್ಯೇಕ್ ಕಾರಣ್, ಜೊ ದುಡು ತಾಚೆ ಉಪ್ರಾಂತ್ ಮ್ಹಾ ಕಾಚ್ ಮೆಳ್ತಾ ಮ್ಹಣೊನ್ ಚಡುಣೆಂ ಭರ್ವಸೊ ಆಸ್ಲಾರೀ, ತೊ ಸಂಸಾರಾಕ್ ಅಂತರ್ತಾ ಪಾಸುನ್ ರಾಕ್ಟಿ ಸೊಸ್ಲಿ ಕಾಯ್ ನಾತ್‌ಲ್ಲಾನ್ ದುಡು ವೆಗಿಂಚ್ ಆಪ್ಲಾವ್ನ್ ಏಕ್ ಸೊಬಿತ್ ಜಿಣೆ ಜಿಯೆಂವ್ಚೊ ಇರಾದೊ!

ಬಗ್ಗೆಕ್‌ಚ್ ಬಸ್ಲೊಂ. ತಾಚೊ ವೇಳ್ ವೆರ್ತ್ ಕರುಂಕ್ ನಾಕಾ ಆಸ್‌ಲ್ಲೊ ಮ್ಹಾ ಕಾ.

“ಜೆವ್ಲೊಯ್ಲೀ?” ಸುಕ್ಯಾ ತಾಳ್ಕಾನ್ ಆಪುರ್ಬಾಯೆನ್ ವಿಚಾರ್ಲೆಂ.

“ನಾ ಪುತಾ” ಜಾಪ್ ತಾಚಿ.

“ರಾಂದುಂಕ್ ತಾಂಕ್ಲೆಂನಾ?” ದುಸ್ರೆಂ ಸವಾಲ್ ಮ್ಹಜೆಂ. ಭಲಾಯ್ಕಿ ಬರಿ ನಾ ತರ್‌ಯೀ ಚಡಾವತ್ ತೊಚ್ ರಾಂದ್ತಾಲೊ.

“ರಾಂದ್ಲಾಂ ಪುತಾ” ಮ್ಹಣಾಲೊ ತೊ. “ತುಂ ಯೆತಲೊಯ್ ಮ್ಹಣೊನ್ ಭರ್ವಸೊ ಆಸ್‌ಲ್ಲೊ ದೆಕುನ್ ರಾಕ್ತಾಲೊಂ ತುಕಾ.”

ಹಾ! ಕಸಲಿಂ ಮೊವಾಳ್ ಉತ್ರಾಂ.

ಜೆವ್ಣಾಖಾತಿರ್ ಮ್ಹಾ ಕಾ ರಾಕ್ತಾಲೊ ತೊ ಆನಿ ಹಾಂವ್?

ದುಡು! ದುಡ್ಡಾ ಸಾಮ್ಕಾರ್ ಕಾಳಿಜ್ ಮ್ಹಜೆಂ ಪಿಗಾಳ್ಕೆಂಚ್ ನಾ. ತೊ ಜೇಂವ್ಕನಾತ್‌ಲ್ಲೊ ಬರ್ಕಾಕ್‌ಚ್ ಪಡ್ಲೆಂ. ಸರ್ವ್ ಚಿಂತ್‌ಲ್ಲೆಪರಿಂಚ್ ಘಡ್ತಾಲೆಂ.

“ತರ್ ಜೆವ್ಣಾಂ” ಉಟೊಂ ಹಾಂವ್ ವೇಳ್ ಕಾಡಿನಾಸ್ತಾಂ.

ತೊಯೀ ಉಟೊಂ.

“ಹಾಂವ್ ವಾಡ್ತಾಂ ವಚ್, ಹಾತ್-ತೋಂಡ್ ಧುವ್ನ್ ಯೆ.”

“ಹಾಂವ್ ಭಿತರ್ ಯೆತಾನಾಂಚ್ ಧುವ್ನ್ ಆಯ್ಲೊಂ” ಫಟ್ ಮಾರ್ಲಿ ಹಾಂವೆಂ. ಆಜ್ ಮ್ಹೆಳ್ಳಾ ಹಾತಾನ್ ಜೆಂವ್ಚೆಂ ಕಾಂಟಾಳಾಯೆಚೆಂ ಭೊಗ್ಲೆಂ ನಾ. ಕೆಲ್ಲಿ ಆಲೊಚೆನ್ ಪೊಂತಾಕ್ ಪಾವೊಂಕ್ ಆಸ್‌ಲ್ಲಿ.

ತೊ ಭಾಯ್ರ್ ಚಲ್ಲೊ. ಹಾಂವ್ ವಾರ್ಯಾ ವೆಗಾನ್ ಮ್ಹಳ್ಳೆಪರಿಂ ಭಿತರ್ ಉಸಾಳ್ಲೊಂ. ಆನಿ ಸರಾರಾಂ ದೋನ್ ಬೊಶಿಯೊ ಕಾಡುನ್ ಮೊಡ್ಕೆಂತ್ಲಿ ಎಕೇಕ್ ದೋಯ್ ಪೇಜ್ ಉಸ್ತಲಿ. ಆನಿ ಬೊಲ್ಸಾಂತ್ ಲಿಪ್‌ಲ್ಲಿ ಎಕಾಚಿ ಸಿಸ್ತಿ ಭಾಯ್ರ್ ಕಾಡುನ್ ತಾಚೆ ಪೆಜೆಂತ್ ವೀಕ್ ಭರ್ಸಿಲೆಂ. ದುಸ್ರ್ಯಾ ಖಿಣಾ ತೊಂಡ್ಲಾಂವ್ಕ್ ಕೆಲ್ಲಿ ಸುಕೆ ಮಾಸ್ಕೆಚಿ ಚೆಟ್ಟಿ ಥೊಡಿ ಥೊಡಿಚ್ ಬೊಶಿಯೆ ಕುಶಿನ್ ಫಾಲುನ್ ಜೆವಣ್ ಘೆವ್ನ್ ಭಾಯ್ರ್ ಸಾಲಾಕ್ ಆಯ್ಲೊಂ.

ತೊ ಹಾತ್-ತೊಂಡ್ ಧುವ್ನ್ ಭಿತರ್ ಪಾವ್‌ಲ್ಲೊ. ಚೆಂಬುಭರ್ ಉದಕ್ ಹಾಡ್ನ್ ದವರ್ನ್ ದೊಗ್‌ಯೀ ಜೇಂವ್ಕ್ ಬಸ್ಕಾಂವ್. ವೀಕ್ ಆಸ್‌ಲ್ಲಿ ಬೊಶಿ ತಾಕಾ ದಿಲಿ. ತಾಣೆ ಜೇಂವ್ಕ್ ಸುರ್ವಾತ್ ಕರ್ತಾನಾ ಹಾಂವೆಯೀ ಪೆಜೆ ಉಂಡಿ ವಿಂಚ್ಲಿ. ಕಾಳಿಜ್ ಎಕ್ ಲೇಕ್ ಧಡ್ಡತ್ತಾಲೆಂ. ಹಾತ್-ಪಾಂಯ್ ಭಿರಾಂಕುಳ್ ರಿತಿನ್ ಕಾಂಪ್ತಾಲೆ. ಕಿತ್ಯಾಕ್, ತೊ ಥೊಡ್ಯಾಚ್ ವೆಳಾನ್ ಮೊರೊನ್ ಪಡ್ಲೊ ತರ್ ಹಾಂವೆಂ ನಕ್ಲಿ ಬೊಬಾಟ್ ಮಾರುಂಕ್ ಆಸ್‌ಲ್ಲಿ. ನಕ್ಲಿ ದುಕಾಂ ದೆಂವಂವ್ಕ್ ಆಸ್‌ಲ್ಲಿಂ. ನಕ್ಲಿ ರಡ್ಲೆಂ ರಡೊಂಕ್ ಆಸ್‌ಲ್ಲೆಂ.

ಉಪ್ರಾಂತ್?

ಥೊಡ್ಯಾಚ್ ದಿಸಾಂನಿ ಪನ್ನಾಸ್ ಲಾಕಾಂಚೊ ಧನಿ ಹಾಂವ್!

ವರ್ತೆಂ ಭಾಗ್!

ತೊ ಸುಖ್‌ದುಕ್ ಉಲಯ್ತ್ ಜೇಂವ್ಕ್ ಲಾಗ್‌ಲ್ಲೊ. ಮ್ಹಜೆಯೀ ಜೆವಣ್ ಅರೆಂ ಸಂಪ್‌ಲ್ಲೆಂ. ಭಿರಾಂತಿಚ್ಯಾ ಧಡ್ಡಡ್ಯಾಂನಿ ತಾಳ್ಕಾ ನಳ್‌ಯೆಂತ್ ಪೆಜೆ ಉಂಡಿಯೊ ಶಿರ್ಕೆತಾಯ್ಲೊ ತರ್‌ಯೀ ಹಾಡ್ನ್ ದವರ್‌ಲ್ಲೆಂ ಉದಕ್ ಘೊಟುನ್ ಘೊಟುನ್ ಗಿಳ್ತಾಲೊಂ.

ಆಕ್ರೆಚೊ ವೇಳ್ ತೊ.

ತಾಚೆಂ ಜೆವಣ್ ಸಂಪೊನ್ ಯೆತಾಲೆಂ. ಪುಣ್ ಪೆಜೆಚಿ ಆಕ್ರೆಚಿ ಉಂಡಿ ತೊಂಡಾಕ್ ತೆಂಕ್ಲ್ಯಾ ಆದಿಂ ಕಿತೆಂಗೀ ಗರ್ದೆಚೆಂ ಉಲಂವ್ಕ್ ಆಸಾ ಮ್ಹಳ್ಳೆಪರಿಂ ಮ್ಹಜ್ಯಾ ತೊಂಡಾಕ್ ಪಳೆವ್ನ್, “ಪುತಾ” ಮ್ಹಣೊನ್ ಉದ್ಗಾರ್ಲೊ ತೊ ಆನಿ ಮ್ಹಣಾಲೊ—

“ಮ್ಹಾಕಾ ಪಾಟಿಂ-ಫುಡೆಂ ಕೊಣ್‌ಯೀ ಆಸಾತ್ ಜಾಲ್ಯಾರ್ ತುಂಚ್ ಎಕ್ಲೊ. ಉರ್‌ಲ್ಲಿಂ ಭಾಂವ್ಡಾಂ ಸರ್ವ್ ಆಪಾಪೊ ಹಾತ್ ಆಪಾಪ್ಲ್ಯಾ ಮಾತ್ಕಾರ್ ಮ್ಹಳ್ಳೆಪರಿಂ ಆಪಾಪ್ಲ್ಯಾ ಇತ್ಲ್ಯಾಕ್ ಜಿಯೆವ್ನ್ ಆಸಾತ್. ಪುಣ್ ಹಾಂವ್ ಮೊರ್ತಾನಾ ಕಾಂಯ್

ಧಾಂವೊನ್ ಯೇವ್ನ್ ಮ್ಹಜ್ಯಾ ಮೊಡ್ಯಾರ್ ಪಡೊನ್ ಆರಾಬಾಯೊ ದೀವ್ನ್ ರಡ್ತಿತ್. ಆಜ್-ಕಾಲ್ ಮ್ಹಜೆಂ ಕಾಂಯ್ ಸಾಂಗೊಂಕ್ ಜಾಯ್ನಾ. ಮ್ಹಜ್ಯಾ ಆಕ್ರೆಚಿ ಘಡಿಯೆ ಪರ್ಯಾಂತ್ ತುಂಚ್ ಮ್ಹಾಕಾ ಆದಾರ್ ಆಸ್ತಲೊಯ್ ಮ್ಹಣೊನ್ ಭರ್ವಸೊ ಆಸ್ಲಾನ್, ವಾ ನಾತ್ಲ್ಯಾರ್ಯೀ ಮ್ಹಜೆಂ ಸರ್ವಸ್ವ್ ಮ್ಹಜ್ಯಾ ಉಪ್ರಾಂತ್ ತುಜ್ಯಾ ವಾಂಟ್ಕಾಕ್ ಬರವ್ನ್ ದವರ್ಲೆಂ ತುಕಾ ಕಳಿತ್ ಆಸಾ. ಪುಣ್ ಆಜ್-ಕಾಲ್ಯಾ ಕಾನುನಾಂತ್ ಮ್ಹಾಕಾ ಭರ್ವಸೊ ನಾತ್ಲ್ಯಾನ್ ಹಾಂವ್ ಆತಾಂಚ್ ಜೆಂ ಕಿತೆಂ ಮ್ಹಜೆಂ ಮ್ಹಳ್ಳೆಂ ಆಸಾ ತೆಂ ಸರ್ವ್ ತುಜ್ಯಾ ನಾಂವಾರ್ ಕರುಂಕ್ ಆಶೆತಾಂ. ತ್ಯಾ ಶಿವಾಯ್ ಪೋರ್ ಲೋಕ್ರೆಂತ್ ಲಾಬ್ಲೊ ದುಡು ಪುರೊ ತುಜ್ಯಾಚ್ ಎಕಾಂವ್ಪಾಂತ್ ಘಾಲಾ ಹಾಂವೆಂ. ವಜೊನ್ ಫಿಕ್ಸಾರ್ ಘಾಲಯ್.” ತಾಣೆ ಆಕ್ರೆಚಿ ಉಂಡಿ ತೊಂಡಾಕ್ ತೆಂಕ್ಲಿ.

ಭುಮಿ ವಾಯ್ಲೆ ಆಂಜ್

■ ಕಾಣ್‌ಯೆಚೆ ಪ್ರೋಲೆಕ್ಟ್ ■

ಶ್ರೀಮತಿ ಪೊರ್ನೊರಿನ್ ಫೆರ್ನಾಂಡಿಸ್

ಪಾಟ್ಲಾ ಲಗ್ನಗ್ ತೀಸ್ ವರಾಂಥಾವ್ ಆಪ್ಲ್ಯಾ ಮಟ್ಲ್ಯಾ ಕಾಣ್ಯಾಂ
ಖಾತಿರ್ ನಾಂವಾಡ್ತಿಕ್ ಜಾವ್ನಾಸ್ಲೊ ಶ್ರೀ ಗಿಬ್ಬಾ ಕುಲೈಕರ್ ಲಿಕ್ಡೆಂತ್
ಆಪ್ಲಿಚ್ ಏಕ್ ಶಯ್ಲಿ ದವರ್ ಆಸ್ಲೊ ಬರವ್ಪಿ. ಎದೊಳ್‌ಚ್ ಲಗ್ನಗ್
ಬಾಳಿಸ್ ಮಟ್ಲ್ಯಾ ಕಾಣ್ಯಾಂ ಲಿಕ್‌ಲ್ಲೊ ಹೊ ಏಕ್ ಹೆಳ್‌ಲ್ಲೊ ಬರವ್ಪಿ.

ಆಪ್ಲ್ಯಾ ಕಾಣ್ಯಾಂನಿ ಸಮಾಜಿಕ್ ಸಮಸ್ಯೆ ಆನಿ ಹುಸ್ಕೊ ಉಟವ್ನ್
ದಾಕಂವ್ಚ್ಯಾಂತ್ ಅನ್ನೊಗಿ ಜಾವ್ನಾಸಾ.



ಭುಮಿ ವಯ್ಲೆ ಆಂಜ್

ಗಿಬ್ಬಾ ಕುಲೈಕರ್, ಕುಪೆಯ್



“ಸನ್ನಿ ಬೊಯ್”

“ಯಸ್ ಡ್ಯಾಡ್”

“ಧಾಂವ್ಲಿ ಧಾಂವ್ಲೊ ವೇಳ್ ಚಾಲೊ, ನ್ಹಂಯ್?”

“ಹಾಂವ್ ವಿಸ್ತೊಂಕ್ ನಾ ಡ್ಯಾಡ್” ಉತ್ರಾಂ ಸವೆಂ ಜೊಗಿಂಗ್ ನ್ಹೆ ಸ್ಲಾರ್ ಆಂಗ್ಲಾಕ್ ದೆಂವ್ಲೊ ಸನ್ನಿ.

ಬಾಪುಯ್ ಪುತಾಚಿ ಹಳ್ಳಾಚಿ ಧಾಂವ್ಲಿ ಸುರು ಜಾಲಿ.

ಪಾವ್ಲಾಳ್ ಕಾಬಾರ್ ಜಾವ್ನ್ ಥೊಡೆಚ್ ದೀಸ್ ಪಾಶಾರ್ ಜಾಲ್ಲ್ಯಾನ್ ಪರಿಸರಾಂತ್ ಥಂಡಾಯ್ ಆಸ್‌ಲ್ಲಿ, ಬುಡ್ಡ್ಯಾ ಸುರ್‌ಯಾಚ್ಯಾ ತಾಂಬ್ಡ್ಯಾ ಕಿರ್ಣಾಂನಿ ಮೊಳ್ಳಾ ದೆಗೆಕ್ ರಗ್ತಾಳೆಂ ಕೆಲ್ಲೆಂ. ಲಾಂಬಾಯೆಕ್ ನಿದ್‌ಲ್ಲ್ಯಾ ರಾಜ್‌ರಸ್ತಾ ವಯ್ಲೆ ಪುಟ್‌ಪಾತಿರ್ ಧಾಂವ್ಲಿ ಮುಂದರುನ್ ಆಸ್‌ಲ್ಲಿ.

“ಸನ್ನಿ ಬೊಯ್” ಮಾವ್ವತಾ ಕಾತರ್ಲೆಂ ಮಾರ್ಕ್ ವಿಲ್ಲಿನ್.

“ಕಿತೆಂ ಡ್ಯಾಡ್?”

“ಆಮ್ಚ್ಯಾ ತೆಗಾಂಚ್ಯಾ ಜಿವಿತಾಕ್ ಲಾಕಾಂಚಿ ಗರ್ಜ್ ಆಸಾ?”

ಅನಿರೀಕ್ತಿತ್ ಸವಾಲ್.

ಸನ್ನಿಕ್ ಹಾಸೊ ಆಯ್ಲೊ.

“ತುಕಾ ಹಾಂವ್ ಸವಾಲ್ ಕರುನ್ ಆಸಾಂ ಸನ್ನಿ ಬೊಯ್, ವಾರ್ಡಾಕ್ ನ್ಹಂಯ್.”

“ತುಂ ರಿಟಾಯರ್ಡ್ ಜಾಲಾಯ್ ಒಲ್ಡ್ ಮ್ಯಾನ್.”

“ತುಕ್ಕಾಯ್ತಾಯ್?”

“ಸೊರಿ ಡ್ಯಾಡ್.”

“ಇಟ್ಸ್ ಒ.ಕೆ. ಯಂಗ್ ಬೋಯ್” ಮಾರ್ಕ್ ವಿಲ್ಲಿಚೊ ಹಾಸೊ ಸುಟ್ಲೊ. “ಎಕ್ ಸವಾಲ್ ತುಕಾ ಹಾಂವೆಂ ಕೆಲ್ಲೆಂ.”

“ಆಬಾ ಕಾಳಾಚೆಂ ಪೊರೆಂ ಘರ್, ತುಕಾ ಮೆಳ್ಳೊ ಪೆನ್ನನಾಚೊ ಭಿಕೆಚೊ ಆಯ್ವಾಜ್ ಹಿತ್ತಾಂತ್ಲಿ ಲ್ಹಾನ್ಚಿ ಉತ್ಪತ್ತಿ, ಹ್ಯಾ ಸರ್ವಾ ವರ್ವಿಂ ಆಮಿ ಸಂಪೂರ್ಣ್ ಜಾಂವ್ಕ್ ಸಕ್ತಾಂವ್? ಪಿಡೆಸ್ತ್ ಮಾಮ್ಮಾಕ್ ಉಂಚ್ಚಿ ಚಿಕಿತ್ಸಾ ದೀಂವ್ಕ್ ಸಕ್ತಾಂವ್?”

“ತುಂ ವಿಸ್ತಾಲಾಯ್ ಸನ್ನಿ ಬೋಯ್....” ಮ್ಹಾತಾರೊ ತಾಪೊ ನಾ. “ಡಿಗ್ರಿ ತುವೆಂ ಜೊಡ್ಲ್ಯಾಯ್. ಬೆಂಕಾಂತ್ ವಾ ಖಿಂಚ್ಯಾ ತರ್ಯೀ ಧಪ್ತರಾಂತ್ ಬರೆಂ ಕಾಮ್, ಬರೊ ಸಾಂಬಾಳ್....” ವಾಕ್ಯ್ ಅದುರೆಂಚ್ ಸೊಡ್ಲೆಂ ಮಾರ್ಕ್ ವಿಲ್ಲಿನ್.

ಸನ್ನಿಕ್ ಪರತ್ ಹಾಸೊ ಆಯ್ಲೊ.

“ಹಾಸ್ಯಾಂವಯ್, ಲಗಾಮ್ ಆಸೊಂದಿ ಸನ್ನಿ” ಮ್ಹಾತಾರ್ಯಾನ್ ಹೆಳ್ಳಾಚೊ ಧಂಕೊ ಘಾಲೊ. ಧಾಂವ್ಚಿ ಮುಂದರುನ್ ಆಸ್ಲಿ.

“ಹ್ಯಾ ದೆಶಾಂತ್....” ಸನ್ನಿಚ್ಯಾ ತಾಳ್ಯಾಂತ್ ನಿರಾಶೆಚೊ ಉದ್ಗಾರ್ ಮಿಸ್ತಾಲೊ.

“ಡಿಗ್ರಿ ಆನಿ ಕಾಮಾ ಮದೆಂ ಮುಡ್ಲಾ-ಪಾಡ್ಲಾ ಮದ್ಲೊ ಅಂತರ್ ಆಸಾ ನ್ಹಂಯ್ ಗೀಡ್ಲಾಡ್?”

“ಹಾಂವ್ ಮಾಂದ್ತಾಂ ತುಜೆಂ ರಾಜಾಂವ್, ತರ್ಯೀ ಪುಣ್... ಮುಡ್ಲಾ-ಪಾಡ್ಲಾ ಮದ್ಲೊ ಅಂತರ್ ಸಗ್ಳ್ಯಾಂಕ್ ಲಾಗು ಜಾಯ್ ಮ್ಹಳ್ಳೆಂ ಸರ್ಕಾರಿ ಕಾನುನ್ ಜ್ಯಾರ್‌ಯೆರ್ ಆಯ್ಲಾಂ?” ವ್ಹಡಿಲಾಚೆಂ ತಿಕ್ಕೆಂ ಸವಾಲ್.

“ಹೊ ವೇಳ್ ತರ್ಕಾಚೊ ನ್ಹಂಯ್ ಡ್ಯಾಡ್.” ಕಪಾಲಾರ್ ಗೆಳ್‌ಲೆ ಕೇಸ್ ಪಾಟಿಂ ಪುಸ್ಲೆ ಸನ್ನಿನ್.

“ಮ್ಹಜ್ಯಾ ಹ್ಯಾ ತರ್ಕಾ ಜಿವಿತಾಂತ್ ಫುಂಕ್ಯಾಕ್ ಮೆಳ್‌ಲೊ ಭಾಂಗ್ರಾಳೊ ಅವ್ಯಾಸ್ ಹೊಗ್ಡಾಂವ್ಕ್ ಹಾಂವ್ ತಯಾರ್ ನಾ. ದೇಶ್ ಪರೊ ತರ್ಯೀ, ದೊಮಿನಿಕ್ ಮ್ಹಜೊ ಈಶ್ಟ್ ಪರ್ಕಿ ನ್ಹಂಯ್. ತಾಚೆ ವಶಿಲಾಯೆನ್ ಬರೆ ಎಕೆ ಕಂಪೆನಿಂತ್ ಕ್ಯಾಶಿಯರಾಚೆಂ ಕಾಮ್ ಮೆಳ್ಳಾಂ. ಟಿಕೆಟ್, ವೀಜಾಪರ್‌ಯಾಂತ್ ಮುಘ್ತ್ ಮೆಳ್ತಾನಾ, ಅಸಲ್ಯಾ ಅವ್ಯಾಸಾಕ್ ಖೊಟ್ ಮಾರುಂ?”

“ತುಜೊ ಇರಾದೊ ಖಡ್ಚ್ ಜಾಲಾ ಸನ್ನಿಬೊಯ್.” ಮ್ಹಾತಾರ್ಯಾನ್ ಧಾಂವ್ಚಿ ರಾವಯ್ಲಿ. “ರಾವ್ಪರಾಂ ಫಕತ್ ಲಾಕಾಂಚಿಂ ವಾ ಕೊರೊಡಾಂಚಿಂ?” ಪುತಾಕ್ ತುಕ್ಲಾಂವ್ಚ್ಯಾ ಇರಾದ್ಯಾನ್ ಸವಾಲ್ ಕೆಲೆಂ ಮಾರ್ಕ್ ವಿಲ್ಲಿನ್. “ವಾ ಫಕತ್ ಪೊಕ್ರಿಂ ರಾವ್ಪರಾಂ?”

“ಡ್ಯಾಡ್....” ಸನ್ನಿ ‘ನರ್ಟ್ಸ್’ ಜಾಲೊನಾ. “ಮಾರ್ಕ್ ವಿಲ್ಲಿ ಡಿಸಿಲ್ವಾಚ್ಯಾ ಪುತಾಕ್ ಪಂತಾಹ್ಯಾನ್ ದೀವ್ನ್ ಆಸಾಯ್?”

“ಯಸ್ ಮೈ ಸನ್.” ಮ್ಹಾತಾರ್ಯಾನ್ ಭುಜಾಂ ಹಾಲಯ್ಲಿಂ. “ಇಟ್ ಇಜ್ ಎ ಛಾಲೆಂಚ್ ಬಿಟ್ಟೀನ್ ಫಾದರ್ ಆಂಡ್ ಸನ್.” ಉತ್ರಾಂಸವೆಂ ಸನ್ನಿಚ್ಯಾ ವಿಶಾಲ್ ಹರ್ದಾಕ್ ಬೊಟಾನ್ ತೊಪ್ಲೆಂ ಮಾರ್ಕ್ ವಿಲ್ಲಿನ್. “ಸರ್ಟ್ ತುವೆಂ ಆಪ್ಣಾಂವ್ಕ್ ಆಸಾ ಸನ್ನಿ ಬೊಯ್. ಬಂಗ್ಲೊ, ಕಾರಾಂ, ನವ್ಕರ್, ಚಾಕೊರ್ ಆನಿ ಸವೆಂಚ್ ಮೊಟೊ ಆಯ್ವಚ್ ದೆಶಾಂತ್ ತಶೆಂ ವಿದೆಶಾಂತ್ಲ್ಯಾ ಬೆಂಕಾಂನಿ.”

“ವೈ ನೊಟ್ ಡ್ಯಾಡ್?” ಸನ್ನಿನ್ ಬಾಪಾಯ್ಚಿಂ ಭುಜಾಂ ಆರಾಯ್ಲಿಂ. “ಫಕತ್ ತುಜೊ ಆಶೀರ್ವಾದ್ ಮ್ಹಾಕಾ ಜಾಯ್.”

“ಲಿಟಲ್ ಏಂಜಲ್....” ಮಾರ್ಕ್ ವಿಲ್ಲಿನ್ ಪುತಾಚೆಂ ಮಾತೆಂ ಪೊಶೆಲೆಂ. “ತುಜ್ಯಾ ಖಡ್ಚ್ ಸಾರ್ಕಾ ಇರಾದ್ಯಾಂತ್ ವಜ್ರಾಂಚಿ ಸಕತ್ ಆಸೊಂದಿ. ಜಯ್ತಾಚ್ಯಾ ಶಿಕರಾರ್ ತುವೆಂ ರಾಜ್ ಕರುಂಕ್ ಆಸಾ.” ಮ್ಹಾತಾರ್ಯಾಚ್ಯಾ ತಾಳ್ಯಾಂತ್ ಗರ್ವ್ ಆಸ್ಲೊ. “ತುಜ್ಯಾ ಜಯ್ತಾಂತ್ ತುಜೆರ್ ಹೊಂದ್ವೊನ್ ರಾವ್ಲಾಂಚಿಂ ಜಯ್ತ್ ಆಟಾಪುನ್ ಆಸಾ.”

“ತುಜಿಂ ಉತ್ರಾಂ ಸತ್ ಜಾತೆಲಿಂ ಡ್ಯಾಡ್.”

“ನಿಜಾಯ್ಕಿ ಸತ್ ಜಾತೆಲಿಂ ಮ್ಹಳೊ ಭರ್ಟ್ಸೊ ಮ್ಹಾಕಾ ಆಸಾ.” ಪುತಾಕ್ ವೆಂಗೆಂತ್ ಘೆತ್ಲೊ ಮಾರ್ಕ್ ವಿಲ್ಲಿನ್. “ವಯ್ಲ್ಯಾ ಶಿಯಾಸಣಾರ್ ಬಸೊನ್ ರಾಜ್ಪಟ್ಟಿ ಚಲಂವ್ಚೊ ರಚ್ಕಾರ್ ಸದಾಂಚ್ ತುಜೆಸವೆಂ ಆಸ್ತಲೊ.” ಬಾಪಾಯ್ಚಿಂ ತಿಂ ಆಮೊಲಿಕ್ ಉತ್ರಾಂ ಆಯ್ಕೊನ್ ಸನ್ನಿಚೊ ಗಳೊ ಭರೊನ್ ಆಯ್ಲೊ. ಜಾಯ್ತ್ಯಾ ವೆಳಾಉಪ್ರಾಂತ್ ತಾಂಚಿ ವೇಂಗ್ ವಿಂಗಡ್ ಜಾಲಿ.

“ತುಜಿ ಧಾಂವ್ಚಿ ಇತ್ಲ್ಯಾರ್ ಸಂಪೊಂಕ್ ನಾ ಸನ್ನಿ ಬೊಯ್” ಮಾರ್ಕ್ ವಿಲ್ಲಿನ್ ಪುತಾಕ್ ಜಾಗಯ್ಲೊ. “ತೆಂ ತುಕಾ ರಾಕೊನ್ ರಾವ್ಲಾಂ ನ್ಹಂಯ್?”

“ತಾಕಾ ಹಾಂವ್ ಕಶೆಂ ಸಮ್ಜೊಂವ್ ಡ್ಯಾಡ್. ಲ್ಹಾನ್ ಭುರ್ಗ್ಯಾಂಪರಿಂ ಸಳ್ ಕರ್ತಾ.”

“ವೆಗ್ಳಾಚಾರಾಚಿ ದೂಕ್?”

“ಹುಂ”

“ಹೆ ಭುಮಿ ವಯ್ಲೆ ಆಂಜ್ ತುಮಿ. ನಿತಳ್ ನಿಸ್ಕಳ್ ಮೊಗಾಂತ್ ತ್ಯಾಗ್ ಆಸಚೆ. ಪುಡೆಂ ತುಮಿ ಬಾಂದುಂಕ್ ಆಸ್‌ಲ್ಲಾ ಸೊಬಿತ್ ಪುಡಾರಾಚೆ ಭದ್ರ್ ಬುನ್ಯಾದಿ ಖಾತಿರ್ ತತ್ಕಾಲಾಚೊ ವೆಗ್ಳಾಚಾರ್ ಅನಿವಾರ್ ಜಾವ್ನಾಸಾ.”

“ಭುಮಿ ವಯ್ಲೆ ಆಂಜ್? ಮೊಗಾಂತ್ ತ್ಯಾಗ್? ತುಜ್ಯಾ ಉತ್ರಾಂನಿ ಗೊಡ್ಪಾಣ್ ಆಸಾ ಡ್ಯಾಡ್.” ಸನ್ನಿಚಿ ಕೂಡ್ ಪುಳಕಿತ್ ಜಾಲಿ.

“ವೇಳ್ ವಿಬಾಡುನ್ ಆಸಾಯ್ ಯಂಗ್ ಬೊಯ್. ತಾಣೆ ಪಿಡೆಸ್ತ್ ಜಾಂವ್ಚ್ಯಾ ಪುಡೆಂ ತುಜಿ ಧಾಂವ್ಚಿ ತಾಚ್ಯಾ ಆಂಗ್ಲಾಂತ್ ಸಂಪಚೆ. ಝಗ್ಡಾಣ್ಯಾಚೊ ಸ್ವರ್ಯ್, ಚಿತ್ಪಾಚೊ ವೇಗ್ ತುಜೆ ಧಾಂವ್ಲೆಂತ್ ಆಸೊಂದಿ, ಕ್ವಿಕ್ ಮೈ ಸನ್.”

ಬಾಪಾಯ್ಚಿಂ ಉತ್ರಾಂ ಸಂಪ್ಲ್ಯಾ ಪುಡೆಂಚ್ ‘ಲಿಟಲ್ ಏಂಜಲ್’ ವಾರ್ಯಾಸವೆಂ ಉಲವ್ನ್ ಆಸ್‌ಲ್ಲೊ.

ಜೆನೆವೀವ್.

ವಿದವ್ ಐರಿನ್ ಮಚಾದೊಚೆಂ ಎಕ್ಲೆಂಚ್ ಧುವ್. ಸೊಬಾಯೆಚೆಂ ಮಾಣಿಕ್. ಸನ್ನಿಚೆಂ ಭುರ್ಲ್ಯಾಪಣಾಲೆಂ ಸಾಂಗಾತಿಣ್. ಬೋವ್ ಭಾವುಕ್ ಪುಣ್ ಚಂಚಲ್ ನ್ಹಂಯ್.

ತಿಂ ಮೊಗಾರ್ ಪಡ್‌ಲ್ಲಿಂ.

ಸೊಪ್ಯಾರ್ ಪಾಸಾಯೊ ಮಾರುನ್ ಆಸ್‌ಲ್ಲಾ ಜೆನೆವೀವಾಚಿ ನದರ್ ಆಂಗ್ಲಾಂತ್ ಪಾವ್‌ಲ್ಲಾ ಸನ್ನಿ ವಯ್ರ್ ಗೆಲಿ. ದುಸ್ರ್ಯಾ ವಿಣಾ.... ಹಾತ್ ವಿಸ್ತಾರುನ್ ಆಂಗ್ಲಾಕ್ ತೆಂ ಪಾವ್‌ಲ್ಲೆಂ. ತಿಂ ಎಕಾಮೆಕಾಚಾ ವೆಂಗೆಂತ್ ವಿಲೀನ್ ಜಾಲಿಂ. ಉಮ್ಯಾಂಚೊ ಶಿಂವರ್ ಸನ್ನಿಚ್ಯಾ ಗಾಲಾಂ ವಯ್ರ್ ಪಡ್ಲೊ. ಆಂಗ್ಲಾಂತ್ಲಾ ಮಂದ್ ಉಜ್ವಾಡಾಂತ್ ಮೋಗ್ ಕರ್ಲಾರಾಂ ಹ್ಯಾ ಸಂಸಾರಾಕ್ ವಿಸ್ತೊಂಕ್ ಪಾವ್‌ಲ್ಲಿಂ.

ಕುಜ್ವಾಂತ್ಲಾ ಕಾಮಾರ್ ಮಗ್ನ್ ಜಾಲ್ಲ್ಯಾ ಐರಿನಾಚ್ಯಾ ಹಾತಾಂತ್ಲೆಂ ಆಯ್ದಾನ್ ಧರ್ಲಿರ್ ಪಡೊನ್ ಆವಾಜ್ ಕರಿನಾತ್‌ಲ್ಲೆಂ ತರ್, ತೆ ವೆಂಗೆಂತ್ ರಾತ್ ಪಾಶಾರ್ ಜಾವ್ನ್ ವೆತಿ ಆಸ್‌ಲ್ಲಿ.

“ಮಸ್ತ್ ರಾಕೊಂಕ್ ಕರ್ತಾಯ್ ಪೊಕ್ರಿ ಚೆಡ್ಕಾ.” ಸನ್ನಿಚೊ ಕೊಲರ್ ಆರಾಯ್ಲೊ ಚೆಡ್ವಾನ್. “ತುಜೆ ಬಗಾರ್ ಜಿಯೆಂವ್ಕ್ ಹಾಂವ್ ಸಕ್ಚೆಂನಾ.” ಸನ್ನಿಚ್ಯಾ ವಿಶಾಲ್ ಹರ್ಲ್ಯಾವಯ್ರ್ ಮಾತೆಂ ತೆಂಕ್ಲೆಂ. “ಹಾಂವ್ ಮೊರ್ತೆಲಿಂ ತುಜ್ಯಾ ವೆಗ್ಳಾಚಾರಾನ್.”

ತೆಂ ರಡೊಂಕ್ ಲಾಗ್ಲೆಂ.

ಸನ್ನಿ ಭಾವುಕ್ ಜಾಲೊ.

“ಜೆನೆವೀವ್ ಡಾರ್ಲಿಂಗ್” ಚೆಡ್ವಾಚೆಂ ವದನ್ ದೊನ್ಯೋ ಹಾತಾನಿ ಘೆತ್ಲೆಂ ಸನ್ನಿನ್. “ಫಕತ್ ಎಕಾ ವರ್ಸಾಚೊ ವೆಗ್ಳಾಚಾರ್.”

“ಎಕ್ ವರ್ಸ್?” ಚೆಡ್ವಾಚ್ಯಾ ತಾಳ್ಯಾಂತ್ ಆಕ್ಲಾಸ್ ಆಸ್‌ಲ್ಲೊ. “ಕಶೆಂ ಹಾಂವ್ ಜಿಯೆಂವ್ಕ್ ಸಕ್ತೆಲಿಂ? ಕಶೆಂ?” ಸನ್ನಿಚ್ಯಾ ಹರ್ಬಾರ್ ಮುಟಿ ಮಾರ್ಲೊ. “ಸಾಂಗ್ ಮ್ಹಜ್ಯಾ ಮೊಗಾ ಕಶೆಂ ಹಾಂವ್ ಜಿಯೆಂವ್ಕ್ ಸಕ್ತೆಲಿಂ?”

“ಮೊಗಾಂತ್ ಸ್ವಾರ್ತ್ ಆಸೊಂಕ್ ನಜೊ ಜೆನೆವೀವ್.”

“ವಾಟ್ ಡೂ ಯೂ ಮೀನ್?”

“ಮೊಗಾಂತ್ ತ್ಯಾಗ್ ಆಸಜೆ ಜೆನೆವೀವ್.”

“ದುಡು, ಭಾಂಗಾರ್, ಕಾರಾಂ, ಬಂಗ್ಲೊ ಮ್ಹಾಕಾ ನಾಕಾ ಸನ್ನಿ. ಫಕತ್ ತುಂ ಮ್ಹಾಕಾ ಜಾಯ್.” ಚೆಡ್ವಾಚೆ ದೊಳೆ ಪಾಜಾರುನ್ ಆಸ್‌ಲ್ಲೆ. “ರಾವ್ಪೆರಾಂತ್ಲಿ ರಾಣಿ ನ್ಹಂಯ್. ಗುಡ್ಪುಲಾಂತ್ಲಿ ಪತಿಣ್ ಮ್ಹಾಕಾ ಕರ್.”

“ಆಯ್ ನಾದಾನ್ ಚೆಡ್ವಾ...” ಸನ್ನಿಚೊ ತಾಳೊ ಗಂಬೀರ್ ಜಾಲೊ. “ಆಮ್ಚೆಂ ಲಗ್ನ್ ಜಾತಲೆಂ. ಲಗ್ನಾಲುಪ್ರಾಂತ್ ಭುರ್ಗಿಂ ಜಾತಲಿಂ. ತ್ಯಾ ಭುರ್ಗ್ಯಾಂಚೊ ಫುಡಾರ್ ಗುಡ್ಪುಲಾಚ್ಯಾ ಕಾಳೊಕಾಂತ್ ಘಾಲುಂಕ್ ಚಿಂತ್ತಾಯ್? ತಿತ್ಲೆಂ ಸ್ವಾರ್ತ್ ತುಂ ಜಾಂವ್ಕ್ ಪಾವ್ಲಾಂಯ್? ಆಮ್ಚೆಖಾತಿರ್ ನ್ಹಂಯ್ ತರ್ಯೋ, ಆಮ್ಕಾಂ ಜಲ್ಮೊಂಕ್ ಆಸ್ಚ್ಯಾ ಭುರ್ಗ್ಯಾಂಚ್ಯಾ ಫುಡಾರಾಖಾತಿರ್ ತರ್ಯೋ ತ್ಯಾಗ್ ಕರುಂಕ್ ತಯಾರ್‌ನಾಯ್?”

ಸನ್ನಿಚ್ಯಾ ಉತ್ರಾಂನಿ ಚಾಬ್ಕಾಚೊ ಮಾರ್ ಆಸ್‌ಲ್ಲೊ.

ಮೊಗಾಂತ್ ಆಂದ್ಲೆಂ ಜಾಲ್ಲ್ಯಾ ಚೆಡ್ವಾಚ್ಯಾ ಮೆಂದ್ವಾಚಿಂ ಜನಲಾಂ, ಬಾಗ್ಲಾಂ ಸವ್ಯಾಸ್ ಉಗ್ತಿಂ ಜಾಂವ್ಕ್ ಲಾಗ್ಲಿಂ.

ಮೊಗಾಂತ್ ಸ್ವಾರ್ತ್ ನ್ಹಂಯ್.

ಮೊಗಾಂತ್ ತ್ಯಾಗ್ ವ್ಹಯ್.

“ಯಸ್ ಮೈ ಲವ್.” ಬಾವ್‌ಲ್ಲಾ ವದನಾರ್ ಹಾಸೊ ಉದೆಲ್ಲೊ. “ಮೊಗಾಚೆಂ ದುಸ್ರೆಂ ರೂಪ್ ತ್ಯಾಗ್ ಜಾವ್ನಾಸಾ.”

“ದ್ಯಾಟ್ಸ್ ಲಾಯ್ಕ್ ಏ ಗುಡ್ ಗರ್ಲ್.” ಚೆಡ್ವಾಚೆಂ ಮಾತೆಂ ಪೊಶೆಲೆಂ ಸನ್ನಿನ್.

“ಮಾಮ್ನಿ ಖಿಂಯ್ ಆಸಾ?”

“ಕುಜ್ವಾಂತ್....”

“ಮುಕ್ತಾಯ ಜಾಂವ್ಯಾಖಾತಿರ್ ಕೊಫಿ-ಫಳ್ಕಾರ್?”

“ನ್ಹಯ್, ಪೊಕ್ರಿ ಚೆಡ್ಯಾಖಾತಿರ್.” ಕಿಡ್ಲಿಡೊನ್ ಹಾಸೊನ್‌ಚ್ ಕುಜ್ಜಾಕ್ ಧಾಂವ್ ಮಾರ್ಚಿ ಚೆನೆವಿವಾನ್.

ಉಪ್ರಾಂತ್ಲಿಂ ಖಿಣಾಂ ಮದುರ್ ಜಾಂವ್ಯಾ ಪಾವ್‌ಲ್ಲಿಂ.

ಎಕಾ ಮಯ್‌ನ್ಯಾಉಪ್ರಾಂತ್....

ಆಪ್ಲ್ಯಾ ಮೊಗಾಚ್ಯಾಂಕ್ ಬೋವ್ ಕಶ್ಟಾಂನಿ ಆದೇವ್ಸ್ ಮಾಗ್ಲೊ ಸನ್ನಿನ್ ಲಾಂಬಾಯೆಚ್ಯಾ ವಾರ್ಯಾ ಪಯ್ಲಾಉಪ್ರಾಂತ್ ಕುವೆಯ್ಸ್ ಪಾವ್ಲೊ. ವಿಮಾನ್ ಥಳಾರ್ ದೊಮಿನಿಕ್ ಮುಕಾರ್ ಮೆಳೊಂಕ್ ಆಯಿಲ್ಲೊ. ದೋನ್ ವರ್ಸಾಂ ಉಪ್ರಾಂತ್ಲಿ ತಾಂಚಿ ಭೆಟ್ ಉಮಾಳ್ಕಾಂಚಿ ಜಾಂವ್ಯಾ ಪಾವ್‌ಲ್ಲಿ.

ಚೆಕ್ಲಿ ತಾಂಣಿ ಧರ್ಲಿ.

“ಚೆನೆವೀವ್ ಕಶೆಂ ಆಸಾ ಸನ್ನಿ?”

“ಮ್ಹಾಕಾ ಭಿರಾಂತ್ ಭೊಗ್ತಾ ದೊಮಿನಿಕ್.” ಸನ್ನಿಚ್ಯಾ ತಾಳ್ಕಾಂತ್ ವೆಗ್ಳಾಚಾರಾಚಿ ದೂಕ್ ಆಸ್‌ಲ್ಲಿ. “ತಾಚಿ ಮೊಗಾಚಿ ಗುಂಡಾಯ್ ಕೊಣಾಯ್‌ವರ್ವಿಂ ಮೆಜುಂಕ್ ಸಾದ್ಲಿ ನಾ. ಎಕದಾವೆಳಾ ಮ್ಹಾಕಾ ಕಾಂಯ್ ತರ್‌ಯೀ ಘಡಾತ್ ತರ್, ತೆಂ ಜಿವಂತ್ ಉರ್ಬೆಂ ನಾ.”

ದೊಮಿನಿಕಾಚಿಂ ಚಿಂತ್ನಾಂ ಪಾಟಿಂ ಧಾಂವ್ಲಿಂ. ಮಾಜೊನ್ ಗೆಲ್ಲೆಂ ದೃಶ್ಯ ಸವ್ಯಾಸ್ ಮತಿಪಡ್ಲ್ಯಾರ್ ಉದೆವ್ನ್ ಆಯ್ಲೆಂ. ಪಾಂಚ್ಲೆ ಕ್ಲಾಸಿಂತ್ ಶಿಕೊನ್ ಆಸ್‌ಲ್ಲ್ಯಾ ವೆಳಾ ಖೆಳಾ ಮಯ್ದಾನಾರ್ ಸನ್ನಿ ಪಡ್‌ಲ್ಲೊ. ಚೆನೆವಿವಾನ್ ಕಿಂಕ್ರಾಟ್ ಮಾರ್‌ಲ್ಲಿ. ಮತಿಹೀನ್ ತೆಂ ಜಾಲ್ಲೆಂ. “ಚೆನೆವಿವಾಚೆಂ ಕಾಳಿಜ್ ಬೋವ್ ಕೊಮಲ್ ಜಾವ್ನಾಸಾ ಸನ್ನಿ. ತಾಚೊ ಮೋಗ್ ಆಪ್ಣಾಂವ್ಕ್ ಪಾವ್‌ಲ್ಲೊ ತುಂ ನಿಜಾಯ್ಕಿ ಭಾಗಿ ಜಾವ್ನಾಸಾಯ್.” ದೊಮಿನಿಕಾಚಿ ದೊಳೆ ಭರೊನ್ ಆಯ್ಲೆ. “ಹೆ ಭುಮಿರ್ ಆಂಜ್ ಪಾಟಿಂ ಆಯ್ಲ್ಯಾತ್ ನ್ಹಂಯ್?”

“ಭುಮಿ ವಯ್ಲೆ ಆಂಜ್ ?” ಸನ್ನಿಚಿ ಕೂಡ್ ಪುಳಕಿತ್ ಜಾಲಿ. “ಡೆಡಿಚ್ಯಾ ಉತ್ರಾಂನಿ ವಜನ್ ಆಸಾ ದೊಮಿನಿಕ್” ಇಶ್ಟಾಚೆಂ ಭುಜ್ ಚಿರ್ಲಿಲೆಂ ದುಸ್ರ್ಯಾನ್. “ಪಾತ್ಕಿ ಸಂಸಾರಾಂತ್ ಆಂಜಾಂಚೊ ಪ್ರವೇಶ್?”

“ಚೆನೆವಿವಾಲಾಗಿಂ ಉಲಯ್ತಾಯ್?” ಸನ್ನಿಚಿಂ ಉತ್ರಾಂ ಕಾತರ್ಲಿಂ ದೊಮಿನಿಕಾನ್.

“ಮೊಬಾಯ್ಲಾರ್?”

“ಕಿತ್ಯಾಕ್ ನಚೊ?”

“ಬಿಲ್ ವಾಡ್ತಲೆಂ.”

“ತುಜ್ಯಾ ಇಶ್ಟಾಚೆಂ ಬೇಂಕ್ ಬ್ಯಾಲೆನ್ಸ್ ಪೊಕೊಳ್ ಜಾಂವ್ಕ್ ನಾ ಸನ್ನಿ.”

“ತುಜಿ ಮರ್ಚಿ.” ಭುಜಾಂ ಹಾಲಯ್ಲಿಂ ಸನ್ನಿನ್.

ವೆಗಿಂಚ್ ಲಾಯ್ನ್ ಮೆಳ್ಳಿ.

“ಕಶೆಂ ಆಸಾಯ್ ಜೆನೆವೀವ್?” ಶೀದಾ ಉಲವ್ಣಾಕ್ ದೆಂವೊ ದೊಮಿನಿಕ್.

“ಕರ್ಯಾಚ್ಯಾ ಆನಿ ಖಾಜುರಾಂಚ್ಯಾ ದೆಶಾಕ್ ತುಜೊ ಪೊಕ್ರಿ ಚೆಡೊ ಯೇವ್ನ್ ಪಾವ್ಲಾ. ತುಜ್ಯಾ ಮೊಗಾಚೆ ಉಬೆಂತ್ ದಿನಾರಾಂಚಿ ರಾಸ್ ಆಪ್ಣಾಂವ್ಚಿ ಸಪ್ಣಾಂ ಘೆವ್ನ್ ಆಯ್ಲಾ.”

“ದೊಮಿನಿಕ್?” ಉಡೊನ್ ಪಡ್ಲೆಂ ಜೆನೆವೀವ್. “ಪಾದ್ರ್ಯಾಬಾಚ್ಯಾ ಹಿತ್ಲಾಂತ್ಲಿಂ ತೊರಾಂ ಚೊರುನ್ ಮ್ಹಾಕಾ ಖಾವಯಿಲ್ಲೊ ತೊರಾಂ ಚೋರ್ ದೊಮಿನಿಕ್ ಉಲಯ್ತಾ?”

“ದಯಾ ಕರುನ್ ಲಿಲ್ಲಿ ಫುಲಾ.....” ದೊಮಿನಿಕಾಚ್ಯಾ ತಾಳ್ಯಾಂತ್ ನಕ್ಲಿ ರಾಗ್ ಆಸ್ಲೊ. “ಆಮಿ ಆತಾಂ ಭುರ್ಗಿಂ ಜಾವ್ನ್ ಉರೊಂಕ್ ನಾಂವ್.”

“ಏಕ್ಪಾವ್ಲಿಂ ನ್ಹಂಯ್. ಹಜಾರ್ ಪಾವ್ಲಿಂ ನ್ಹಂಯ್. ಲಾಕ್ಪಾವ್ಲಿಂ ತೊರಾಂ ಚೋರ್ ತುಂ ಜಾವ್ನಾಸಾಯ್.” ಕಿಡ್ಕಿಡೊನ್ ಹಾಸೊಂಕ್ ಲಾಗ್ಲೆಂ ಜೆನೆವೀವ್. “ತುಜೆಂ ನಾಕ್ ಆನಿ ಕಾನ್ ತಾಂಚೆ ಜಾಲ್ಯಾತ್ ನ್ಹಂಯ್?”

“ಮ್ಹಜಾ ಭುರ್ಗ್ಯಾ ಪಣಾಲ್ಯಾ ಸಾಂಗಾತ್ಯಾ....” ದೊಮಿನಿಕಾಚೊ ತಾಳೊ ಭರೊನ್ ಆಯ್ಲೊ. “ತೊರಾಂ ಚೊರುನ್ ಪಾತ್ಕಾಂ ಹಾಂವೆಂ ಆದಾರ್ಲಿಂ. ಫಾದರ್ ಆಲ್ಪರ್ವಾಚ್ಯೊ ಕುಟಿ ಹಾಂವೆ ಖೆಲ್ಲೊ. ಕಿತ್ಯಾಖಾತಿರ್ ಜಾಣಾಂಯ್?”

“ಕಿತ್ಯಾಖಾತಿರ್?”

“ಆಂಬೊಟ್ ತೊರಾಂ ಖಾತಾನಾ ತುಂ ಮೊಗೊರ್ಲ್ಯಾಪರಿಂ ದಿಸ್ತಾಲೆಂಯ್.”

“ಯಾ....”

“ಆತಾಂ ಸಾಂಗ್ ನಾಕ್ ಕೊಣಾಚೆಂ ತಾಂಚೆಂ ಜಾಲೆಂ? ಕಾನ್ ಕೊಣಾಚೆಂ ಮಿರ್ಚಿರೊನ್ ಆಸಾತ್?” ಧೊಂಪ್ರಾಕ್ ಹಾತ್ ಮಾರ್ಲೊ ದೊಮಿನಿಕಾನ್. “ತೊರಾಂ ಚೋರ್ ಸಾಂಗ್ತಾಲೆಂಯ್?”

“ಸೊರಿ...”

“ಇಟ್ಸ್ ಒ.ಕೆ. ಸ್ವೀಟ್ ಹಾರ್ಟ್”

“ದಯಾ ಕರುನ್ ದೊಮಿನಿಕ್....”

“ಉಲಯ್....”

“ಮ್ಹಚ್ಚಾ ಪೊಕ್ರಿ ಚೆಡ್ವಾಚಿ ಜತನ್ ಘೆ. ತೊ ಮ್ಹಜೆ ಕುಡಿಚೊ ಭಾಗ್ ಜಾವ್ನಾಸಾ ಮ್ಹಚ್ಚಾ ಉಸ್ತಾಸಾಂತೊ ಉಸ್ತಾಸ್ ಜಾವ್ನಾಸಾ. ತಾಚೆವಿಣೆ ಹ್ಯಾ ಸಂಸಾರಾಂತ್ ಹಾಂವ್ ಜಿಯೆಂವ್ಕ್ ಸಕ್ಚೆಂನಾ” ಕಸ್ಕಸೊನ್ ರಡೊಂಕ್ ಲಾಗ್ಲೆಂ ಜೆನೆವೀವ್. “ಫಕತ್ ಎಕಾ ವರ್ರಾಚೊ ವೆಗ್ಳಾಚಾರ್ ಯುವರ್ ಸೆಲ್ಫ್.” ದೊಮಿನಿಕಾಚೆಂ ಕಾಳಿಜ್ ಪಿಳೊನ್ ಆಯ್ಲೆಂ. “ಗೊಂಯ್ಚೆ ಮಾತ್ಯೆಂತ್ ಪೊಕೊಳ್ ರಚ್ಲಾಂ ಜಿಯೆತಾತ್?”

“ಮ್ಹಜೆ ಕುಡಿಚೊ ಭಾಗ್ ಎಕಾ ವರ್ರಾನ್ ಶಾಬಿತಾಯೆನ್ ಪಾಟಿಂ ಮ್ಹಾಕಾ ಮೆಳಜೆ ದೊಮಿನಿಕ್.” ಚೆಡ್ವಾನ್ ಹುಸ್ಕಾರ್ಚೆಂ ಉಣೆಂ ಕೆಲೆಂ. “ಸನ್ನಿ ಲಾಗಿಂ ಉಲವೈತ್?”

ದೊಮಿನಿಕಾನ್ ಮೊಬಾಯ್ಲ್ ಸನ್ನಿಕ್ ದಿಲೆಂ.

ಕ್ಯಾಶಿಯರ್!

ಸನ್ನಿಚ್ಯಾ ವಾಂಟ್ಕಾಕ್ ಆಯಿಲ್ಲೆಂ ಬೋವ್ ಮಹತ್ವಾಚೆಂ ತಶೆಂ ರಿಸ್ಕೆಚೆಂ ಕಾಮ್. ಭಾಂಗಾರಾಚೆ ನಗ್ ವಿಕ್ಚಿಂ 13 ಶೋ ರುಮಾಂ ಹಾಜಿ ಸುಲೇಮಾನ್ ಅಲ್-ಕಿದ್ವಾಯಿಲಾಗಿಂ ಆಸಾತ್. ಸಗ್ಳ್ಯಾ ಗಲ್ಲಾಂತ್ ಹೆ ಕಂಪೆನಿಚೆಂ ನಾಂವ್ ಫಾಮಾದ್ ಜಾಂವ್ಕ್ ಪಾವ್ಲಾಂ. ಮೊಟೊ ಆಯ್ವಾಚ್ ಸಕಾಳಿಂಚ್ಯಾ ನೋವ್ ವೊರಾರ್ ದಫ್ತರಾಂತ್ ಜಮೊ ಜಾತಾಲೊ. ಸರ್ವ್ ಬಿಲ್ಲಾಂ ಕಂಪ್ಯೂಟರಾಂತ್ ಶಾಮಿಲ್ ಜಾಲ್ಯಾಉಪ್ರಾಂತ್ ಕಂಪೆನಿಚ್ಯಾ ಮಜ್ಬೂತ್ ಬೊಕ್ಸ್ ವೆನಾರ್, ದೊಗಾಂ ಇಜಿಪ್ತಿಯನ್ ಸೆಕ್ಯೂರಿಟಿಗಾರ್ಡಾಂ ಸವೆಂ ಆಯ್ವಾಚ್ ಬೇಂಕ್ ಖಾತ್ಯಾಂತ್ ಜಮೊ ಜಾಂವ್ಕ್ ವೆತಾಲೊ.

ಕಂಪೆನಿಚೆಂ ವರ್ಕ್ ಶೋಪ್ ಬಿಲ್ಡಿಂಗ್ ಶೆರಾಫಾವ್ನ್ ಸತ್ರಾ ಕಿಲೋಮೀಟಾರ್ ಪರ್ಯ್ ‘ಇಂಡಸ್ಟ್ರಿಯಲ್ ಏರಿಯಾ’ಂತ್ ಆಸ್ಲಾಲ್ಯಾ ವರ್ವಿಂ, ಪಾಂಯ್ಯಾವಯ್ ಕಾಮ್ ಕರ್ಚ್ಯಾ ವೆವೆಗ್ಳ್ಯಾ ದೆಶಾಂಥಾವ್ನ್ ಆಯಿಲ್ಲ್ಯಾ ಸೊನಾರಾಂಕ್ ವಸ್ತಿ ಲಾಗಿಂಚ್ ಫಾವೊ ಕೆಲ್ಲಿ. ಹೆ ಕಂಪೆನಿಂತ್ ಕಾಮ್ ಕರ್ಚೆ ವಾವ್ರಾಡಿ ಮಿಶಾಲ್ ತಶೆಂ ಸುಖಿ ಆಸ್ಲೆಲ್ಲೆ. ಆಟ್ ವೊರಾಂ ಕಾಮ್. ಮಯ್ನ್ಯಾಚ್ಯಾ ನಿಮಾಣ್ಯಾ ದಿಸಾ ಸಾಂಬಾಳ್. ದೋನ್ ವರ್ರಾಂಉಪ್ರಾಂತ್ ಆಪಾಪ್ಲ್ಯಾ ದೆಶಾಕ್ ವಚೊಂಕ್ ‘ಫ್ರೀ’ ಟಿಕೆಟಿಸವೆಂ ದೋನ್ ಮಯ್ನ್ಯಾಂಚೊ ಸಾಂಬಾಳ್.

ಅಸಲಿ ನ್ಯಾಯ್-ನಿತಿನ್ ಚಲ್ವಿ ಕಂಪೆನಿ ಸಗ್ಗೂ ಗಲ್ಬಾಂತ್ ದುಸ್ಸಿ ನಾತ್ಲಿ.

ಸನ್ನಿಚೆಂ ಕಾಮ್ ಸುಗಮಾಯೆನ್ ಚಲೊನ್ ಆಸ್ಲೆಂ. ದೊಮಿನಿಕಾಸವೆಂ ತೊ ರಾವ್ತಾಲೊ. ಕಂಪೆನಿಚಿ ವಸ್ತಿ ತಾಣೆ ಆಪ್ಲಾಯ್ಲಿ ನಾ. ಹಪ್ಪಾಕ್ ಏಕ್‌ಪಾವ್ಚಿಂ ಆಪ್ಲ್ಯಾ ವ್ಹಡಿಲಾಂಲಾಗಿಂ ಆನಿ ಜೆನೆವಿವಾಲಾಗಿಂ ಫೊನಾರ್ ಸುಖ್‌ದುಕ್ ಆಶಾರ್ ಪಾಶಾರ್ ಕರ್ತಾಲೊ.

ತೀನ್ ಹಪ್ಪೆ ಕಸಲ್ಕಾಚ್ ರಗ್ಕಾವಿಣೆ ಪಾಶಾರ್ ಜಾಲೆ.

ಪುಣ್... ಮನಿಸ್ ಚಿಂತಾ ಏಕ್ ತರ್, ದೆವಾನ್ ನಿರ್ಮಿಲಾಂ ದುಸ್ರೆಂಚ್.

ಮಯ್‌ನ್ಯಾಚೊ ಚೊವ್ತೊ ಹಪ್ಪೊ ತೊ.

ದೀಸ್ ಆಯ್ತಾರ್.

ವೊರಾಂ ಸಕಾಳಿಂಚಿಂ ಧಾ ಜಾವ್ನ್ ಚಾಳೀಸ್ ಮಿನುಟಾಂ.

ಸದಾಂಚೆ ಭಾಶೆನ್ ಸೆಕ್ಯೂರಿಟಿ ಗಾರ್ಡಾಂಸವೆಂ ಬೊಕ್ಸ್ ವೆನ್ ಬೇಂಕ್ ಬಿಲ್ಡಿಂಗಾಚ್ಯಾ ಕಾರ್ ಪಾರ್ಕಿಂಗಾಂತ್ ಪ್ರವೇಶ್ ಜಾಲೆಂ. ಪಯ್ಲೆಂ ಸೆಕ್ಯೂರಿಟಿ ಗಾರ್ಡ್ ವೆನಾಭಾಯ್ರ್ ಆಯ್ಲೆ. ತಾಂಚಿ ದುಬಾವಿ ನದರ್ ಪರಿಸರಾ ವಯ್ರ್ ಚರೊಂಕ್ ಲಾಗಿ.

“ಸರ್ವ್ ಸಾರ್ಕೆಂ ಆಸಾ ಸರ್.”

ಸನ್ನಿ ವೆನಾಥಾವ್ನ್ ಭಾಯ್ರ್ ಆಯ್ಲೊ.

ಸರ್ವ್ ಸಾರ್ಕೆಂ ನಾತ್ಲೆಂ. ಆಪಾಯಾಚೊ ವಾಸ್ ತಾಚ್ಯಾ ನಾಕಾಕ್ ಆದಾಳೊ. ಸವೆಂ ಗಿನ್ಯಾನ್ ಜಾಗೆಂ ಜಾಲ್ಲೆಂ. ತಿಸ್ರೆ ಪಂಗ್ಡೆರ್ ಉಬೆಂ ಆಸ್ಲೆಂ ತಾಂಚ್ಚೆಂ ಮಾಂವ್ಚ್ ಸ್ಪೊನ್ ಜಿವೆಂ ಜಾಲ್ಲೆಂ. ಲಾಂಬ್ ಕಾಳಿ ನಳಿ ಉಗ್ತಾ ಜನೆಲಾಂತ್ಲ್ಯಾನ್ ಭಾಯ್ರ್ ತಿಳುಂಕ್ ಲಾಗಿ.

“ಆಮಿ ಅಪಾಯಾಂತ್ ಆಸಾಂವ್ ಸೆಕ್ಯೂರಿಟಿ. ತಾಂಚ್ಚೆಂ ಮಾಂವ್ಚ್ ಸ್ಪೊನ್. ಚತ್ರಾಯ್....”

“ಕ್ಲಿಕ್.... ಕ್ಲಿಕ್.... ಕ್ಲಿಕ್”

ವೇಳ್ ಉತ್ರಾಲ್ಲೊ.

ಸಾಯ್ಲೆನ್ನರ್ ಲಾಯಿಲ್ಲಿ ರಿವಾಲ್ವರ್ ಉಚೊ ವೊಂಕೊನ್ ಸ್ತಬ್ಡ್ ಜಾಲ್ಲಿ.

ಸೆಕ್ಯೂರಿಟಿ ಗಾರ್ಡಾಂಸವೆಂ ಸನ್ನಿ ಧರ್ಟಿಕ್ ಶೆವ್ತಾಲೊ.

ಉಪ್ರಾಂತ್ಲಿಂ ಖಿಣಾಂ ಝಗ್ಡಾಣ್ಯಾ ವೆಗಾನ್ ಪಾಶಾರ್ ಜಾಲಿಂ.

ಉಟ್ಕಾರಾಂನಿ ದಿಸಾ ಉಜ್ವಾಡಾಕ್ ತೀನ್ ಮಿನುಟಾಂ ಕೆಲ್ಲ್ಯೊ. ಕಿದ್ವಾಯಿ ಕಂಪೆನಿಚೊ

ಮೊಟೊ ಆಯ್ವಚ್ ಉಟ್ಟಾರಾಂಚೆ ತಾಬೆಕ್ ಗೆಲೊ.

ವಿದಿ ಹಾಸ್ತಾಲಿ.

ರಾವ್ವೆರಾಂ ನಿರ್ದೀವ್ ಕುಡಿಸವೆಂ ಕೊಸ್ಕೊನ್ ಪಡ್‌ಲ್ಲಿಂ.

‘ಲಿಟಲ್ ಏಂಜಲ್’ ಜಿವಿತಾಚ್ಯಾ ಖೆಳಾಂತ್ ಸಲ್ವಾಲ್ಲೊ.

“ರಾವಾ” ಖೆಳಂಚ್ಲೊ ಮಾರ್ಕ್ ವಿಲ್ಲಿ. “ಮ್ಹಜ್ಯಾ ಪುತಾಚಿ ನಿರ್ದೀವ್ ಕೂಡ್ ಪೊಂಡಾಂತ್ ದೆವಂವ್ಚ್ಯಾ ಪುಡೆಂ ಏಕ್ ಸವಾಲ್ ಹಾಂವ್ ಕರ್ತಾಂ ಮ್ಹಜ್ಯಾ ಸೊಮ್‌ಯಾ ಲಾಗಿಂ.” ಪೊಂಡಾ ಭೊಂವ್ತೆಂ ಜಮೊ ಜಾಲ್ಲ್ಯಾ ಲೊಕಾಚಿಂ ಕಾಳ್ಜಾಂ ಹಾಲೊಂಕ್ ಪಾವ್‌ಲ್ಲಿಂ. “ತುಜೆ ಪೊವ್ಲೆಂತ್ ಆಂಚ್ ಉಣೆ ಪಡ್ಲ್ಯಾತ್ ಸೊಮ್‌ಯಾ?”

ಫಕತ್ ಮಾವ್‌ಪಣ್ ಧಂಯ್ ವಿಸ್ತಾರ್‌ಲ್ಲೆಂ.

“ಜೆನೆವೀವ್ ಮ್ಹಳ್ಯೊ ಆಂಚ್ ರಡನಾ ಸೊಮ್‌ಯಾ. ಉಲಯ್ನಾ ಸೊಮ್‌ಯಾ. ತಾಚೆ ದೊಳೆ ನಿಸ್ತೇಜ್ ಜಾಲ್ಯಾತ್. ತಾಕಾ ಕಿತ್ಯಾಕ್ ಹ್ಯಾ ಪಾತ್ಕಿ ಸಂಸಾರಾಂತ್ ಜಿಯೆಂವ್ಕ್ ಸೊಡ್ಲಾಂಯ್? ಕಿತ್ಯಾಖಾತಿರ್?”

ಮಾರ್ಕ್ ವಿಲ್ಲಿ ಧೊಂಪ್ರಾಂಚೆರ್ ಗಳ್ಯೊ.

“ಆದೇವ್ಸ್ ತುಕಾ ಲಿಟಲ್ ಏಂಜಲ್. ತುಜೆ ಕುಡಿಚೊ ಭಾಗ್, ಉಸ್ವಾಸಾಂತ್ಲೊ ಉಸ್ವಾಸ್ ಆಂಜಾಂಚಿ ಪೊವ್ಲೆ ವೃದ್ಧಿ ಕರುಂಕ್ ವೆಗಿಂಚ್ ಯೆಂವ್ಚ್ಯಾರ್ ಆಸಾ. ಸಾಂಗ್ ಮ್ಹಜಾ ಸೊಮ್‌ಯಾಲಾಗಿಂ ಮಾರ್ಕ್ ವಿಲ್ಲಿಚೊ ಪ್ರಡಾರ್ ಕೆದ್ನಾಂಚ್ ನಿರ್ದಳ್ ಜಾಯ್ನಾ.”

ಘಂಟೆ

ಕುವೆರ್ನಲ್ ಕೊಂಕ್ರಿ ಲೇಕಕಾಂನಿ ಸಾಂಗಾತಾ ಮೆಳೊನ್ ವಿಂಚ್ಲಾರ್ ಮಾಣ್ಕಾಂ
ಮೊತ್ಯಾಂನಿ ಸಜಯ್ಲಾಂ 'ಕುಳ್ವಾರ್ವೆಂ ದಾಯ್ಜ್.'

ಕೊಂಕ್ರಿ ಮಾಯೆಚಿಂ ಬಾಳಾಂ ಆಮಿ ಹ್ಯಾ ದಾಯ್ಜ್ಕ್ ಮಾಗ್ತಾಂವ್ ಬರೆಂ ಜಯ್ತ್.

■ ಕಾಣ್ಕೆಯೆಚೆ ಪ್ರೊಲಕ್ ■

ಕು| ರೆನಿಟಾ ಡಿಸೋಜಾ

ಕು| ನಿಕಿಟಾ ಡಿಸೋಜಾ

ಕುವೆರ್ನಲ್

ಪಾಟ್ನಾ ಸಬಾರ್ ವರಾಂಧಾವ್ ಪತ್ರಾಂನಿ ಚುಟುಕಾಂ, ಕವನಾಂ
ಬರವ್ನ್ ಆಸ್ಲೊ ತಾಲೆಂತ್‌ವಂತ್ ಬರವ್ಪಿ. ಕುವೆಯ್‌ಗಾರಾಂಚ್ಯಾ ಝಲ್ಮೆ
ವಿಶೇಸ್ ಅಂಕ್ಯಾಂನಿ ಆಪ್ಲೆಂ ಲಿಕಿತಾಂ ಬರವ್ನ್ ಉಜ್ವಾಡಾಕ್ ಆಯಿಲ್ಲೆ
ಲೇಕಕ್ ಮೆಟ್ವಾ ಕಾಣ್‌ಯಾಂಚ್ಯಾ ರುಪಾರ್ ಹಾಚೆಂ ಹೆಂ ದುಸ್ರೆಂ
ಪ್ರೇತನ್ ತರ್‌ಯಿಲಿ ತಾಚೆ ಶಯ್ಲಿ ಆನಿ ಉಮೆದ್ ಪಳೆತಾನಾ ತಾಕಾ
ಕೊಂಕ್ಣಿ ಸಾಹಿತ್ಯಾಂತ್ ಬರೊ ಫುಡಾರ್ ಆಸಾ ಮ್ಹಳ್ಳೆಂ ಸುಸ್ತಾತಾ.



ಘಂವಿ

೩. ಎಸ್. ಮೂಡ್‌ಬಿದ್ರಿ



ಘಂತ್ಯಾರ್ ಕೊಂಬ್ಯಾನ್ ಸಾದ್ ಫಾಲ್ತ್‌ಚ್ ರೊಬಾಟಾಚೆ ಬಗ್ಗೆನ್ ನಿದೊನ್ ಆಸ್‌ಲ್ಲಾ, ರೆನಿಟಾಕ್ ಜಾಗ್ ಜಾಲಿ. 'ಜಶಿ ಬರಿ ರಾತ್ ದಿಲಿ, ತಸೊ ಬರೊ ದೀಸ್ ದೀ ಸಾಯ್ಬಾ' ಮ್ಹಣ್ ಮತಿನತ್‌ಚ್ ದೆವಾಚೊ ಉಡಾಸ್ ಕಾಡ್ಲೊ ತಾಣೆ. ವೆವೆಗಿಂ ಉಟೊನ್ ತೋಂಡ್ ಧುವ್ನ್ ಕುಡಿಚಿ ನಿತಳಾಯ್ ತಿರ್ಪುನ್ ಜಾತಚ್ ರಾಂದ್ಪಾ ಕುಡಾಕ್ ಗೆಲೆಂ. ಚಾಯೆಕ್ ಉದಕ್ ರಾಂದ್ಲಿರ್ ದವರ್ನ್ ಭುರ್ಗ್ಯಾಂಕ್ ಉಟಂವ್ಕ್ ಆಯ್ಲೆಂ.

“ಉಟಾರೆ, ಉಟಾ. ಲಿಸಾಂವ್ ಕರುಂಕ್ ಆಸಾ. ಇಸ್ಕೊಲಾಕ್ ವಚೊಂಕ್ ಆಸಾ. ಆತಾಂಚ್ ಆಳ್ವಿ ಜಾಲ್ಯಾರ್ ಕಶೆಂ?” ಮ್ಹಣತ್ ದೊಗಾಂಯ್ಲಿ ಧೊಂಕುಳ್ಳೆಂ ತಾಣೆ.

ಭುರ್ಗೆ ಉಟ್ಲೆ. ಮಣಮಣ ಕರ್ನ್ ಸಕಾಳಿಂಚಿ ಭೆಟವ್ಲಿ ಮ್ಹಣ್ತಚ್ ಟೂತ್‌ಬ್ರಶ್ ಘೆವ್ನ್ ಭಾಯ್ರ್ ಧಾಂವ್ಲೆ.

ರೊಬರ್ಟ್ ಆನಿ ರೆನಿಟಾಕ್ ದೋಗ್ ಚೆರ್ಚೆ. ಪಯ್ಲೊ ರೊವಿನ್ ಪಾಂಚ್ಚೆಂತ್ ಶಿಕ್ತಾ ಜಾಲ್ಯಾರ್, ದುಸ್ರೊ ಕೆವಿನ್ ತಿಸ್ರೆಂತ್ ಆಸ್‌ಲ್ಲೊ. ಆವಯ್-ಬಾಪಾಯ್ಕ್ ಚೆರ್ಚೆ ಮ್ಹಳ್ಳಾರ್ ಜೀವ್. ‘ಮನೆಗೊಂದು ಮಹಾಲಕ್ಷ್ಮಿ’ ಮ್ಹಳ್ಳಾರ್ ಏಕ್ ಚೆಡುಂ ಭುರ್ಗೆಂ ಜಾಯ್ ಮ್ಹಣ್ ರೊಬರ್ಟ್ ಆಶೆತಾಲೊ ತರ್ಯಿ ರೆನಿಟಾನ್ ಸದ್ವಾಕ್ ನಾಕಾ ಮ್ಹಳ್ಳೆಂ. ಚೆರ್ಚ್ಯಾಂಕ್ ಬರೊ ಫುಡಾರ್ ದೀಜೆ, ಸಮಾಜಿಂತ್ ಬರೆ ನಾಗರಿಕ್ ಜಾವ್ನ್ ತಾಂಣಿ ವಾಡಜೆ, ತಾಚ್ಯಾಪ್ರಾಸ್ ಪಯ್ಲೆಂ ಉಂಚ್ಲೆಂ ಶಿಕಪ್ ತಾಂಕಾಂ ದೀಜೆ ಮ್ಹಳ್ಳಿ ತಾಂಚಿ ಆಶಾ.

ಚಡ್ ಶಿಕಪ್ ನಾ ತರ್ಯಿ ಧಾವಿ ಕ್ಲಾಸ್ ಪರ್ಯಾಂತ್ ಕಶ್ಟಾಂನಿ ಶಿಕ್‌ಲ್ಲೊ ರೊಬರ್ಟ್ ಪಯ್ಲೆಂ ಹೆರಾಂಚಿ ರಿಕ್ಯಾ ಚಲವ್ನ್ ಆಸ್‌ಲ್ಲೊ. ಉಪ್ರಾಂತ್ ಸ್ವ-ಮ್ಹಿನತೆನ್ ತಾಣೆ ತಾಚಿ ಸ್ವತಾಚಿ ರಿಕ್ಯಾ ಘೆತ್ಲಿ. ರೊಬರ್ಟಾಚಿಂ ಆವಯ್-ಬಾಪುಯ್ ದುಬ್ಬಿಂ

ಜಾಲ್ಮಾನ್ ರೊಬರ್ಟ್ ತಾಂಚೆಫಾವ್ ಕಸಲಿಯಿ ಆಸ್ತಬದಿಕ್ ಲಾಬೊಂಕ್ ನಾತ್ಲಿ. ಜಾಲ್ಮಾರಾಯಿ ಹ್ಯಾ ಸಂಸಾರಾಂತ್ ವರ್ತೆಂ ಜಾವ್ನಾಸ್ಚೆಂ ಮನ್ಯಾಸಂಯ್ಚ್ ತಾಂಣಿ ತಾಕಾ ದಿಲ್ಲೆಂ. ಬರ್ಯಾ ಗುಣಾಂನಿ ತಾಕಾ ವಾಗಯಿಲ್ಲೆಂ. ಮನಿಸ್ ಜಾವ್ನ್ ಜಲ್ಮಾಲ್ಲ್ಯಾ ಹರ್ವಿಕ್ಲಾಕ್ ಆಶೆಲ್ಲೆಂ ಸರ್ವ್ ಲಾಬನಾ ತೆಂ ಖರೆಂ. ಪುಣ್ ಮತಿಯೆಲ್ಲೊ ಆಶಾ ಸುಫಳ್ ಕರುಂಕ್ ಆಮ್ಚೆಂ ಪ್ರೇತನ್ ಕರ್ಚ್ ಆಸಚೆ. ಆಪ್ಲ್ಯಾ ಮುಕ್ಯಾ ದಿಸಾಂವಿಶಿಂ ದೆವಾಚೆರ್ ಭರ್ವಸೊನ್ ಆಸ್ಲೊ ರೊಬರ್ಟ್.

ವೊರಾಂ ಸಕಾಳಿಂಚಿಂ 6.30 ಜಾಲ್ಮಾರಾಯಿ ದೊಳೆ ಸೊಡ್ನ್ ಆಪ್ಲ್ಯಾ ಭಿಚಾಣ್ಯಾರ್ ಉದಾರೆಂ ನಿರ್ದೋನ್ ವಯ್ಲ್ಯಾ ಪಾಕ್ಯಾಕ್ ಪಳೆತ್ ಚಿಂತುನ್ ಆಸ್ಲೊ ರೊಬರ್ಟ್. ರೆನಿಟಾ ಚಾಯೆಚೊ ಗ್ಲಾಸ್ ಹಾಡ್ನ್ ಮುಕಾರ್ ಯೆತಾನಾ ಹೆವ್ವಿಲ್ಯಾ ಸಂಸಾರಾಕ್ ಪರ್ದಾಲೊ.

“ತುಂ ಏಕ್ ಕಿತೆಂ ಚಿಂತುನ್ ವಯ್ ಪಳೆತಾಯ್‌ಯಾ.... ಆಜ್ ಕಿತೆಂ ರಿಕ್ಯಾ ಕಾಡಿನಾಯೆ?” ಸದಾಂಚೆಬರಿ ಪಿರ್ಪಿರ್ಲೆಂ ರೆನಿಟಾ.

“ಕಿತೆಂ ಕರ್ಚೆಂ ಸಾಯ್ಬಿಣಿ. ತ್ಯಾ ರಿಕ್ಯಾರ್ ಆತಾತಾಂ ಕಿತ್ಲೆಂ ಘೊಳ್ಳಾರಾಯಿ ಪಾವನಾ. ತಕ್ಲೆಕ್ ವೊಡ್ಲ್ಯಾರ್ ಪಾಂಯಾಂಕ್ ಯೇನಾ ಆನಿ ಪಾಂಯಾಂಕ್ ವೊಡ್ಲ್ಯಾರ್ ಮಾತ್ಯಾಕ್ ಯೇನಾ” ಜಾಂಬಾಯೊ ಕಾಡಿತ್ ಉಟೊನ್ ಬಸ್ಲೊ ರೊಬರ್ಟ್.

“ಆತಾಂ ಮಾತ್ಯಾಕ್ ಆನಿ ಪಾಂಯಾಂಕ್ ಮ್ಹಣ್ ತಕ್ಲಿ ತಾಪಯ್ತಾಕಾ. ಧರ್ ಚಾ ನಿವ್ತಾ. ಪಿಯೆ.”

“ರೊವಿನ್ ಆನಿ ಕೆವಿನ್ ಉಟ್ಲೆಯೆ?”

“ತುಂ ಆಳ್ಕಿ ಮ್ಹಣೊನ್ ತೆಯಿ ಆಳ್ಕಿ ಮ್ಹಣ್ ಚಿಂತ್ಲೆಯೆ ತುವೆಂ? ತೆ ಉಟೊನ್ ತಾಂಚೆ ಇಸ್ಕೊಲಾಚೆಂ ‘ಮನೆಕೆಲಸ’ ಸುರು ಕರ್ಚ್ ಅರ್ಲೆಂ ಪೋರ್ ಜಾಲೆಂ. ತುಂ ಆನಿಕ್‌ಯಿ ಮಾಂದ್ರೆರ್ ಲೊಳ್ತಾಯ್” ಪುರ್ವ್ಲೆಂ ತೆಂ.

“ಅಲೆಯಾ ರೆನಿಟಾ.... ಏಕ್ ಗಜಾಲ್ ಸಾಂಗ್ತಾಂ. ಹಾಂಗಾ ಆಯ್ಕ್. ಆತಾಂಚ್ಯಾ ಮ್ಹಜೆ ಜೊಡೆನ್ ಆನಿ ಮುಕಾರ್ ದೀಸ್ ಕಾಡ್ಚೆ ಕಶ್ಕ್. ಆಮ್ಕಾಂ ಆಮ್ಚೆಂಚ್ ಮ್ಹಳ್ಳೆಂ ಸ್ವಂತ್ ಬಿಡಾರ್ ನಾ. ಆತಾಂ ಹ್ಯಾ ಭಾಡ್ಯಾಚ್ಯಾ ಬಿಡಾರಾಂತ್ ಆಸಾಂವ್. ಮಯ್‌ನ್ಯಾ-ಮಯ್‌ನ್ಯಾಕ್ ಭಾಡೆಂ ಯೆಟಿಚೆ. ಆಮ್ಚೆ ಚೊವ್ಗಾಂಚೆ ದೀಸ್ ವಚಚೆ. ಚೆರ್ಕ್ಯಾಂಚ್ಯಾ ಶಿಕ್ವಾಚೆಂ ಪಳೆಚೆ. ದೆಕುನ್ ಏಕ್ ಪಾಸ್‌ಪೋರ್ಟ್ ಕರ್ಚ್ ಗಲ್ವಾಕ್ ವೆಚೆಂ ಮ್ಹಣ್ ಚಿಂತ್ಲಾಂ. ತುಜಿ ಆಲೊಚೆನ್ ಕಿತೆಂ?” ನಿರ್ದಾರ್ ಬಾಯ್ಲೆಚಿ ಹಾತಿಂ ಘಾಲ್ನ್ ವೊಗೊ ರಾವೊ.

ರೊಬರ್ಟ್

ರಪ್ ಕರ್ನ್ ರುಗ್ಗಣೆಂ ಮಾರ್ಲೆಬರಿ ಜಾಲೆಂ ರೆನಿಟಾಕ್. “ತುಂ ನಾತ್ಲ್ಯಾ ಘರಾಂತ್ ಮ್ಹಾಕಾ ಆನಿ ಭುರ್ಗ್ಯಾಂಕ್ ರಾವೊಂಕ್ ಸಾದ್ಕ್ ನಾ. ತುವೆಂ ಗಲ್ವಾಕ್ ವಾ ಖಂಯ್ ವೆಚಿ ಗರ್ಜ್ ನಾ. ತುಜ್ಯಾ ಆತಾಂಚೆ ಜೊಡೆನ್ ಆಮ್ಕಾಂ ನೀಸ್-ಪೇಜ್ ಮೆಳ್ಳಾರ್ಕಾಯಿ ಪುರೊ. ಭಾಂಗಾರಾಚೆ ಮುದೆ ಆನಿ ತೆಲಾ ತುಪಾಚೆ ಲೊದೆ ಕಿತೆಂಚ್ ಆಮ್ಕಾಂ ನಾಕಾ” ಖಡಕ್ ಸಾಂಗೊನ್ ಸೊಡ್ಲೆಂ ರೆನಿಟಾನ್.

“ಪಳೆ ರೆನಿಟಾ, ಹಾಂವೆಂ ಸಾಂಗ್ಲೆಂ ಇಲ್ಲೆಂ ಅರ್ತ್ ಕರ್ನ್ ಘೆ. ಮುಕ್ಲೊ ಪುಡಾರ್ ಚಿಂತಾನಾ ಮ್ಹಜ್ಯಾ ಆಂಗಾಂತ್ ಶಿರ್ಕಿರೊ ಉಟ್ತಾ. ಆಮಿ ದೊಗಾಂಯ್ಲಿ ಥೊಡೊ ತೇಂಪ್ ಸೊಸ್ಲಿ ಕಾಯೆನ್ ಇಲ್ಲೊಸೊ ತ್ಯಾಗ್ ಕೆಲ್ಯಾರ್, ಮುಕಾರ್ ಖಂಡಿತ್ ಸುಖಾಚೆ ದೀಸ್ ಲಾಬ್ತಲೆ. ತುಕಾ ಆತಾಂ ಸಮ್ಜಾನಾ ರೆನಿಟಾ... ಉಪ್ರಾಂತ್ ಚುರ್ಚುರ್ಚಿ ಬದ್ಲಾಕ್ ಆತಾಂಚ್ ಪುಡಾರಾವಿಶಿಂ ಚಿಂತ್ಲೆಂ ಬರೆಂ” ರೊಬರ್ಟ್ ಸಮ್ಜಯಲಾಗ್ಲೊ.

“ತೆಂ ವ್ಹಯ್‌ಮೂ. ಪುಣ್ ತುಕಾ ವೀಜಾ ಕೋಣ್ ಧಾಡ್ತಾ?”

“ಕೊಣಾ ಕೊಣಾಲಾಗಿಂ ಕಿತ್ಯಾಕ್ ವಿಚಾರ್ಲೆಂ ರೆನಿಟಾ. ತುಜೊ ಭಾವ್ ರಿಚ್ಚಿ ಗಲ್ಬಾಂತ್ ಆಸಾನೆ. ತುಂ ತಾಕಾ ಏಕ್ ಕಾಗದ್ ಬರಯ್” ಸುಲಬ್ ಉಪಾವ್ ದಾಕವ್ನ್ ಜವಾಬ್ದಾರಿ ಬಾಯ್ಲೆಚ್ಯಾ ಮಾತ್ಕಾರ್ ಘಾಲಿ ತಾಣೆ.

“ತೆಂ ಏಕ್ ಕಾಮ್ ಮ್ಹಜ್ಯಾನ್ ಜಾಂವ್ಚೆಂ ನಾ. ತುಕಾ ತಿತ್ಲೆ ಪಯ್ಸ್ ಧಾಡುಂಕ್ ಮ್ಹಾಕಾ ಮನ್ ನಾ. ರಿಚ್ಚಿಚೆಂ ಎಕೆಕ್ ಕಾಗದ್ ಪಳೆತಾನಾ ಮ್ಹಜೆಂ ಆಂಗ್ ಶಿರ್ಕಿರ್ತಾ. ಸೊರ್ಮಣಾಚ್ಯಾ ಉಜ್ಯಾ ತಸಲಿ ಧಗ್, ಆಂಗ್ ಪೊಕೊರ್ಚೆ ತಸಲೆಂ ಹಿಂವ್, ಪಾವನಾತ್ಲ್ಯಾಕ್ ದಿಸಾಕ್ 16 ವೊರಾಂ ಸುಟ್ಕಾ ನಾತ್ಲೆಂ ಕಾಮ್ ಖಂಯ್. ತುಕಾ ಪುಣ್‌ಯಿ ಥಂಯ್ ಜಾಂವ್ಚೆಂ ನಾ. ತುಂ ವಚನಾಕಾ.” ಹಾತ್ ಉದಾರೆ ಕೆಲೆ ರೆನಿಟಾನ್.

“ಕಿತೆಂ ಜಾಲ್ಯಾರ್‌ಯಿ ಮಯ್‌ನ್ಯಾಚೆ ಆಕೆರಿಕ್ ಹಾಂಗಾಚೆಪ್ರಾಸ್ ದೋನ್ ವಾಂಟ್ಕಾಂನಿ ಸಾಂಬಾಳ್ ಮೆಳ್ತಾ ನ್ಹಂಯ್‌ವೆ ರೆನಿಟಾ... ತುಮಿ ತರ್‌ಯಿ ಇಲ್ಲೆಂ ಬರ್ಯಾನ್ ಜಿಯೆವ್ತಾ.”

“ತಸಲೆಂ ಸುಖ್ ಮ್ಹಾಕಾ ನಾಕಾ ರೊಬರ್ಟ್. ಉಪ್ರಾಂತ್ ತುಜಿ ಖುಶಿ. ತುಕಾ ಗಲ್ವಾಕ್ ವಚೆಚೆಕ್ ತರ್ ಮ್ಹಜೆಲಾಗಿಂ ವಿಚಾರಿನಾಕಾ.” ರೊಬರ್ಟ್ ಕಿತ್ಲೊ ಶಾಣೊ ಜಾಲ್ಯಾರ್‌ಯಿ ಅಂತಿಮ್ ನಿರ್ದಾರ್ ಘೊವಾಚ್ಯಾ ಮಾತ್ಕಾರ್ ಘಾಲ್ನ್ ಪುಸ್ಪೊಸೊನ್ ಭಿತರ್ ಗೆಲೆಂ ರೆನಿಟಾ.

ಅಪ್ಪಾ ಮೊಗಾಚೆ ಪತಿಣೆಕ್ ಸಮ್ಜಯ್ ತರ್ ರೊಬರ್ಟ್ ಸಾದಾರ್ ವರ್ಸ್ಚೆ ಲಾಗ್ಲೆಂ. ಹಾಚೆಮದೆಂ ತೊ ಹೆರ್ ಪ್ರೇತನಾಯಿ ಕರ್ನ್ ಆಸ್ಲೊ. ರಿಚ್ಚಿಯಿ ಮೊಗಾ ಬಾಯೆಕ್ ಆನಿ ಭಾವೊಜಿಕ್ ಮ್ಹಣ್ ಸರಾಗ್ ಕಾಗ್ಡಾಂ ಬರಯ್ತಾಲೊ. ಮಿವ್ವಾಕ್ ಪಾಟಿಂ ಜಾಪ್ ಬರಯ್ತಾನಾ ರೊಬರ್ಟ್ ಹಿಶಾರ್ ದಿಲೊ.

ರೊಬರ್ಟ್ ರಿಕ್ಯಾ ವೇಳ್-ಕಾಳ್ ಲೆಕಿನಾಸ್ತಾಂ ಧಾವೊನ್‌ಚ್ ಆಸ್ಲಿ ಆನಿ ತಾಂ ಪುರ್ರೆಂ ಘೊಳೊನ್‌ಚ್ ಆಸ್ಲಿ. ತಾಂತುಂ ಮೆಳ್‌ಲೆ ಜೊಡೆನ್ ಭುರ್ಗಾಂಕ್ ಆನಿ ರೆನಿಟಾಕ್ ಜಾತಾ ತಿತ್ಲೆಂ ಬರೆಂ ಕರ್ನ್ ಸಾಂಬಾಳ್ತಾಲೊ ರೊಬರ್ಟ್. ಕ್ರಿಸ್ತಾಂವಾಂಕ್ ಆಯ್ತಾರಾಚೊ ದೀಸ್ ರಜೆಚೊ, ಮಜೆಚೊ ಆನಿ ಭಾಗೆಂವತ್‌ಪಣಿ ಸಾಂಬಾಳ್ಚೊ ಜಾಲ್ಲ್ಯಾನ್ ಕೊಣಾಯ್ಕಿ ಕಳನಾತ್‌ಲ್ಲೆ ಬರಿ ರೊಬರ್ಟ್ ಇಲ್ಲೆಂ ಶೆಕ್‌ಲ್ಲೆಯಿ ಆಸಾ. ಮತಿಚೆ ಬೆಜಾರಾಯೆಖಾತಿರ್. ಹೆಂ ಸೊಡ್ಲ್ಯಾರ್ ಹೆರ್ ಕಸಲ್ಯೊಚ್ ಪಾಡ್ ಸವಯೊ ತಾಕಾ ನಾತ್‌ಲ್ಲೊ. ರೆನಿಟಾಯಿ ಕಾಂಯ್ ಮಂತನಾಚ್ಯಾ ಕುಟ್ಮಾಂತ್ಲೆಂ ನ್ಹಂಯ್. ದುಬ್ಳ್ಯಾ ಕುಟ್ಮಾಂತ್ಲೆಂ. ಶೆಗುಣಾಂಚೆಂ. ರೊಬರ್ಟ್ ತೆಂ ಬರೆಂ ಮಾಂದ್ತಾಲೆಂ. ರೊಬರ್ಟ್ ತಾಕಾ ಮೊಗಾನ್ ಆನಿ ವಿಶ್ವಾಸಾನ್ ಸಾಂಬಾಳ್ತಾಲೊ.

“ಪಪ್ಪಾ ತುಂ ಭಾಯ್ಲ್ಯಾ ಗಾಂವಾಕ್ ವೆತಾಯ್ ಖಂಯ್ ವ್ಹಯ್‌ಯೇ?” ಇಸ್ಕೊಲಾಥಾವ್ನ್ ಆಯಿಲ್ಲ್ಯಾ ರೊವಿನಾನ್ ವಿಚಾರ್ಲೆಂ ಏಕ್ ದೀಸ್.

ಚೆರ್ಯಾಕ್ ಆರಾವ್ನ್ ಧರ್ದೆಂ ಬಾಪಾಯ್ನ್. “ಪುತಾ” ಮ್ಹಣಾಲೊ ತೊ. “ಕಿತೆಂ ಕರಿಚೆ? ವಚಿಚಿ ನಾಕಾ?”

“ಪಪ್ಪಾ ತುಂ ವಚ್. ಆಮ್ಕಾಂ ವ್ಹಡ್ಲೆಂ ಘರ್ ಜಾಯ್. ಇಸ್ಕೊಲಾಕ್ ವಚೊಂಕ್ ಸ್ಕೂಟರ್ ಜಾಯ್. ಬರೆಂ ಬರೆಂ ವಸ್ತುರ್ ಆನಿ ಖೆಳ್ಚೆ ಸಾಮಾನ್ ಜಾಯ್ ಪಪ್ಪಾ” ವ್ಹಡ್ಲ್ಯಾ ಪುತಾನ್ ತೀರ್ಪ್ ದಿತಾನಾ, “ತ್ಯಾ ರೊಯ್ಡೆನಾಲಾಗಿಂ ಆಸ್‌ಲ್ಲಾಪ್ರಾಸ್ ಬರೊ ಖೆಳ್ಚೊ ವಸ್ತು ಹಾಡ್ ಪಪ್ಪಾ” ಮ್ಹಣ್ ಧಾಕ್ಪಲ್ಯಾನ್ ಪೊಣ್ಣ್ ದಿಲೆಂ.

ಚೆರ್ಯಾಂಚಿಂ ನೆಣ್ತೆಂ ಉತ್ರಾಂ ಜಾಲ್ಯಾರಾಯಿ ಚಿಂತ್ಲೆ ತಸಲಿಂ. ಮ್ಹಜ್ಯಾ ಭುರ್ಗಾಂಕ್ ಕಿತೆಂ ಪುರಾ ಆಶಾ ಆಸಾ ತಿ ಹಾಂವ್ ಭಾಗಂವ್ಕ್ ಸಕ್ಲಾಂಗೀ? ತಾಂಕಾಂ ಬರೆಂ ಖಾಣ್-ಜೆವಣ್ ದಿಲಾಂಗೀ? ಬರೆಂ ನ್ಹೆಸೊಂಕ್ ತಾಂಕಾಂ ದಿಲಾಂಗೀ? ವಿರಾರಾಯ್ ಭೊಗ್ಲಿ ರೊಬರ್ಟ್. ‘ಕುಟಮ್ ರಚ್ಲ್ಯಾ ಉಪ್ರಾಂತ್ ಕುಟ್ಮಾಚೊ ಆಶಾ, ಅತ್ರೆಗ್ ಜ್ಯಾರಿ ಕರುಂಕ್ ಸಕನಾತ್‌ಲ್ಲೊ ದಾದ್ಲೊ ತೊ ದಾದ್ಲೊಚ್ ನ್ಹಂಯ್. ಕುಟ್ಮಾಚೆಂ ಬರೆಪಣ್ ಪಯ್ಲೆಂ. ಉಪ್ರಾಂತ್ ಸಮಾಜಿಚೆಂ ಬರೆಪಣ್. ಕುಟ್ಮಾಂ ಸಾರ್ಕಿಂ ನಾಂತ್ ತರ್ ಸಮಾಜ್

ಸುದಾನಾ. ದೆಕುನ್ ಪಯ್ಲೆಂ ಆಪ್ಲೆಂ ಘರ್ ಬಿಡಾರ್ ಆನಿ ಉಪ್ರಾಂತ್ ಸಮಾಜ್. 'ಕಿತಿರ್ ದೀಂವ್ಕ್ ಆಯಿಲ್ಲಾ ಪಾದ್ರಾಬಾನ್ ಸಾಂಗ್ಲಿಂ ಉತ್ರಾಂ ಉಡಾಸಾಕ್ ಆಯ್ಲಿಂ ರೊಬರ್ಟಾಕ್. ತೆಚ್ ಘಡಾಯೆ ಆಪ್ಲೆ ಮುಕಾರ್ ಕಿತೆಂ ಕರಿಚೆ ಮ್ಹಳ್ಳೊ ನಿರ್ದಾರ್ ಘೆತ್ಲೊ ತಾಣೆ.

ಹರ್‌ಎಕ್ಲಾಕ್ ಸುಖಾನ್ ಜಿಯೆಂವ್ಚಿ ಆಶಾ ಆಸಾ. ಜಾಲ್ಯಾರ್‌ಯಿ ಸಕ್ದಾಂಕ್ ತೆಂ ಭಾಗ್ ಖಿಯ್ ಮೆಳ್ತಾ? ಸುಖ್ ಆನಿ ದೂಕ್ ಭರ್ಸುನ್‌ಚ್ ಆಸ್ತಾತ್, ಕೆದಾಂತ್ ಭರ್ಸುನ್ ಆಸ್‌ಲ್ಲಾ ಉದ್ಯಾಬರಿ. ಸುಖ್ ಜೊಡಿಚೆ ತರ್ ಖಳನಾತ್‌ಲ್ಲೆಂ ಪ್ರೇತನ್ ಗರ್ಜೆಚೆಂ. ಜಯ್ತ್ ವಾ ಸಲ್ವಣಿ ದೆವಾಚೆರ್ ಸೊಡಿಚೆ. "ಕಭಿ ಸುಖ್ ಹೈ, ಕಭಿ ದುಖ್ ಹೈ. ಇಸಿ ಕಾ ನಾಮ್ ಜಿಂದಗಿ ಹೈ" ಕೆದಾಳಾಗಿ ಏಕ್ ಹಿಂದಿ ಫಿಲ್ಮಾಂತ್ ಆಯ್ಕಲ್ಲೊ ಉಡಾಸ್ ಆಯ್ಲೊ ರೊಬರ್ಟಾಕ್. ಮತ್ ಉಲ್ಲಾಸಿತ್ ಜಾಲಿ.

ಆಶಾ ಮನ್ಯಾಥಂಯ್ ಉಬ್ಜೊಂಚಿ ಏಕ್ ವಿಶಿಸ್ಪ್ ತಾಳ್ಳಿ. ಜಿಣ್‌ಯೆಂತ್ ಮನಿಸ್ ಸದಾಂಚ್ ಆಶಾವಾದಿ ಜಾವ್ನ್ ಜಿಯೆತಾ. ಖಂಚ್ಯಾಯ್ ಎಕಾ ವಸ್ತುಚೆರ್ ಆಶಾ ಉದೆಲ್ಲೊ ಮನಿಸ್ ಕಿತ್ಲ್ಯಾ ಕಶ್ಟಾಚೆಂ ಕಾಮ್ ತರ್‌ಯಿ ಕರ್ನ್ ತಿ ಆಶಾ ಸುಫಳ್ ಕರುಂಕ್ ಪ್ರೇತನ್ ಕರ್ತಾ. ತ್ಯಾ ಸಂದರ್ಭಾರ್ ತಾಚೆಥಂಯ್ 'ವಿಲ್ ಪವರ್' ಆಸೊನ್ ತೊ ಜಯ್ತ್ ಜೊಡುಂಕ್ ಸಕ್ತಾ. ಜಿಣ್‌ಯೆಂತ್ ಆಶಾ ಆನಿ ಧೈಯ್ ನಾತ್‌ಲ್ಲೊ ಮನಿಸ್ ಕಿತೆಂಯ್ ಕರುಂಕ್ ಸಕನಾ. ಮನ್ಯಾನ್ ಕೆದ್ನಾಂಯ್ ನಿರಾಶಿ ಜಾಂವ್ಚೆಂ ನ್ಹಂಯ್. ನಿರಾಶಾ ಮನ್ಯಾಕ್ ಪಿಡಾ ಹಾಡಯ್ತಾ. ಲೆಕಾವರಿ ಆಶಾ ಬರಿ ನ್ಹಂಯ್ ತರ್‌ಯಿ ಮನ್ಯಾಚ್ಯಾ ಕಾಳ್ಜಾ ಮನಾಂತ್ ಎಕಾ ಧರಾಚಿ ಆಶಾ ಆಸಚೆಚ್.

ತಶೆಂಚ್ ರೊಬರ್ಟಾಯಿ ಜಿವಿತಾಂತ್ ಜಯ್ತ್ ಜೊಡುಂಕ್ ಆಶೆಲೊ ಆನಿ ಭರ್ಪಶ್ಯಾಕ್ ರಾಕೊನ್ ರಾವೊ.

ಕಶೆಂ ಪುಣ್‌ಯಿ ಗಲ್ಪಾಕ್ ಪಾವಚೆ ಮ್ಹಳ್ಳೆ ಉಮೆದಿನ್ ಆಸ್‌ಲ್ಲಾ ರೊಬರ್ಟಾಕ್ ದೆಡಾ ವರ್ಸಾನ್ ಮಿವ್ವಾನ್ ವೀಜಾ ಧಾಡ್ಲಿ. ಏಕ್‌ಪಾವ್ಪಿಂಚ್ಯಾಕ್ ಸಂತೊಸ್ಸೊ ರೊಬರ್ಟ್. ಮುಕ್ಲ್ಯಾ ದಿಸಾಂವಿಶಿಂ ನಿಯಾಳ್ನ್ ಸಂತೊಸ್ಸೊ. ಪುಣ್ ಕುಡಿ ಭಿತರ್ಲಿ ಏಕ್ ಅಶೀರ್ ಶಿರ್ ಕಾಂಪಲಾಗಿ. 'ಮ್ಹಜ್ಯಾ ಮೊಗಾಚೆ ಬಾಯ್ಲೆಕ್ ಆನಿ ಭುರ್ಲ್ಯಾಂಕ್ ಸೊಡ್ನ್ ಸಾತ್ ದರ್‌ಯಾಂ ಪಯ್ಸ್ ಹಾಂವ್ ವೆತಾಂ. ಕೆದೊಳ್‌ಪರ್‌ಯಾಂತ್? ಹಾಕಾ ಇತ್ತಿಚ್ ಮ್ಹಳ್ಳಿ ಗಡ್ ಆಸಾಗೀ?' ಕಾಳ್ಜಾಚೆ ಗುಂಡಾಯೆಂತ್ ತಾಕಾ ದೂಕ್ ಭೊಗ್ಲೆಂ ತರ್‌ಯಿ ತಾಚ್ಯಾ ನಿಚಿವಾಂತ್ ತಾಣೆ ಥಿರಾಸಣ್ ಸಾಂಬಾಳ್ಚಿ. ಮುಕ್ಲ್ಯಾ ಕಾಮಾಂಕ್ ಆಯ್ಲೊ ಜಾಲೊ ತೊ.

ವೀಜಾ ಆಯ್ತು ಮೈನ್ಡ್ ಉಟಾಲುಟಿಂ ಗಲ್ಲಾಕ್ ಧಾಂವೊಕ್ ಜಾತಾಯೆ? ನಾ. ತಾಕಾ ತಾಚೆಚ್ ಮ್ಹಳೆ ಕಾಯ್ತೆ ಆಸಾತ್. ಪಯ್ಲೆ ಖರ್ಚುಂಕ್ ಆಸಾತ್. ಬರೊಸೊ ಏಜೆಂಟ್ ಮೆಳ್ಳಾರ್ ಮಯ್ನ್ಯಾಭಿತರ್ ಕಾಮ್ ಕರ್ನ್ ದಿತಾ. ನಾ ತರ್ ತೀನ್ ಮಯ್ನೆಯಿ ಲಾಗಿತ್. ವೀಜಾ ಸಂಗಿಂ ಟಿಕೆಟ್ ಧಾಡುಂಕ್ ನಾ ಜಾಲ್ಲ್ಯಾನ್ ಟಿಕೆಟಿಕ್, ವೀಜಾ ಸ್ಟೆಂಪಿಂಗ್, ಪಿಸಿಸಿ, ಮೆಡಿಕಲ್, ಎಮಿಗ್ರೇಶನ್ ಆನಿ ಹೆರ್ ಖರ್ಚುಕ್ ಸಾದಾರ್ ಪನ್ನಾಸ್ ಹಜಾರ್ ರುಪಯ್ ಪಡ್ತಾತ್.

ಆತಾಂ ರೊಬರ್ಟ್ ಚಿಂತುಂಕ್ ಪಡ್ಲೊ. ಪಯ್ಲೆ ಜಮಂವ್ಕ್ ತಾಕಾ ಕಸಲಿಯಿ ವಾಟ್ ನಾತ್ಲಿ. ತಿತ್ಲಾರ್ ತಾಕಾ ಏಕ್ ಉಪಾವ್ ಝಳ್ಕಾಲೊ. ರೆನಿಟಾಲಾಗಿಂ ಸುಮಾರ್ ವೀಸ್ ಹಜಾರಾಂಚೆಂ ಭಾಂಗಾರ್ ಆಸ್ಲೆಂ. ಆಪ್ಲಿ ರಿಕ್ಯಾ ಪರ್ಮಿಟಾಸಂಗಿಂ ವಿಕ್ಲಾರ್ ಕಾಂಯ್ ವೀಸ್ ಹಜಾರ್ ಮೆಳ್ತಿತ್. ಉರ್ಲೊ ದುಡು ಇಶ್ಟಾಂಲಾಗಿಂ ರಿಣಾಕ್ ಘೆಂವೊ. ಗಲ್ಲಾಕ್ ವೆತಾಂ ಮ್ಹಣ್ತಾನಾ ರೀಣ್ ದೀಂವ್ಕ್ ಕೊಣಾಯಿ ಪಾಟಿಂ ಪುಡೆಂ ಪಳೆನಾ. ಆಪ್ಲೆ ಪತಿಣೆಕ್ ಸಮ್ಜಯ್ಲೆಂ. ಭುರ್ಗ್ಯಾಂಕ್ ಆರಾಯ್ಲೆಂ. ಇಶ್ಟಾಂಕ್ ಆದೇವ್ನ್ ಮಾಗೊನ್, ಕಾಳಿಜ್ ಘಟ್ ಕರ್ನ್ ತ್ಯಾ ಎಕಾ ದಿಸಾ ಗಲ್ಲಾಕ್ ಉಬ್ಲೊ ರೊಬರ್ಟ್.

ಗಲ್ಲಾಂತ್ ಎಕಾ ಅರ್ಬಾಚ್ಯಾ ಬಂಗ್ಲಾಂತ್ ಡ್ರಾಯ್ವರಾಚೆಂ ಕಾಮ್ ಮೆಳ್ಳೆಂ ರೊಬರ್ಟ್. ರೊಬರ್ಟ್ ಚಿ ಚುರುಕಾಯ್ ಆನಿ ಬುದ್ಧಂತಾಯ್ ಪಳೆವ್ನ್ ಸಾಯ್ಬ್ ಅಬ್ಬುಲ್ಲಾ ಆನಿ ಮದಾಮ್ ಬೇಗಮ್ ಲತೀಫಾ ಸಂತೊಸ್ಲಿಂ. ಆನಿ ಮಯ್ನ್ಯಾನ್ ತಾಕಾ ಗಲ್ಲಾಚೆಂ ಡ್ರಾಯ್ವಿಂಗ್ ಲಾಯ್ಸನ್ಸ್ ಕರ್ನ್ ದಿಲೆಂ.

ಆಯಿಲ್ಲೆ ಸುರ್ದೆರ್ ರೊಬರ್ಟ್ ಮಸ್ತ್ ಖಿಂತ್ ಜಾತಾಲಿ. ಗಾಂವೊ, ಬಾಯ್ಲೆ-ಭುರ್ಗ್ಯಾಂಚೊ ಉಡಾಸ್ ಕಟೀಣ್ ಧೊಸ್ತಾಲೊ. ತಶೆಂಚ್ ಗಾಂವಾಂತ್ ರೆನಿಟಾಕ್ ಆನಿ ಭುರ್ಗ್ಯಾಂಕ್ಯಿ ಜಾತಾಲೆಂ.

ದೀಸ್ ಧಾಂವ್ಲೆ. ಮಯ್ನಾ ಉಬ್ಲೆ. ವರ್ಸ್ ಪಾಶಾರ್ ಜಾಲೆಂ. ರೊಬರ್ಟ್ ಮಯ್ನ್ಯಾ-ಮಯ್ನ್ಯಾಕ್ ಜಾಯ್ ಪುರ್ಟೆ ಪಯ್ಲೆ ಧಾಡ್ತಾಲೊ. ಕಾಗ್ಡಾಂ ಬರಯ್ತಾಲೊ. ಗಾಂವಾಂತ್ ರೆನಿಟಾಕ್ ಆನಿ ಭುರ್ಗ್ಯಾಂಕ್ ರೊಬರ್ಟ್ಚೊ ಸಾಂಗಾತ್ ಏಕ್ ಸೊಡ್ಲಾರ್ ಉರ್ಲಾಲ್ಯಾ ಸರ್ವ್ ಸಂಗಿಂನಿ ತೃಪ್ತಿ ಲಾಬ್ಲಿ.

ರೊಬರ್ಟ್ ಗಾಂವೊ ಉಡಾಸ್ ವಿಶೇಸ್ ಧೊಸ್ತಾಲೊ ತರ್ಯಿ ಆಪ್ಲೆಂ ಕಾಮ್ ಚೀತ್ ದೀವ್ನ್ ಕರ್ತಾಲೊ ತೊ. ಎದೊಳ್ ಕಸಲ್ಯಾಯಿ ವಾಯ್ ಸವಯಾಂಕ್ ತೊ ಬಲಿ ಜಾಂವ್ಕ್ ನಾತ್ಲೊ. ಪುಣ್ ವೇಳ್ ಕೊಣಾಕ್ ಕೆದಾಳಾ ಕಸಲ್ಯಾ ವಿಗ್ನಾಂಕ್

ವೊಡ್ಡಾಯ್ತ ಮ್ಹಳ್ಳಿ ಗಜಾಲ್ ಚಿಂತ್ನಾಭಾಯ್ಲಿ.

ಗಾಂವಾಂತ್ ರೊವಿನ್ ಆನಿ ಕೆವಿನ್ ಆಪ್ಲಿ ಆವಯ್ ರೆನಿಟಾ ಸಾಂಗಾತಾ ನಾಚ್ತಾಲೆ, ಹಾಸ್ತಾಲೆ, ಖೆಳ್ತಾಲೆ, ಬರೆಂ ಕರ್ನ್ ಶಿಕ್ತಾಲೆ. ವರ್ಸಾಂ ದೋನ್ ಪಾಶಾರ್ ಜಾತಾನಾ ರೊಬರ್ತ್ ದೋನ್ ಮಯ್ನ್ಯಾಂಚಿ ರಚೆರ್ ಗಾಂವಾಕ್ ಆಯ್ಲೊ. ಬಾಯ್ಲೆ-ಭುರ್ಗ್ಯಾಂಕ್ ಆರಾಯ್ಲೆಂ, ನಾಚಯ್ಲೆಂ, ಖೆಳಯ್ಲೆಂ, ಭೊಂವ್ಡಾಯ್ಲೆಂ. ದೋನ್ ವರ್ಸಾಂಚೆಂ ಎಕ್ಸುರ್ಪಣ್ ದೋನ್ ಮಯ್ನ್ಯಾಂನಿಚ್ ಸಂಪಯ್ಲೆಂ. ಜಾತಾ ತಿತ್ಲೆ ವೆಗಿಂ ನವೆಂ ಘರ್ ಬಾಂದ್ಲಿ ಆಲೊಚೆನ್ ರೆನಿಟಾಕ್ ದಿಲಿ ತಾಣೆ. ಹೆಂ ಆಯ್ಕೊನ್ ಭುರ್ಗೆ ಸಂತೊಸ್ಲೆ. ಬಾಪಾಯ್ಕ್ ಆರಾವ್ನ್ ಉಮ್ಯಾಂಚೊ ಶಿಂವೊರ್ ವೊತ್ಲೊ ತಾಂಣಿ.

ರೊಬರ್ತ್ ಗಲ್ಪಾಕ್ ವೆಚೆ ಆದ್ಲೆ ರಾತಿಂ ರೆನಿಟಾನ್ ಘೊವಾಚ್ಯಾ ಕಾನಾಂತ್ ಏಕ್ ಘುಟ್ ಸಾಂಗ್ಲೊ. ರೊಬರ್ತ್ ಪರತ್ ಬಾಪುಯ್ ಜಾಂವ್ಚಾರ್ ಆಸ್ಲೊ. ಹೆಂ ಆಯ್ಕೊನ್ ರೊಬರ್ತ್ ಸಂತೊಸಾನ್ ರೆನಿಟಾಕ್ ಆರಾಯ್ಲೆಂ.

“ತರ್ ಆಮ್ಚ್ಯಾ ನವ್ಯಾ ಘರಾಕ್ ಏಕ್ ನವೆಂ ಬಾಳ್ ಯೆತಾ ಮ್ಹಣ್ ಜಾಲೆಂ. ಆಚ್ ಹಾಂವ್ ಮಸ್ತ್ ಮಿಶೆನ್ ಆಸಾಂ ರೆನಿಟಾ. ತುಕಾ ಮಸ್ತ್ ದೇವ್ ಬರೆಂ ಕರುಂ. ಪುಣ್ ಜಾಗ್ರುತ್ಯಾಯ್ ಘೆ.” ರೆನಿಟಾಚ್ಯಾಯಿ ಕಾನಾಂತ್ ಕಿತೆಂಗಿ ಘುಟ್ ಸಾಂಗ್ಲೊ ತಾಣೆ. ಆಯ್ಕೊನ್ ತ್ಯಾ ಕಾಳೊಕಾಂತ್ಯಾ ರೆನಿಟಾ ಲಚೆವ್ನ್ ತಾಂಬೈಲೆಂ.

ದುಸ್ರ್ಯಾ ದಿಸಾ ರೊಬರ್ತ್ ಪರತ್ ಜಡ್ ಕಾಳ್ಜಾನ್ ಆನಿ ಮನಾನ್ ಗಲ್ಪಾಕ್ ಉಬೊಂಕ್ ಆಯ್ಲೊ ಜಾತಾಲೊ. ಉತ್ರಾಲ್ಲ್ಯಾ ದೋನ್ ಮಯ್ನ್ಯಾಂನಿ ತಾಣೆ ಜಿಣ್ಣೆಯೆಂತ್ಲೊ ಅತೀವ್ ಸಂತೊಸ್ ಭೊಗ್ಲೊ. ಗಾಂವಾಂತ್ ಸದಾಂ ಸಾಂಗಾತಾ ಆಸ್ತಾನಾ ಬಾಯ್ಲೆ-ಭುರ್ಗ್ಯಾಂಚೆಂ ಉಣೆಪಣ್ ಭೊಗನಾತ್ಲೆಂ. ಗಲ್ಪಾಕ್ ಗೆಲ್ಯಾಉಪ್ರಾಂತ್ಚ್ ಸಾಂಗಾತ್ಪಣಾಚೊ ಮಹತ್ವ್ ಕಳೊಲ್ಲೊ ತಾಕಾ. ಪಾಟಿಂ ಗಲ್ಪಾಕ್ ವೆಚೊಂಕ್ ಕುಸ್ಕುಟಾಚೆಂ ಮನ್ ನಾತ್ಲೆಂ ತಾಕಾ. ಪುಣ್ ಆಪ್ಲ್ಯಾ ಆಶೆಂಕ್ ಖಾಡುಂ ಘಾಲ್ನ್ ತೊ ಭಾಯ್ರ್ ಸರ್ಲೊ.

ಪಾಟಿಂ ಗಲ್ಪಾಕ್ ಆಯಿಲ್ಲ್ಯಾ ರೊಬರ್ತ್ ಪಳೆವ್ನ್ ತಾಚೊ ಸಾಯ್ನ್ ಆನಿ ಮದಾಮ್ ಸಂತೊಸ್ಲಿಂ. ರೊಬರ್ತ್ ಆಪ್ಲ್ಯಾ ಬಾಯ್ಲೆ-ಭುರ್ಗ್ಯಾಂಕ್ ಬರ್ಮಾ ನ್ಹೆಸ್ಲಾಂನಿ ಸೊಬಯ್ಲೆಂ, ತಾಂಚ್ಯೊ ಆಶಾ ಜ್ಯಾರಿ ಕೆಲ್ಯೊ. ಆಂಗಾರ್ ಭಾಂಗಾರ್ ಸೊಬಯ್ಲೆಂ. ಇಶ್ಟಾಂಚೆಂ ರೀಣ್ ತಾಂಚೊ ಉಪ್ಕಾರ್ ಆಟವ್ನ್ ಪಾಟಿಂ ದಿಲೆಂ. ಹಾಂಗಾ ಆನಿ ಘೊಡಿಂ ವರ್ಸಾಂ ಕಾಮ್ ಕೆಲೆಂ ತರ್ ಉಪ್ರಾಂತ್ ಆಪ್ಲೆಂಚ್ ಸ್ವಂತ್ ಬಿಡಾರ್ ಜಾಯ್ತ್

ತರ್ ಭುರೈಯಿ ಬರ್ಯಾ ಪುಡಾರಾಕ್ ಪಾವ್ತಿತ್. 'ಹಾಚೆವರೆಂ ಕಿತೆಂ ಜಾಯ್ ಆಪ್ಲಾಕ್', ಮತೀಂತ್ ಚ್ ಲೇಕ್ ಘಾಲೆಂ ರೊಬರ್ಬಾನ್.

ವೆಳಾಚೆಂ ರೋದ್ ಘುಂವ್ತಾನಾ ನವೆ ದೀಸ್ ಉದೆವ್ನ್ ಖಬರ್ ನಾಸ್ತಾಂ ಪಾಶಾರ್ ಜಾತಾಲೆ. ನೋವ್ ಮಯ್‌ನ್ಯಾಂನಿ ರೆನಿಟಾನ್ ಸೊಬಿತ್ ಚೆಡ್ವಾ ಭುರ್ಯಾಕ್ ಜಲ್ಮ್ ದಿಲೊ. ಟೆಲಿಪೊನಾಚೆರ್ ಖಬರ್ ಆಯ್ಕಲ್ಲ್ಯಾ ರೊಬರ್ಬಾಕ್ ಜಾಲ್ಲ್ಯೊ ಸಂತೊಸ್ ವರುಂಚೊ ತಸಲೊ ನ್ಹಂಯ್. ತಾಣೆ ಸಬಾರ್ ವರ್ಸಾಂಥಾವ್ನ್ ಆಶೆಲ್ಲೆಂ ತಾಕಾ ಆಚ್ ಲಾಬ್‌ಲ್ಲೆಂ. ಘರಾಂತ್ ಚಡುಂ ಭುರ್ಯಾಚೆಂ ಯೆಣೆಂ ಜಾಲ್ಲೆಂ. ಗಲ್ಬಾಕ್ ವೆಚ್ಚಾ ಆದ್ಲೆ ರಾತಿಂ ರೆನಿಟಾಚ್ಯಾ ಕಾನಾಂತ್ ತಾಣೆ ಹೊಚ್ ಘುಟ್ ಸಾಂಗ್‌ಲ್ಲೊ.

ಆತಾಂಚ್ ಗಾಂವಾಕ್ ವಚೊನ್ ಭುರ್ಯಾಚೆಂ ತೋಂಡ್ ಪಳೆಂವ್ಚಿ ಜಬ್ಬೊರ್ ತಾಳ್ಳಿ ಆಯ್ಲಿ ತಾಕಾ. ಪುಣ್ ಕಿತೆಂ ಕರ್ತಲೊ? ತಾಕಾ ವಚೊಂಕ್ ಜಾಲೆಂ ನಾ.

ಭುರ್ಯಾಚೆಂ ಪೋಲ್ ಗದ್ದಳಾಯೆನ್ ಆಚರುಂಕ್ ಕಳಯ್ಲೆಂ ರೊಬರ್ಬಾನ್ ರೆನಿಟಾಕ್. ಬಾಳ್ಕಾಕ್ 'ಪ್ರೀತಿ' ಮ್ಹಣ್ ನಾಂವ್ ದವರುಂಕ್ ಕಾಗದ್ ಬರಯ್ಲೆಂ ತಾಣೆ. ಧಾ ಹಜಾರಾಂಚಿ ದ್ರಾಫ್ಟ್ ಧಾಡ್ಲಿ.

ದೀಸ್ ವೆತಾಂ ವೆತಾಂ ನೆಣ್ಲೆಂ ಪ್ರೀತಿ ಹಾಸ್ತಾಲೆಂ, ಖೆಲ್ತಾಲೆಂ. ಉಡ್ತಾಲೆಂ, ಪಡ್ತಾಲೆಂ. ತಾಚೆ ಮಾಮ್ಮಿಕ್ ಆನಿ ವ್ಹಡ್ಲ್ಯಾ ಭಾವಾಂಕ್ ಪೊಕ್ರಿ ಕರ್ತಾಲೆಂ. ಒಟ್ಟಾರೆ ಘರಾಂತ್ ಸರ್ವಾಂಕ್ ಪ್ರೀತಿ ಮೊಗಾಚೆಂ ಜಾಲ್ಲೆಂ. ರೊಬರ್ಬಾನ್ ಭುರ್ಯಾಚೊ ಪೊಟೊ ಪಳೆಲ್ಯಾರಾಯಿ ಮುಕಾಮುಕಿಂ ಪಳೆಂವ್ಕ್ ಮನ್ ಆಶೆತಾಲೆಂ. ಚೆರ್ಯಾ ಭುರ್ಯಾಂಚೆ ಬಾಳ್‌ಪಣಾಚೆ ಖೆಳ್, ಪೊಕ್ರಿಪಣಾಂ ತಾಣೆ ಪಳೆಯಿಲ್ಲೆಂ. ಪುಣ್ ಧುವೆಚೆ ಖೆಳ್ ಪಳೆಂವ್ಚೆಂ ಭಾಗ್ ತಾಕಾ ನಾತ್‌ಲ್ಲೆಂ.

ಆಪುಣ್ ಜಿವಿತಾಂತ್ ಜಯ್ತೆವಂತ್ ಜಾವ್ನ್ ಆಯಿಲ್ಲ್ಯಾಬರಿ ಭೊಗ್ತಾಲೆಂ ರೊಬರ್ಬಾಕ್. ಗಾಂವಾಂತ್ ಸಾರ್‌ಲ್ಲೆ ಕಶ್ಟಿ ಜಿಣ್‌ಯೆಚೊ, ಆನಿ ಹಾಂಗಾ ಪಾಶಾರ್ ಕೆಲ್ಲ್ಯಾ ದಿಸಾಂಕ್ ಸರ್ ಕೆಲಿ ತಾಣೆ. ತೊ ಜಿವಾಂತ್ ಆತಾಂ ಪುಡ್ಪುಡಿತ್ ಜಾವ್ನ್ ಕಾತಿರ್ ಥೊಡಿ ತಾಂಬ್ಸಾಣ್ ಆಯಿಲ್ಲೆ. ತಾಚ್ಯಾ ಕಾಮಾಕ್ ಆನಿ ಚುರುಕಾಯೆಕ್ ತಾಚೆ ಮದಾಮ್ ಆನಿ ಸಾಯ್ಸ್ ದೊಗಾಯಿ ಮೆಚ್ಚತಾಲಿಂ. ತಾಚೊ ಸಾಯ್ಸ್ ಪಾಯ್ಲೆಟ್ ಜಾಲ್ಲ್ಯಾನ್ 15-20 ದಿಸಾಂಕ್ ಏಕ್‌ಪಾವ್ತಿಂ ಘರಾ ಯೆತಾಲೊ. ಹ್ಯಾ ಮದೆಂ ಮದಾಮೆನ್ ಸಾಂಗ್‌ಲ್ಲೆಂ ಸರ್ವ್ ಕಾಮಾಂ ರೊಬರ್ಬ್ ಕರ್ತಾಲೊ ಆನಿ ಶಿಸ್ಟೆನ್ ಆಸ್‌ಲ್ಲೊ. ಗಾಂವಾಂತ್ ಆಯ್ತಾರಾಚೊ ಘುಟಾನ್ ಇಲ್ಲೆಂ ಶೆಕ್ತಾಲೊ ತರ್ಯಿ ಹಾಂಗಾ ಸರ್ವ್ ತಾಣೆ ಬಂದ್ ಕೆಲ್ಲೆಂ. ಬಂಗ್ಲಾಂತ್

ಕಾಮ್ ಕರ್ನ್ಯಾ ತಾಕಾ ತೆಂ ಮೆಳೊಂಕ್ಯು ಸಾದ್ಯಾ ನಾತ್‌ಲ್ಲೆಂ.

ರೊಬರ್ಟಾಚಿ ಗೂಣ್, ಶೆಗುಣ್, ತಾಚಿ ಫುಲೊನ್ ಯೆಂವ್ಚಿ ಕೂಡ್ ಪಳೆವ್ನ್ ತಾಚೆ ಮದಾಮೆಕ್ ತಾಚೆರ್ ಆಕರ್ಶಣ್ ಕಿರ್ಲೊನ್ ಆಯಿಲ್ಲೆಂ. ಕುಡಿಚಿ ವೊಡ್ಡಾಕ್ ಜಾತ್-ಕಾತ್, ಮಾನ್-ಮರ್ಯಾದ್ ಮ್ಹಳ್ಳಿ ಆಸನಾ ಮ್ಹಣ್ತಾತ್ ಜಾಣಾರಿ. ತಿ ಆಶಾ, ವೊಡ್ಲಿ ಕೊಣಾಯ್ಕಿ ಖಿಂಚಿಯ್ ಘಡ್‌ಯೆ ಉದೆಂವ್ಕ್ ಸಾದ್ಯಾ ಆಸಾ. ಹಾಂಗಾಸರ್ ಬೇಗಮ್ ಲತಿಫಾಕ್ ರೊಬರ್ಟಾಚೆರ್ ವೊಡ್ಲಿ ಕಿರ್ಲಾಲಿ.

ಎದೊಳ್ ತಿಣೆ ರೊಬರ್ಟಾಕ್ 'ರೊಬರ್ಟ್' ಮ್ಹಣ್‌ಚ್ ಆಪಂವ್ಚೆಂ ಆಸ್‌ಲ್ಲೆಂ. ತೆಂ ಆತಾಂ ಮುಟ್ಚೆಂ ಕರ್ನ್ 'ರೋಬ್' ಮ್ಹಣ್ ಆಪಂವ್ಕ್ ಲಾಗಿ. 'ರೋಬ್' ಮ್ಹಳ್ಳಾರ್ ಅರ್ಪಿ ಭಾಶೆಂತ್ ಧಂಯ್ ಮ್ಹಣ್ ಅರ್ತ್. ಜೆವ್ಣಾವೆಳಿಂ ಧಂಯ್ ಕೊಣಾಕ್ ಪಸಂದ್ ನಾ. ಮದಾಮೆನ್ ಅಚಾನಕ್ ಮೊಗಾನ್ ರೋಬ್ ಮ್ಹಣ್ ಆಪಯ್ತಾನಾ ರೊಬರ್ಟಾಕ್ ಏಕ್ ಥರ್‌ಶೆಂ ಜಾತಾಲೆಂ. ಹೆಂ ರೋಬ್ ಮ್ಹಣ್ ಆಪಯಿಲ್ಲೆಂ ಏಕ್ ದೀಸ್ ಆಪ್ಲ್ಯಾ ಗಳ್ಳಾಕ್ 'ರೋಪ್' (ದೊರಿ) ಜಾಯ್ತ್ ಮ್ಹಣ್ ತೆ ಘಡ್‌ಯೆ ತಾಕಾ ಸುಸ್ತಾಲೆನಾ.

ನೀತ್ ನೆಮಾಂಚೆರ್ ಆಸೊನ್ ಆಪ್ಲ್ಯಾ ಪ್ರೇತನಾನ್ ಅನಿ ಭರ್ವಶ್ಯಾನ್ ಜಿಯೆತೆಲ್ಯಾಂಕ್ ಖಿಂಡಿತ್ ಏಕ್ ದೀಸ್ ಜೀಕ್ ಲಾಬ್ತಾ ತೆಂ ಸತ್. ತಶೆಂಚ್ ಅನಿಶಿನ್ ಜಿಯೆಲ್ಲೊ ಏಕ್ ನಾ ಏಕ್ ದೀಸ್ ಖಿಬರ್ ನಾಸ್ತಾನಾ ಫೊಂಡಾಂತ್ ಪಡ್ತಾ ತೆಂಯಿ ಖಿಂಡಿತ್ ಸತ್. ಅಸಲೆಂಚ್ ಚಿಂತುಂಕ್ ಸಾದ್ಯಾ ನಾತ್‌ಲ್ಲೆಂ ತಸಲೆಂ ಮಾರೆಕಾರ್ ಘಡಿತ್ ರೊಬರ್ಟಾ ಧಂಯ್‌ಯಿ ಘಡ್ಲೆಂ.

ಪರತ್ ಪಾಟಿಂ ಗಲ್ಪಾಕ್ ಆಯಿಲ್ಲಾ ರೊಬರ್ಟಾಚೆಂ ವರಸ್ ಸಂಪೊನ್ ದುಸ್ರೆಂ ವರಸ್ ಸುರು ಜಾಲ್ಲೆಂ. ಎದೊಳ್ ಕಸಲೆಚ್ ಆಡ್ಕಳಿವಿಣೆ ಬರ್ಯಾನ್ ತಾಚೆಂ ಕಾಮ್ ಚಲೊನ್ ಆಸ್‌ಲ್ಲೆಂ.

ತ್ಯಾ ಎಕಾ ದಿಸಾ ದೊನ್ನಾರಾಚೆಂ ಜೆವಣ್ ಮುಗ್ತುನ್ ಆಪ್ಲೆ ಖಾಟ್‌ಯೆರ್ ಆಡ್ ಪಡ್‌ಲ್ಲಾ ರೊಬರ್ಟಾಚ್ಯಾ ಕುಡಾಂತ್ ಇಂಟರ್‌ಕೊಮ್ ವ್ಹಾಜ್ಲೆಂ.

ಟೆಲಿಫೊನ್ ಕಾನಾಕ್ ಧರ್ನ್ 'ಹಲೋ' ಮ್ಹಣಾಲೊ ರೊಬರ್ಟ್. ತೆವ್ಕಿಲ್ಯಾನ್ ಮದಾಮೆಚೊ ತಾಳೊ ಆಯ್ಕಾಲೊ. "ವೆಗಿಂ ವಯ್ರ್ ಮ್ಹಜ್ಯಾ ಬೆಡ್‌ರುಮಾಕ್ ಯೆ. ಯೆತಾನಾ ಸ್ಟೋರ್ ರುಮಾಂತ್ಲೊ ಏಕ್ ಬಲ್ವ್ ಹಾಡ್ನ್ ಯೆ. ಹಾಂಗಾ ಆಸ್‌ಲ್ಲೊ ಪೆಟನಾ" ಮ್ಹಣಾಲಿ.

ರೊಬರ್ಟ್ ಸಟ್ ಕರ್ನ್ ಉಟೊ. ಸ್ಟೋರ್ ರುಮಾಂತ್ ಘುಸೊನ್ ಏಕ್ ಬಲ್ವ್

ಹಾಡ್ ಆಯ್ಲೊ. ಬಲ್ಪ್ ಘೆವ್ನ್ ಮದಾಮೆಚ್ಯಾ ಕುಡಾತೆವ್ಚಿಂ ಗೆಲೊ. ಶೀದಾ ಕುಡಾಕ್ ಘುಸ್ತೆಂ ಶಿಸ್ತೆಚೆಂ ನ್ಹಂಯ್ ದೆಕುನ್ ದಾರಾರ್ ಹಳ್ಳಾರ್ ಲೊಕೆ ಮಾರ್ಲೆ ತಾಣೆ.

“ದಾರ್ ಉಗ್ತೆಂ ಆಸಾ ಭಿತರ್ ಯೆ” ಮ್ಹಣಾಲಿ ಮದಾಮ್. ಪಾತಳ್ ನಾಯ್ಕಿಚೆರ್ ಆಸ್ಲೆ ತಿಕಾ ಪಳೆವ್ನ್ ಏಕ್ ಧರ್ಶೆಂ ಜಾಲೆಂ ರೊಬರ್ಪಾಕ್. ಹಾಚೆಆದಿಂ ತಿಕಾ ಅಸಲೆ ಸ್ಥಿತೆರ್ ತಾಣೆ ಪಳೆಂವ್ಕ್ ನಾತ್ಲೆಂ. ತಿಚೆ ಕುಡಿಚೆ ವಿಶ್ವೆ ‘ಧರ್ ಮ್ಹಾಕಾ ಪಳೆ’ ಮ್ಹಣ್ ಉಟೊನ್ ಉಟೊನ್ ಸಾಂಗ್ತಾಲೆ. ಹಾಂಚೆರ್ ವಿಶಿಂ ಕಸಲೆಂಯ್ ಗುಮಾನ್ ದಿಲೆಂ ನಾ ರೊಬರ್ಪಾನ್. ಮದಾಮೆನ್ ಹುಲ್ಬಾಲೊ ಬಲ್ಪ್ ದಾಕಯ್ಲೊ. ಬಲ್ಪ್ ಶಿರ್ಕಾವ್ನ್ ಜಾತಚ್ ವಟೊಂಕ್ ಭಾಯ್ರ್ ಸರೊ ರೊಬರ್ಪ್. ತಿತ್ಲಾರ್ ಮದಾಮ್ ಎಕಾ ಗ್ಲಾಸಾಂತ್ ಓರೆಂಜ್ ಜ್ಯೂಸ್ ಘೆವ್ನ್ ಆಯ್ಲಿ ಆನಿ ಮ್ಹಣಾಲಿ: “ಏಕ್ ಮಿನುಟ್ ಬಸ್ ರೋಬ್. ಹೊ ಜೂಸ್ ಪಿಯೆವ್ನ್ ವಚ್.”

“ನಾಕಾ ಮದಾಮ್. ಮಸ್ತ್ ಥಂಕ್ಸ್. ಮ್ಹಜೆಂ ಜೆವಣ್ ಆತ್ಮಾಂ ಜಾಲೆಂ ಮಾತ್” ಮ್ಹಣಾಲೊ ರೊಬರ್ಪ್.

“ಜೆವಣ್ ಜಾಲ್ಯಾರ್ ಕಾಂಯ್ ವ್ಹಡ್ ನಾ. ಓರೆಂಜ್ ಜ್ಯೂಸ್ ಜಿರ್ವಣೆಕ್ ಬರೊ” ಮ್ಹಣೊನ್ ತಿಣೆ ಗ್ಲಾಸ್ ರೊಬರ್ಪಾಕ್ ವೊಡ್ಡಾಯ್ಲೊ, ಭುಮಿವಯ್ಕುಂಟಾಂತ್ ಎವೆನ್ ಆಡ್ವಾರ್ಲೆಂ ಫಳ್ ಖಾಂವ್ಕ್ ನಾಡ್ಲೆಬರಿ. ಥಂಯ್ ಎವೆನ್ ಆದಾಂವ್ಕ್ ಖಾಂವ್ಕ್ ಫಳ್ ದಿಲ್ಲೆಂ. ಆನಿ ತೆಂ ಖಾತಾನಾ ಅರೆಂ ತಾಚ್ಯಾ ತಾಳ್ಯಾಕ್ ಶಿರ್ಕಲ್ಲೆಂ ಖಂಯ್ ಆನಿ ಥಂಯ್ಥಾವ್ನ್ ತಾಕಾ ಕಶ್ಚ್ ಸುರು ಜಾಲ್ಲೆ. ಹಾಂಗಾ ಮದಾಮೆನ್ ರೊಬರ್ಪಾಕ್ ಜ್ಯೂಸ್ ದಿಲೊ. ತಾಂತುಂ ಕಿತೆಂ ಆಸಾ ಮ್ಹಳ್ಳೆಂ ರೊಬರ್ಪ್ ನೆಣಾ. ಎಕೆ ವಾಟೆನ್ ದಾಕ್ಟೆಣ್ ಜಾಲ್ಯಾರಾಯಿ, ಮದಾಮ್ ಹಾತ್ ವೊಡ್ಡಾವ್ನ್ ದಿತಾನಾ ಇನ್ನಾರ್ ಕರುಂಕ್ ಜಾಯ್ತಾತ್ಲ್ಯಾನ್ ರೊಬರ್ಪಾನ್ ಜ್ಯುಸಾಚೊ ಗ್ಲಾಸ್ ಹಾತಿಂ ಘೆತ್ಲೊ. ಗ್ಲಾಸಾ ಬರಾಬರ್ ಮದಾಮೆಚಿಂ ಹಾತಾಚಿಂ ಬೊಟಾಂ ತಾಚ್ಯಾ ಹಾತಾಕ್ ಲಾಗ್ಲಾರಾಯಿ ಕಿತೆಂಯ್ ಚಿಂತಿನಾಸ್ತಾನಾ ಧರ್ಲಿಕ್ ದೀಶ್ತ್ ಲಾವ್ನ್ ವೆವೆಗಿಂ ಜ್ಯೂಸ್ ಖಾಲಿ ಕೆಲೊ ರೊಬರ್ಪಾನ್. ತಾಕಾ ತಾಚೆ ಮದಾಮೆಚೆರ್ ಅಖಂಡ್ ವಿಶ್ವಾಸ್ ಆಸ್ಲೊ. ಪುಣ್ ತಾಚೊ ವಿಶ್ವಾಸ್ ಹ್ಯಾ ಸಂದರ್ಬಾರ್ ಘಾತಾಕ್ ಕಾರಣ್ ಜಾತಾ ಮ್ಹಳ್ಳೆಂ ತಾಕಾ ಖಂಡಿತ್ ಕಳಿತ್ ನಾತ್ಲೆಂ.

ಕಿತೆಂ ಆಸ್ಲೆಂ ತ್ಯಾ ಗ್ಲಾಸಾಂತ್? ವೀಕ್‌ಗೀ? ಒಕತ್? ವ್ಹಯ್.... ಒಕ್ತಾಚೊ ಪಿಟೊ. ತಕ್ಲೆಕ್ ಅಮಾಲ್ ಚಡಂವ್ಚೆ ತಸಲೊ ಒಕ್ತಾಚೊ ಪಿಟೊ.

ಜ್ಯೂಸ್ ಪಿಯೆಲ್ಲಾ ರೊಬರ್ಟಾಚೆ ದೊಳೆ ಗಯ್ ಜಾವ್ನ್ ಯೆತಾನಾ, ಮದಾಮ್ ಲತಿಫಾಚ್ಯಾ ತೊಂಡಾರ್ ಚಂದ್ರಾಚ್ಯಾ ಕಿರ್ಲಾಂ ತಸಲ್ಯೊ ಅಂಬೊರ್‌ಪಿಕೊ ಹಾಸೊ ಉದೆಲ್ಲೊ. ರೊಬರ್ಟಾಕ್ ಉಬೆ ರಾವ್‌ಲೆ ಕಡೆನ್‌ಚ್ ತಕ್ಲಿ ಘುಂವೊಳ್ ಯೇಂವ್ಕ್ ಸುರು ಜಾಲಿ. ತಾಚ್ಯಾ ದೊಳ್ಕಾಂಮುಕಾರ್ ಕಾಳಿಂ ಕಾಳಿಂ ಮೊಡಾಂ ಧಾಂವ್ತಾಶೆಂ ಭೊಗ್ಲೆಂ. ಮದಾಮ್ ಭರತನಾಟ್ಯಮ್ ಕರ್ತಾಶಿ ದಿಸ್ಲಿ. ತಿಚ್ ಘಡಿ.... ಮದಾಮ್ ಲತಿಫಾನ್ ರೊಬರ್ಟಾಕ್ ಆರಾವ್ನ್ ಧರೊ ಆನಿ ಥಂಯ್ಚ್ ಆಸ್‌ಲ್ಲಾ ಖಿಟ್ಟಾಚೆರ್ ನಿದಾಯ್ಲೊ. ಸರಾರಾಂ ಬೆಡ್‌ರುಮಾಚೆಂ ದಾರ್ ಬಂದ್ ಕೆಲೆಂ. ಘರ್ಚ್ಯಾ ಹೆರ್ ಆಯಾಂಕ್ ಕಸಲಿಚ್ ಖಬರ್ ಜಾಲಿ ನಾ.

ಸೆಕುಂದಾಂ ಮಿನುಟಾಂ ಜಾವ್ನ್, ಮಿನುಟಾಂ ವೊರಾಂ ಜಾವ್ನ್ ಧಾಂವ್ತಾಲಿಂ. ಆಪ್ಲೆ ವೆಂಗೆಂತ್ ಆರಾವ್ನ್ ಧರ್‌ಲ್ಲಾ ರೊಬರ್ಟಾಕ್ ಲತಿಫಾನ್ ಸೊಡ್ಲೊಚ್ ನಾ. ತ್ಯಾ ಬಂದ್ ಕುಡಾಂತ್ ಕಿತ್ಲಿಂ ವೊರಾಂ ತಾಂಣಿ ಪಾಶಾರ್ ಕೆಲಿಂ ಮ್ಹಣ್ ತಾಂಕಾಂ ಕಳ್ಳೆಂಚ್ ನಾ. ಆಪ್ಣಾಕ್ ಜಾಯ್ ಆಸ್‌ಲ್ಲೆಂ ಮದಾಮೆನ್ ಆಪ್ಣಾಯಿಲ್ಲೆಂ. ಸಾರ್ಕಾ ಶಿಂತಿದಾರ್ ನಾತ್‌ಲ್ಲಾ ರೊಬರ್ಟಾಕ್ ಸಗ್ಳೆಂ ಘಡಿತ್ ಸಪ್ಲಾಂತ್ ಘಡ್ಚೆಬರಿ ಘಡೊನ್ ಗೆಲ್ಲೆಂ.

ವೊರಾಂ ಸಾದಾರ್ಲ್ಯಾ ಸಾಂಜೆಚಿಂ 6 ಜಾತಾನಾ, ತಕ್ಲಿ ಜಡ್ ಜಾಲ್ಲೆಬರಿ ಭೊಗ್‌ಲ್ಲಾ ರೊಬರ್ಟಾನ್ ಸವ್ಯಾಸ್ ದೊಳೆ ಉಗಡ್ಲೆ. ಏಕ್‌ಪಾವ್ಚಿಂ ಆಕಾಂತೊನ್ ಪಡ್ಲೊ ತೊ. ಕಿತೆಂ ಪಳೆತಾಲೊ. ತಾಚಿ ಮದಾಮ್ ವಿಣ್ಣಿ ಜಾವ್ನ್ ತಾಚ್ಯಾ ಹರ್ಟಾರ್ ನಿದೊನ್ ಆಸಾ. ಆಪುಣ್‌ಯಿ ವಿಣ್ಣೊ ಜಾವ್ನ್ ಆಸಾಂ ಮ್ಹಳ್ಳೆಂ ತಾಕಾ ಕಳ್ಳಾನಾ ಘಡ್ಲೊ ಮಾರ್‌ಲ್ಲೊ ಅನ್ನೊಗ್ ಜಾಲೊ ತಾಕಾ. ಬಾರೀಕ್ ಘಾಮೆಲೊ ತೊ. ಬಲ್ಪ್ ಶಿರ್ಕಾವ್ನ್ ಜಾತಚ್ ಮದಾಮೆನ್ ದಿಲ್ಲಾ ಜ್ಯುಸಾಚೊ ಉಡಾಸ್ ಆಯ್ಲೊ ತಾಕಾ. ಘಡ್‌ಯೆನ್ ಮಿಸ್ಟರ್ ಸುಸ್ತಾಲೊ ಆನಿ ತಾಚೆಚ್ ಲಜ್ ದಿಸ್ಲಿ ತಾಕಾ. ನಾಲಿಸಾಯ್ ಭೊಗ್ಲಿ. ಆಕಾಂತೊ ತೊ.

ಆಪ್ಣಾ ಹರ್ಟಾಚೆರ್ ನಿದೊನ್ ಆಸ್ಚೆ ಮದಾಮೆಚಿ ಗೊಮ್ಮಿ ಥಂಯ್ಚ್ ಚಿರ್ದಿಯಾಂ ಮ್ಹಣ್ಣೆ ತಿತ್ಲೊ ರಾಗ್ ಆಯ್ಲೊ ತಾಕಾ. ರಾಗಾನ್ ದಾಂತ್ ಚಾಬ್ಲೆ ತಾಣೆ. ಪುಣ್ ತೆಂ ತಿತ್ಲೆಂ ಸುಲಬ್ ನಾತ್‌ಲ್ಲೆಂ. ಕಿತ್ಯಾಕ್ ಹೆಂ ತಾಚೆಂ ಘರ್ ನ್ಹಂಯ್. ಹೊ ತಾಚೊ ಗಾಂವ್ ನ್ಹಂಯ್. ಥಂಯ್ಚೊ ಭಾಯ್ರ್ ನಿಕಾಳೊಂಕ್ ಅಂದಾಜ್ ಕರ್ತಾನಾ ಮದಾಮೆಕ್ ಜಾಗ್ ಜಾಲಿ. ಬಾರೀಕ್ ಕಾಂಪೊ ತೊ. ತಾಚಿ ಚೂಕ್ ನ್ಹಂಯ್ ಜಾಲ್ಯಾರ್‌ಯಿ ತೊ ಮದಾಮೆಚ್ಯಾ ಜಾಳಾಂತ್ ಶಿರೊನ್ ಜಾಲ್ಲೊ.

ದೊಳೆ ಉಗ್ಗೆ ಕರ್ನ್ ಆಪ್ಲಾಕ್‌ಚ್ ಪಳೆಂವ್ಚ್ಯಾ ಮದಾಮೆಚ್ಯಾ ಪಾಂಯಾಂಕ್ ಧರ್ನ್, “ಮದಾಮ್ ಮ್ಹಜಿ ಚೂಕ್ ಜಾಲಿ. ಮ್ಹಾಕಾ ಮಾಘ್ ಕರ್” ರಡ್ಲೊಚ್ ತೊ.

ರಡ್ಲ್ಯಾ ಆನಿ ಕಾಂಪ್ಲ್ಯಾ ರೊಬರ್ಬಾಕ್ ಪರತ್ ಆರಾಯ್ಲೆಂ ಮದಾಮೆನ್. “ರೋಬ್ ಭಿಯೆನಾಕಾ” ಮ್ಹಣಾಲಿ ತಿ ಭರ್ಬಾಚ್ಯಾ ತಾಳ್ಯಾನ್. “ಹಾಂತುಂ ತುಜಿ ಕಿತೆಂಚ್ ಚೂಕ್ ನಾ ರೋಬ್. ಚೂಕ್ ಮ್ಹಜಿಚ್. ಮ್ಹಾಕಾ ಜಾಯ್ ಆಸ್‌ಲ್ಲೆಂ ಹಾಂವೆಂ ಆಪ್ಲಾಯ್ಲೆಂ ತಿತ್ಲೆಂಚ್.” ಮುಕಾರುನ್ ತಿ ಮ್ಹಣಾಲಿ, “ರೋಬ್ ಆಜ್‌ಥಾವ್ನ್ ತುಜಿಂ ದುಕಾಂ ಹಾಂವ್ ಪುಸುನ್ ಕಾಡ್ತೆಲಿಂ. ಗಲ್ಲಾಕ್ ಪಾವ್‌ಲ್ಲಾ ತುಕಾ ಜೀಣ್‌ಭರ್ ಭಾಂಗಾರಾಚ್ಯಾ ಕುಲೆರಾಂತ್ ಶಿತ್ ಖಾವಯ್ತೆಲಿಂ. ಗಾಂವಾಂತ್ ಆಸ್ಚ್ಯಾ ತುಜ್ಯಾ ಬಾಯ್ಲೆ-ಭುರ್ಗ್ಯಾಂಕ್ ತುವೆಂ ಚಿಂತ್‌ಲ್ಲೆಂ ಆನಿ ಆಶೆಲ್ಲೆಂ ಹಾಂವ್ ದಿವಯ್ತೆಲಿಂ. ಆಜ್ ಘಡ್‌ಲ್ಲೆಂ ಹೆಂ ಘಡಿತ್ ಏಕ್ ಸಪಣ್ ಮ್ಹಣ್ ಚೀಂತ್ ಆನಿ ಬರ್ಬಾ ಬುದ್ಧಂತ್ ಭುರ್ಗ್ಯಾಬರಿ ಟ್ರಿಮ್ ಕರ್ನ್ ಭಾಯ್ರ್ ವಚ್. ಆನ್‌ಏಕ್ ಸಂಗತ್ ಉಡಾಸ್ ದವರ್. ಹಾಂವೆಂ ಆಪಯ್ತಾನಾ ತುವೆಂ ಕೆದಾಳಾಯ್ ಯೇಂವ್ಕ್ ಜಾಯ್. ಹೆಂ ತುಜ್ಯಾ ಮದಾಮೆಚೆಂ ಓರ್ವರ್.”

ಆತಾಂ ರೊಬರ್ಬಾಚೆ ಹಾತ್-ಪಾಂಯ್ ತಾಚೆ ಹೆಳ್ಳೆವಿಣೆ ಕಾಂಪೊಂಕ್‌ಲಾಗ್ಲೆ. ತಾಣೆ ಭಿಯಾನ್‌ಚ್, “ನಾ ಮೇಡಮ್. ಐ ಆ್ಯಮ್ ವೆರಿ ಸೊರಿ. ಮ್ಹಾಕಾ ಮಾಘ್ ಕರ್” ಮ್ಹಣಾಲೊ.

“ಸೊರಿಗಿರಿ ಕಾಂಯ್ ನಾ. ತುಜೊ ಮುಕ್ಲೊ ಫುಡಾರ್ ಹಾಂವ್ ನಂದನ್ ಕರ್ತೆಲಿಂ. ಆತಾಂ ಹಾಂವೆಂ ಸಾಂಗ್‌ಲ್ಲೆಂ ಆಯ್ಕ್ ಆನಿ ಚಲ್.”

ಕಾಳ್ಜಾಭಿತರ್ ಕಲ್ ಜಾಲೆಂ ರೊಬರ್ಬಾಕ್. ಕಸಲೊ ಫುಡಾರ್ ಆನಿ ಕಸಲೆಂ ನಂದನ್? ಅಸಲೆಂ ನಾಲಿಸಾಯೆಚೆಂ ಬರೆಪಣ್ ಜಾಯ್‌ಗೀ?

“ನಾ ಮದಾಮ್, ಮ್ಹಾಕಾ ದಯಾಕರ್ನ್ ಭೊಗ್ಲಿ. ಹಾಂವ್ ಆತಾಂಚ್ ಮ್ಹಜ್ಯಾ ಗಾಂವಾಕ್ ಪಾಟಿಂ ವೆತಾಂ” ಪಾಟಿಂ ಫುಡೆಂ ಚಿಂತಿನಾಸ್ತಾನಾ ಆಡ್ಲೊಸ್ ಮಾಗ್ಲೊ ತಾಣೆ.

ಮದಾಮ್ ಬಾರೀಕ್ ಹಾಸೊನ್ ಮ್ಹಣಾಲಿ, “ಕಿತೆಂ ಗಾಂವಾಕ್ ಪಾಟಿಂ ವೆತಾಯ್? ಕಿತೆಂ ಮ್ಹಣ್ ಚಿಂತ್ಲಾಂಯ್ ತುವೆಂ? ತುಕಾ ಇತ್ಲೆವೆಗಿಂ ಹಾಂವ್ ಪಾಟಿಂ ಧಾಡ್ಚಿಂನಾ. ತುಜ್ಯಾ ಸರ್ವ್ ಗರ್ಜಾಂಕ್ ಹಾಂವ್ ಪಾವ್ತೆಲಿಂ. ಜಾಂವ್ ಪಯ್ಲೆ, ಭಾಂಗಾರ್, ಆಸ್ತ್ ಕಿತೆಂಯ್.... ಪುಣ್ ಹಾಂವೆಂ ಆಶೆಲ್ಲೆಂ ಮ್ಹಾಕಾ ತುವೆಂ ದೀಜೆ. ಆನಿ ಜರ್ ತುಂ ಮ್ಹಜೆ ಖುಶವಿರೋದ್ ಚಲ್ಪಿ ತರ್ ಸಾಯ್ಬಾಲಾಗಿಂ ತುಜೆವಿಶಿಂ ದೂರ್ ದಿತೆಲಿಂ.

‘ತುಂ ಘರಾ ನಾತ್‌ಲ್ಲಾ ವೆಳಾರ್ ರೊಬರ್ವ್ ಮ್ಹಾಕಾ ಧರುಂಕ್ ಆಯಿಲ್ಲೊ, ವೊಡುಂಕ್ ಆಯಿಲ್ಲೊ’ ಮ್ಹಣ್ ತಾಕಾ ಏಕ್ ಉತರ್ ಸಾಂಗ್ಲಾರ್ ಪುರೊ. ಉಪ್ರಾಂತ್ ಕಿತೆಂ ಜಾತಲೆಂ ಮ್ಹಳ್ಳೆಂ ತುಂಚ್ ಚಿಂತುನ್ ಪಳೆ. ಚಿಂತುನ್ ನಿರ್ದಾರ್ ಘೆ.”

ಬೇಗಮ್ ಲತಿಫಾನ್ ಅಶೆಂ ಕರುಂಕ್ ಏಕ್ ಕಾರಣ್ ಆಸ್‌ಲ್ಲೆಂ. 15-20 ದಿಸಾಂಕ್ ಏಕ್‌ಪಾವ್ಪಿಂ ಯೆಂವೊಸ್ತಿ ತಿಚೊ ಘೊವ್ ವಿಮಾನ್ ರಾವ್‌ಲೆಕಡೆ ಥಾಂಬ್‌ಲ್ಲಾ ಹೊಟೆಲಾಂನಿ ಕಿತೆಂ ಸಕ್ಕಡ್ ಮರುಂ ಮಾರ್ತಾ ಕೊಣ್ಣಾ ಮ್ಹಳ್ಳೊ ದುಬಾವಾಚೊ ಕಿಡೊ ತಿಚೆ ಮತಿಂತ್ ರಿಗ್‌ಲ್ಲೊ. ಅಶೆಂ ತಿಚೆ ಎಕೆ ಇಶ್ಟಿಣೆನ್ ತಿಚೆ ಕಾನ್ ಪುಂಕ್‌ಲ್ಲೆ. ಚಡಾವತ್ ಘರಾಂತ್ ಆಸ್ಚೊ ಬಾಯ್ಲಾಂಕ್ ಇತ್ಲೆಂ ಕೊಣೆಯ್ ಸಾಂಗ್ಲಾರ್ ಪಾವ್ತಾ. ತೆಂ ಸತ್‌ಗೀ ವಾ ಘಟ್ ಮ್ಹಳ್ಳೆಂ ತಜ್ವೀಜ್ ಕರುಂಕ್ ತಿಂ ವಚನಾಂತ್. ತ್ಯಾ ಶಿವಾಯ್ ತಾಂಚೆಂ ಕಾಜಾರ್ ಜಾವ್ನ್ ವರಾಂ ಪಾಂಚ್ ಉತರ್‌ಲ್ಲೆಂ ತರ್ಯಿ ತಿಚೆ ಕುಶಿಂತ್ ಏಕ್‌ಯಿ ಘಳ್ ಉದೆಂವ್ಕ್ ನಾತ್‌ಲ್ಲೆಂ ತಿಕಾ ಕರಂದಾಯ್ ದಿತಾಲೆಂ. ತಿಚೆಂ ಮನ್ ರಾಗಾನ್ ಭರೊನ್ ಗೆಲ್ಲೆಂ. ಹ್ಯಾಚ್ ರಾಗಾನ್ ಉಳ್ಳಿ ವಾಟ್ ಆಪ್ಣಾಯಿಲ್ಲಿ ತಿಣೆ.

ದೀಸ್ ಧಾಂವ್ತಾಲೆ. ರೊಬರ್ವ್ ನಾಖುಶ್ ಆಸ್‌ಲ್ಲೊ. ಆಪುಣ್ ಖಿಯಾ ಚುಕ್ಕೊಂ? ಅಶೆಂ ಕಶೆಂ ಘಡ್ಲೆಂ? ಏಕ್‌ಯಿ ತಾಚೆ ಮತಿಕ್ ಗೆಲೆಂನಾ. ಇತ್ಲೆಂ ಸರ್ವ್ ಘಡ್ತಾಲೆಂ ತರ್ಯಿ ತಾಚೆ ಬಾಯ್ಲೆ-ಭುರ್ಗ್ಯಾಂಕ್ ಕಾಂಯ್ ಉಣೆಂ ಕರಿನಾತ್‌ಲ್ಲೊ ತೊ. ಸರಾಗ್ ಪಯ್ಲೆ ಧಾಡ್ತಾಲೊ. ಕಾಗ್ದಾಂ ಬರಯ್ತಾಲೊ. ಆತಾಂ ಆತಾಂ ತಾಚೆಂ ಭೈಂ ಇಲ್ಲೆಂ ಪಯ್ಸ್ ಜಾಲ್ಲೆಂ. ಸಾಯ್ಸ್ ನಾತ್‌ಲ್ಲಾ ವೆಳಾರ್ ಮದಾಮೆಚೆಂ ಆನಿ ರೊಬರ್ವಾಚೆಂ ‘ರೊಮ್ಯಾನ್ಸ್’ ಕಸಲೆಚ್ ಆಡ್ಕಳೆವಿಣೆ ಚಲ್ತಾಲೆಂ. ರೆನಿಟಾಕ್ ಕಾಗ್ದಾಂ ಬರಯ್ತಾನಾ ಮದಾಮೆಚೊ ಏಕ್ ವಿಶಯ್ ಸೊಡ್ನ್ ಹೆರ್ ಸರ್ವ್ ವಿಶಯ್ ಬರಯ್ತಾಲೊ ತೊ. ‘ಆಪ್ಲ್ಯಾ ರೆನಿಟಾಕ್ ಆಪುಣ್ ಘಾತ್ ಕರ್ನ್ ಆಸಾಂ ಮ್ಹಳ್ಳೊ ಕಿಡೊ ತಾಕಾ ಕಾಂತಯ್ತಾಲೊ. ಮ್ಹಜ್ಯಾ ಸಾಕ್ರಾಮೆಂತಾಚಿ ಬಾಯ್ಲ್ ರೆನಿಟಾ ಆಪ್ಲೆ ಆಶೆ ವೊಡ್ಲೆಚಿ ಸಾಕ್ರಿಫಿಸ್ ಕರ್ನ್ ಆಪ್ಲ್ಯಾಕ್ ರಾಕೊನ್ ಆಸ್ತಾನಾ ಹಾಂವ್ ಮದಾಮೆಚ್ಯಾ ಜಾಳಾಂತ್ ಶಿರ್ಕೊನ್ ಪ್ರದ್ವಾರ್‌ಪಣ್ ಆದಾರ್ನ್ ಆಸಾಂ. ಹ್ಯಾ ಪಾತ್ಕಾಕ್ ಕಸಲಿ ಶಿಕ್ಯಾ ರಾಕೊನ್ ಆಸಾಗಾಯ್’ ಚಿಂತಿಲಾಗ್ಲೊ ತೊ.

‘ಕಿತೆಂ ಆಶೆಲ್ಲೊಂ ಹಾಂವ್. ಪುಣ್ ಕಿತೆಂ ಜಾವ್ನ್ ಗೆಲೆಂ? ಮ್ಹಾಕಾ ಅಸಲೆಂ ಗಲ್ಫ್ ಜಾಯ್ ಆಸ್‌ಲ್ಲೆಂಗೀ?’ ಗಲ್ಪಾಚೆರ್ ಎಕೆ ರಿತಿಚೊ ಕಾಂಟಾಳೊ ಆಯ್ಲೊ ತಾಕಾ.

‘ಹಾಯ್ ಗಲ್ಪಾ..... ಕಿತ್ಲಿಂ ತುಜಿಂ ರುಪಾಂ? ಮ್ಹಜೆ ತಸಲಿ ನಾಲಿಸಾಯ್’

ಕೊಣಾಕ್‌ಚ್ ಯೇನಾ ಜಾಂವ್ಚಿ ದೆವಾ' ಮತಾಂತ್‌ಚ್ ಮಾಗ್ಣೆಂ ತಾಣೆ. ಗಾಂವಾಂತ್ ಆಸ್ಚ್ಯಾ ಆಪ್ಲ್ಯಾ ಭುರ್ಗ್ಯಾಂಕ್ ಎಕಾ ಬರೆ ವಾಟೆಕ್ ಪಾಯ್ತಾ ಪರ್ಯಾಂತ್ ಆನಿ ಆಪ್ಲೆಂ ಸ್ವಂತ್ ಬಿಡಾರ್ ಜಾತಾಪರ್ಯಾಂತ್ ಹಾಂಗಾ ರಾಂವ್ಚೆಂ. ಉಪ್ರಾಂತ್ ಸವ್ಯಾಸ್ 'ಪನಂದೆ ಪದ್ರಾಡ್' ಜಾಂವ್ಚೆಂ ಚಿಂತ್ತಾಲೊ ತೊ.

ರೊಬರ್ಟಾಚಿಂ ಗಲ್ಬಾಂತ್ಲಿಂ ದೋನ್ ವರ್ಸಾಂ ಪರತ್ ಸಂಪೊನ್ ಆಯ್ಲಿಂ. ಗಾಂವಾಕ್ ವೆಚಿ ಖುಶಿ ಮದಾಮೆಕ್ ಸಾಂಗ್ತಾನಾ ಮದಾಮೆನ್ ಪರ್ವಣ್ಣಿ ದಿಲಿನಾ. ರೊಬರ್ಟ್ ಗಾಂವಾಕ್ ಗೆಲ್ಯಾರ್ ಖಂಡಿತ್ ಪಾಟಿಂ ಯೆಂವ್ಚೊನಾ ಮ್ಹಳ್ಳೆಂ ತಿಕಾ ಸಾರ್ಕೆಂ ಕಳಿತ್ ಆಸ್‌ಲ್ಲೆಂ. ತಿ ಸುರ್ಟೆರ್ ತಿಕ್ಕಿ ತಾಪ್ಲಿ ತರ್ಯೀ ಉಪ್ರಾಂತ್ ಸಮಾದಾನಾನ್ ರೊಬರ್ಟಾಕ್ ಸಮ್ಜಯ್‌ಲಾಗಿ.

“ಪಳೆ ರೋಬ್... ಕಿತ್ಯಾಕ್ ಭೆಶ್ಟೆಂಚ್ ಗಾಂವಾಕ್ ವಚೊನ್ ತಕ್ಲಿ ವಿರಾರ್ ಕರ್ತಾಯ್? ತುಜೆಂ ಮ್ಹಳ್ಳೆಂ ಘರ್ ನಾ ಮ್ಹಣ್ತಾಯ್. ಧರ್ ಹೆ ಪಯ್ಲೆ ಆನಿ ತುಜೆ ಬಾಯ್ಲೆಕ್ ಕಾಗದ್ ಬರಯ್” ಮ್ಹಣ್ ಸಾಂಗೊನ್ ಸಟ್ ಕರ್ನ್ ಪಾಂಚ್ ಲಾಕ್ ರುಪಯ್ ಕಾಡ್ನ್ ದಿಲೆ. “ಹ್ಯಾ ಪಯ್ಕಾಂನಿ ಏಕ್ ಬರೊ ಜಾಗೊ ಘೆವ್ನ್ ಲ್ಹಾನ್ ಏಕ್ ಘರ್ ಬಾಂದಂವ್ಕ್ ಸುರು ಕರಯ್. ಉಪ್ರಾಂತ್ ಗರ್ಜ್ ಪಡ್ಲ್ಯಾರ್ ಮ್ಹಜೆಲಾಗಿಂ ವಿಚಾರ್....” ಮ್ಹಣಾಲಿ ಮದಾಮ್.

ಮದಾಮೆ ಮುಕಾರ್ ಉಜ್ಯಾಂತ್ ಫಾಲ್ಲ್ಯಾ ರಬ್ಬರಾಬರಿ ಕಡ್ಲೊ ರೊಬರ್ಟ್. ಮದಾಮೆನ್ ಸಾಂಗ್‌ಲ್ಲೆ ಬರಿ ಕರುಂಕ್ ಆಯ್ಲೊ ಜಾಲೊ ತೊ. ಉಟಾಉಟಿಂ ರೆನಿಟಾಕ್ ಏಕ್ ಕಾಗದ್ ಬರಯ್ಲೆಂ ತಾಣೆ.

‘ಮೊಗಾಳ್ ಪತಿಣ್ ರೆನಿಟಾಕ್,

ರೊಬರ್ಟಾನ್ ಬರಂವ್ಚೆಂ ಕಾಗದ್ ಆನಿ ದಿಂವ್ಚೊ ಮೋಗ್. ದೆವಾಚೆ ದಯೆನ್ ಆನಿ ತುಜ್ಯಾ ಮಾಗ್ಣ್ಯಾನ್ ಹಾಂವ್ ಹಾಂಗಾ ಬರೊಂ ಆಸಾಂ. ತಶೆಂಚ್ ತುಕಾ ಆನಿ ಭುರ್ಗ್ಯಾಂಕ್ ಸದಾಂಚ್ ಬರಿ ಭಲಾಯ್ಕಿ ಮಾಗ್ತಾಂ.

ಹ್ಯಾ ಕಾಗ್ಡಾ ಮುಕಾಂತ್ ಕಳೆಂವ್ಚೆಂ ಕಿತೆಂಗೀ ಮ್ಹಳ್ಳಾರ್, ಹ್ಯಾಪಾವ್ಚಿಂ ಮ್ಹಜಿಂ ದೋನ್ ವರ್ಸಾಂ ಆಕೆರ್ ಜಾವ್ನ್ ಆಯ್ಲಿಂ ತರ್ಯಿ ಮ್ಹಾಕಾ ಗಾಂವಾಕ್ ಯೇಂವ್ಕ್ ಜಾಂವ್ಚೆನಾ. ದೆಕುನ್ ತುವೆಂ ಆನಿ ಭುರ್ಗ್ಯಾಂನಿ ಕಾಂಯ್ ಖಿಂತ್ ಕರ್ಚಿ ನಾಕಾ. ಹಾಂವ್ ಗಾಂವಾಕ್ ಆಯ್ಲೊಂ ತರ್ ಘರ್ ಬಾಂದ್ಚಿ ಆಲೊಚೆನ್ ಜ್ಯಾರಿ ಜಾಯ್ನಾ ದೆಕುನ್ ಹ್ಯಾ ಕಾಗ್ಡಾ ಸಾಂಗಾತಾ ಪಾಂಚ್ ಲಾಕ್ ರುಪಾಯಾಂಚಿ ಡ್ರಾಫ್ಟ್ ಧಾಡ್ತಾಂ. ತುಕಾ ಸಮಾ

ನಿಸ್‌ಲೆ ಬರಿ ಏಕ್ ಧಾ ಸೆಂಟ್ಸ್ ಜಾಗೊ ಘೆವ್ನ್ ಲ್ಹಾನ್ ಘರ್ ಬಾಂದಂವ್ಚೆಂ ಕಾಮ್ ಏರು ಕರಯ್. ಚಡಿತ್ ಪಯ್ ಜಾಯ್ ತರ್ ಬರಯ್. ಘರ್ ಜಾಲ್ಲೆಂಚ್ ಘರ್-ನೊಕ್ಕಾಕ್ ಖಂಡಿತ್ ಹಾಂವ್ ಗಾಂವಾಕ್ ಯೆತಲೊಂ. ಆಮ್ಚೆಂ ಧಾಕ್ಪಲೆಂ ಪ್ರೀತಿಕಾ ಕಶೆಂ ಆಸಾ? ಕಿತೆಂ ಕರ್ತಾ? ತಾಚೆಂ ತೋಂಡ್ ಪಳೆಂವ್ಚೆಂ ಭಾಗ್ ದೆವಾನ್ ಎದೊಳ್ ಮ್ಹಾಕಾ ಫಾವೊ ಕರುಂಕ್ ನಾತ್‌ಲ್ಲಾಕ್ ಚಡ್ ಆನಿ ಚಡ್ ಚುರುರು ಭೊಗ್ತಾತ್. ರೊವಿನ್, ಕೆವಿನ್ ಆನಿ ಪ್ರೀತಿಕಾಕ್ ಬರ್ಯಾನ್ ಸಾಂಬಾಳ್. ತಾಂಕಾಂ ಕಸಲೆಂಚ್ ಉಣೆಂ ಕರಿನಾಕಾ. ತಾಂಕಾಂ ಬರೆಂ ಕರ್ನ್ ಶಿಕೊಂಕ್ ಸಾಂಗ್.

ಆನಿ ವಿಶೇಸ್ ಕಾಂಯ್ ನಾ. ಇತ್ಯಾರ್ ಆಕೆರ್ ಕರ್ತಾಂ.
ಮೊಗಾಸವೆಂ ಸದಾಂಚ್ ತುಜ್ಯಾ ಮೊಗಾಚೊ,
ರೊಬರ್ತ್.

ಕಾಗದ್ ವಾಚುನ್ ರೆನಿಟಾ ಏಕ್‌ಪಾವ್ಚಿಂ ಸಂತೊಸಾನ್ ಆನಿ ಉಲ್ಲಾಸಾನ್ ಭರ್ಲೆಂ. ತರ್ಯಿ ತಾಚೆ ಮತಿಂತ್ ಬೆಜಾರಾಯ್ ಭರ್ಲಿ. ದೋನ್ ವರ್ಸಾಂನಿ ಯೇಜೆ ಜಾಲ್ಲ್ಯೊ ಆಪ್ಲೊ ಪತಿ ಯೆಂವ್ಚೊ ನಾ ಮ್ಹಣ್ ದೂಕ್ ಭೊಗ್ಲೆಂ ತಾಕಾ. 'ಕಿತೆಂಯ್ ಆಸೊಂ ಮ್ಹಜೊ ಪತಿ ಆಮ್ಚೊ ಪುಡಾರಾಖಾತಿರ್ ಥಂಯ್ಸರ್ ಘೊಳೊನ್ ಸಾಕ್ರಿಫಿಸ್ ಕರ್ತಾ. ಆಪ್ಲೆಂಚ್ ಏಕ್ ಬಿಡಾರ್ ಆಸಾ ಕರ್ಚಿ ತಾಚೆ ಸಬಾರ್ ವರ್ಸಾಂಚಿ ಆಶಾ ಸುಫಳ್ ಜಾಂವ್ಚೊ ವೇಳ್ ಆಯ್ಲಾ. ಹಾಂವೆಂಯ್ ತಾಚೆಬರಿಚ್ ಸಾಕ್ರಿಫಿಸ್ ಕರಿಜೆ ಚಿಂತಿಲಾಗ್ಲೆಂ ತೆಂ. ಘರ್ ಬಾಂದ್ಚೊಖಾತಿರ್ ಏಕ್ ಬರೊ ಜಾಗೊ ಸೊದಿಲಾಗ್ಲೆಂ ತೆಂ.

ಥೊಡ್ಯಾ ದಿಸಾಂನಿ ತಾಂಚ್ಯಾಚ್ ಗಾಂವಾಂತ್ ಧಾ ಸೆಂಟ್ಸ್ ಜಾಗೊ ಘರಾಸಮೇತ್ ಚಾರ್ ಲಾಕಾಂಕ್ ವಿಕ್ರಾಕ್ ಆಸಾ ಮ್ಹಣ್ ಖಬರ್ ಮೆಳ್ಳಿ ತಾಕಾ. ಆಪ್ಲ್ಯಾ ಭಾವಾಕ್ ಘೆವ್ನ್ ಘರ್ ಪಳೆವ್ನ್ ಆಯ್ಲೆಂ ತೆಂ. ಘರ್ ಇಲ್ಲೆಂ ಪರ್ಶೆಂ ಆಸ್‌ಲ್ಲೆಂ. ಬಾಂಯ್‌ಯಿ ಆಸ್‌ಲ್ಲಿ. ಘರಾಕ್ ತೀನ್ ಲಾಕ್ ರುಪಯ್ ಖರ್ಚಿಲ್ಯಾರ್ ತೆಂ ಬರೆಂ ಕರ್ತೆಂ. ಜಾಗೊಚ್ ಇತ್ಲೊ ಮ್ಹೂರಗ್ ಆಸ್ಚ್ಯಾ ಹ್ಯಾ ಕಾಳಾರ್ ವಾಡ್‌ಲ್ಲೆ ಮಾಡ್, ಬಾಂಯ್ ಆಸಾ ಮ್ಹಣ್ತಾನಾ ತಾಣೆ ತೆಂ ಘೆಂವ್ಚಿ ಆಲೊಚೆನ್ ಕೆಲಿ. ಜಾಗೊ ರಿಜಿಸ್ಟ್ರೇಶನ್ ಆನಿ ಹೆರ್ ಖರ್ಚ್ ಮ್ಹಣೊನ್ ಪಾಂಚ್ ಲಾಕ್ ರುಪಯ್ ಕಾಬಾರ್ ಜಾಲೆ.

ಆತಾಂ ರೆನಿಟಾನ್ ಘರ್ ಘೆತ್‌ಲ್ಲಿ ಖಬರ್ ಆನಿ ಘರ್ ರಿಪೆರಿಚಿ ಗರ್ಜ್ ಸವಿಸ್ತಾರ್ ವಿವರಾವ್ನ್ ಪತಿಕ್ ಕಾಗದ್ ಬರಯ್ಲೆಂ. ತೀನ್ ಲಾಕಾಂಚಿ ಗರ್ಜ್ ಆಸಾ ಮ್ಹಣ್‌ಯಿ ಕಳಯ್ಲೆಂ.

ರೋಬರ್ಟ್ ನನ್ನೊಂದಿಗೆ ಮದಾಮೆಕ್ ಗಜಾಲ್ ಕಳೆಯಿರಿ. ರೋಬರ್ಟ್‌ನಿಂದ ಸರಾಗ್ ಕುಡಿಚಿ ಭುಕ್ ಧಾಂಬವ್ವ ಘಂವ್ವ ಮದಾಮೆನ್ ಪಾಟಿಂ ಮುಕಾರ್ ಪಳೆನಾಸ್ತಾಂ ವಿಚಾರ್‌ಲ್ಲಾಪ್ರಾಸ್ ಚಡ್ ಪಯ್ಕೆ ದಿಲೆ. ಕಿತ್ಯಾಕ್ ರೋಬರ್ಟ್ ತಿಕಾ ಆತಾಂ ಖಾಲ್ವೊ ಜಾವ್ನಾಸ್‌ಲ್ಲೊ. ಉಟ್ ಮ್ಹಳ್ಳಾರ್ ಉಟ್ತಾಲೊ, ಬಸ್ ಮ್ಹಳ್ಳಾರ್ ಬಸ್ತಾಲೊ. ರೋಬರ್ಟ್ ಅಂತಸ್ಕರ್ಯಾಂತ್ ಕಾಂತಯ್ತಾಲೆಂ ತರ್ಯಿ ಗಾಂವಾಂತ್ಲಾ ಆಪ್ಲಾ ಭುರ್ಗ್ಯಾಂಚ್ಯಾ ಆನಿ ಬಾಯ್ಲೆಚ್ಯಾ ಪುಡಾರಾವಿಶಿಂ ಚಿಂತುನ್ ತೊ ಸಂತೊಸ್‌ಭರಿತ್ ಆಸ್‌ಲ್ಲೊ.

ಪರತ್ ಸಮಯನೆ ಉಬ್ತಾನಾ ಘರ್ ರಿಪೆರಿ ಜಾವ್ನ್ ನವ್ಯಾ ಘರಾಬರಿ ಸೊಬ್ತಾಲೆಂ. ತ್ಯಾ ತಾಂಚ್ಯಾ ರಾವ್ಣೆರಾಕ್ 'ಪ್ರೀತಿಕಾ' ಮ್ಹಣ್ ವೊಲಾಯ್ಲೆಂ ತಾಂಣಿ.

ಆತಾಂ ರೋಬರ್ಟ್ ಬರಯ್‌ಲಾಗ್ಲೊ, 'ಆಪ್ಲಾಕ್ ಘರ್ ವೊಕ್ಲಾಕ್‌ಯಿ ಯೇಂವ್ಕ್ ಜಾಯ್ನಾ. ಘರಾಖಾತಿರ್ ಕಾಡ್‌ಲ್ಲೆಂ ರೀಣ್ ಆಸಾ. ತುಮಿಚ್ ಘರ್ ವೊಕಲ್ ಕರಾ.' ಹ್ಯಾ ಉಲ್ಕಾಕ್ ಪಾಳೊ ದೀವ್ನ್ ಎಕಾ ದಿಸಾ ಘರ್ ಬೆಜ್ವೆಂತ್ ಕರವ್ನ್ ರೆನಿಟಾ ಆನಿ ಭುರ್ಗಿಂ ತಾಂಚ್ಯಾ ನವ್ಯಾ ಬಿಡಾರಾಂತ್ ವಸ್ತಿ ಕರಿಲಾಗ್ಲಿಂ.

ನವ್ಯಾ ಘರಾಂತ್ ಭುರ್ಗಿಂ ರೊವಿನ್, ಕೆವಿನ್ ಆನಿ ಪ್ರೀತಿಕಾ ತಾಂಚ್ಯಾ ಬಾಪಾಯ್ಚೊ ಉಡಾಸ್ ಕಾಡ್ತಾಲಿಂ. ತಾಂಚೆ ಮಾಮ್ಮಿಲಾಗಿಂ ತೆದಾಳಾ ತೆದಾಳಾ ವಿಚಾರ್ ಕರ್ತಾಲಿಂ. ಭುರ್ಗೆ ಬರೆಂ ಕರ್ನ್ ಶಿಕ್ತಾಲೆ. ರೆನಿಟಾನ್ ತಾಂಕಾಂ ಬರೆ ಶಿಸ್ತೆನ್ ವಾಗಯಿಲ್ಲೆಂ. ರೋಬರ್ಟ್‌ಚೊ ಉಡಾಸ್ ಯೆತಾನಾ ಭುರ್ಗ್ಯಾಂಕ್ ಪಳೆವ್ನ್ ತೆಂ ಸರ್ವ್ ವಿಸರ್ತಾಲೆಂ.

ಆತಾಂ ಚಾರ್ ವರ್ಸಾಂನಿ ತರ್ಯಿ ರೋಬರ್ಟ್ ಗಾಂವಾಕ್ ಯೆತಲೊಮ್ಹಣ್ ಪಾಟ್ ಪಳೆವ್ನ್ ಆಸ್‌ಲ್ಲಾ ರೆನಿಟಾಕ್ ನಿರಾಶಾ ರಾಕೊನ್ ಆಸ್‌ಲ್ಲಿ. ರೋಬರ್ಟ್ ಗಾಂವಾಕ್ ಆಯ್ಲೊ ನಾ. ಆಪ್ಲೊ ಭಾವ್ ರಿಚ್ಚಿ ಗಾಂವಾಕ್ ಯೆತಾನಾ ತಾಚೆಲಾಗಿಂ ಕಾಗದ್ ಆನಿ ದ್ರಾಫ್ಟ್ ಧಾಡ್ನ್ ದಿಲ್ಲಿ. ಉಪ್ರಾಂತ್ ಪಾಶಾರ್ ಜಾಲ್ಲ್ಯಾ ಚಾರ್ ಮಯ್‌ನ್ಯಾಂನಿ ಕಾಗದ್‌ಯಿ ನಾ ಆನಿ ಪಯ್ಕೆಯಿ ನಾಂತ್. ರೆನಿಟಾ ಭಿಯೆವ್ನ್ ಗೆಲೆಂ. ಎಕೆ ವಾಟೆನ್ ಭುರ್ಗೆ ಇಸ್ಕೊಲಾಕ್ ವೆತಾತ್. ಆನ್‌ಎಕೆ ವಾಟೆನ್ ರೆನಿಟಾಕ್ ಹೆರ್ ಕಸಲಿಯ್ ಉತ್ಪತ್ ನಾ. ಘರ್ ಖರ್ಚಾಕ್ ರೋಬರ್ಟ್‌ಶಿವಾಯ್ ಹೆರ್ ಆದಾರ್ ನಾ. ತರ್ ಅಶೆಂ ಕಶೆಂ ಜಾಲೆಂ? ರೆನಿಟಾನ್ ಕಿತ್ಲೆಂ ಚಿಂತ್ಲ್ಯಾರ್‌ಯಿ ಏಕ್‌ಯಿ ಸಮ್ಮಾನಾ ಜಾಲೆಂ.

ರೆನಿಟಾ ಭಾವಾಲಾಗಿಂ ಧಾಂವ್ಲೆಂ. ರಿಚ್ಚಿ ಗಜಾಲ್ ಆಯ್ಲೊನ್ ಕಾಲುಬುಲೊ ಜಾಲೊ. ಪುಣ್ ತೊಯಿ ಕಿತೆಂಯ್ ಕರುಂಕ್ ಅಸಹಾಯಕ್ ಜಾಲ್ಲೊ. ತಾಣೆ ಕಾಮ್ ಕರ್ಚಿಂ

ಧನ್ಯಾಂ ಸಾಂಬಾಳ್ ವಾಡಯ್ತಾಂತ್ ಮ್ಹಣ್ ತೊ ಕಾಮ್ ಸೊಡ್ನ್ ಆಯಿಲ್ಲೊ. ಆತಾಂ ದುಸ್ರೆಕಡೆನ್ ಕಾಮ್ ಪಳೆಂವ್ಚ್ಯಾಕ್ ಪಾಸ್‌ಪೊರ್ವ್ ಕೊಪಿ ಆಪ್ಲ್ಯಾ ಇಶ್ಟಾಲಾಗಿಂ ದೀವ್ನ್ ಆಯಿಲ್ಲೊ. ತೊ ಆತಾಂ ವಿಜಾಚಿ ವಾಟ್ ರಾಕೊನ್ ಆಸ್‌ಲ್ಲೊ.

ತರ್ಯಿ ತಾಣೆ ಭಯ್ಲಿಕ್ ಭುಜಯ್ಲೆಂ. “ತಶೆಂ ಕಾಂಯ್ ಜಾಂವ್ಚೆಂ ನಾ ಬಾಯೆ. ತಾಣೆ ಕಾಮ್ ಕರ್ಚೆಂ ಘರಾಣೆಂ ಬರೆಂ. ತಾಚಿಂ ಧನ್ಯಾಂ ಭಾಂಗಾರಾ ಸಾರ್ಕಿಂ ಮನ್ಶಾಂ. ಹಾಂವ್ ಮ್ಹಜ್ಯಾ ಇಶ್ಟಾಕ್ ಪೊನ್ ಕರ್ನ್ ಖಬರ್ ಕಾಡ್ತಾಂ. ತುಂ ಕಾಂಯ್ ಖಿಂತ್ ಕರಿನಾಕಾ” ಮ್ಹಣ್ ಭುಜವ್ನ್ ಭಯ್ಲಿಕ್ ಖರ್ಚಾಕ್ ಇಲ್ಲೆ ಪಯ್ಲೆ ದೀವ್ನ್ ಪಾಟಿಂ ಧಾಡ್ಲೆಂ ತಾಣೆ. ತೊ ಗಾಂವಾಕ್ ಯೆತಾನಾ ರೊಬರ್ಪಾಲಾಗಿಂ ಥೊಡೆ ಪಯ್ಲೆ ರೀಣ್ ಘೆವುನ್ ಆಯಿಲ್ಲೊ. ಭಾವಾನ್ ಅಶೆಂ ಸಾಂಗ್ಲಾಲುಪ್ರಾಂತ್ ರೆನಿಟಾಕ್ ಇಲ್ಲೆಂ ಸಮಾದಾನ್ ಜಾಲೆಂ. ರಿಚ್ಚಿನ್ ತಾಚಾ ಇಶ್ಟಾಕ್ ಪೊನ್ ಕರ್ನ್ ರೊಬರ್ಪಾಚಿ ಖಬರ್ ಕಾಡುಂಕ್ ಸಾಂಗ್ಲಿ.

ಆಟ್ ದೀಸ್ ಜಾಲ್ಯಾರ್ಯಾ ಇಶ್ಟಾಚಿ ಕಾಂಯ್ ಖಬರ್ ನಾತ್‌ಲ್ಲಿ ಪಳೆವ್ನ್ ಪರತ್ ಪೊನ್ ಕೆಲೆಂ ರಿಚ್ಚಿನ್. ತವಳ್ ತಾಚ್ಯಾ ಇಶ್ಟಾನ್, “ಹಾಂವ್ ತೀನ್‌ಚಾರ್ ಪಾವ್ಲಿಂ ಬಂಗ್ಲಾಲಾಗಿಂ ಗೆಲೊಂ. ಬಂಗ್ಲೊ ಬಂದ್ ಆಸಾ. ಘರಾಂತ್ ಕೊಣ್‌ಯಿ ನಾಂತ್. ಕುಶಿನ್ ವಿಚಾರ್‌ಲ್ಲ್ಯಾಕ್ ‘ಸಾಫರ್’ (ಭಾಯ್ಲ್ಯಾ ಗಾಂವಾಕ್) ಗೆಲ್ಯಾಂತ್ ಮ್ಹಣ್ ದಿಸ್ತಾ ಮ್ಹಣ್ತಾತ್.”

ಇತ್ಲೆಂ ಆಯ್ಕೊನ್ ತೊಯಿ ಚಿಂತ್ಲಾಂನಿ ಬುಡ್ಲೊ. ರೊಬರ್ಪಾಚಿಂ ಧನ್ಯಾಂ ಭಾಯ್ಲ್ಯಾ ಗಾಂವಾಕ್ ವೆತಾನಾ ಶಿರಿದಾರಾಂಕ್ ಆಪವ್ನ್ ವ್ಹರಿನಾಂತ್. ಹಿ ಕಸಲಿ ಗಜಾಲ್ ಮ್ಹಳೆಂ ತಾಕಾ ಸುಸ್ತಾಲೆಂ ನಾ. ದುಸ್ರ್ಯಾ ಕೊಣಾಚಿಂಯಿ ಪೊನ್ ನಂಬರ್ ತಾಚೆಲಾಗಿಂ ನಾತ್‌ಲ್ಲೆಂ. ಕಾಂಯ್ ಹ್ಯಾ ಪಾವ್ಲಿಂ ಶಿರಿದಾರಾಂಕ್ ಸಾಂಗಾತಾ ಘೆವ್ನ್ ಗೆಲ್ಯಾಂತ್ ಆಸ್ತೆಲಿಂ. ಆಪ್ಣಾಕ್‌ಚ್ ಸಮಾದಾನ್ ಕೆಲೆಂ ತಾಣೆ. ಭಯ್ಲಿಕ್‌ಯಿ ತಶೆಂಚ್ ಸಾಂಗ್ಲೆಂ.

ಪುಣ್ ರೆನಿಟಾಕ್ ತಾಂತುಂ ಸಮಾದಾನ್ ಭೊಗ್ಲೆಂ ನಾ. ಖಿಂಯ್ ಗೆಲ್ಯಾರ್ಯಾ ಏಕ್ ಕಾಗದ್ ಬರಯ್‌ನಾಸ್ತಾನಾ ರಾಂವ್ಚೊ ನ್ಹಂಯ್ ರೊಬರ್ಪ್. ಕಾಂಯ್ ತರ್ಯಿ ವಾಯ್ ಘಡ್ಲಾಂ ಮ್ಹಣ್ ತಾಕಾ ಭೊಗ್ಲೆಂ. ಪುಣ್ ತೆಂ ಕಿತೆಂ ಕರ್ತೆಲೆಂ? ವ್ಹಯ್ ಗಲ್ಪಾಂತ್ ಘೊಳ್ಚ್ಯಾ ರೊಬರ್ಪಾಚೆರ್ ಚಿಂತಿನಾತ್‌ಲ್ಲೆಂ ಅನ್ವಾರ್ ಆಯಿಲ್ಲೆಂ....

15-20 ದಿಸಾಂಕ್ ಏಕ್‌ಪಾವ್ಲಿಂ ಯೆಂವ್ಚೊ ರೊಬರ್ಪಾಚೊ ಸಾಯ್ಸ್ ಅಬ್ಡುಲ್ಲಾ ತ್ಯಾಚ್ ದೀಸ್ ರಾತಿಂ ಪಾಟಿಂ ಆಯಿಲ್ಲೊ. ಕಾರಣ್ ಸಪ್ತಂಬರಾಚೆ 11ವೆರ್

ಅಮೆರಿಕಾಚೆರ್ ಆಕಾಂತ್‌ವಾದಿ ಹಲ್ಲೊ ಜಾಲ್ಲ್ಯಾನ್ ನ್ಯೂಯೊರ್ಕ್ ವೆಚೆ ವಾಟೆರ್ ಆಸ್‌ಲ್ಲ್ಯಾ ತಾಂಚ್ಯಾ ವಿಮಾನಾಚೆಂ ಪರ್ಯ್ ರದ್ ಜಾಲ್ಲೆಂ. ಕೆದಾಳಾಯಿ ಘರಾ ಯೆಂವ್ಚ್ಯಾ ಆದಿಂ ತೊ ಬೇಗಮ್ ಲತಿಫಾಕ್ ಟೆಲಿಫೊನ್ ಕರ್ನ್ ಕಳಯ್ತಾಲೊ. ಪುಣ್ ಆಜ್ ಪರ್ಯ್ ರದ್ ಜಾಲ್ಲೆವರ್ವಿಂ ಮೊದ್ಯಾನೆರಾತಿಂ ಎಕಾ ವೊರಾರ್ ಪಾಟಿಂ ಘರಾ ಪಾವ್‌ಲ್ಲೊ. ರಾತ್ ಜಾಲ್ಲ್ಯಾನ್ ಕೊಣಾಯ್ಕಿ ರಗ್ಗೆ ದಿಂವ್ಚೆ ನಾಕಾತ್ ಮ್ಹಣ್ ತಾಚೆಲಾಗಿಂ ಆಸ್‌ಲ್ಲೆ ಚಡಿತ್ ಚಾವಯೆನ್ ಘರಾಚೆಂ ದಾರ್ ಉಗ್ತೆಂ ಕರ್ನ್ ಶೀದಾ ಆಪ್ಲ್ಯಾ ಬೆಡ್‌ರುಮಾಕ್ ಪಾವ್ಲೊ. ಕುಡಾಚೆಂ ದಾರ್ ಉಗ್ತಾವ್ನ್ ಲಾಯ್ನ್ ಘಾಲ್ಲೊಚ್ ಶೆರ್ಮೆಲೊ ತೊ. ಆಪ್ಲಿ ಬಾಯ್ಲ್ ಆಪ್ಲ್ಯಾ ನವ್ಯರಾಚೆ ವೆಂಗೆಂತ್! ಕುಡಾಚೊ ದಿವೊ ಪೆಟಯ್ಲ್ಯಾರ್‌ಯಿ ತಾಂಕಾಂ ಖಬರ್ ನಾ. ಎಕೆಚ್ ಕಾಂಬ್ಲಿಭಿತರ್ ತಿಂ ದೊಗಾಂಯಿ ಗುಟ್ಟಿಂ ಜಾಲ್ಲಿಂ.

ರಾಗಾನ್ ಉಜ್ಯಾಚೆಂ ಆಗ್ಚೆಂ ಜಾಲ್ಲ್ಯಾ ತಾಣೆ ಥಂಯ್ ಮೆಜಾಚ್ಯಾ ಗೊವೆತಾಂತ್ ಆಸ್‌ಲ್ಲಿ ಪಿಸ್ತುಲ್ ಭಾಯ್ರ್ ಕಾಡ್ಲಿ ಆನಿ ಖಿತ್ಯಾರ್ ನಿಡ್‌ಲ್ಲ್ಯಾಂಕ್ ಜೊಕ್ಲಿ. ಗೊವೆತ್ ವೊಡ್‌ಲ್ಲ್ಯಾ ಆವಾಜಾಕ್ ನಿದೆಂತ್ ಆಸ್‌ಲ್ಲ್ಯಾ ರೊಬರ್ಟಾಕ್ ಜಾಗ್ ಜಾಲಿ. ಮುಕಾರ್ ಆಸ್‌ಲ್ಲ್ಯಾ ಸಾಯ್ಬಾಕ್ ಪಳೆವ್ನ್ ಬರ್ಪಾಬರಿ ಥಂಡ್ ಜಾಲೊ ತೊ. ತಾಚ್ಯಾ ಹಾತಾಪಾಂಯಾಚೆಂ ಬಳ್ ಸಗ್ಳೆಂ ಗಳೊನ್ ಗೆಲೆಂ.

ರೊಬರ್ಟಾಚೊ ಸಾಯ್ಬ್ ಅಬ್ಬುಲ್ಲಾ ಬುದ್ಧಂತ್ ತಶೆಂ ಶಿಕ್ಲಿ. ಆಪ್ಲ್ಯಾ ರಾಗಾಂತ್‌ಯಿ ಆಪ್ಣಾಕ್‌ಚ್ ಸಾಂಬಾಳ್ಚೆಂ ತಾಣೆ. ಏಕ್ ಘಡಿ ಚಿಂತಿಲಾಗ್ಲೊ ತೊ. ಪಿಸ್ತುಲ್ ಪಾಟಿಂ ಆಪ್ಲ್ಯಾ ಬೊಲ್ಸಾಂತ್ ಚೆಪ್ಲಿ ತಾಣೆ. ಭಾಯ್ರ್ ಯೇವ್ನ್ ಕುಡಾಕ್ ಬೀಗ್ ಘಾಲೆಂ ಆನಿ ಪೊಲಿಸಾಚೆಂ ನಂಬರ್ ಘುಂವ್ಡಾಯ್ ಲಾಗ್ಲೊ. ಅರ್ಬ್ಯಾ ವೊರಾಭಿತರ್ ಪೊಲಿಸ್ ಆಯ್ಲೆ. ರೊಬರ್ಟ್ ಆಪ್ಲೆ ಬಾಯ್ಲೆಚೆರ್ ಅತ್ಯಾಚಾರ್ ಚಲಂವ್ಕ್ ಆಯಿಲ್ಲೊ ಮ್ಹಳ್ಳಿ ಫಿರ್‌ಯಾದ್ ಮಾಂಡುನ್ ಆನಿ ಬಾಯ್ಲೆಕರ್ನಾ ಫಿರ್‌ಯಾದಿಕ್ ದಸ್ಕತ್ ಘಾಲವ್ನ್ ರೊಬರ್ಟಾಕ್ ಪೊಲಿಸಾಂಚೆ ತಾಬೆಂತ್ ದಿಲೆಂ. ಪೊಲಿಸಾಂನಿ ರೊಬರ್ಟಾಕ್ ಸಾಕ್ಸಿಸಮೇತ್ ಕಯ್ಡ್ ಕೆಲ್ಲ್ಯಾನ್ ಕೊಡ್ತಿಂತ್ ತಾಚೆಂ ವಿಚಾರಣ್ ಜಾತಾಪರ್‌ಯಾಂತ್ ತಾಕಾ ತತ್ಯಾಲ್ ಜಯ್ಣಾಂತ್ ಘಾಲೊ.

ಗಲ್ವಾಚೆ ಜೊಡೆಕ್ ಆಶೆವ್ನ್ ಆಯಿಲ್ಲೊ ರೊಬರ್ಟ್ ತಾಚ್ಯಾ ಮದಾಮೆಚ್ಯಾ ಅತರ್ವಣಾಂನಿ ಜಯ್ಣಾಕ್ ಪಾವ್‌ಲ್ಲೊ. ಮನಿಸ್ ಆಶೆತಾ, ಚಿಂತ್ನಾ, ಕರ್ತಾ ಏಕ್ ಜಾಲ್ಯಾರ್ ದೆವಾಚೆಂ ನಿರ್ಮೊಣೆಂ ದುಸ್ರೆಂಚ್ ಆಸ್ತಾ. ತಶೆಂ ರೊಬರ್ಟ್ ತಾಕಾ ಕಳಿತ್ ನಾಸ್ತಾನಾಚ್ ಮಸ್ತ್ ಆನಿ ಮಸ್ತ್ ಆಶೆಲೊ ಆನಿ ಆಕೆರಿಕ್ ಘಸ್ಲೊ. ಚೂಕ್ ತಾಣೆ ಜಾವ್ನ್ ಆದಾರುಂಕ್

ನಾತ್ಲಿ ತರೆಯಿ ಕಾನುನಾಮುಕಾರ್ ತೊ ಅಪ್ರಾದಿ ಜಾಲೊ. 'ಅಸಲಿ ನಾಲಿಸಾಯ್ ಜಾಯ್‌ಗೀ? ಅಸಲಿ ನಾಲಿಸಾಯ್ ಘೆವ್ನ್ ಆಪ್ಲೆಂ ತೋಂಡ್ ಹೆರಾಂಕ್ ಕಶೆಂ ದಾಕಂವ್ಚೆಂ? ಮ್ಹಜ್ಯಾ ಬಾಯ್ಲೆ-ಭುರ್ಗ್ಯಾಂಕ್ ಕಿತೆಂ ಜಾಪ್ ದಿಂವ್ಚಿ ಹಾಂವೆಂ?' ಚಿಂತುನ್ ಚಿಂತುನ್ ತಾಚಿ ತಕ್ಲಿ ಪಿಸಾಂತುರ್ ಜಾಲಿ. ತಾಚಿ ಮದಾಮೆಚೊ ಗಳೊ ಚಿರುನ್ ಮಾರುಂಕ್ ತಾಳ್ಳಿ ಆಯ್ಲಿ ತಾಕಾ. ಪುಣ್ ತೊ ಅಸಹಾಯಕ್ ಜಾಲೊ. 'ಆತಾಂ ಕೊಡ್ತಿಂತ್ ಕಿತ್ಲ್ಯಾ ವರ್ಸಾಂಚಿ ಸಜಾ ದಿತಾತ್‌ಗೀ?' ಮ್ಹಣ್ ಚಿಂತುನ್ ತಾಚಿ ತಕ್ಲಿ ವಿರಾರ್ ಜಾಲ್ಲಿ. ತಾಕಾ ತಾಚಿ ಬಾಯ್ಲೆ-ಭುರ್ಗ್ಯಾಂಚೊ ಉಡಾಸ್ ಧೊಶಿಲಾಗ್ಲೊ.

ಹೆಣೆ, ಬಾಯ್ಲೆ ಬೇಗಮ್ ಲತಿಫಾಲಾಗಿಂ ಕಿತೆಂಚ್ ಉಲಯ್ ನಾಸ್ತಾನಾ ಗೆಲ್ಲೊ ಸಾಯ್ಸ್ ದುಸ್ರ್ಯಾ ದಿಸಾ ಯೇವ್ನ್ ತಾಣೆ ಬಾಯ್ಲೆಕ್ 'ತಲಾಕ್' ದಿಲೆಂ. ತಿಣೆ ತಾಚೆ ಪಾಂಯ್ ಧರ್ನ್ ಕಿತ್ಲೆಂ ಪರಾತ್ಲ್ಯಾರಾಯಿ ತೊ ಕಡ್ಲೊ ನಾ. ಕಸಲಿಯಿ ದಯಾ ತಾಣೆ ದಾಕಯ್ಲಿನಾ. ಕಸಲೆಯ್ ವಿಚಾರಣ್ ಸಯ್ತ್ ತಾಣೆ ಕೆಲೆನಾ. ಕಿತ್ಯಾಕ್ ತಾಚೆಂ ಪಾತಕ್ ತಾಣೆ ರೂಪ್ ರೂಪ್ ದೆಕ್‌ಲೆಂ. ತಾಣೆ ಬಾಯ್ಲೆಕ್ ಖೊಟಾವ್ನ್ ಭಾಯ್ರ್ ಘಾಲೆಂ.

ರೊಬರ್ಟಾಚ್ಯಾ ಕಾಗ್ದಾಂಚಿ ಆನಿ ಪಯ್ಕಾಂಚಿ ವಾಟ್ ಪಳೆವ್ನ್ ಥಕ್‌ಲೆಂ ರೆನಿಟಾಂ ಕಂಗಾಲ್ ಜಾಲೆಂ. ಖರ್ಚಾಕ್ ಕಸಲಿಯ್ ವಾಟ್ ದಿಸನಾಸ್ತಾಂ ಆಪ್ಲೆಂ ಭಾಂಗಾರ್ ಎಕೆಕ್‌ಚ್ ಕರ್ನ್ ಆಡವ್ ಘಾಲೆಂ.

ಇತ್ಲ್ಯಾರ್ ರೆನಿಟಾಚ್ಯಾ ಭಾವಾಕ್ ರಿಚ್ಚಿಕ್ ವೀಜಾ ಆಯ್ಲಿ. ಆತಾಂ ರೆನಿಟಾಕ್ ಇಲ್ಲೆಂ ಸಮಾದಾನ್ ಜಾಲೆಂ. ಗೆಲ್ಲ್ಯಾ ತಕ್ಲೆನ್ ಗಜಾಲ್ ಕಿತೆಂ ತಿ ಸಮ್ಜೊನ್ ಆಪ್ಣಾಕ್ ಕಳೆಂವ್ಕ್ ಸಾಂಗ್ಲೆಂ ರೆನಿಟಾನ್. ವೀಜಾ ಆಯ್ಲಾರಾಯಿ ಗಲ್ಪಾಕ್ ಪಾವೊಂಕ್ ಮಯ್‌ನೊ ಲಾಗ್ಲೊ ತಾಕಾ. ಪಾವ್‌ಲೊಚ್ ತೊ ರೊಬರ್ಟ್ ಕಾಮ್ ಕರ್ಚ್ಯಾ ಬಂಗ್ಲಾಕ್ ಗೆಲೊ. ಬಂಗ್ಲೊ ಆತಾಂಯಿ ಬಂದ್ ಆಸ್‌ಲೊ. ಉಪ್ರಾಂತ್ ತೊ ಮದಾಮೆಚ್ಯಾ ಕುಳಾರಾ ಗೆಲೊ. ತಾಂಚಿ ಒಳ್ಳೆರ್‌ಚ್ ರೊಬರ್ಟಾಕ್ ವೀಜಾ ಕಾಡ್‌ಲಿ. ತಾಂಚ್ಯಾ ಬಂಗ್ಲಾಕ್ ಗೆಲ್ಲ್ಯಾ ತವಳ್ ಮದಾಮ್ ಖಂಯ್ಸರ್‌ಗಿ ವಚೊಂಕ್ ಭಾಯ್ರ್ ಸರ್ತಾಲಿ. ರಿಚ್ಚಿನ್ ತಾಚಿ ಒಳೊಕ್ ಸಾಂಗ್‌ಲಿಚ್ ತಿಣೆ ತಾಕಾ ಭಿತರ್ ಆಪವ್ನ್ ವ್ಹೆಲೊ. ರಿಚ್ಚಿನ್ ರೊಬರ್ಟಾಚಿ ಖಬರ್ ವಿಚಾರ್ಲಿ.

ಪುಣ್ ಮದಾಮೆನ್ ನರ್ರೊನ್‌ಶೆಂ ನೀಜ್ ಗಜಾಲ್ ಲಿಪವ್ನ್ "ರೊಬರ್ಟ್ ಧನ್‌ಯಾಲಾಗಿಂ ಝಗಡ್ಲೊ ಆನಿ ತಾಚ್ಯಾ ಆಂಗಾರ್ ಹಾತ್ ಘಾಲುಂಕ್ ಗೆಲ್ಲೊ. ತ್ಯಾ ಖಾತಿರ್ ಧನ್‌ಯಾನ್ ತಾಕಾ ಪೊಲಿಸಾಂಕ್ ದಿಲಾ" ಮ್ಹಣ್ ಫಟ್ ಮಾರಿಲಾಗ್ಲಿ.

ಹೆಂ ಆಯ್ಕೊನ್ ರಿಚ್ಚಿಕ್ ಕಿತೆಂ ಕರ್ತೆಂ ಕಳೆಂ ನಾ. ತಾಣೆ ಮದಾಮೆಕ್ ತಾಚ್ಯಾ ಘುರ್ವಿ ಪರಿಗತ್ ವಿವರಾಯ್ಲಿ. “ರೊಬರ್ಟಾನ್ ಜಲ್ಮಾಲ್ಲ್ಯಾ ಭುರ್ಗ್ಯಾಚೆಂ ತೋಂಡ್ ಸಯ್ತ್ ಪಳೆಂವ್ಕ್ ನಾ. ತಾಚೆಂ ಬಾಯ್ಲ್ ಭುರ್ಗಿಂ ಉಪಾಶಿಂ ಪಡ್ಲೆ ದೀಸ್ ಆಯ್ಲ್ಯಾತ್. ದಯಾಕರ್ನ್ ತಾಕಾ ಸುಟ್ಕಾ ದಿವಯ್” ಆಡ್ಲೊಸ್ ಮಾಗಲಾಗ್ಲೊ ರಿಚ್ಚಿ. ಹೆಂ ಆಯ್ಕೊನ್ ಮದಾಮ್ ಮೊವಾಳ್ಲಿ.

“ಜಾಯ್ತ್ ತುಂ ಆತಾಂ ವಚ್, ಹಾಂವ್ ಕಾಂಯ್ ತರ್ಯಿ ಕರ್ತಾಂ. ತಾಕಾ ಸೊಡವ್ನ್ ಜಾತಚ್ ತುಕಾ ಖಬರ್ ದಿತಾಂ. ತುಂ ಮ್ಹಾಕಾ ಆಟ್ ದಿಸಾಂನಿ ಪೊನ್ ಕರ್” ಮ್ಹಣ್ ತಿಚೆಂ ಮೊಬಾಯ್ಲ್ ನಂಬರ್ ದಿಲೆಂ ಮದಾಮೆನ್.

ಆತಾಂ ಮದಾಮೆಕ್ ಆಪ್ಲಿ ಚೂಕ್ ಕಳ್ಳಿ. ‘ಹೆಂ ಕಿತೆಂ ಕೆಲೆಂ ಹಾಂವೆಂ?’ ಆಪ್ಲೆ ಸ್ತಕಿಂ ಚಿಂತಿಲಾಗ್ಲಿ ತಿ. ‘ರೊಬರ್ಟಾಚ್ಯಾ ಬಾಯ್ಲ್ ಭುರ್ಗ್ಯಾಂಚೊ ಗೋಳ್ ಜಾಯ್ತ್ ತರ್ ತಾಂಚೊ ಶಿರಾಪ್ ಆಪ್ಣಾಚೆರ್ ಭೆಜ್ಲೊಲೊ. ಹೆಂ ಬರೆಂ ನ್ಹಂಯ್’ ಚಿಂತ್ಲೆಂ ತಿಣೆ.

ಬೇಗಮ್ ಲತೀಫಾ ಗ್ರೇಸ್ತ್ ಘರಾಣ್ಯಾಂತ್ಲಿ ಜಾಲ್ಲ್ಯಾನ್ ಸಾಯ್ಬಾನ್ ತಲಾಕ್ ದಿಲ್ಯಾ ಉಪ್ರಾಂತ್ ಪಾಟಿಂಮುಕಾರ್ ಪಳೆನಾಸ್ತಾಂ ತಿಚ್ಯಾ ಕುಳಾರಾ ಗೆಲ್ಲಿ. ‘ರೊಬರ್ಟಾಕ್ ಆಪ್ಲೆಂ ಪಾಡ್ ಕೆಲೆಂ. ಮ್ಹಜೆಂಯಿ ಜಿವಿತ್ ಹುಲ್ವಾವ್ನ್ ಘೆತ್ಲೆಂ. ಪುಣ್ ಹಾಕಾ ಕಾಂಯ್ ತರ್ಯಿ ವಾಟ್ ಸೊದಿಚೆ’ ಚಿಂತಿಲಾಗ್ಲಿ ತಿ. ರಿಚ್ಚಿನ್ ರೊಬರ್ಟಾಚ್ಯಾ ಕುಟ್ಮಾಚಿ ಸ್ಥಿತಿ ವಿವರಾಯ್ಲ್ಯಾ ಉಪ್ರಾಂತ್ ತಿ ಪಿಸಾಂತುರ್ ಜಾಲ್ಲಿ. ಜಯ್ಲಾಂತ್ ಆಸ್ಚ್ಯಾ ರೊಬರ್ಟಾಕ್ ಸುಟ್ಕಾ ದಿವಯ್ಚೆಂ ಚಿಂತಿಲಾಗ್ಲಿ ತಿ. ತಾಚೆಂ ಕುಟಮ್ ರಾಕಚೆ, ತಾಕಾ ಗಾಂವಾಕ್ ಧಾಡಿಚೆ. ಅಶೆಂ ಕೆಲ್ಯಾರ್ ಮಾತ್ ಆಪ್ಲ್ಯಾ ಪಾತ್ಕಾಕ್ ಭೊಗ್ಲಾಣೆಂ ಮೆಳ್ತೆಲೆಂ ನಿಚೆವ್ ಕೆಲೊ ತಿಣೆ.

ಸಾಯ್ಬ್ ಅಬ್ದುಲ್ಲಾ ಆದ್ಲೆ ರಾತಿಂ ಪಯ್ಲಾರ್ ಗೆಲಾ ಮ್ಹಳ್ಳಿ ಖಬರ್ ಮೆಳ್ಳಿ ತಿಕಾ. ತಕ್ಕಣ್ ಕಾರ್ಯಾಕ್ ದೆಂವ್ಚಿ ತಿ. ಲತೀಫಾನ್ ಬರ್ಯಾ ವಕಿಲಾಕ್ ಧರ್ದೊ. ರೊಬರ್ಟಾಚಿ ಕೇಜ್ ಪರತ್ ಕೊಡ್ತಿಕ್ ಅಪೀಲ್ ಕೆಲಿ. ಏಕ್ಪಾವ್ಣಿಂ ಕೇಜ್ ವಿಚಾರಣಾಕ್ ಯೆತಾನಾ ಫಿರ್ಯಾದ್ ದಿಲ್ಲಿಂ ಮನ್ಶಾಂ ನಾತ್ಲ್ಯಾನ್ ಕೇಜ್ ತೀನ್ ಮಯ್ನ್ಯಾಂಕ್ ಪಾಟಿಂ ಘಾಲ್ಲಿ. ತಿ ಆತಾಂ ಪರತ್ ವಯ್ರ್ ಕಾಡ್ಲಿ. ಫಿರ್ಯಾದ್ ಮದಾಮೆಚ್ಯಾ ನಾಂವಾರ್ ಆಸ್ಲಾನ್ ತಿಣೆ ಕೇಜ್ ಪಾಟಿಂ ಕಾಡ್ತಾಂ ಮ್ಹಣ್ ಬರವ್ನ್ ದಿಲೆಂ ತರ್ ರೊಬರ್ಟಾಕ್ ಸುಟ್ಕಾ ಮೆಳ್ತಾ ಮ್ಹಣ್ ಲತೀಫಾಕ್ ವಕಿಲಾನ್ ಸಾಂಗ್ಲೆಂ. ತಾಣೆ ಚಿಂತೆಲ್ಲೆ ಬರಿಚ್ ಜಾಲೆಂ. ತ್ಯಾ ವೆಳಾರ್ ಸಾಯ್ಬ್‌ಯಿ ನಾತ್ಲೊ. 10 ದೀಸ್ ಯೆಂವ್ಚೊ ಭರ್ವಸೊ ನಾತ್ಲೊ.

ಕೆಜಿಚ್ಯಾ ವಿಚಾರಣಾ ದಿಸಾ ಬೇಗಮ್ ಲತಿಫಾನ್, “ಆಪುಣ್ ಕೇಜ್ ಪಾಟಿಂ
ವಡ್ತಾಂ. ರೊಬರ್ಟ್ ಮ್ಹಜೆರ್ ಹಾತ್ ಘಾಲುಂಕ್ ಆಯಿಲ್ಲೊ ನ್ಹಂಯ್. ಬಗರ್
ಮ್ಹಾಂ ಹಿಣ್ಣುನ್ ಉಲಯ್ಲೊ. ಪುಣ್ ಮ್ಹಜ್ಯಾ ಘೊವಾಕ್ ತಾಕಾ ಆಂಗಾರ್ ಹಾತ್
ಘಾಲುಂಕ್ ಆಯಿಲ್ಲೊ ಅಪ್ರಾದ್ ಮಾಂಡುನ್ ಜಯ್ಲಾಕ್ ಘಾಲಯ್ಲೊ” ಮ್ಹಳೆಂ
ನಾಕ್ಮಲ್ ದಿಲೆಂ. ನಿತಿದಾರಾನ್ ರೊಬರ್ಟಾಕ್ ಸುಟ್ಕಾ ದಿವಯ್ಲಿ ಆನಿ ಗಡಿಪಾರ್ ಕರುಂಕ್
ಕುಕುಮ್ ದಿಲಿ.

ಹೆಂ ಆಯ್ಕೊನ್ ರೊಬರ್ಟ್ ಗಳ್ಳಿಚ್ಯಾಂ ರಡ್ಲೊ. “ಮ್ಹಜೆ ದಯಾಳ್ ಆನಿ ಮೊಗಾಳ್
ಮೇಡಮ್” ಮ್ಹಣಾಲೊ ತೊ “ಹ್ಯಾ ಪರ್ಕಿ ಪರ್ದೆಶಿ ಪಾತ್ಕಾಕ್ ಮಾಘ್ ಕರ್ ಆನಿ
ತುಜೆ ಖುಶೆಪ್ರಕಾರ್ ಕರ್. ಮ್ಹಜ್ಯಾ ಮುಕ್ಲೆ ಜಿಣ್ಣೆಯೆಂತ್ ಹಾಂವ್ ತುಕಾ ಆನಿ ಜೀವ್
ದಾನ್ ದಿಲ್ಲ್ಯಾ ಸಾಯ್ಬಾಕ್ ವಿಸರ್ಚೊಂ ನಾ. ತುಮಿ ಜಾವ್ನಾಸಾತ್ ಮ್ಹಜಿಂ ದೆವಾಸಾರ್ಕಿಂ
ದಾತಾರಾಂ. ತುಮ್ಕಾಂ ಹಾಂವ್ ಕೆದಿಂಚ್ ವಿಸರ್ಚೊಂ ನಾ.”

ಸಾದಾರ್ನ್ ಸ ಮಯ್ನೆ ಜಯ್ಲಾಂತ್ ಬಸೊನ್ ಪಿಸಾಂತುರ್ ಜಾಲ್ಲ್ಯಾ ರೊಬರ್ಟಾಚಿಂ
ಗರ್ದೆಚಿಂ ಕಾಗ್ಡಾಂ, ಪತ್ರಾಂ ತಯಾರ್ ಕರ್ನ್ ಬೇಗಮಾನ್ ಜಯ್ಲಾಚ್ಯಾ ಅಧಿಕಾರಿಂಕ್
ದಿಲ್ಲಿಚ್ ತಾಚೆ ಸುಟ್ಕೆಚೊ ದೀಸ್ ನಮಿಯಾರ್ಲೊ.

ರೊಬರ್ಟಾಚೆ ಸುಟ್ಕೆಚ್ಯಾ ದಿಸಾ ಮದಾಮ್ ರೊಬರ್ಟಾಚೊ ಪಾಸ್‌ಪೊರ್ಟ್ ಆನಿ
ಟಿಕೆಟಿಸವೆಂ ಜಯ್ಲಾಚ್ಯಾ ದಾರಾರ್ ಹಾಜರ್ ಜಾಲ್ಲಿ. ಸಾಂಗಾತಾ ರಿಚ್ಚಿಯಿ ಆಯಿಲ್ಲೊ.
ಮದಾಮೆನ್ ರೊಬರ್ಟಾಕ್ ಸೊಡಂವ್ಕ್ ಕಾಡ್‌ಲ್ಲ್ಯಾ ತ್ರಾಸಾವಿಶಿಂ ರಿಚ್ಚಿನ್ ತಾಕಾ ಕಳಯ್ಲೊ.
ಹೆಂ ಆಯ್ಕೊನ್ ರೊಬರ್ಟ್ ಅಜ್ಯಾಪ್ಲೊ.

“ಹಿಚ್ಯಾ ಧರ್ಮಾನ್ ಹಾಂವ್ ಜಯ್ಲಾಕ್ ಗೆಲ್ಲೊಂ. ಹಿಣೆಚ್ ಫಟ್ಕಿರಿ ಫಿರ್ಯಾದ್
ದೀವ್ನ್ ಮ್ಹಾಕಾ ಜಯ್ಲಾಕ್ ಧಾಡ್‌ಲ್ಲೊ. ಹಾಂವ್ ನಿರಾಪ್ರಾದಿ” ಅಶೆಂ ಸಾಂಗ್‌ಯಾಂ
ಮ್ಹಣ್ ಭೊಗ್ಲೆಂ ತಾಕಾ.

ಮುಕಾರ್ ಆಸ್‌ಲ್ಲೆ ಮದಾಮೆಚೊ ಗಳೊ ಚಿರುನ್ ಜಿವೆಶಿಂ ಮಾರ್ನ್ ಪರತ್
ಜಯ್ಲಾಕ್ ವೆಚಿ ತಾಳ್ಳಿ ಆಯ್ಲಿ ತಾಕಾ. ಪುಣ್ ಆನ್‌ಎಕೆ ವಾಟೆನ್ ಬಾಯ್ಲ್-ಭುರ್ಗ್ಯಾಂಚೊ
ಪ್ರತ್ಯೇಕ್ ಜಾವ್ನ್ ತಾಣೆ ಎದೊಳ್ ತೋಂಡ್ ಪಳೆಂವ್ಕ್ ನಾತ್‌ಲ್ಲ್ಯಾ ಪ್ರೀತಿಕಾಚೊ
ಉಡಾಸ್ ಆಯ್ಲೊ ತಾಕಾ.

ಆತಾಂ ಮದಾಮ್ ಲತಿಫಾ ಲಾಗಿಂ ಆಯ್ಲಿ. “ತುಜೆ ಮತಿಂತ್ ಕಿತೆಂ ಶಿಜ್ತಾ ತೆಂ
ಹಾಂವ್ ಜಾಣಾಂ ರೋಬ್. ಆತಾಂ ಹಾಂವೆಂ ಸಾಂಗ್ಲೆಂ ಬರ್ಯಾನ್ ಆಯ್ಕ್. ಅಬ್ದುಲ್ಲಾನ್

ಮ್ಹಾಕಾ ಘರಾಂತೆಂ ಭಾಯ್ರ್ ಘಾಲಾಂ. ಮ್ಹಜೆಂ ಭಾಂಗಾರಾತಸಲೆಂ ಜಿವಿತ್ ಘಡ್‌ಯೆಚ್ಯಾ ಸುಖಾಖಾತಿರ್ ಹಾಂವೆಂ ಹೊಗ್ಡಾಯ್ಲೆಂ. ತರ್‌ಯಿ ತುವೆಂ ಆನಿ ತುಜ್ಯಾ ಕುಟ್ಮಾನ್ ವಳ್ಖೊಳೊಂಕ್ ನಜೊ ಮ್ಹಳ್ಳ್ಯಾ ಇರಾದ್ಯಾನ್ ಹಾಂವೆಂ ಹೆಂ ಸರ್ವ್ ಕೆಲಾಂ. ರೋಬ್ ತುಕಾ ಗಾಂವಾಕ್ ವಚೊಂಕ್ ಟಿಕೆಟ್ ಹಾಂವೆಂ ಹಾಡ್ಲಾಂ. ತುಜ್ಯಾ ಭುರ್ಗ್ಯಾಂಕ್ ಇಲ್ಲೊ ಸಾಮಾನ್ ಹಾಡ್ಲಾ. ಅದ್ಲೆಂ ಸರ್ವ್ ಏಕ್ ಕೊಡು ಸಪಣ್ ಮ್ಹಣ್ ಚೀಂತ್ ಆನಿ ವಿಸ್ರೊನ್ ಸೊಡ್” ಮ್ಹಣಾಲಿ ತಿ. ಉಪ್ರಾಂತ್ ಏಕ್ ಕವರ್ ಹಾತಿಂ ದೀವ್ನ್, “ಧರ್ ಹೆಂ ಘೆ. ಹಾಂತುಂ ದೋನ್ ಲಾಕ್ ರುಪ್‌ಯಾಂಚಿ ಡ್ರಾಫ್ಟ್ ಆಸಾ. ಆನಿ ತುಜೊ ದೋನ್ ಮಯ್‌ನ್ಯಾಂಚೊ ಸಾಂಬಾಳ್ ಆಸಾ. ಹಿ ತುಜ್ಯಾ ಕುಟ್ಮಾಕ್ ಮ್ಹಜಿ ಲ್ಹಾನ್ ಕಾಣಿಕ್. ಆನಿ ಮುಕಾರ್ ಪಾಟಿಂ ಯೆಂವ್ಚಿ ತುಜಿ ಖುಶಿ. ಪಾಟಿಂ ಯೆತಾಯ್ ತರ್ ಮ್ಹಾಕಾ ಕಳಯ್. ತುವೆಂ ಪಾತ್ಯೆಲ್ಲೊ ತುಜೊ ದೇವ್ ತುಕಾ ಬರೊ ಕರ್ತಲೊ ಆನಿ ತುಜೆಂ ಕುಟಮ್ ನಂದನ್ ಕರ್ತಲೊ. ಬರೆಂ ತರ್ ವಚೊನ್ ಯೆ.” ತೆದ್ನಾ ತಿಚೆ ದೊಳೆ ವೊಲೆ ಜಾಲೆ.

ರಿಚ್ಚಿ ಮಾತ್ ಗಜಾಲ್ ನೆಣಾಸ್ತಾಂ ದೊಳೆ ಪಿಳಿ ಪಿಳಿ ಕರ್ನ್ ಹಾಂಚೊ ಅವ್ತಾರ್ ಪಳೆತಾಲೊ. ತಾಕಾ ಏಕ್‌ಯಿ ಸಮ್ಜಾಲೆನಾ.

ಮದಾಮೆನ್ ರೊಬರ್ಟಾಚೊ ಪಾಸ್‌ಪೊರ್ಟ್ ಆನಿ ಟಿಕೆಟ್ ಅದಿಕಾರಿಂಚ್ಯಾ ಹಾತಾಂತ್ ದಿಲಿ. ರೊಬರ್ಟಾಕ್ ಮ್ಹಣ್ ತಿಣೆ ಹಾಡ್‌ಲ್ಲೆಂ ನವೆಂ ವಸ್ತುರ್ ನ್ಹೆಸಂವ್ಕ್ ತಿಣೆ ಅದಿಕಾರಿಂಲಾಗಿಂ ಉಪ್ಕಾರ್ ಮಾಗ್ಲೊ. ತಾಂಣಿ ತೆಂ ವಸ್ತುರ್ ರೊಬರ್ಟಾಕ್ ದಿಲೆಂ. ಭಿತರ್ ಗೆಲ್ಲೊ ರೊಬರ್ಟ್ ನವೆಂ ವಸ್ತುರ್ ನ್ಹೆಸೊನ್ ಪೊಲಿಸ್ ವೆನಾರ್ ಬಸ್ಲೊ. ಮದಾಮೆನ್ ಹಾಡ್‌ಲ್ಲ್ಯಾ ವಸ್ತುಂಚ್ಯೊ ದೋನ್ ಸೂಟ್‌ಕೆಜಿ ರಿಚ್ಚಿನ್ ವೆನಾರ್ ಘಾಲ್ಯೊ. ಆತಾಂ ಪೊಲಿಸ್ ವೆನ್ ರೊಬರ್ಟಾಕ್ ಘೆವ್ನ್ ವಿಮಾನ್‌ಥಳಾ ಕುಶಿನ್ ಭಾಯ್ರ್ ಸರ್ಲೆಂ.

ರೊಬರ್ಟಾಚೆ ಜಿಣ್‌ಯೆಂತ್ಲಿ ಆನ್‌ಏಕ್ ಘುಂವ್ಚಿ ಸುರು ಜಾಲ್ಚಿ.

చిశ్వా

■ కాణ్‌యేచి ప్లోరిశక్ ■

ఎక్ కోంక్తి భాశాబిమాని

కువేయ్

ಎದೊಳ್‌ಚ್ ಲಗ್ಗು 7 ಕಾಣ್‌ಯೊ ಲಿಕ್‌ಲೊ ಶ್ರೀ ಐವನ್ ಸಾದೆಂ
ಚಿಂತಪ್ ಸಾದ್ಯಾ ವಾಚ್ಪ್ಯಾಂಕ್ ಸಾದೆ ರಿತಿರ್ ದಿಂವ್ಚ್ಯಾಂತ್ ಹುಶಾರ್.
ಹೊ ಫಕತ್ ಏಕ್ ಲೇಕಕ್ ಮಾತ್‌ಸ್ತಂಯ್ ಆಸ್ತಾಂ ಬರೊ ಗಾವ್ಪಿಯೀ
ಜಾವ್ನಾಸಾ. ಮುಂಬಯ್ ತಶೆಂ ಗಾಂವಾಂತ್ ರಂಗ್‌ಮಾಂಚ್‌ಯೆರ್
ಸಬಾರ್ ಕಾರ್‌ಯಾಂನಿ ಗಾವ್ಪಿ ಜಾವ್ನ್ ಪರ್ಜ್‌ಳ್ಳಾ.



ವಿಶೇಷ

ವನ್ ಆಲ್ಮೇಡಾ, ಕುಂದಾಪುರ್



“ಜೋಶಿ... ಜೋಶಿ” ರೂಮ್‌ಮೇಟ್ ರೆಹಮಾನ್ ಭಾಯಿಚ್ಛಾ ಉಲ್ಲಾಕ್
ನಿದ್ರೆಂತೆ ಆಸ್‌ಲ್ಲಾ ಆನಂದ್ ಜೋಶಿಕ್ ಜಾಗ್ ಜಾಲಿ.... ಆತ್ತಾಂ ಪಳೆಲ್ಲೆಂ ತೆಂ
ಸಪಣ್ ಚಿಂತುನ್‌ಚ್ ವೆವೆಗಿಂ ನ್ಹಾಣ್ ತಿರ್ಪುನ್ ಕಾಮಾಕ್ ವೆಚೆಖಾತಿರ್ ತಯಾರ್
ಜಾಂವ್ಕ್ ಲಾಗ್ಲೊ. ಭರ್ತಿ 6.30 ವೊರಾರ್ ಕಂಪೆನಿಚೆಂ ಬಸ್ಸ್ ಸುಟ್‌ಲ್ಲೆಂ. ಬಸ್ಸಾರ್
ಬಸ್‌ಲ್ಲಾ ಕಡೆನ್‌ಯೀ ಆನಂದ್ ಜೋಶಿಕ್ ಲತಾಚಿಂಚ್ ಚಿಂತ್ನಾಂ ಧೊಸ್ತಾಲಿಂ...

ವ್ವಯ್... ತೆಂಚ್ ಲತಾ... ಜೋಶಿಚ್ಯಾ ಕಾಳ್ಜಾಕ್ ಏಕ್‌ದಮ್ ಲಾಗ್ಸಾರ್ ಆಸ್‌ಲ್ಲೆಂ...
ಎಕೆ ಭಯ್ಣಿಚೆಂ ಸ್ಥಾನ್ ತಾಕಾ ದಿಲ್ಲೆಂ... ಆಚ್ ಇತ್ಲ್ಯಾ ವರ್ಸಾಂ ಉಪ್ರಾಂತ್... ಹೊಕ್ಲೆಚ್ಯಾ
ನೆಸ್ಕಾರ್... ಜೋಶಿ ಚಿಂತಾಲೊ ಆಪ್ಣಾಯಿತ್ಲ್ಯಾಕ್—

“ಫಾಂತ್ಯಾರ್ ದೆಕ್‌ಲ್ಲಿಂ ಸಪ್ಣಾಂ ಖಿರಿಂ ಜಾತಾತ್ ಖಿಯ್.”

“ಕಿತೆಂ ಸಾಯ್ಬಾ.... ಆನಿಕ್‌ಯೀ ನಿದೆಂತ್‌ಚ್ ಆಸಾಯ್‌ಗೀ?” ಪರತ್ ರೆಹಮಾನ್
ಭಾಯಿಚ್ಯಾ ತಾಳ್ಜಾಕ್ ಜೋಶಿ ಆಪ್ಣಾ ಚಿಂತಾಂತ್ಲೊ ಭಾಯ್ರ್ ಆಯ್ಲೊ.

“ನೀದ್ ಸುಟ್ಲ್ಯಾ ರೆಹಮಾನ್ ಭಾಯಿ, ಆಚ್ ಫಾಂತ್ಯಾರ್ ಮ್ಹಾಕಾ ಲತಾ ಸಪ್ಣಾಂತ್
ಆಯಿಲ್ಲೆಂ.”

ರೆಹಮಾನ್ ಭಾಯ್ ಜೋಶಿಕ್‌ಚ್ ಪಳೆಂವ್ಕ್ ಪಡ್ಲೊ... ‘ಹೆಂ ಕೋಣ್?’ ಮ್ಹಳ್ಳೆ
ತಾಚೆ ನದ್ರೆಕ್ ಪಾರ್ಕುನ್ ಮುಂದರಿಲೆಂ ಜೋಶಿನ್—

“ಮುಂಬಯ್ ಆಮ್ಚ್ಯಾ ಸೆಜಾರಾ ರಾವ್ತಾಲಿಂ ತಿಂ. ತೆಂ ಮ್ಹಾಕಾ ಭಯ್ಣಿ ಸಾರ್ಕೆಂ
ಆಸ್‌ಲ್ಲೆಂ. ಭಾರಿಚ್ ಕಶ್ಟಾಲ್ಲೆಂ ಚೆಡುಂ. ಸಾತಾ’ಟ್ ವರ್ಸಾಂಧಾವ್ನ್ ತಾಚಿ ಖಬರ್‌ಚ್
ನಾತ್‌ಲ್ಲಿ. ಆನಿ ಆಚ್... ಸಪ್ಣಾಂತ್ ಹಾಂವೆಂ ತಾಚೆಂ ಕಾಜಾರ್ ದೆಕ್ಲೆಂ... ದೆವಾನ್‌ಚ್
ತಾಕಾ ಬರೊ ಪುಡಾರ್ ದಾಕಯ್ಲೊ.” ಆನಂದ್ ಜೋಶಿಚ್ಯಾ ತಾಳ್ಜಾಂತ್ ತೃಪ್ತಿ ನಿಶೆತಾಲಿ.
ಬಸ್ಸ್ ತಿತ್ಲ್ಯಾರ್ ಕಂಪೆನಿಚೆ ಗೆಟಿಲಾಗಿಂ ಉಬೆಂ ಜಾಲ್ಲೆಂ. “ಜೋಶಿ, ಕಾಜಾರಾಚಿಂ
ಸಪ್ಣಾಂ ಪಡ್ಲ್ಯಾರ್ ಬರಿಂ ನ್ಹಂಯ್, ಮೊರ್ನಾಚಿ ಖಬರ್ ಆಯ್ಕೊಂಕ್ ಮೆಳ್ತಾ ಖಿಯ್.”
ದೆಂವ್ತಾ ದೆಂವ್ತಾನಾ ಸಾಂಗೊನ್ ರೆಹಮಾನ್ ಭಾಯಿ ಆಪ್ಣಾ ಕಾಮಾಕ್ ಗೆಲ್ಲೊ.

ಹೆಣೆ ಕಾಮಾಕ್ ಬಸ್‌ಲ್ಲ್ಯಾ ಆನಂದ್ ಜೋಶಿಚಿ ಮತ್ ಆತಾಂ ರೆಹಮಾನ್
ಭಾಯಿಚಿಂ ಉತ್ರಾಂ ನಿಯಾಳ್ತಾಲಿ. ಜಾಣಾರ್ಯಾಂನಿ ಕಿತೆಂಯ್ ಸಾಂಗ್ಲಾಂ ತರ್ ತಾಕಾ
ಅರ್ತ್ ಆಸ್ತಾಲೊಚ್. ಪನ್ನಾಸ್ ವರ್ಸಾಂಕ್ ಮಿಕ್ವಾಲ್ಲೊ ರೆಹಮಾನ್ ಭಾಯಿ.... ಭೆಶ್ಟೆಂಚ್
ಅಶೆಂ ಸಾಂಗ್ಲೊನಾ.

ತರ್ ಲತಾ.... ಮುಕಾರ್ ಚಿಂತುಂಕ್ ತಾಚ್ಯಾನ್ ಜಾಲೆಂ ನಾ.

ಅಂತಸ್ಕರ್ನಾಚೊ ಆನ್‌ವಿಕ್ ಕೊನ್ಸೊ ಸಾಂಗ್ತಾಲೊ, “ಫಾಂತ್ಯಾರ್ ದೆಕ್‌ಲ್ಲಿಂ ಸಪ್ಣಾಂ
ಖಿರಿಂ ಜಾತಾತ್... ಹೆಂಯೀ ಜಾಣಾರ್ಯಾಂಚೆಂ ಉತರ್... ತರ್ ತುಜೆಂ ಸಪಣ್ ಕಿತ್ಯಾಕ್
ಖರೆಂ ಜಾಂವ್ಕ್ ನಜೊ?”

ಆನಂದ್ ಜೋಶಿಚಿ ಮತ್ ಗೊಂದೊಳಾಂತ್ ಶಿರ್ಕಾಲ್ಲಿ. ಕಿತ್ಲೆಂ ಪ್ರೀತನ್ ಕೆಲ್ಯಾರ್ಯೀ

ನಮಾಚೆರ್ ಮತ್ ಕೇಂದ್ರಿತ್ ಕರುಂಕ್ ಜಾಯ್ನಾಸ್ತಾನಾ, ಮನೆಜರಾಚಿ ಪರ್ದಣ್ಣಿ ಘೆವ್ನ್ ಪಾಟಿಂ ರುಮಾಕ್ ಆಯಿಲ್ಲೊ ತೊ.

ರುಮಾಕ್ ಪಾವ್‌ಲ್ಲಾ ಆನಂದ್ ಜೋಶಿಚಿ ಮತ್ ಪಾಟಿಂ ಮುಂಬಯ್ ಪಾವ್‌ಲ್ಲಿ.... ಸುದಾಕರ್ ಭೋಂಸ್ಲೆ ಆನಿ ಜ್ಯೋತಿ ಮಾವ್ಣಿ... ತಾಂಚಿಂ ಸೆಜಾರಿಂ... ಅನ್ಕುಲ್ ಘರಾಣೆಂ ತೆಂ. ಸುದಾಕರ್ ಭೋಂಸ್ಲೆ ಸೊರೊ ಆನಿ ಜುಗಾರೆಚೊ ದಂದೊ ಚಲಯ್ತಾಲೊ. ತ್ಯಾ ಪೊಡ್ತಾಂತ್ ಫುಲ್‌ಲ್ಲಿಂ ಪಾಂಚ್ ಫುಲಾಂ... ದಿನಕರ್, ನಾಗಾರ್ಜುನ್, ಪ್ರಬಾಕರ್, ಲತಾ ಆನಿ ಪ್ರೇಮಾ.

ಸರ್ವ್ ಸಾರ್ಕೆಂ ಆಸ್‌ಲ್ಲೆಂ, ಜ್ಯೋತಿ ಮಾವ್ಣಿ ಆಸ್ತಾ ಪರ್ಯಾಂತ್. ತ್ಯಾ ಎಕಾ ದಿಸಾ ತಿಕಾ ಆಯಿಲ್ಲೊ ತಾಪ್ ದೆಂಪೊಂಕ್‌ಚ್ ನಾ. ದಾಕ್ಟೆರಾಂನಿ ಪ್ರೇತನ್ ಕೆಲ್ಲೆಂ... ಸುದಾಕರ್ ಭೋಂಸ್ಲೆನ್ ಪಯ್ಕಾಂಚಿ ಪರ್ವಾ ಕರುಂಕ್ ನಾತ್‌ಲ್ಲಿ. ಪುಣ್ ಕಿತೆಂಚ್ ಉಪ್ಕಾರ್ಲೆಂ ನಾ. ಜ್ಯೋತಿ ಮಾವ್ಣಿಚೆಂ ಜೀವನ್ ಸಂಪ್‌ಲ್ಲೆಂ, ಭೋಂಸ್ಲೆ ಕುಟ್ಮಾಕ್ ವರ್ತೊ ನಶ್ಟ್ ಜಾಲ್ಲೊ. ಪುಣ್ ಜಿವಿತ್ ಮುಂದರುಂಕ್ ಆಸಾ.....

ಸುದಾಕರ್ ಭೋಂಸ್ಲೆಚೆರ್ ಘರ್‌ದಾರಾಚಿ ಕಸಲಿಚ್ ಜವಾಬ್ದಾರಿ ಎದೊಳ್ ನಾತ್‌ಲ್ಲಿ. ಆತಾಂ ತಾಚಿ ಹಾತ್‌ಪಾಂಯ್ ಚಲನಾಂತ್ ಜಾಲೆ. ಕುಟ್ಮಾಚ್ಯಾಂನಿ ಸೆಜಾರ್ಯಾಂನಿ ಥೊಡೆ ದೀಸ್ ಸುದಾರ್ಲಿಲೆಂ. ಪುಣ್ ಕೆದೊಳ್ ಪರ್ಯಾಂತ್....? ಹರ್‌ಎಕ್ಲ್ಯಾಕ್ ಆಪಾ'ಪ್ಲೆಂ ಕಾಮ್ ಆಸಾ. ಆಪ್ಣಾಕ್‌ಯೀ ವೆವ್ಹಾರಾ ತೆವ್ಣಿನ್ ಗುಮಾನ್ ದೀಂವ್ಕ್ ಆಸಾ... ಭುರ್ಗ್ಯಾಂಚೆಂ ಇಸ್ಕೊಲ್ ಆಸಾ. ಸೆಜಾರ್ಯಾಂನಿ ದಿಲ್ಲಿ ಸಲಹಾ ಮಾನುನ್ ಘೆವ್ನ್ ಭೋಂಸ್ಲೆನ್ ಘರ್ಚ್ಯಾ ಸರ್ವ್ ಕಾಮಾಂಕ್ ಎಕೆ ಸ್ತ್ರಿಯೆಕ್ ನಮ್‌ಯಾರ್ಲೆಂ. ತೆರಾ ದಿಸಾಂಚೆಂ ಕಾರ್‌ಯೆಂ ಜಾಲ್ಲೆಂಚ್ ಸವ್ಯಾಸ್ ಹರ್‌ಎಕ್ಲಿಂ ಆಪಾ'ಪ್ಲ್ಯಾ ಕಾಮಾಕ್ ಗುಮಾನ್ ದೀಂವ್ಕ್ ಲಾಗಿಂ.

ಹಣೆ ವ್ಹಡ್ಲೊ ಪೂತ್ ದಿನಕರ್, ಪಾಡಾರಿ ಇಶ್ಟಾಂಚೆ ಮೆಳಿಂತ್ ಸೆರ್ವ್‌ಯೆಲ್ಲೊ. ಆನಿ ತ್ಯಾ ಎಕಾ ದಿಸಾ, ತಾಣೆ ಬಾಪಾಯ್‌ಲಾಗಿಂ, ಆಪ್ಲ್ಯಾ ಹರ್‌ ದೊಗಾಂ ಇಶ್ಟಾಂ ಸಾಂಗಾತಾ ಸ್ವಂತ್ ಬಿಜ್ನೆಸ್ ಕರುಂಕ್ ಯೆವ್ಣಿಲಾಂ ದೆಕುನ್ ಆಪ್ಣಾಕ್ ತೀನ್ ಲಾಕ್ ರುಪಯ್ ಜಾಯ್ ಮ್ಹಣ್ ಆಪ್ಲಿ ಗರ್ಜ್ ಉಚಾರ್‌ಲ್ಲಿ. ಪುತಾಕ್ ಎದೊಳ್ ದಿಲ್ಲಿ ಬೂದ್‌ಬಾಳ್, ಪಾಚೆರ್ ಪೊತ್‌ಲ್ಲಾ ಉದ್ಯಾ ಭಾಶೆನ್, ಆನಿ ಆತಾಂ ಪಯ್ಕೆ ದಿಲ್ಕಾರ್‌ಯೀ ತೆ ಖಿಯ್ಣ್ಯಾ ಕಾಮಾಕ್ ವಿನಿಯೋಗ್ ಜಾತಾತ್ ತೆಂ ಜಾಣಾ ಆಸ್‌ಲ್ಲಾ ಭೋಂಸ್ಲೆನ್ ಪಯ್ಕೆ ದೀಂವ್ಕ್

ಇನ್ನಾರ್ ಕೆಲೆಂ ಮಾತ್‌ನ್ವಂಯ್, ಆಪೊ ದಂದೊ ಆಸ್ತಾನಾ ದುಸ್ರಾ ದಂದ್ಯಾಕ್ ಹಾತ್ ಘಾಲ್ಚೊ ಪ್ರಾಸ್ ಆಪ್ಲಾಕ್‌ಚ್ ಕುಮೊಕ್ ಕರ್ ಮ್ಹಳ್ಳಾಕ್, ದಿನಕರ್ ಥೊರ ದೀಸ್ ಬಾಪಾಯ್ ಸಾಂಗಾತಾ ಕಾಮ್ ಕರಿಲಾಗ್ಲೊ ಆನಿ ಮಯ್‌ನ್ಯಾಭಿತರ್ ಹಾತಾಕ್ ಮೆಳ್‌ಲ್ಲ್ಯಾ ತಿತ್ಲೆಂ ಲುಟುನ್ ಪರಾರಿ ಜಾಲೊ. ಉಪ್ರಾಂತ್ ಮೆಳ್‌ಲ್ಲ್ಯಾ ಖಿಬ್ರೆ ಪರ್ಮಾನ್ ತೊ ಲಾಗ್ಗಿಲ್ಲ್ಯಾ ಎಕಾ ಬಾರಾಚೆ ನಾಚ್ಪಣೆಸಂಗಿಂ ಧಾಂವೊನ್ ಗೆಲ್ಲೊ.

ಜ್ಯೋತಿ ಮಾವ್ನಿಚ್ಯಾ ಮೊರ್ಚಾಚ್ಯಾ ಧಕ್ಯಾತ್ಲೆಂ ಭೋಂಸ್ಲೆ ಕುಟಮ್ ಎದೊಳ್ ಭಾಯ್ರ್ ಯೇಂವ್ಕ್ ನಾತ್‌ಲ್ಲೆಂ. ಭೋಂಸ್ಲೆ ಪಿಸಾಂತುರ್ ಜಾಲೊ. ಸವ್ಯಾಸ್ ಸೊರ್ಯಾಕ್ ತಾಣೆ ವೇಂಗ್ ಮಾರ್ಲಿ. ಘರ್ಚ್ಯಾ ಕಾಮಾಚೆ ಸ್ತ್ರಿಯೆನ್ ಹೆ ಪರಿಗತಿಚೊ ಬರೊ ಘಾಯ್ಲೊ ಉಟಯ್ಲೊ ಆನಿ ಭೋಂಸ್ಲೆ ತಿಚ್ಯಾ ಜಾಳಾಂತ್ ಸಾಂಪೊನ್ ವ್ಹಾಳೊನ್‌ಚ್ ಗೆಲೊ. ಆವ್ರಾಚ್ಯಾ ಲೊಟಾಕ್ ಸುಕೆಂ ಲಾಂಕುಡ್ ವ್ಹಾಳೊನ್ ಗೆಲ್ಲೆ ಭಾಶೆನ್. ದಂದ್ಯಾ ತೆವ್ಕಿನ್ ತಾಚೆಂ ಧ್ಯಾನ್ ಉಣೆಂ ಜಾಲೆಂ ಆನಿ ಕಾಮಾಗಾರಾಂನಿ ಹಾಂಗಾಚೊ ಘಾಯ್ಲೊ ಉಟಯಿಲ್ಲೊ. ಭೋಂಸ್ಲೆ ದಿಸಾಚೊ ವೇಳ್ ತೆ ಸ್ತ್ರಿಯೆಸಂಗಿಂ ಖಿರ್ದಿತಾಲೊ ತರ್, ರಾತಿಚೊ ಸೊರ್ಯಾಂತ್ ಬುಡೊನ್ ಘರಾ ಯೆತಾಲೊ. ಭುರ್ಸ್ಕಾಂಕ್ ವಾಟ್ ದಾಕಯ್ಲೆ ಜಾಲೊ ಬಾಪುಯ್‌ಚ್ ವಾಟ್ ಚುಕ್‌ಲ್ಲೊ. ಭುರ್ಸ್ಕಾಂನಿ ಸಮ್ಜಾಂವ್ಚೆಂ ಪ್ರೇತನ್ ಕರ್ತಾನಾ, ತಾಣೆ ಘರಾ ಯೆಂವ್ಚೆಂಚ್ ಬಂದ್ ಕೆಲ್ಲೆಂ. ವಟಾರಾಂತ್ ಘಾಣ್ ಪಡ್ತಾನಾ, ಏಕ್ ದೀಸ್, ಸುದಾಕರ್ ಭೋಂಸ್ಲೆ.... ಪಾಂಚ್ ಭುರ್ಸ್ಕಾಂಚೊ ಬಾಪುಯ್... ಪುತಾಪರಿಂಚ್ ತೆ ಸ್ತ್ರಿಯೆಸಂಗಿಂ ಧಾಂವೊನ್ ಗೆಲ್ಲೊ.

ಭೋಂಸ್ಲೆ ಘರಾಣೆಂ ಆತಾಂ ತಾರ್ವಟಿ ನಾತ್‌ಲ್ಲ್ಯಾ ತಾರ್ವಾ ಭಾಶೆನ್ ಜಾಲ್ಲೆಂ. ಬಾಪುಯ್-ಪುತಾನಿಮ್ಮಿಂ ವಟಾರಾಂತ್ ನಾಲಿಸಾಯ್ ಜಾಲ್ಲಿ. ಲತಾನ್ ಕೊಲೆಜ್ ಬಂದ್ ಕೆಲ್ಲಿ. ನಾಗಾರ್ಜುನಾಕ್ ಆತಾಂ ಘರ್ಚಿ ಜವಾಬ್ದಾರಿ ಹಾತಿಂ ಘೆತ್‌ಲ್ಲ್ಯಾ ಶಿವಾಯ್ ನಿರ್ದೋಗ್ ನಾತ್‌ಲ್ಲೊ. ವಟಾರಾಂತ್ ತಕ್ಲಿ ಉಕ್ತುನ್ ಚೆಲ್ಚೆ ಭಾಶೆನ್ ನಾತ್‌ಲ್ಲೆಂ. ಘರಾಂತ್ ಆಸ್‌ಲ್ಲೆ ಪಯ್ಲೆ, ಪೊರ್ಚಿ ಮುಗ್ಗೊನ್ ಯೆತಾನಾ, ನಾಗಾರ್ಜುನಾನ್ ಬಾಪಾಯ್ಚ್ಯಾ ಅಡ್ಲ್ಯಾ ಕುಶಿನ್ ಮೆಟಾಂ ಕಾಡ್‌ಲ್ಲೆಂ. ಥಂಯ್ಸರ್ ತಾಕಾ ಆನ್‌ಏಕ್ ಧಕೊ ರಾಕೊನ್ ಆಸ್‌ಲ್ಲೊ.... ಪರಾರಿ ಜಾಂವ್ಚ್ಯಾ ಪಯ್ಲೆಂ ಬಾಪಾಯ್ ತೊ ದುಸ್ರ್ಯಾಂಕ್ ವಿಕುನ್ ಜಾಲ್ಲೊ.

ಹ್ಯಾ ವೆಳಾರ್ ಆನಂದ್ ಜೋಶಿ ತಾಂಚೆ ಕುಮ್ಮೆಕ್ ಆಯಿಲ್ಲೊ. ಆನಂದ್ ಜೋಶಿಚೊ

ಬಾಪುಯ್ ಹೋಲ್‌ಸೆಲಾರ್ ಘಳಾಂ ಆನಿ ರಾಂದ್‌ಯ್ ಹಾಡ್ ಮುಂಬಯ್ ಬಾಜಾರಾಂನಿ ಸಪ್ಲಾಯ್ ಕರ್ತಾಲೊ. ಭಲಾಯ್ಕೆನಿಮ್ಮಿಂ ಆತಾಂ ತಾಕಾ ಚಡ್ ವಾಂವ್ಕ್ ಕಾಡುಂಕ್ ತಾಂಕನಾತ್‌ಲ್ಲ್ಯಾನ್ ಘಡ್‌ಯೆ ಘಡ್‌ಯೆ ಆನಂದಾಕ್ ಥಂಯ್-ಹಾಂಗಾ ಧಾಂವ್ಡಾಯ್ತಾಲೊ. ಆನಂದಾಕ್ ಬಾಪಾಯ್ಚ್ಯಾ ವೆವ್ಡಾರಾಂತ್ ಬಿಲ್ಕುಲ್ ಆಸಕ್ತ ನಾತ್‌ಲ್ಲಿ. ನಾಗಾರ್ಜುನಾಚಿ ಆನಿ ತಾಂಚ್ಯಾ ಘರ್ನಿ ಪರಿಗತ್ ಜಾಣಾ'ಸ್‌ಲ್ಲ್ಯಾ ಆನಂದ್ ಜೋಶಿನ್ ಆಪ್ಲ್ಯಾ ಬಾಪಾಯ್‌ಲಾಗಿಂ ಉಲವ್ನ್, ತಾಕಾ ಸಮ್ಮಾವ್ನ್, ಹ್ಯಾ ಭಾಂವ್ಡಾಂಕ್ ಜಿವಿತಾಕ್ ಏಕ್ ವಾಟ್ ದಾಕವ್ನ್ ದಿಲ್ಲಿ. ನಾಗಾರ್ಜುನಾನ್ ಆನಂದಾಕ್ ವಾ ತಾಚ್ಯಾ ಬಾಪಾಯ್ಕ್ ನಿರಾಶಿ ಕೆಲೆಂ ನಾ. ಥೊಡ್ಯಾಚ್ ತೆಂಪಾನ್ ಆಪ್ಣಾಕ್ ವಯ್ಸಿಲ್ಲೆಂ ಕಾಮ್ ಜವಾಬ್ದಾರೆನ್ ಆನಿ ಎಕೀನ್ವಣಾನ್ ಚಲವ್ನ್ ತೊ ನಿಪುಣ್ ಜಾಲೊ.

ಪ್ರಬಾಕರ್‌ಯೀ ಆತಾಂ ಶಿಕಪ್ ಮುಂದರುಂಕ್ ಆಯ್ಕಾಲೊ ನಾ. ಆನಂದ್ ಜೋಶಿನ್‌ಚ್ ತಾಕಾ ಎಕೆ ಗೆರೆಜಿಂತ್ ಕಾಮಾಕ್ ಲಾಯಿಲ್ಲೆಂ. ಪ್ರೇಮಾ ಇಸ್ಕೊಲಾಕ್ ವೆತಾಲೆಂ. ಲೊಕಾಚ್ಯಾ ಉತ್ರಾಂಕ್ ತಾಚೆ ಕಾನ್ ಕೆಪ್ಪೆ ಜಾಲ್ಲೆ. ದೀಸ್ ಬರ್ಯಾನ್ ಕೆಲ್ತಾಲೆ.... ಆನಿ ತೆದ್ನಾಂಚ್ ಏಕ್ ದೀಸ್... ಪೊಲಿಸ್ ಹಾಂಚ್ಯಾ ದಾರಾರ್ ಉಬೆ ಜಾಲ್ಲೆ... “ಅಜೀಜ್‌ಬಾಗ್ ತಳ್ಕಾಂತ್ ಸುದಾಕರ್ ಮ್ಹಳ್ಳ್ಯಾ ತರ್ನಾಚ್ಯಾಚೆಂ ಮೊಡೆಂ ಮೆಳ್ಳಾಂ... ತಾಣೆ ಬರವ್ನ್ ದವರ್‌ಲ್ಲ್ಯಾ ಪತ್ರಾ ಮುಕಾಂತ್ರ್ ಹಾಂಗಾ ಖಬರ್ ದೀಂವ್ಕ್ ಆಯ್ಲಾಂವ್...” ತೆ ಮ್ಹಣಾಲೆ. ಭಾಭಾವಾಂನಿ ವಚೊನ್ ಮೊಡ್ಯಾಚಿ ಒಳೊಕ್ ಧರ್ನ್, ಅಂತಿಮ್ ಕ್ರಿಯಾ ತಿರ್ಪಿಲಿ. ಭಾವಾಖಾತಿರ್ ತಾಂಚೆಥಂಯ್ ಕಸಲಿಂಚ್ ಭೊಗ್ಲಾಂ ನಾತ್‌ಲ್ಲಿಂ.

ಥೊಡೊ ತೇಂಪ್ ಪರತ್ ಕಸಲೆಚ್ ಆಡ್ಕಳಿವಿಣೆ ಪಾಶಾರ್ ಜಾಲ್ಲೊ. ತರ್‌ಯೀ ಕೀ ಹ್ಯಾ ಕುಟ್ಮಾಚೆರ್ ಮಾಂಡ್‌ಲ್ಲೆಂ ಕಾಳೆಂ ಮೋಡ್ ನಿತ್ಯಾಂಕ್ ನಾತ್‌ಲ್ಲೆಂ. ತ್ಯಾ ಎಕಾ ದಿಸಾ ಕಾಮಾಕ್ ಗೆಲ್ಲೊ ಪ್ರಬಾಕರ್ ಘರಾ ಯೇಂವ್ಕ್‌ಚ್ ನಾ. ಕೆದ್ನಾ ಕೆದ್ನಾ ಕಾಮ್ ಚಡ್ ಆಸ್ತಾನಾ ತೊ ಗೆರೆಜಿಂತ್‌ಚ್ ನಿದ್ತಾಲೊ ಜಾಲ್ಲ್ಯಾನ್ ತಾಂಣಿ ತ್ಯಾ ವಿಶ್ಯಾಂತ್ ಗಣ್ಣೆಂ ಕೆಲೆಂ ನಾ. ದುಸ್ರ್ಯಾ ದಿಸಾ ಸಾಂಜೆರ್ ಗೆರೆಜ್ ಮ್ಹೂಲಕ್ ಖಬರ್ ಘೆವ್ನ್ ಆಯಿಲ್ಲೊ ಆನ್‌ಎಕಾ ವೆಕ್ತಿ ಸಾಂಗಾತಾ ರಿಪೇರಿಕ್ ಆಯಿಲ್ಲೆಂ ಕಾರ್ ಘೆವ್ನ್ ಟ್ರಾಯಲಾಕ್ ಗೆಲ್ಲೊ ತೊ ಪಾಟಿಂ ಯೇಂವ್ಕ್‌ಚ್ ನಾ ಮ್ಹಣ್. ಶ್ಹೆರಾಂತ್ ಖಿಯಾಸರ್‌ಯೀ ಎಕ್ಸಿಡೆಂಟಾಚಿ ಕೇಜ್ ದಾಕಲ್ ಜಾಂವ್ಕ್ ನಾತ್‌ಲ್ಲ್ಯಾನ್ ಚೊರಿ ಕರ್ನ್ ಧಾಂವ್ಡಾ ಮ್ಹಳ್ಳ್ಯಾ

ನಿರ್ದಾರಾಕ್ ಗೆರೆಜ್ ಮ್ಹಾಲಕ್ ಪಾವ್ಲೊ. ಕಾರಾಚೊ ಮ್ಹಾಲಕ್ ದಂಡ್ ವಸೂಲ್ ಕರುಂಕ್ ಉಬೊ ಜಾಲ್ಯೊ. ನಾಗಾರ್ಜುನಾನ್ ಆಡ್ಲೊಸ್ ಮಾಗ್ಲ್ಯಾನ್ ಕಾರಾಚ್ಯಾ ಮ್ಹಾಲಕಾನ್ ಕಶ್ಟಾಂನಿ ಮ್ಹಳ್ಳಾಪರಿಂ ಹಪ್ಪಾಚೊ ವಾಯ್ ದಿಲ್ಯೊ. ನಾಗಾರ್ಜುನಾಲಾಗಿ ದುಸ್ರಿ ವಾಟ್ ನಾತ್ಲಿ. ದೊಗಾಂ ಮ್ಹಾರ್ಜಾಡ್ಯಾಂಲಾಗಿಂ ವಾಡಿರ್ ಪಯ್ ರೀಣ್ ಘೇವ್ನ್ ಕಶೆಂಯ್ ಕೇಜ್, ಕೋರ್ಪ್ ಅನ್ವಾರ್ ನಿವ್ರಾವ್ನ್ ಘೆತ್ಲೆಂ.

ಕಾಡ್ಲೆಂ ರೀಣ್ ಆನಿ ಭರುಂಕ್ ಆಸ್ಚೆ ವಾಡಿಚೊ ಆಯ್ವಾಚ್ ಚಿಂತಾನಾ, ನಾಗಾರ್ಜುನಾನ್ ಖಂಯ್ಚಿ ವಾಟ್ ಸೊದ್ಚಿ, ಕಿತೆಂ ಕರ್ಚೆಂ ಕಳನಾತ್ಲೆಂ. ಹೆ ಪರಿಗತೆಂಯ್ ಆಪ್ಲೆ ಜವಾಬ್ದಾರಿಧಾವ್ನ್ ತೊ ಪರ್ತಾಲೊನಾ ವಾ ವಾಯ್ ಸವಯಾಂಚೊ ಗುಲಾಮ್ ಜಾಲೊನಾ. ಸಗ್ಳೊ ಭಾರ್ ದೆವಾಚೆರ್ ಘಾಲ್ಚ್, ಎಕೀನ್ವಣಿ ಆಪ್ಲೆಂ ಕಾಮ್ ತೊ ಕರ್ತಾಲೊ. ಅಸಲಿಚ್ ಏಕ್ ರಾತ್.... ನಾಗಾರ್ಜುನ್ ಟ್ರಕ್ಕಾಂತ್ ಟೊಮೆಟೊ ಭರ್ನ್ ಘೆವ್ನ್ ಮುಂಬಯ್ ಯೆತಾಲೊ.... ತಕ್ಲೆಂತ್ ತಾಚೆ ರೀಣ್... ಲತಾಚೊ ಪುಡಾರ್... ಪ್ರೇಮಾಚೆಂ ಶಿಕಪ್... ಹಿಂಚ್ ಚಿಂತ್ನಾಂ ಘುಂವ್ತಾಲಿಂ. ಡ್ರಾಯ್ವರ್ ಸುಟ್‌ಯೆರ್ ಆಸ್‌ಲ್ಯಾನ್ ನಾಗಾರ್ಜುನ್ ಖುದ್ ಟ್ರಕ್ ಚಲಯ್ತಾಲೊ... ಚಿಂತ್ನಾಂನಿ ಬುಡ್‌ಲ್ಯಾ ತಾಕಾ ಮುಕಾರ್‌ಧಾವ್ನ್ ಟ್ಯಾಂಕರ್ ಯೇವ್ನ್ ಆಪ್ಣಾಲ್ಲೆಂ ಕಳೊಂಕ್‌ಚ್ ನಾ.... ನಾಗಾರ್ಜುನಾಚಿ ತಕ್ಲಿ ಭೆಸಾಂ ಜಾಲ್ಲ್ಯಿ.... ಜಾಗ್ಯಾರ್‌ಚ್ ತಾಚೊ ಪ್ರಾಣ್ ಉಬ್‌ಲ್ಯೊ.

ಲತಾ ಆನಿ ಪ್ರೇಮಾ ಪರತ್ ಅನಾತ್ ಜಾಲ್ಲ್ಯಿ.... ತಿಂ ರಡ್ತಾಲಿಂ... ವಿದಿ ಹಾಸ್ತಾಲಿ.... ಆನಂದ್ ಜೋಶಿನ್‌ಚ್ ಮುಕಾರ್ ರಾವೊನ್ ಸರ್ವ್ ಕಾರ್‌ಯೆಂ ತಿರ್ಚಿಲ್ಲೆಂ. ತೊ ನಾತ್‌ಲ್ಯೊ ತರ್ ಕಾಂಯ್ ದೊಗಾಂಯ್ ಚೆಡ್ವಾಂ ಜೀವ್‌ಘಾತ್ ಕರ್ನ್ ಘೆತಾ'ಸ್‌ಲ್ಲಿಂ ಕಿತೆಂಗೀ? ಪುಣ್ ವೇಳ್‌ಘಡಿ ಯೇನಾಸ್ತಾನಾ ಕಿತೆಂಚ್ ಘಡೊಂಕ್ ಸಾದ್ಕ್ ನಾತ್ಲೆಂ.

ದೀಸ್ ಧಾಂವ್ತಾಲೆ... ಆನಂದ್ ಜೋಶಿ ಆತಾಂ ಲತಾ- ಪ್ರೇಮಾಕ್ ಚಡ್ ಲಾಗಿಂ ಜಾಲ್ಯೊ. ಕಾಮಾಧಾವ್ನ್ ಆಯಿಲ್ಲೊಚ್ ಸದಾಂ ತಾಂಗರ್ ವಚೊನ್ ಥೊಡೊ ವೇಳ್ ಬಸ್ತಾಲೊ. ಲತಾಕ್ ಕಾಮ್ ಸೊದುನ್‌ಯೀ ಆಸ್‌ಲ್ಯೊ ತೊ. ಕೊಲೆಜ್ ಸಯ್ತ್ ಸಂಪಂವ್ಕ್ ನಾತ್‌ಲ್ಲ್ಯಾ ತಾಕಾ ದೊಗಾಂಯ್ಚೆಂ ಜೀವನ್ ಸಾರುಂಕ್ ಜಾಯ್ ತಿತ್ಲೊ ಆದಾಯ್ ದಿಂವ್ಚೆಂ ಕಾಮ್ ಮೆಳೊಂಕ್ ಸಲೀಸ್ ನಾತ್ಲೆಂ. ಆನಂದ್ ತೆದ್ನಾ ತೆದ್ನಾ ಥೊಡಿ ಕುಮೊಕ್ ಕರ್ತಾಲೊ. ಪುಣ್ ಕೆದೊಳ್ ಪರ್‌ಯಾಂತ್?

ನಾಗಾರ್ಜುನ್ ಸರೊನ್ ದೋನ್ ಮಯ್‌ನೆ ಜಾಂವ್ಕ್ ಆಯಿಲ್ಲೆ. ಹೆಣೆ ತೆಣೆ

ಏಜ್ಜುಜೊ ಉಟ್ಲೊ. ಆನಂದ್ ಜೋಶಿ ಆನಿ ಲತಾ ವಿಶ್ವಾಂತ್. ಹೊ ವಿಶಯ್ ಆನಂದ್ ಜೋಶಿಚ್ಯಾ ವ್ಹಡಿಲಾಂ ಪರ್ಯಾಂತ್ ಪಾವೊಂಕ್ ಚಡ್ ವೇಳ್ ಲಾಗ್ಲೊನಾ. ಆನಿ ತ್ಯಾ ದಿಸಾ ಆವಯ್ನ್ ತಾಕಾ ಹಳ್ಳಾಚೊ ಶೆರ್ತ್ಯಾಂವ್ಚ್ ದಿಲ್ಲೊ. ಆನಂದ್ ಜೋಶಿನ್ ಕಿತ್ಲೆಂ ಸಮ್ಜಾಯ್ಲ್ಯಾರ್ಯೀ, ಸಮಾಜಿಚ್ಯಾ ಜಿಬಾಂಕ್ ತೋಂಡ್ ದೀಂವ್ಕ್ ತಿ ತಯಾರ್ ನಾತ್ಲಿ. ಬಾಪಾಯ್ಚೆಂ ಸಯ್ತ್ ಹೆಂಚ್ ಧೋರಣ್ ಜಾವ್ನಾಸ್ಲೆಂ. ಆನಂದ್ ಅಸಹಾಯಕ್ ಜಾಲ್ಲೊ. ತಾಂಕಾಂ ಸೊಡ್ನ್ ಘಾಲುಂಕ್ ಅಂತಸ್ಕರ್ನ್ ಆಯ್ಕಾನಾತ್ಲೆಂ. ಹಣೆ ಘರ್ಜಾಂಚೆಂ ರಾಜಾಂವ್ಚೆಯೀ ಸಾರ್ಕೆಂ ಆಸ್ಲೆಂ... ಲತಾಕ್ ವೆಗಿಂ ಏಕ್ ಕಾಮ್ ಮೆಳ್ತೆಂ ಜಾಲ್ಯಾರ್... ಚಿಂತಾಲೊ ತೊ ಆಪ್ಣಾಯಿತ್ಲ್ಯಾಕ್.

ಆನಿ ತಿ ಘಡಿ ಆಯಿಲ್ಲಿ ತ್ಯಾ ಎಕಾ ದಿಸಾ....

ತ್ಯಾ ದಿಸಾ... ಭರ್ತಿ ತೀನ್ ಮಯ್ನೆ ಜಾತಾನಾ, ನಾಗಾರ್ಜುನಾಕ್ ರೀಣ್ ದಿಲ್ಲೊ ಎಕ್ಲೊ ಮ್ಹಾರ್ಪಾಡಿ ದಾರಾರ್ ಉಬೊ ಜಾಲ್ಲೊ. ವಾಡಿಚೆ ಪಯ್ಕೆ ವಸುಲೆಕ್. ಲತಾನ್ ತಾಚೆಲಾಗಿಂ ಪರಿಗತ್ ಕಿತ್ಲಿ ವಿವರಾವ್ನ್ ಸಾಂಗ್ಲಾರ್ಯೀ ತಾಚೆಂ ಕಾಳಿಜ್ ಮೊವಾಳ್ತೆಂನಾ. ಆಕ್ರೆಕ್ ಲತಾನ್ ಚಾರ್ ದಿಸಾಂಚೊ ವಾಯ್ಲೊ ವಿಚಾರ್ಲ್ಲ್ಯಾಕ್ ಒಪ್ಪೊ ತೊ. ಲತಾನ್ ಘರಾಂತ್ ಆಸ್ಲೆಂ ಆವಯ್ಚೆಂ, ಆಪ್ಲೆಂ ಆನಿ ಪ್ರೇಮಾಚೆಂ ಭಾಂಗಾರ್ ಸಗ್ಳೆಂ ವಿಕುನ್ ವಾಡಿಚೆಂ ತಶೆಂ ಇಲ್ಲೊ ರಿಣಾಚೊ ಆಯ್ವಜಾಯೀ ತಯಾರ್ ದವರ್ಲೊ. ಚೊವ್ವಾ ದಿಸಾ ಸಕಾಳಿಂಚ್ ಆಯಿಲ್ಲೊ ಮ್ಹಾರ್ಪಾಡಿ ಪಯ್ಕೆ ಘೆವ್ನ್ ವೊಗೊ ರಾವೊನಾ. ತಾಂಚೆಕಡೆನ್ ಜೀವನ್ ಸಾರುಂಕ್ಚ್ ಆದಾರ್ ನಾ ತರ್ ಆಪ್ಲೆ ಬಾಕಿಚೆ ಪಯ್ಕೆ ವಸೂಲ್ ಜಾಂವ್ಚಿ ಸಾದ್ಯತಾ ಬೋವ್ ಉಣೆ ದಿಸ್ಲಿ ತಾಕಾ. ಭಾರಿಚ್ ಚತುರಾಯೆನ್ ಘರಾಂತ್ ಆಸ್ಲೊ ಮೊಲಾದಿಕ್ ವಸ್ತು ಸಗ್ಳೊ ಆಪ್ಲ್ಯಾ ಘರಾ ಸಾಗ್ಗಿಲ್ಲೊ ತಾಣೆ. ಲತಾ ಮೊನೆಂ ಜಾಲ್ಲೆಂ. ಆಡಾಂವ್ಚೆಂ ತರ್ಯೀ ಕಶೆಂ? ಕಿತೆಂಯ್ ಜಾಂವ್, ಮಾತ್ಕಾವಯ್ಚೆಂ ಏಕ್ ವೊಜೆಂ ದೆಂವ್ಚೆಂ, ಚಿಂತೆಂ ತಾಣೆ. ಲಾಗಿಂ ಲಾಗಿಂ ಮಯ್ನ್ಯಾಉಪ್ರಾಂತ್ ತೆ ಸಾಂಜೆರ್ ಘರಾ ಆಯಿಲ್ಲಾ ಆನಂದಾಕ್ ಸಾಂಗೊನ್ ಏಕ್ ಸಮಾದಾನಾಚೊ ಸ್ವಾಸ್ ಸೊಡ್ಲೊ ತಾಣೆ. ಘರಾಂತ್ ಆಸ್ಲೊ ವಸ್ತು ಸಗ್ಳೊ ಗೆಲ್ಯಾರ್ಯೀ ಆನಂದಾಕ್ಯೀ ಎಕಾ ಥರಾಚಿ ತೃಪ್ತಿ ಭೊಗ್ಲಿ.

ದೊನ್‌ಚ್ ದಿಸಾಂನಿ ದುಸ್ರ್ಯಾ ಮ್ಹಾರ್ಪಾಡ್ಯಾಚೊ ಮನಿಸ್ ಆಯಿಲ್ಲೊ, ವಸುಲೆ ಖಾತಿರ್. ಪ್ರೇಮಾ ಇಸ್ಕೊಲಾಕ್ ಗೆಲ್ಲೆಂ. ಲತಾಕಡೆನ್ ಆತಾಂ ಕಿತೆಂಚ್ ಉರೊಂಕ್

ನಾತ್ಲೆಂ. ದೆವಾಚೊ ಆದಾರ್ ಮಾಗೊನ್ ತಾಣೆ ಆಯಿಲ್ಲ್ಯಾ ಮನ್ಶಾಕ್ ಆಪ್ಲಿ ಪರಿಗತ್ ವಿವರಾವ್ನ್, ಕಾಮ್ ಮೆಳಾಸರ್ ದಯಾ ದಾಕಂವ್ಕ್ ಆಡ್ತೊಸ್ ಮಾಗ್ಲೊ. ಕಿತೆ ಭೊಗ್ಲೆಂಗೀ ಆಯಿಲ್ಲ್ಯಾ ಮನ್ಶಾಕ್, ತಸೊಚ್ ಪಾಟಿಂ ಗೆಲೊ ತೊ. ದುಸ್ರ್ಯಾ ಸಕಾಳಿ ಪರತ್ ದಾರಾರ್ ಉಬೊ ಜಾಲ್ಲೊ, ಮ್ಹಾರ್ಪಾಡ್ಯಾನ್ ಯೇವ್ನ್ ಮೆಳೊಂಕ್ ಸಾಂಗ್ಲಾ ಮ್ಹಳ್ಳಿ ಖಬರ್ ಘೆವ್ನ್. ಲತಾರ್ ಚುಕಾರಿ ಮಾರುಂಕ್ ಸಾದ್ಯ್ ನಾತ್ಲೆಂ. ಆಪ್ಲಾ ಕುಲದೇವತಾಕ್ ಉಲೊ ಮಾರ್ನ್ ತ್ಯಾ ಮನ್ಶಾ ಸಾಂಗಾತಾ ಭಾಯ್ರ್ ಸರ್ನ್ ಗೆಲೆಂ ತೆಂ ಮ್ಹಾರ್ಪಾಡ್ಯಾನ್ ಲತಾ-ಪ್ರೇಮಾಚೆರ್ ವರ್ತಿ ದಯಾ ದಾಕಯ್ಲಿ. ಲತಾಕ್ ತಾಣೆ ಕಾಮ್ ಭಾಸಯ್ಲೆಂ ಮಾತ್‌ನ್ವಂಯ್, ಪ್ರೇಮಾಕ್, ತೊ ಟ್ರಿಸ್ಟಿ ಜಾವ್ನಾಸ್ಚ್ಯಾ ಎಕೆ ಜೂನಿಯರ್ ಕೊಲೆಜಿಕ್ ಎಡ್ಮಿಶನ್ ತಶೆಂಚ್ ಹೊಸ್ತೆಲಾಂತ್ ರಾವೊಂಕ್ ವಾಟ್‌ಯೀ ದಾಕಯಿಲ್ಲಿ ಕಾಮಾಕ್ ಸೆರೊಂಚ್ಯಾ ಪಯ್ಲೆಂ ಲತಾಕ್ ತೀನ್ ಮಯ್‌ನ್ಯಾಂಚ್ಯಾ ಟ್ರೆಯಿಂಗ್‌ಗಾಖಾತಿರ್ ಪೂನಾ ವಚೊಂಕ್ ಆಸ್‌ಲೆಂ.

ಲತಾಕ್ ವರ್ತೊ ಸಂತೊಸ್ ಜಾಲ್ಲೊ. ದೊನ್‌ಚ್ ದಿಸಾಂನಿ ಸಗ್ಳೆಂ ಕಾರ್ಯೆಂ ತಿರ್ಚುನ್, ಆನಂದಾಚ್ಯಾ ವ್ಹಡಿಲಾಂಚೆಂ ಆಶೀರ್ವಾದ್ ಘೆವ್ನ್ ಪೂನಾ ಭಾಯ್ರ್ ಸರ್‌ಲೆಂ ತೆಂ. ಆನಂದ್ ಕಾಮಾನಿವ್ತಿಂ ಶೆರ್ತಾ ಭಾಯ್ರ್ ಆಸ್‌ಲ್ಲ್ಯಾನ್ ತಾಚಿ ಭೆಟ್ ಜಾಲಿನಾ. ತ್ಯಾ ಉಪ್ರಾಂತ್ ಆನಂದ್ ಲತಾಚ್ಯಾ ಕಾಗ್ದಾಚಿ ವಾಟ್ ರಾಕ್ತಾಲೊ ತರ್‌ಯೀ ಕಿತೆಂಚ್ ಉಪ್ಕಾರ್ಲೆಂ ನಾ. ಲತಾ-ಪ್ರೇಮಾಚಿ ಖಬರ್‌ಚ್ ನಾತ್ಲಿ.

ದೀಸ್ ಧಾಂವ್‌ಲೆ... ವರ್ಸಾಂ ಉಬ್‌ಲ್ಲಿಂ... ಆನಂದ್ ಜೋಶಿಚೆಂ ಕಾಜಾರ್ ಜಾವ್ನ್ ಎಕಾ ಭುರ್ಗ್ಯಾಚೊ ಬಾಪುಯ್ ತೊ ಜಾಲಾ... ಬಾಪುಯ್ ತಾಚೊ ಅಂತರೊ... ಆವಯ್ ಪಿಡೆನ್ ಲಾಚಾರ್ ಜಾಲ್ಯಾ... ಆನಂದ್ ಜೋಶಿ ಮುಂಬಯ್‌ಚ್ಯಾ ಕಾಮಾಕ್ ಆದೇವ್ನ್ ಮಾಗೊನ್ ಆತಾಂ ಕುವೆಯ್ಪಾಂತ್ ವಾವುರ್ತಾ. ಭೋಂಸ್ಲೆ ಕುಟ್ಮಾಚಿ ಉಗ್ಡಾಸ್‌ಯೀ ತಾಚೆ ಮತಿಂತ್ಲೆ ಆತಾಂ ಮಾಜ್ವಾಲ್ಲೆ... ಪುಣ್ ಆಜ್ ಅಚಾನಕ್...? ಖಬರ್ ಕಾಡ್ತಾಂ ಮ್ಹಳ್ಳಾರ್‌ಯೀ ಕೊಣಾಥಾವ್ನ್? ರೆಹಮಾನ್ ಭಾಯಿನ್ ಸಾಂಗ್‌ಲೆಂ ಖರೆಂ ಜಾಯ್ನಾಸ್ತಾಂ, ಆಪ್ಲೆಂ ಸಪಣ್‌ಚ್ ಖರೆಂ ಜಾಂವ್ಚಿ ಇತ್ಲೆಂಚ್ ಮಾಗ್ಲೆಂ ತಾಣೆ.

ಲಾಗಿಂ ಲಾಗಿಂ ಪಂದ್ರಾ ದೀಸ್ ಉತ್ರಾಲ್ಲೆ.

ಆನಂದ್ ಜೋಶಿಚ್ಯಾ ವಿಳಾಸಾಕ್ ಏಕ್ ಪತ್ರ್ ಆಯಿಲ್ಲೆಂ. ಅಪರಿಚಿತ್ ಅಕ್ಕರಾಂ

ಜಾಲ್ಯಾನ್ ಧಾಡ್‌ಲ್ಯಾ ವೆಕ್ತಿಚೆ ಒಳ್ಳೆಖಾತಿರ್ ಕವರ್ ಘುಂವ್ಡಾವ್ನ್ ಪಳೆಲೆಂ. ಫಕತ್ ನಾಂವ್ ಆಸ್‌ಲ್ಲೆಂ— 'ಶಾಲೂ.' ಹ್ಯಾ ನಾಂವಾಚ್ಯಾ ಕೊಣಾಯ್ಕಿ ತೊ ಒಳ್ಳಾನಾ ತರ್‌ಯೀ ತಾಚ್ಯಾಚ್ ವಿಳಾಸಾಕ್ ಆಯಿಲ್ಲೆಂ ಕಾಗದ್ ಜಾಲ್ಯಾನ್, ಆತುರಾಯೆನ್‌ಚ್ ಉಗಡ್ಲೆಂ ತಾಣೆ....

‘ಮ್ಹಜ್ಯಾ ಮೊಗಾಚ್ಯಾ ಆನಂದ್ ದಾದಾಕ್, ಲತಾಚೆ ನಮಸ್ಕಾರ್....’

ಆನಂದ್ ಎಕೆ ಘಡ್‌ಯೆಕ್ ಆಪ್ಣಾಕ್‌ಚ್ ವಿಸ್ರಾಲೊ. ಇತ್ಲ್ಯಾ ವರ್ಸಾಂಉಪ್ರಾಂತ್ ತರ್‌ಯೀ ಲತಾಕ್ ಉಗ್ಡಾಸ್ ಆಯ್ಲೊ ಆಪ್ಣಾಚೊ.... ಆಪ್ಣಾಕ್ ವಿಸ್ರೊಂಕ್ ನಾ ತೆಂ... ಆಪ್ಲೆಂ ಸಪಣ್ ಖರೆಂ ಜಾಲೆಂ.... ಲತಾ ಜಿವಂತ್ ಆಸಾ.... ಸಂತೊಸಾಚ್ಯಾ ಲ್ಹಾರಾಂನಿ ಉಪ್ಜೆವ್ನ್ ಮುಕಾರ್ ವಾಚಿಲಾಗ್ಲೊ ಆನಂದ್ ಜೋಶಿ....

‘ಸರ್ವಾಂ ಪ್ರಾಸ್ ಪಯ್ಲೆಂ ದಾದಾ, ಆಮ್ಚ್ಯಾ ಹರ್‌ವಿಕ್ ಕಶ್ಟಾಂ ಆಕಾಂತಾ ವೆಳಾರ್ ಆಮ್ಕಾಂ ಹಾತ್ ದೀವ್ನ್ ಸಾಂಬಾಳ್‌ಲ್ಲ್ಯಾ ತುಜೊ ಉಪ್ಕಾರ್ ಬಾವ್ಲೊಂಕ್ ಮ್ಹಜೆಲಾಗಿಂ ಉತ್ರಾಂನಾಂತ್. ತುವೆಂ ಆಮ್ಚೆರ್ ಕೆಲ್ಲ್ಯಾ ಉಪ್ಕಾರಾಂಖಾತಿರ್ ದೇವ್ ತುಕಾ ಸರ್ವ್ ವಾಟಾಂನಿ ಆಶೀರ್ವಾದ್‌ನಿ ದಿವ್ಪಣ್ ಮಾಗ್ತಾಂ. ತುವೆಂ ತುಜೆಂ ಸರ್ವ್ ಪ್ರೇತನ್ ಕೆಲ್ಲೆಂಯ್. ಪುಣ್ ವಿದಿಚ್ ಆಮ್ಚೆ ಧಂಯ್ ಕ್ರೂರ್ ಜಾಲ್ಲಿ ತರ್ ಕೊಣಾಕ್ ದುರ್ರೊಂಚೆಂ? ಎಕೆಕ್‌ಚ್ ಜಾವ್ನ್ ಆಮ್ಚ್ಯಾ ಮಾತ್ಕಾ ವಯ್ಲಿ ಸಾವ್ಣಿ ಪಯ್ಸ್ ಜಾತಾನಾ, ತುಂ ಎಕ್ಲೊ ತರ್‌ಯೀ, ಸಾಂಗಾತ್ ದೀಂವ್ಕ್, ಆಮ್ಚೆಂ ದೂಕ್ ವಾಂಟುನ್ ಘೆಂವ್ಕ್ ಆಸ್‌ಲ್ಲೊಯ್, ಪುಣ್ ಸಮಾಜಿಚ್ಯಾ ಜಿಬಾಂಕ್ ಆಮಿ ಖಾಡುಂ ಘಾಲುಂಕ್ ಜಾಯ್ನಾ. ಚಲ್ಕಾ-ಚಲ್‌ಯೆಚೊ ಸಂಬಂದ್ ಎಕೆಚ್ ನದ್ರೆನ್ ದೆಕ್ಚ್ಯಾ ಹೆ ಸಮಾಜಿಚ್ಯಾ ತಾಳಾ ತೆಕಿದ್ ಆಮಿ ಮೆಟಾಂ ಘಾಲಿಚೆ ಪಡ್ತಾ ನ್ಹಂಯ್‌ಗೀ? ಹ್ಯಾ ಆಯಿನ್ ವಗ್ತಾ, ದೆವಾನ್‌ಚ್ ಆಮ್ಕಾಂ ವಾಟ್ ದಾಕಯ್ಲಿ. ನಾಗಾಕ್ ರೀಣ್ ದಿಲ್ಲ್ಯಾ ದುಸ್ರ್ಯಾ ಮ್ಹಾರ್ಜಾಡ್ಯಾನ್ ಮ್ಹಾಕಾ ಕಾಮ್ ದಿಲೆಂ. ಪ್ರೇಮಾಕ್ ಇಸ್ಕೊಲ್ ತಶೆಂ ಹೊಸ್ಪೆಲಾಕ್ ಎಡ್ತಿಶನ್ ದಿವಯ್ಲೆಂ. ಪುಣ್ ಘೊಡ್ಯಾ ಶರ್ತಾಂಖಾಲ್.... ಹಾಂವೆಂ ಕಾಮ್ ಬದ್ಲಿ ಕರುಂಕ್ ನಜೊ... ದುಸ್ರೆಂ, ಮ್ಹಜ್ಯಾ ಆದಾಯಾಂತ್, ತಾಚೆಂ ರೀಣ್ ವಾಡಿಸಮೇತ್ ಕಾಬಾರ್ ಜಾತಾಪರಾಯಾಂತ್ 50% ರೀಣಾಕ್ ವಸೂಲಿ, 25% ಮಾರಾಡ್ಯಾಕ್ ಕಮಿಶನ್, ಬಾಕಿಚೆ 25% ಮ್ಹಜೆ, ಆನಿ ತ್ಯಾ ಉಪ್ರಾಂತ್ 40% ತಾಕಾ ತರ್, 60% ಮ್ಹಜೆ ವ್ಹಯ್, ತೀನ್ ಮಯ್‌ನ್ಯಾಂಚ್ಯಾ ಟ್ರೆಯಿಂಗಾಂತ್ ಮ್ಹಾಕಾ ತಾಣೆ ಏಕ್ ಕ್ಯಾಬರೆ ಡ್ಯಾನರ್/ ಕೊಲ್‌ಗರ್ಸ್

ಜಾವ್ನ್ ರೂಪಿತ್ ಕೆಲ್ಲೆಂ....'

'ಲತಾ.... ಹೆಂ ತುವೆಂ ಕಿತೆಂ ಕೆಲೆಂಯ್?' ಆನಂದ್ ಜೋಶಿಚ್ಯಾ ದೊಳ್ಯಾಂನಿ ದುಕಾಂ ದೆಂವ್ತಾಲಿಂ. ಮುಕಾರ್ ಆನಿಕ್‌ಯೀ ಬರಯಿಲ್ಲೆಂ ಲತಾನ್.....

'..... ದಾದಾ, ವಾಚುನ್ ತುಕಾ ಮಸ್ತ್ ದೂಕ್ ಭೊಗ್ತಾ, ಹೆಂ ಹಾಂವ್ ಜಾಣಾಂ... ಹಿ ವಾಟ್ ಸೊಡ್ಲ್ಯಾರ್ ದುಸ್ರಿ ಏಕ್‌ಚ್ ವಾಟ್ ಮ್ಹಾಕಾ ಆಸ್‌ಲ್ಲಿ... ಪ್ರೇಮಾಕ್ ಘೆವ್ನ್ ಜೀವ್‌ಘಾತ್ ಕರ್ಚಿ. ವ್ಹಯ್ ದಾದಾ, ಮ್ಹಜ್ಯಾ ಪ್ರೇಮಾಕ್ ಬರ್ಯಾ ಜಿವಿತಾಕ್ ಪಾವಂವ್ಚ್ಯಾ ಖಾತಿರ್ ಮ್ಹಜ್ಯಾ ಜಿವಾಚಿ ಬಲಿ ಭೆಟಂವ್ಕ್ ಮ್ಹಾಕಾ ಕಾಯಿಂಚ್ ತ್ರಾಸ್ ಭೊಗುಂಕ್ ನಾಂತ್. ಮ್ಹಾರ್ಜಾಡ್ಯಾನ್ ಟ್ರೆಯಿಂಗಳುಪ್ರಾಂತ್ ಪರತ್ ಮ್ಹಾಕಾ ಮುಂಬಯ್ ಹಾಡ್ಲೆಂ. ಆತಾಂ ಹಾಂವ್ ಲತಾ ನ್ಹಂಯ್, ಶಾಲೂ ಜಾಲ್ಲಿಂ. ಕೊಣ್‌ಯೀ ಮ್ಹಾಕಾ ಒಳ್ಳೊಂಚ್ಯಾ ಪರಿಂ ನಾತ್‌ಲ್ಲಿಂ. ಹಾಂವೆಂ ಘರಾ ಕುಶಿನ್ ವೆಚೆಂ ಮನ್‌ಚ್ ಕೆಲೆಂ ನಾ. ಚಾರ್ ವೊಣ್ಣಿ ಆನಿ ಕೊಡು ಉಡಾಸಾಂ ಶಿವಾಯ್ ಹೆರ್ ಕಿತೆಂಚ್ ಥಂಯ್ ನಾ. ತೆಂ ನಾಸ್ತಾಂ, ಮ್ಹಜ್ಯಾ ನವ್ಯಾ ಜಿವಿತಾವಿಶಿಂ ಥಂಯ್ಸರ್ ಪ್ರಸಾರ್ ಮ್ಹಾಕಾ ನಾಕಾ'ಸ್‌ಲ್ಲೊ. ಹಾಂವೆಂ ವೃತ್ತಿ ಚಲಂವ್ಕ್ ಆಸ್ಚ್ಯಾ ಹೊಟೆಲಾ ಲಾಗ್ಸಾರ್‌ಚ್ ಮ್ಹಾರ್ಜಾಡ್ಯಾಚೆ ಕುಮ್ಮೆನ್ ಏಕ್ ಫ್ಲಾಟ್ ಮೊಲಾಕ್ ಘೆತ್ಲೆಂ. ಮ್ಹಜೆಂ ವೃತ್ತಿ ಜೀವನ್ ಸುರು ಜಾಲ್ಲೆಂ. ಆದಾಯ್ ಬರೊಚ್ ಆಸ್‌ಲ್ಲೊ. ಸುರ್ಟೆರ್ ಫಕತ್ ಡ್ಯಾನ್ಸ್ ಆನಿ ಮ್ಹಾರ್ಜಾಡ್ಯಾಚೆ ಗಿರಾಯ್ಕ್ ಮಾತ್ ಆಸ್‌ಲ್ಲೆ... ದೀಸ್ ವೆತಾಂ ವೆತಾಂ ಮನ್ಯಾಚ್ಯಾ ರಗ್ತಾಚಿ ರೂಚ್ ಲಾಗ್‌ಲ್ಲಾ ಪೆಟ್ಯಾಪರಿಂ, ತೆಚ್ ಜಾವ್ನ್ ಮ್ಹಾಕಾ ಸೊದುನ್ ಮ್ಹಜ್ಯಾ ಫ್ಲೆಟಾಕ್‌ಯೀ ಯೆಂವ್ಕ್ ಲಾಗ್ಲೆ. ಹಾಂಚೆಂ ಲೇಕ್ ಹಾಂವೆಂ ಮ್ಹಾರ್ಜಾಡ್ಯಾಕ್ ದೀಂವ್ಕ್ ನಾತ್‌ಲ್ಲೆಂ. ತೆಣೆ ರಿಣಾಚೊ ಭೊರೊ ದೆಂವ್ತಾನಾ, ಹೆಣೆ ಮ್ಹಜೆಂ ಬೇಂಕ್ ಬ್ಯಾಲೆನ್ಸ್ ವಾಡ್ತಾಲೆಂ. ತೀನ್ ಮಯ್‌ನ್ಯಾಂಕ್ ಏಕ್‌ಪಾವ್ಪಿಂ ವೆಚೊನ್ ಪ್ರೇಮಾಕ್ ಮೆಳೊನ್ ಯೆತಾಲಿಂ.

'ರೀಣ್ ಕಾಬಾರ್ ಕೆಲ್ಯಾ ಉಪ್ರಾಂತ್ ಮ್ಹಜೆಂ ಪಯ್ಲೆಂ ಮಿಸಾಂವ್ ಜಾವ್ನ್‌ಸ್‌ಲ್ಲೆಂ, ಮ್ಹಜ್ಯಾ ಪ್ರೇಮಾಕ್ ಹ್ಯಾ ಮ್ಹಾರ್ಜಾಡ್ಯಾಚೆ ಗಿದಾ ದಿಶ್ಟಿಥಾವ್ನ್ ವಾಂಚಂವ್ಚೆಂ. ಕೆದ್ನಾ ತರ್‌ಯೀ ಏಕ್ ದೀಸ್ ತೊ ತಾಕಾಯೀ ಹ್ಯಾಚ್ ಯೆಮ್ಕೊಡಾಕ್ ವೊಡ್ತೊಲೊ. ಹೆಂ ಹಾಂವ್ ಜಾಣಾ'ಸ್‌ಲ್ಲಿಂ. ದೆಕುನ್ ತ್ಯಾ ವರ್ಸಾ ತಾಚೆಂ ಧಾವಿ ಜಾಲ್ಲ್ಯಾ ತಕ್ಶಣ್ ಥಂಯ್‌ಥಾವ್ನ್ ತಾಕಾ ಹಾಂವೆಂ ಭಾಯ್ರ್ ಕಾಡ್ಲೆಂ. ವಾರ್ಡನಾಕ್‌ಯೀ ಸಾಂಗೊಂಕ್

ನಾ. ತಾಣಿ ತಾಕಾ ಸೊದುಂಕ್ ನಜೊಮ್ಮಣ್ ಪ್ರೇಮಾಕಾಯೀ ಕಳಯ್‌ನಾಸ್ತಾನಾ, ತಾಚಿ ಖಾಟ್‌ಯೆರ್ ಏಕ್ ಜೀವ್‌ಘಾತ್-ಪತ್ರ್ ಸೊಡ್ನ್ ಆಯಿಲ್ಲೆಂ. ತ್ಯಾ ದಿಸಾ, ತ್ಯಾ ಹೊಸ್ತೆಲಾ ಮಟ್ಟಾಕ್, ಪ್ರೇಮಾಚಿ ಕಾಣಿ ಸಂಪ್‌ಲ್ಲಿ. ತಾಕಾ ಹಾಂವೆಂ ಮುಂಬಯಾಂತ್‌ಚ್ ದುಸ್ರ್ಯಾ ಎಕಾ ಹೊಸ್ತೆಲಾಂತ್ ಎಡ್ವಿಶನ್ ದಿವಯ್ಲೆಂ. ಪಯ್ಲೆ ಆಸ್ಲಾರ್ ಮುಂಬಯಾಂತ್ ಅಸಾದ್ಲ್ಯಾ ಮ್ಹಳೆಂ ಕಿತೆಂಚ್ ನಾ. ಕೊಲೆಜ್ ಶಿಕ್ತಾನಾಂಚ್ ಶೊರ್ವ್‌ಹ್ಯಾಂಡ್ ಟಾಯ್ಪಿಂಗ್ ಶಿಕೊನ್ ತೆಂ ಪಾರ್ವ್-ಟಾಯ್ಲ್ ಕಾಮಾಯೀ ಕರಿಲಾಗ್ಲೆಂ. ಹೊಸ್ತೆಲಾಚೊ ತಶೆಂ ತಾಚೊ ಹೆರ್ ಖರ್ಚ್ ಆತಾಂ ತೆಂಚ್ ಪಳೆತಾಲೆಂ. ಮ್ಹಜ್ಯಾ ಕಾಮಾವಿಶಿಂ ಸಮ್ಜೊಂಕ್ ಜಾಯ್ತಿ ಆತುರಾಯ್ ತಾಣೆ ದಾಕಯ್ಲಿ ತರ್‌ಯೀ, ಭಾರಿಚ್ ಕಶ್ಟಾಂನಿ ಹಾಂವೆಂ ಚುಕಾರಿ ಮಾರ್ಲಿ. ಆತಾಂ ತೆಂ ಎಮ್.ಎ. ಕರಿತ್ ಆಸಾ. ಬರೆಂ ಕಾಮಾಯೀ ಆಸಾ. ದೋನ್ ಮಯ್‌ನ್ಯಾಂ ಪಯ್ಲೆಂ ತಾಕಾ ಮೆಳೊಂಕ್ ಗೆಲ್ಲ್ಯಾ ವೆಳಾರ್ ಆಪ್ಲೆಂ ವಿಂಚ್‌ಲ್ಲ್ಯಾ ಚಲ್ಯಾಕ್ ತಾಣೆ ಮ್ಹಾಕಾ ದಾಕಯ್ಲೊ. ಆದ್ಲ್ಯಾ ಹಪ್ಪಾಂತ್‌ಚ್ ತಾಂಚೆಂ ಕಾಜಾರ್ ಜಾಲೆಂ. ವಿರಾರ್ ಬರೆಂ ಫ್ಲೆಟ್ ಘೆವ್ನ್ ತಾಂಚ್ಯಾ ನವ್ಯಾ ಜಿವಿತಾಕ್ ತಾಣಿ ಪಾಂಯ್ ತೆಂಕ್ಲಾ. ಮ್ಹಾಕಾಯ್ ಧೊಡೊ ತೇಂಪ್ ತಾಂಚೆಸಂಗಿಂ ಯೇವ್ನ್ ರಾವೊಂಕ್ ಒತ್ತಾಯ್ ಕೆಲ್ಲ್ಯಾಕ್ ಯೆಂವ್ಚ್ಯಾ ಮಯ್‌ನ್ಯಾಂತ್, ದೋನ್ ಮಯ್‌ನೆ ಸುಟಿ ಘಾಲ್ನ್ ಯೇವ್ನ್ ರಾವ್ತಾಂ ಮ್ಹಣ್ ಭಾಸ್ ದಿಲ್ಯಾ.

“ಜಲ್ಮ್ ಸ್ವಾಬಾವಿಕ್.... ಮರಣ್ ಆಕಸ್ಮಿಕ್... ಹ್ಯಾ ಮದ್ಲೆಂ ಝುಜ್‌ಚ್ ಜೀವನ್’ ಮ್ಹಣ್ತಾತ್ ಜಾಣಾರಿ. ದಾದಾ, ಹಾಂವ್ ಮ್ಹಜೆಂ ಝುಜ್ ಬರೆಂ ಕರ್ನ್ ಝುಜ್ಚ್ಯಾಂ ಮ್ಹಳಿ ತೃಪ್ತಿ ಮ್ಹಾಕಾ ಆಸಾ. ಮ್ಹಜೆ ಜವಾಬ್ದಾರಿಫಾವ್ನ್ ಪೊಳಾಪಳ್ ಹಾಂವೆಂ ಘೆಂವ್ಕ್ ನಾ. ಮ್ಹಜ್ಯಾ ಮಾತ್ಕಾರ್ ಆಸ್‌ಲ್ಲೆಂ ರೀಣ್ ಹಾಂವೆಂ ಫಾರಿಕ್ ಕೆಲಾಂ... ವಾಡಿ ಸಮೇತ್. ಮ್ಹಜೆ ತಾಬೆನ್ ಆಸ್‌ಲ್ಲ್ಯಾ ಪ್ರೇಮಾಕ್ ಬರೆಂ ಜಿವಿತ್ ಫಾವೊ ಕೆಲಾಂ... ದಾದಾ... ಆತಾಂ ಮ್ಹಾಕಾ ಪುರೊ ಮ್ಹಣ್ ಭೊಗ್ತಾ. ವೃತ್ತಿ ಜೀವನ್ ಮಾತ್‌ನ್ಡಂಯ್, ಜಿವಿತ್‌ಚ್ ನಾಕಾ ಜಾಲಾಂ... ಮ್ಹಜೆಂ ಮಿಸಾಂವ್ ಸಂಪ್ಲಾಂ... ತೃಪ್ತೆನ್ ಆತಾಂ ಹಾಂವ್ ಮೊರೊಂಕ್ ತಯಾರ್ ಜಾಲ್ಯಾಂ... ಶಾಯದ್, ಹೆಂ ಕಾಗದ್ ತುಜ್ಯಾ ಹಾತಿಂ ಪಾವ್ತಾನಾ, ಮ್ಹಜೆಂ ಜಿವಿತ್ ಕಾಬಾರ್ ಜಾತೆಲೆಂ. ದಾದಾ ಮೊರ್ಚ್ಯಾ ಪಯ್ಲೆಂ ಆನಿಕ್‌ಯೀ ಏಕ್ ಉಪ್ಕಾರ್ ಮಾಗ್ತಾಂ... ಭಾರಿ ಕಶ್ಟಾಂನಿ ತುಜೆ ಬಾಯ್ಲೆಫಾವ್ನ್ ಹೊ ಎಡ್ರೆಸ್ ಘೆತ್ಲಾ. ಎದೊಳ್ ಹಾಂವೆಂ ಜೊಡ್‌ಲ್ಲೆಂ ಸಗ್ಳೆಂ (ಡಿಸ್‌ಚಾರ್ಜ್ ಕೆಲ್ಲೊ

ಎಫ್‌ಡಿ, ಚೆಕ್ ಬುಕ್ ಸಾಯ್ಸ್ ಕೆಲ್ಲೊ ಆನಿ ಹೆರ್) ಎಕಾ ಬೆಗಾಂತ್ ಫಾಲ್ಸ್, ತೆಂ ಬೆಗ್ ತುಜ್ಯಾ ಘರಾ ಪಾವಿತ್ ಕೆಲಾಂ. ಸದ್ವ್ಯಾಕ್ ತುಂ ಸುಟ್‌ಯೆರ್ ಯೆಂವ್ಚೊ ಆಸಾಯ್ ಮ್ಹಳ್ಳಿ ಖಬರ್ ಮೆಳ್ಳಿ. ದೆಕುನ್, ತುಜ್ಯಾ ಸಂದ್ರಾಪಾ ಪರ್ಮಾಣೆ ತೆಂ ಸಗ್ಳೆಂ ಖಿಂಚ್ಯಾಯೀ ಆಸ್ರ್ಯಾಕ್ ದಾನ್ ದೀ. ಪ್ರೇಮಾಕ್ ಜಾಯ್ ತಿತ್ಲೆಂ ಹಾಂವೆಂ ದಿಲಾಂ. ಹ್ಯಾ ಮ್ಹಜೆ ಭಾಸ್ಕಳ್ ಜಿಣ್‌ಯೆಚಿ ಕಾಣಿ ಹಾಂಗಾಸರ್‌ಚ್ ಲಿಪೊನ್ ವಚೊಂದಿ. ಮ್ಹಾಕಾ ಹೆ ವಾಟೆಕ್ ಪಾವಯಿಲ್ಲೊ ತೊ ಮ್ಹಾರ್ಪಾಡಿ, ಕೆನ್ನರ್ ಪಿಡೆಕ್ ಬಲಿ ಜಾವ್ನ್, ಮಯ್‌ನ್ಯಾ ಆದಿಂ ಮರಣ್ ಪಾವ್ಲಾ ಮ್ಹಳ್ಳಿ ಖಬರ್ ಕಾಲ್‌ಚ್ ಮ್ಹಾಕಾ ಮೆಳ್ಳಿ. ಹಿ ಖಬರ್ ಸಂತೊಸಾಚಿ.

‘ಕಿತ್ಯಾಕ್‌ಗೀ ದಾದಾ, ತುಕಾ ಸಗ್ಳೆಂ ಸಾಂಗಾನಾಸ್ತಾನಾ ಮೊರೊಂಕ್ ಮ್ಹಾಕಾ ಸಾದ್ಯ್ ಜಾಲೆಂನಾ. ಜಿಯೆಂವ್ಚಿ ಆಶಾ ಆಸ್ಲಾರ್‌ಯೀ, ಆಮ್ಚೆ ತಸಲ್ಯಾಂಕ್ ಹಿ ಸಮಾಜ್ ಜಿಯೆಂವ್ಕ್ ದೀನಾ, ಹೆಂ ಹಾಂವ್ ಬರ್ಯಾನ್ ಜಾಣಾಂ. ಜಿವಿತಾಥಾವ್ನ್ ಪೊಳಾಪಳ್ ಘೆನಾ ಹಾಂವ್.... ದಾದಾ.... ಹಾಂವ್ ಥಕ್ಲ್ಯಾಂ.... ಮ್ಹಾಕಾ ವಿಶೆವಾಚಿ ಗರ್ಜ್ ಆಸಾ.... ಆದೇವ್ಸ್ ದಾದಾ...

ಲತಾ.’

ಆನಂದ್ ಜೋಶಿಚ್ಯಾ ದೊಳ್ಕಾಂನಿ ದುಕಾಂ ದೆಂವ್ತಾಲಿಂ. ತಿಂ ಪುಸ್ತೆಂ ಪ್ರೇತನ್ ತಾಣೆ ಕೆಲೆಂ ನಾ. ರೆಹಮಾನ್ ಭಾಯಿಚೆಂ ಉತರ್ ಖರೆಂ ಜಾಲ್ಲೆಂ....



ದೊಡ್ಡ ನಾತ್ಯ ಲೋಕ ರಥ

‘ಕುಳ್ಳಾರ್ಚೆಂ ದಾಯ್ಡ್’ ಕೊಂಕ್ಣಿ ಸಾಹಿತ್ಯ ಭಂಡಾರಾಂತ್
ಏಕ್ ಮೊಲಾದಿಕ್ ದಿರ್ಚೆಂ ಜಾವುನ್ ಸೊಬೊಂದಿ ಮ್ಹಣೊನ್
ಹ್ಯಾ ಕತಾ ಸಂಕಲನಾಕ್ ಯಶಸ್ವಿ ಮಾಗ್ತಾಂವ್.

■ ಕಾಣ್‌ಯೆಚೆ ಪೂಣಿಶಕ್ ■

ಶ್ರೀ ಜೋರ್ಜ್ ಡಿಸೋಜಾ, ಸುಬಾಸ್‌ನಗರ್ (ಪಾಂಗ್ಲಾ)

ಶ್ರೀ ಎಲ್. ಜೆ. ಡಿಸೋಜಾ, ಬ್ರಹ್ಮಾವರ್

ಶ್ರೀ ಜೆರೊಮ್ ವರ್ಧಿ, ಶಿರ್ಡಾ

ಶ್ರೀ ಅಲೆಕ್ಸಾಂಡರ್ ಫೆರ್ನಾಂಡಿಸ್, ಕುವೆಯತ್

ಶ್ರೀ ವಾಲ್ಟರ್ ಸಾಂತ್‌ಮಾಯೋರ್, ಶಿರ್ಡಾ

ಉದೆವ್ನ್ ಯೆಂವೊ ತರೊ ಲೀಕಕ್. ಸಮಾಜಿಕ್ ಸಮಸ್ಯಾಂಚೆರ್ ಆಪ್ಲೆ
ತೀಕ್ಣ್ ನದ್ರೆದ್ವಾರಿಂ ಗುಂಡಾಯೆನ್ ತಜ್ಜೀಜ್ ಕರ್ನ್ ತಾಣೆ ಬರಂವೊಚ್
ಕಾಣ್‌ಯೊ ವಾಚ್ಪ್ಯಾಂಕ್ ಚಿಂತ್ಪಾಕ್ ಲಾಯ್ತಾತ್. ವರ್ದೆ ಉಮೆದಿನ್
ಬರಂವ್ಕ್ ಸುರು ಕೆಲ್ಲ್ಯಾ ಪ್ರಕಾಶಾಕ್ ಕೊಂಕ್ಣಿ ಸಾಹಿತ್ಯ ಶೆತಾಂತ್ ಬರೊ
ಪುಡಾರ್ ಆಸಾ.



ರೊದಾಂ ನಾತ್ಲೆಂ ರಥ್

ಪ್ರಕಾಶ್, ಬಂಟ್ವಾಳ್



ಕುಜ್ಜಾತ್

ಆಸ್ತಾ ಮೆಜಾಚೆರ್ ಚ್ಹಾಚೊ ಗ್ಲಾಸ್ ದವರ್ನ್ ಕದಲಾರ್ ಬಸ್‌ಲ್ಲಾ ಸಾಲುಚ್ಯಾ ಕಾಳ್ಜಾಕ್ ಅವೆಕ್ತ್ ದುಕಿನ್ ರೆವೊಡ್ ಘಾಲ್ಲೊ. ಲಾಗಿಂಚ್ ಆಸ್‌ಲ್ಲಾ ಜಯ್ತ್ ಪ್ರಿಡ್ಜಾಕ್ ವೊಣೊನ್ ಸೊಫಿ ರಾವ್‌ಲ್ಲೆಂ.

“ಅಶೆಂ ಜಾಲೆಂ ನೆ’ ಮ್ಹಳ್ಳಿ ಏಕ್ ಬೆಜಾರಾಯ್ ಸೊಡ್ಲ್ಯಾರ್ ತುಂ ಕೊಣಾಯ್ಚ್ಯಾ ಪಾಟ್ಲ್ಯಾನ್ ಧಾಂವ್ಲ್ಯಾರಾಯಿ ಮ್ಹಾಕಾ ಕಾಂಯ್ ಫರಕ್ ಪಡನಾ.” ಎಕೆ ಕುಶಿನ್ ಆಯಿಲ್ಲೊ ರಾಗ್ ಸಾಲುನ್ ಮುಕಾರ್ ದಾಕಯ್ಲೊ ನಾ.

ಸೊಫಿನ್ ಜಾತಿಭಾಯ್ಲ್ಯಾ ಚೆಡ್ಯಾಲಾಗಿಂ ಕಾಜಾರ್ ಜಾಂವ್ಚೆಂ ತಾಕಾ ಬಿಲ್ಕುಲ್ ಖುಶಿ ನಾತ್ಲೆಂ. “ಮ್ಹಾಕಾ ತುಜಿ ಸಲಹಾ ಜಾಯ್” ಪಯ್ಲೆಂಚ್ ಆಪ್ಲಿಂ ಉತ್ರಾಂ ಸೊಫಿನ್ ಚಿಂತುನ್ ದವರ್‌ಲ್ಲೆಂ.

“ಮ್ಹಜಿ ಸಲಹಾ ತುಕಾ ಕಾಂಯ್ ಉಪ್ಕಾರಾಕ್ ಪಡ್ತಿನಾ. ತಶೆಂ ಗರ್ದೆಭಾಯ್ರ್ ಕೊಣಾಯ್ಚಿ ಸಲಹಾ ದಿಂವ್ಚಿ ಸವಯ್ ಮ್ಹಾಕಾ ನಾ” ಕೊಡ್ಪಾಣೆನ್ ಉಲಯ್ಲೊ ಸಾಲು.

“ಹ್ಯಾವಿಶಿಂ ತುಜಿಚ್ ಮ್ಹಳ್ಳಿ ಏಕ್ ಅಬಿಪ್ರಾಯ್ ಖಿಂಡಿತ್ ಆಸ್ತೆಲಿಚ್ ಪಳೆ” ಸೊಫಿನ್ ಕಶ್ಟಾಂನಿ ಹಾಸ್ಚೆಂ ಪ್ರೇತನ್ ಕೆಲೆಂ.

“ಮ್ಹಜೆ ಅಬಿಪ್ರಾಯೆಕ್ ತುವೆಂ ಕಾಂಯ್ ಮೋಲ್ ದಿಂವ್ಚೆಪರಿಂ ದಿಸನಾ” ಸೊಫಿಚೆಂ ಮನ್ ಪರಿವರ್ದನ್ ಕರ್ಚಿ ಏಕ್ ಉಮೆದಾಯಿ ಸಾಲುಕ್ ಆಸ್‌ಲ್ಲಿ.

“ಪುಣ್ ಮ್ಹಾಕಾ ಆಯ್ಕೊಂಕ್ ಮನ್ ಆಸಾ” ಸೊಫಿನ್ ಒತ್ತಾಯ್ ಕೆಲಿ.

“ಪಿಶೆಪಣ್ ಆದಾರ್ತಾಯ್ ತುಂ. ರಾತಿಕ್ ಪಳೆಯಿಲ್ಲೆ ಬಾಂಯ್ತ್ ದಿಸಾಕ್ ಪಡ್ಚೆಂ ಮ್ಹಣ್ಣ್ಯಾಕ್ ತುಜೆಪ್ರಾಸ್ ವರಿ ರುಜ್ವಾತ್ ದುಸ್ರಿ ಆಸ್ಚಿ ನಾ” ದಾಕ್ಟೆಣ್ ನಾಸ್ತಾಂ ಮ್ಹಣಾಲೊ.

ಥೊಡೊ ವೇಳ್ ಥಂಯ್ ಕಾಂಯ್ ಉಲವ್ಚೆಂ ಚೆಲ್ಲೆಂ ನಾ.

ಕುವೆಯ್ತ್ ಎಕಾಚ್ ಬಂಗ್ಲಾಂತ್ ವೀಸ್ ವರ್ಸಾಂಧಾವ್ನ್ ಬೊಟ್ಟೆರಾಚೆಂ ಕಾಮ್ ಕರ್ನ್ ಆಸ್ಚೊ ಸಾಲು ಗಾಂವಾನ್ ಬೆಳ್ತಣ್‌ಚೊ ಜಾಲ್ಯಾರ್ ತ್ಯಾಚ್ ಬಂಗ್ಲಾಂತ್

ಪಾಟ್ನಾ ಪಾಂಚ್ ವರಾಂಧಾವ್ನ್ ಆಯಾಚೆಂ ಕಾಮ್ ಕರ್ನ್ ಆಸ್ಚೆಂ ಸೊಫಿ ಬಂಟ್ವಾಳ್‌ಚೆಂ. ಗಾಂವಾಂತ್ ಸೊಫಿಚೆ ಪ್ರಾಯೆಚೆಂ ಚೆಡುಂ ಆಸ್ಚ್ಯಾ ಸಾಲುಕ್ ಉಲವ್ಣ್ಯಾಂತ್ ಸುಡಾಳ್, ಚಾಲಿಂತ್ ಸುಡ್ನುಡಿತ್ ಆನಿ ಅಪೂರ್ವ್ ಸೊಬಾಯೆಚೆಂ ಸೊಫಿ ಏಕ್ ಆದರ್ಕ್ ಚೆಡುಂ. ಕೊಣಾಯ್ಕಿ ವಾಯ್ನ್ ಚಿಂತಿನಾಸ್ತಾನಾ ರಾಂವ್ಚ್ಯಾ ಸಾಲುಚೆರ್ ಸೊಫಿಕ್‌ಯಿ ಅಬಿಮಾನ್. 5 ವರಾಂಧಾವ್ನ್ ಎಕಾಮೆಕಾ ಮಾಯಾಮೋಗಾನ್ ಸುದಾರ್ನ್ ಸಾಂಗಾತಾ ಕಾಮ್ ಕೆಲ್ಲ್ಯಾ ತಾಂಚ್ಯಾಮದೆಂ ಏಕ್ ಬರೊ ಸಂಬಂದ್ ರುತಾ ಜಾಲ್ಲೊ.

ಚಡಾವತ್ ಹರ್‌ಎಕೆ ಸಂಗಿಂತ್ ಸೊಫಿಸಂಗಿಂ ಸಹಮತಾನ್ ಆಸ್ಚೊ ಸಾಲು, ತೆಂ ಆತಾಂ ಬಂಗ್ಲಾಂತ್ಲೊ ಡ್ರಾಯ್ವರ್ ಹಮಿದಾಲಾಗಿಂ ಕಾಜಾರ್ ಜಾತಾ ಮ್ಹಣ್ತಾನಾ ಉಪ್ರಾಟ್ಲೊ. ಮುಕಾರ್‌ಚ್ ಉಬೆಂ ಆಸ್ಚ್ಯಾ ಸೊಫಿಚೆರ್ ತಾಣೆ ದೀಶ್ಪ್ ವೆಲ್ಲಿ.

“ಹೊ ವಿಶಯ್ ಮ್ಹಜೆಲಾಗಿಂ ಸಾಂಗ್ಚಿ ತುಕಾ ಕಿತೆಂ ಗರ್ಜ್ ಆಸ್‌ಲ್ಲಿ?” ಆಪ್ಲ್ಯಾ ದೊಳ್ಳಾಂಮುಕಾರ್ ಆಪ್ಲೆ ಖುಶೆವಿರೋದ್ ಅಶೆಂ ಘಡ್ತಾನಾ ಭೊಗ್ಚಿ ಅಸಹಾಯಕತಾ ಸಾಲುಚ್ಯಾ ತಾಳ್ಯಾಂತ್ ಝಳ್ತಾಲಿ.

“ಮ್ಹಜಿಂ ಮ್ಹಳ್ಯಾರ್ ತುಮಿ ದೊಗಾಂಚ್ ಹಾಂಗಾ ಆಸ್ಚಿಂ” ಜಾಪ್ ದಿತಾನಾ ಸೊಫಿ ಇಲ್ಲೆಂ ಕಾವ್ಣೆಲೆಂ.

“ಎಕಾ ತೆಂಪಾರ್ ದೋಗ್ ಆಸ್‌ಲ್ಲೆ. ಆತಾಂ ಎಕ್ಲೊಚ್ ಮ್ಹಣ್ ಸಾಂಗ್” ಉಕಲ್‌ಲ್ಲೊ ಚ್ಹಾಚೊ ಗ್ಲಾಸ್ ಸಾಲುನ್ ಪಾಟಿಂ ದವರ್ಲೊ. “ತುಕಾ ಹಾಂವೆಂ ವ್ಹಡಾ ಮೊಗಾನ್ ಪಳೆಯಿಲ್ಲಿ ಮ್ಹಜಿ ಚೂಕ್ ಜಾಲಿ. ಆಮ್ಕಾಂ ಸಂಬಂದ್ ನಾ ತರ್‌ಯಿ ತುಜಿ ಮ್ಹಾಕಾ ವರ್ತಿ ಖಿಂತ್ ಭೊಗ್ತಾ. ತುಜೆಂ ಬರೆಪಣ್ ಹಾಂವ್ ಆಶೆತಾಂ.” ಆಪ್ಲೆ ಧುವೆಬರಿಚ್ ಸೊಫಿಚೊ ಮೋಗ್ ಕೆಲ್ಲ್ಯಾನ್ ಸಾಲುಚೊ ತಾಳೊ ಭರೊನ್ ಆಯ್ಲೊ.

ಕಿತೆಂ ಉಲಂವ್ಚೆಂ ಕಳನಾಸ್ತಾಂ ಸೊಫಿ ವೊಗಿಂ ರಾವ್ಲೆಂ.

“ಆತಾಂ ಮುಕಾರ್ ಕಿತೆಂ ಸಾಂಗ್ತಾ ತೊ?” ತಡ್ಪುಂಕ್ ತಾಂಕನಾಸ್ತಾಂ ಥೊಡ್ಯಾ ವೆಳಾನ್ ಸಾಲುನ್‌ಚ್ ವಿಚಾರ್ಲೆಂ.

“ಕಾಮ್ ಸೊಡ್ನ್ ಗಾಂವಾಕ್ ವೆಚೊಂಕ್ ಸಾಂಗ್ತಾ” ಸೊಫಿಚಿಂ ಉತ್ರಾಂ ಸರಾಗ್ ವ್ಹಾಳ್ಚಿಂನಾಂತ್. “ಉಪ್ರಾಂತ್?”

“ಮಯ್‌ನ್ಯಾಭಿತರ್ ನವಿ ವೀಜಾ ಧಾಡ್ತಾ ಖಿಂಯ್” ಸೊಫಿನ್ ತಕ್ಕಣ್ ಜಾಪ್ ದಿಲಿ.

“ನವಿ ವೀಜಾ?” ಸಾಲುನ್ ದೊಳೆ ಅಶೀರ್ ಕೆಲೆ. “ಮೆಳ್ಳಿನಾ ತರ್?”

“ಖಂಡಿತ್ ಧಾಡ್ತಲೊ. ತಿತ್ಲಿ ಪಾತ್ಯೆಣಿ ದವರಿನಾ ತರ್ ತಾಚ್ಯಾ ಸಂಗಿಂ ವೆಚೊಂಕ್

ಹಾಂವೆಂ ತಯಾರ್ ಜಾಂವ್ಚ್ಯಾಂತ್ ಅರ್ತ್ ನಾ.”

ಸೊಫಿಚೊ ವಾದ್ ಎಕ್ದಮ್ ಪೊಕ್ಕೊ ದಿಸ್ಲೊ ಸಾಲುಕ್.

“ತುಜಿ ತಕ್ಲಿ ಅಸ್ಕತ್ ಜಾಲ್ಯಾ” ತೊ ವಿರಾರಾಯೆನ್ ಉಲಯ್ಲೊ.

“ಮ್ಹಾ ಕಾ ತಾಚೆರ್ ಭರ್ವಸೊ ಆಸಾ.” ಸವ್ಯಾಸ್ ಮುಕಾರ್ ಆಯಿಲ್ಲ್ಯಾ ಸೊಫಿನ್ ಬಸೊಂಕ್ ಏಕ್ ಕದೆಲ್ ವೊಡ್ಲೆಂ.

“ಫಟ್ಕಿರ್ಯೊ ಭಾಸವ್ಣ್ಯೊ ಆನಿ ವಿಶ್ವಾಸ್‌ಘಾತ್ ಕೆಲ್ಲೆ ಸಬಾರ್ ದಾಕ್ಲೆ ಆಮ್ಚೆಮದೆಂ ಆಸಾತ್” ಸಾಲುನ್ ಸಮ್ಜಂವ್ಚೆಂ ಪ್ರೇತನ್ ಕೆಲೆಂ.

“ಹಮೀದ್ ತಸಲೊ ನ್ಹಂಯ್. ಪಾಂಚ್ ವರ್ರಾಂಥಾವ್ನ್ ಹಾಂವೆಂ ತಾಕಾ ಪಳೆಯ್ಲಾಂ.” ಸೊಫಿ ಬಸ್ಲೆಂ.

“ಪಾಂಚ್ ವರ್ರಾಂಥಾವ್ನ್ ಹಾಂವ್‌ಯಿ ತಾಕಾ ಪಳೆವ್ನ್ ಆಸಾಂ” ಬಸ್‌ಲ್ಲೆ ಕಡೆನ್‌ಚ್ ಹುಳ್ವುಳ್ಳೊ ಸಾಲು. “ಮೊಗಾಚೆ ಸುರ್ದೆರ್ ಸಕ್ಕಡ್ ಗೊಡ್‌ಚ್ ಆಸ್ತಾ ಖಂಯ್.”

“ಜಾಂವ್ಕ್ ಪುರೊ. ಹೆರಾಂಮದೆಂ ಘಡ್ಚೆಂಚ್ ಆಮ್ಚೆ ಥಂಯ್‌ಯಿ ಘಡಚೆ ಮ್ಹಣ್ ನಾ. ಆಮಿ ಕಿತ್ಯಾಕ್ ಏಕ್ ದೆಕಿಭರಿತ್ ಜಿಣಿ ಜಿಯೆಂವ್ಕ್ ಸಾದ್ಯ್ ನಾ?” ಸೊಫಿಚೆಂ ಸವಾಲ್ ಸಾಲುಕ್ ಆಡೊಕ್ ಲಾಗ್ಲೆಂ. “ತೆಂ ಆಸೊಂದಿ. ತುವೆಂ ಘರಾ ಕಳಯ್ಲಾಂಯ್‌ಗೀ?” ಥೊಡೆ ಘಳಾಯೆನ್ ವಿಚಾರ್ಲೆಂ ಸಾಲುನ್.

“ಸವ್ಯಾಸ್ ಸಾಂಗ್ತಾಂ.” ಹೆಂ ಏಕ್ ಕಶ್ಟಾಚೆಂ ಕಾಮ್ ಸೊಫಿನ್ ಬಾಕಿ ದವರ್‌ಲ್ಲೆಂ.

“ತಿಂ ವಿರೋದ್ ಕರ್ಚಿನಾಂತ್ ಮ್ಹಳ್ಳಿ ಪಾತ್ಯೆಣಿ ತುಕಾ ಆಸಾ ದಿಸ್ತಾ?” ಸಾಲು ಜಾಪಿಕ್ ರಾಕ್ಲೊ.

“ವಿರೋದ್ ಕರ್ತಲಿಂಚ್. ಪುಣ್ ಮ್ಹಜೆಂ ಜಿವಿತ್ ಮ್ಹಜೆ ಖುಶೆಪ್ರಕಾರ್ ಜಿಯೆಂವ್ಚೆಂ ಹಕ್ಕ್ ಮ್ಹಾಕಾ ಆಸಾ.” ಸೊಫಿಚೊ ತರ್ಕ್ ಅಸಂಬದ್ಡ್ ಮ್ಹಣ್ ಭೊಗ್ತಾನಾ ಸಾಲು ಅರೊ ಖಾಲಿ ಜಾಲ್ಲೊ ಚ್ಹಾಚೊ ಗ್ಲಾಸ್ ಘೆವ್ನ್ ಉಟೊ.

“ಮ್ಹಾಕಾ ಹೆಂ ಸಾಂಗ್ ಸೊಫಿ” ಗ್ಲಾಸ್ ಬೆಶಿನಾಂತ್ ದವರ್ನ್ ತಾಣೆ ಗೊಮ್ಮಿ ಘುಂವ್ಡಾಯ್ಲಿ, “ಜರ್ ದೆಕಿಭರಿತ್ ಜೊಡೆಂ ಜಾಂವ್ಚೆಂ ತುಜೆ ಪ್ರೇತನ್ ನಿರ್ದಳ್ ಜಾಲೆಂ ತರ್ ತುಜ್ಯಾಸಂಗಿಂ ತುಜ್ಯಾ ಕುಟ್ಮಾಂತ್ ಉರ್‌ಲ್ಲ್ಯಾಂಚಿಯಿ ಜಿಣಿ ಕರಂದಾಯೆಚಿ ಜಾತೆಲಿ. ಆನಿ ಜರ್ ತುಜೆಂ ಜಿವಿತ್ ಯಶಸ್ವಿ ಜಾಲೆಂ ತರ್‌ಯಿ ತುಜ್ಯಾ ಕುಟ್ಮಾಚೆರ್ ಹಾಚೊ ಪರಿಣಾಮ್ ವಾಯ್ಟ್‌ಚ್ ಜಾತಲೊ ಮ್ಹಳ್ಳೆಂ ತುವೆಂ ಚಿಂತ್ಲಾಂಯ್?” ತೊಪ್ಚೆ ತಸಲಿಂ ಉತ್ರಾಂ ಸಾಂಗೊನ್ ಸಾಲುನ್ ಉದ್ಕಾಚೊ ನಳ್ ಘುಂವ್ಡಾಯ್ಲೊ.

“ಹಾಂವ್ ಜಾಣಾಂ” ತಕ್ಲಿ ಹಾಲಯ್ಲಿ ಸೊಫಿನ್.

“ವೃದ್ಧಂ ಭಯ್ ಜಾತಿಭಾಯ್ ಚೆಡ್ಕಾಲಾಗಿಂ ಕಾಜಾರ್ ಜಾಲಾಂ ಮ್ಹಳ್ಳೊ ವಿಶಯ್ ತುಜ್ಯಾ ಭಯ್ಲಿಂಚೊ ಭುತಾಬರಿ ಪಾಟ್ಲಾವ್ ಕರ್ತಾನಾ ತಾಂಣಿ ಭೊಗ್ವಾಂ ಕಳ್ಳಳ್ಕಾಂಕ್ ತುಂಚ್ ಕಾರಣ್ ಜಾತೆಲೆಯ್ ಮ್ಹಣ್ ಚಿಂತಾನಾ ತುಕಾ ಮಿಶಿ ಜಾತಾ?” ಸಾಲುನ್ ಗ್ಲಾಸ್ ಧುಲೊ.

“ಕುಟ್ಟಾಖಾತಿರ್ ಹಾಂವೆಂ ಜಾಯ್ತೆ ಸಾಕ್ರಿಫಿಸ್ ಕೆಲ್ಯಾತ್. ಆತಾಂ ತರ್ಯಿ ಹಾಂವೆಂ ಮ್ಹಜೆವಿಶಿಂ ಚಿಂತ್ಲ್ಯಾಂತ್ ಕಾಂಯ್ ಚೂಕ್ ಆಸ್ತಿನಾ” ಜಾಪ್ ದಿಲಿ ಸೊಫಿನ್.

“ತುಜೆವರ್ಸಿಂ ತುಜಿ ಆವಯ್ ಪಿಡೆಸ್ತ್ ಜಾಲಿ. ಬಾಪಾಯ್ನ್ ಅಮಾಲ್ ಪಿಯೊಣೆಂ ಸುರು ಕೆಲೆಂ ಮ್ಹಳ್ಳೆಂ ತುಕಾ ದೀಸ್ ರಾತ್ ಧೊಸ್ತೆಲೆಂ” ಸಾಲುನ್ ಸೊಡ್ನ್ ದಿಲೆನಾ.

“ತಶೆಂ ಜಾಂವ್ಚೆನಾ ಮ್ಹಳ್ಳೊ ಭರ್ವಸೊ ಆಸಾ ಮ್ಹಾಕಾ.”

“ನ್ಹಂಯ್ ನ್ಹಂಯ್, ಎಕಾದಾವೆಳಾ ತಶೆಂ ಜಾಲೆಂ ತರ್ ಮ್ಹಳ್ಳೆಂ” ಸಾಲುನ್ ತೆಂಚ್ ಸವಾಲ್ ಪರತ್ ಘಾಲೆಂ.

“ತಾಚೆವರ್ಸಿ ದೂಕ್ ಮ್ಹಾಕಾ ದುಸ್ರಿ ಆಸ್ಲಿ ನಾ.”

“ತುಜ್ಯಾ ಕುಟ್ಟಾಚಿಂ, ಸೆಜಾರಿಂ, ತಶೆಂ ಸಯ್ರಿಂ ಸರ್ವಾಂ ತುಕಾ ಮಾಂದ್ತಾತ್ ಮ್ಹಣ್ ತುಂ ಕೆದಾಳಾಯ್ ಮ್ಹಜೆಲಾಗಿಂ ಸಾಂಗ್ತಾಲೆಯ್” ಸಾಲುನ್ ಆನಿಕ್ಯೊ ರುರಯ್ಲೆಂ.

“ತಿಂ ಸರ್ವಾಂ ತುಕಾ ಕಾಂಟಾಳ್ತೆಲಿಂ. ಪಾವನಾತ್ಲ್ಯಾಕ್ ತಾಂಚೆಮದೆಂ ಭರ್ವೊಂಕ್ ತುಕಾ ತ್ರಾಸ್ ಜಾತೆಲೆ.”

“ಹ್ಯಾ ವಿಂಚ್ಯಾಚ್ ಕಾರಣಾಂಕ್ ಲಾಗೊನ್ ಹಾಂವ್ ಹಮಿದಾಕ್ ಸೊಡುಂಕ್ ತಯಾರ್ ನಾ” ಎಕಾಚ್ ಉತ್ರಾನ್ ತಿರ್ಪಿಲೆಂ ಸೊಫಿನ್. ತಾಚಿಂ ಕಟೀಣ್ ಉತ್ರಾಂ ಆಯ್ಕಲ್ಲಾ ಸಾಲುನ್ ಘಡಿಭರ್ ತಾಕಾಚ್ ಚೊಯ್ಲೆಂ. ಉಪ್ರಾಂತ್ ದೀಶ್ವ ಬದ್ಲಿಲಿ.

“ಸೊಫಿ” ಹಾತಾಚಿ ಶೆಳ್ ಪುಸುಂಕ್ ತುವಾಲೊ ವಿಂಚ್ಲೊ ಸಾಲುನ್, “ತುಜೆಲಾಗಿಂ ಆತಾಂ ತರ್ಕ್ ಮಾಂಡುನ್ ಘಾಯ್ಲೊ ನಾ. ತುಕಾ ಇತ್ಲೆಂಚ್ ಸಾಂಗ್ತಾಂ ಕಿ ತುಂ ರೊದಾಂ ನಾತ್ಲೆಂ ರಥ್ ವೊಡುಂಕ್ ಪ್ರೇತನ್ ಕರ್ನ್ ಆಸಾಯ್. ಉಜ್ವಲ್ ಪುಡಾರ್ ಮುಕಾರ್ ಝಳ್ಕತಾನಾ ವಿರೋದ್ ದಿಶೆನ್ ತುಂ ಚಮ್ಕತಾಯ್. ಹಾಂವೆಂ ಕಿತ್ಲೆಂ ಸಮ್ಜಯ್ಲಾರ್ಯಿ ತುಕಾ ಆತಾಂ ನಾಕ್ಲೊಂಚೆನಾ. ತುಜಿ ಮಿಶೆಪ್ರಕಾರ್ ಕರ್.” ಸಾಲುಕ್ ಥಂಯ್ ರಾವೊಂಕ್ ನಾಕಾ ಜಾಲೆಂ.

“ತಶೆಂ ತರ್ ತುಜ್ಯಾ ಲೆಕಾರ್ ಜಾತಿಭಾಯ್ಲೆಂ ಕಾಜಾರ್ ಏಕ್ ಅಪ್ರಾದ್ ಮ್ಹಣ್ ಜಾಲೆಂ” ಸೊಫಿಚ್ಯಾ ಉತ್ರಾಂಕ್ ಸಾಲುಚಿ ಚಾಲ್ ಥಾಂಬ್ಲಿ.

“ತುಂ ಅಪ್ರಾದ್ ಆದಾರ್ತಾಯ್ ಮ್ಹಣ್ ಹಾಂವೆಂ ಸಾಂಗೊಂಕ್ ನಾ. ಅಸಲ್ಯಾ

ಕಾಚಾರಾನಿ ಮ್ಹಾಕಾ ಭರ್ವಸೊ ನಾ. ಕಾಣ್ಯಾನಿ ವಾ ಪಿಂತುರಾನಿ ಮಾತ್ ಹಾಕಾ ಸೊಬಾಯ್.” ಭಾಯ್ರ್ ವಚೊಂಕ್ ಮುಕಾರ್ ಮೇಟ್ ಕಾಡ್ಲೊ ತೊ ರಾವೊ. “ಸುರ್ದೆರ್ ಹ್ಯಾವಿಶಿಂ ತುವೆಂ ಮ್ಹಜಿ ಅಬಿಪ್ರಾಯ್ ವಿಚಾರ್‌ಲ್ಲಿಯ್. ಆನಿ ಹಿ ಮ್ಹಜಿ ಖಾಸ್ಗಿ ಅಬಿಪ್ರಾಯ್ ಮ್ಹಳೆಂ ಉಡಾಸ್ ಆಸೊಂ.” ಸೊಫಿಕ್ ಥಂಯ್ಚ್ ಸೊಡ್ನ್ ಸಾಲು ಕುಜ್ಜಾಂತೊ ಭಾಯ್ರ್ ಆಯ್ಲೊ.

ಸಾಲುನ್ ಹಾಚೆಉಪ್ರಾಂತ್ ಸೊಫಿಲಾಗಿಂ ಉಲಂವ್ಚೆಂ ಉಣೆಂ ಕೆಲ್ಲೆಂ. ಗರ್ದೆಶಿವಾಯ್ ತಾಂಚೆಮದೆಂ ಏಕ್ ಸಬ್ದಯಿ ಪಾಶಾರ್ ಜಾಲೊನಾ. ವರಸ್ ಅಶೆಂಚ್ ಉತರ್ದೆಂ. ಪುಣ್ ಸೊಫಿಥಂಯ್ ಸಾಲುನ್ ಏಕ್ ವಿಶಯ್ ಪಾರ್ಕಿಲ್ಲೊ. ತೆಂ ಹ್ಯಾ ದಿಸಾನಿ ಎಕ್ದಮ್ ಉಡಾಸ್ ಆಸ್ತಾಲೆಂ.

ಏಕ್ ದೀಸ್ ಬಂಗ್ಲಾಂತ್ ಕೊಣ್ಯಾ ನಾತ್‌ಲ್ಲ್ಯಾ ವೆಳಾರ್ ಸೊಫಿ ಎಕಾಚ್‌ಫರಾ ಸಾಲುಚ್ಯಾ ಕುಡಾಕ್ ರಿಗ್ಲೆಂ. ಖಿಟ್ಲಾರ್ ಆಡ್ ಪಡೊನ್ ಟಿವಿ ಪಳೆವ್ನ್ ಆಸ್‌ಲ್ಲೊ ಸಾಲು ತಾಕಾ ಪಳೆಲ್ಲೆಂಚ್ ಕಾಲುಬುಲೊ ಜಾವ್ನ್ ಉಟೊನ್ ಬಸ್ಲೊ. ಬಂಗ್ಲಾಂತ್ ಕೊಣ್ಯಾ ನಾತ್‌ಲ್ಲ್ಯಾ ವೆಳಾ ಅಶೆಂ ಕೆದಾಳಾಯ್ ತೆಂ ತಾಚ್ಯಾ ಕುಡಾಕ್ ಆಯಿಲ್ಲೆಂ ನಾ.

ಉಟೊನ್ ಬಸ್‌ಲ್ಲ್ಯಾ ಸಾಲುನ್ ‘ಕಿತೆಂ?’ ಮ್ಹಣ್ಣ್ಯಾ ಜಿನ್ನಾರ್ ಸೊಫಿಕ್ ಪಳೆಲೆಂ. ಬಾಂದ್ಪಾಸಾಂತ್ ಶಿರೊನ್ ಸೊಫಿ ಉತ್ರಾಂ ಉಚಾರುಂಕ್ ಒದ್ದಾಡ್ಲೆಂ.

“ಮ್ಹಾಕಾ ತುಜಿ ಕುಮೊಕ್ ಜಾಯ್” ಬೋವ್ ಕಶ್ಟಾಂನಿ ಸುರ್ದಾತ್ ಕೆಲಿ ತಾಣೆ.

“ಹ್ಯಾಂ?” ಕಿತ್ಲೆಶ್ಯಾ ಮಯ್‌ನ್ಯಾಂಉಪ್ರಾಂತ್ ಸಾಲುನ್ ಸೊಫಿಚ್ಯಾ ದೊಳ್ಯಾಂಕ್ ದೊಳೆ ಮೆಳಯ್ಲೆ. “ಕಿತೆಂ ಜಾಲಾಂ?”

“ಹಮೀದ್ ಮ್ಹಜೆರ್ ನಾಕಾ ಜಾಲ್ಲೊ ಅಪ್ರಾದ್ ಮಾಂಡ್ತಾ.” ಅಶೆಂ ಜಾತಲೆಂ ಮ್ಹಣ್ ಸಾಲು ಪಯ್ಲೆಂಚ್ ಜಾಣಾಸ್‌ಲ್ಲೊ.

“ಕಸಲೊ ಆರೋಪ್?” ನಿರಾಸಕ್ತೆನ್ ವಿಚಾರ್ ಕೆಲೊ ಸಾಲುನ್.

“ಹಾಂವ್ ಪಯ್ಲೆಂಚ್ ದುಸ್ರ್ಯಾಂ ಸಾಂಗಾತಾ ಭೊಂವ್ಚ್ಯಾಂ ಖಂಯ್. ಮ್ಹಜೆಂ ನ್ಹೆಸಣ್ ಮಾಣ್ಣುಗೆಚೆಂ ನ್ಹಂಯ್ ಮ್ಹಣ್ತಾ. ತಾಚೆಂ ಉತರ್ ಮಿರೊನ್ ಗೆಲ್ಯಾರ್ ತಾಚ್ಯಾ ಕುಟ್ಮಾಂತ್ ಜಾಗೊ ನಾ ಮ್ಹಣ್ ಭೆಶ್ಟಾಯ್ತಾ. ಹರ್‌ಎಕಾ ಉತ್ರಾಂಕ್ ಮಿಬಾಳ್ತಾ. ಪಯ್ಲೆಂ ತೊ ಅಸೊ ನಾತ್‌ಲ್ಲೊ” ಕುಡ್ಯಾ ಉತ್ರಾಂನಿ ಸೊಫಿನಾ ವಿವರಲೆಂ.

“ತುಮ್ಚೆಮದೆಂ ರಾಜಿಪಂಚಿತ್ಕಿ ಕರುಂಕ್ ದಯಾಕರ್ನ್ ಮ್ಹಾಕಾ ಸಾಂಗಿನಾಕಾ. ಅಸಲ್ಯಾ ಕಾಮಾನಿ ಮ್ಹಾಕಾ ಅನ್ನೊಗ್ ನಾ” ಸಾಲುಕ್ ಆತಾಂ ಸೊಫಿಚಿ ವಿಶೇಸ್ ಬಿರ್ಮತ್ ದಿಸ್ಲಿ ನಾ.

“ತಾಚೆಲಾಗಿಂ ರಾಜಿ ಜಾಂವ್ಕ್ ಸೊಡ್, ತಾಚೆಂ ತೋಂಡ್ ಪಳೆಂವ್ಕಯಿ ಮ್ಹಾಕಾ

ನಾಕಾ.” ಸೊಫಿಚ್ಯಾ ದೊಳ್ಯಾಂನಿ ದುಕಾಂ ಭರ್ಲಿಂ.

“ಬರೆಂ ಜಾಲೆಂ” ಹಾಂಚೊ ಸಂಬಂದ್ ತುಟ್‌ಲ್ಲೊ ಸಾಲುಕ್ ಸಾರ್ಕೆಂ ದಿಸ್ಲೆಂ. “ತುಕಾ ಆನಿಕ್‌ಯಿ ವಿಂಚವ್ಣೊ ಆಸಾತ್. ತಾಚೆವ್ಚಿಂ ಕಾಂಯ್ ತುಜೆ ದೀಸ್ ವಚನಾಂತ್ ಪಳೆ” ಸಾಲುನ್ ಧಯ್, ದಿಲೆಂ.

“ಪುಣ್ ಆತಾಂ ಪರಿಗತ್ ಹಾತ್ ಮಿರೊನ್ ಗೆಲ್ಯಾ. ತೊ ಮ್ಹಾಕಾ ಹಾಂಗಾ ಕುಮೊಕ್ ಕರುಂಕ್ ತಯಾರ್ ನಾ. ಗಾಂವಾಕ್ ವಚೊಂಕ್ ಸಾಂಗ್ತಾ. ಅಶೆಂ ಗಾಂವಾಕ್ ವಚೊಂಕ್ ಮ್ಹಜೆವ್ಚಿಂ ಸಾದ್ಕ್ ನಾ.” ಸೊಫಿನ್ ಮಾನ್ ಬಾಗಾಯ್ಲೊ.

“ಗಾಂವಾಕ್?” ಸಾಲುಕ್ ಸಮ್ಜಾಲೆನಾ.

“ಮ್ಹಾಕಾ ಆತಾಂ ದೋನ್ ಮಯ್‌ನೆ!”

ಸೊಫಿಚಿಂ ಉತ್ರಾಂ ಘಡ್ಲಡ್ಯಾಭಾಶೆನ್ ಸಾಲುಚ್ಯಾ ಕಾನಾಂಕ್ ಆಪ್ಪಾತಾನಾ ವಿಶಯ್ ಜಿರವ್ನ್ ಘೆಂವ್ನ್ ತಾಣೆ ವೇಳ್ ಘೆತ್ಲೊ. ಅವಾಕ್ ಜಾವ್ನ್ ಬಸ್‌ಲ್ಲಾ ತಾಚೆ ತಕ್ಲೆಕ್ ಸವ್ಯಾಸ್ ರಗತ್ ಚಡ್ಲೆಂ.

“ಕಿತೆಂ?” ತಾಣೆ ವಿಳಂಚ್ ಮಾರ್ಲಿ. “ತುಂ ಇತ್ತೆಂಯ್ ನೀಚ್ ಮ್ಹಳೆಂ ಹಾಂವೆಂ ಎದೊಳ್ ಚಿಂತುಂಕ್ ನಾತ್‌ಲ್ಲೆಂ. ಲಜ್ ದಿಸನಾ ತುಕಾ?” ತೊ ಬೊಬಾಟೊ.

“ಅಂಕಲ್” ಸೊಫಿನ್ ಮಾಗ್ಲೆಂ. “ಹೆರ್ ಕೊಣಾಯ್ಕಿ ಕಳನಾತ್‌ಲ್ಲೆಬರಿ ಹಾಂತ್ಲಿ ಮ್ಹಾಕಾ ಸುಟ್ಕಾ ಜಾಯ್.” ವಿಂಚ್ಕಾಯ್ ಧರಾನ್ ಸೊಫಿಕ್ ಕುಮೊಕ್ ಕರ್ನ್ ಶಿರೊನ್ ಪಡ್ಲ್ಯಾರ್ ಆರೋಪ್ ಆಪ್ಲೆ ತಕ್ಲೆರ್ ಯೆಂವ್ಚೊ ಅಪಾಯ್ ಮ್ಹಳೆಂ ಸಾಲು ಜಾಣಾ.

“ಹಂಕಾರಾನ್ ಕೆಲ್ಲ್ಯಾ ಪಾತ್ಕಾಚಿ ಶಿಕ್ಯಾ ತುಮಿಚ್ ಭೊಗಾ. ಹಾಂವ್ ಕಾಂಯ್ ನೆಣಾಂ” ರಾಗಾನ್ ಕಡ್ಕಡ್ಲ್ಯಾ ಸಾಲುನ್ ಹಾತ್ ಜೊಡ್ಲೆ. “ತುಮ್ಚೆ ಮದೆಂ ಮ್ಹಾಕಾ ಭರ್ಲಿನಾಕಾ.”

“ಅಂಕಲ್ ಪ್ಲೀಜ್” ಸೊಫಿ ಪಾಂಯಾಂಕ್ ಪಡೊಂಕ್ ತಯಾರ್ ಜಾಲೆಂ.

“ತುಂ ಮ್ಹಾಕಾ ಹಾಂತ್ಲೆಂ ಸಾಲ್ವಾರ್ ಕರುಂಕ್ ಸಕ್ತಾಯ್” ಸೊಫಿನ್ ಪರಾತ್ಲೆಂ.

“ತುಜ್ಯಾ ಕಶ್ಟಾಂಕ್ ಏಕ್‌ಚ್ ಪರ್ಯಾರ್” ಸಾಲುಚ್ಯಾ ಆಂಗಾಂತ್ ಆವೇಶ್ ಭರ್ಲೊ. “ವಯ್ ಬಂಗ್ಲ್ಯಾಚ್ಯಾ ಟೆರೆಸಾರ್ ಚಡ್ ಆನಿ ಉಡಿ ಮಾರ್, ತಶೆಂ ಪುಣ್‌ಯಿ ತುಜಿ ಜಿಣಿ ಹೆರಾಂಕ್ ದೆಕಿಭರಿತ್ ಜಾಂವ್ಚಿ” ಭಿರಾಂಕುಳ್ ಜಾಪ್ ದೀವ್ನ್ ಸಾಲು ಕುಡಾಂತ್ಲೊ ಭಾಯ್ ಆಯ್ಲೊ. ಸೊಫಿ ಅಶೆಂ ಕರಿತ್ ಮ್ಹಣ್ ಸಾಲುನ್ ಸಪ್ಲಾಂತ್ ಸಯ್ ಚಿಂತುಂಕ್ ನಾತ್‌ಲ್ಲೆಂ. ಪುಣ್ ದೆದೆಸ್ವೊರ್ ಜಾಲ್ಲೆ ಸೊಫಿನ್ ಸಾಲುನ್ ಸಾಂಗ್‌ಲ್ಲೆಬರಿಚ್ ಕೆಲ್ಲೆಂ.

ತ್ಯಾಚ್ ದಿಸಾ ಸಾಂಜೆರ್ ತಾಣೆ ಜೀವ್‌ಘಾತ್ ಕೆಲ್ಲೊ. ರಗ್ತಾಚ್ಯಾ ಕೊಂಡಾಂತ್

ಪಡೊನ್ ಆಸ್ತೆ ಸೊಫಿಕ್ ಪಳೆಯಿಲ್ಲೊ ಸಾಲು ಸಗ್ಗೊಚ್ ಥರ್ದೊ. ಮುಕ್ಲಾ ಸಬಾರ್ ದಿಸಾಂನಿ ತಾಕಾ ಸಾರ್ಕಿ ನೀದ್‌ಚ್ ಪಡ್ಲಿನಾ. ಸೊಫಿ ಸಾಂಗಾತಾ ಪಾಶಾರ್ ಜಾಲ್ಲ್ಯಾ ಬರ್ಯಾ ದಿಸಾಂಚೊ ಉಡಾಸ್, ಪೊಲಿಸ್, ಆಂಬುಲೆನ್ಸ್, ಆಸ್ಪತ್ರ್ ಆನಿ ತಕ್ಲಿ ಭೆಸಾಂ ಜಾವ್ನ್ ವಿದ್ರೂಪ್ ದಿಸ್ಚೆಂ ಸೊಫಿ ಹಿಂಚ್ ಚಿತ್ರಾಂ ತಾಚ್ಯಾ ದೊಳ್ಯಾಂಮುಕಾರ್ ಪರತ್ ಆನಿ ಪರತ್ ಯೇವ್ನ್ ತಾಕಾ ದಗ್ಗಿತಾಲಿಂ. ಸೊಫಿಕ್ ಆಸ್ಪತ್ರ್‌ಕ್ ವ್ಹೆಲ್ಯಾಉಪ್ರಾಂತ್ ಸತ್ ಗಜಾಲ್ ಧನ್‌ಯಾಕ್ ಕಳಯ್‌ನಾಸ್ತಾಂ ರಾವೊಂಕ್ ಸಾಲುಚ್ಯಾನ್ ಜಾಲೆಂನಾ. ಪಯ್ಲೆಂಚ್ ಕಳಯ್‌ನಾತ್‌ಲ್ಲ್ಯಾಕ್ ಸಾಲುಸವೆಂ ತಾಚೆ ಸಗ್ಗಿ ಸಂತತಕ್ ಶಿರಾಪುನ್, ಉಪ್ರಾಂತ್ಲಿಂ ಕಾಮಾಂ ಧನ್‌ಯಾನ್ ತುರ್ತಾನ್ ಆನಿ ವೆವಸ್ತಿತ್ ರಿತಿನ್ ಕರಯ್ಲಿಂ. ಹಮಿದಾಕ್ ಪೊಲಿಸಾಂನಿ ವ್ಹೆಲ್ಲೊ.

ಲಗ್ಸಗ್ 20 ದಿಸಾಂನಿ ಸೊಫಿಚೆಂ ಮೋರ್ನ್ ಗಾಂವಾಕ್ ಧಾಡ್ಚಿ ವಿಲೆವಾರಿ ಜಾತಾನಾ, ಸಾಲುಕ್‌ಯಿ ಸಾಂಗಾತಾ ವೆಚೆಖಾತಿರ್ ಟಿಕೆಟ್ ಆಯ್ಲಿ. ವಸ್ತುರ್ ಸುಕತ್ ಫಾಲ್ತಾನಾ, ಟೆರೆಸಾವಯ್ಲೆ ಆಕಸ್ಮಿಕ್ ನಿಸರ್ನ್ ಸೊಫಿ ಸಕಯ್ಲ್ ಪಡ್ಲಾಂ ಮ್ಹಳ್ಳಿ ಖಬರ್ ಸಾಲುನ್ ಗಾಂವಾಕ್ ದೀವ್ನ್ ಜಾಲ್ಲಿ. ಆಕೆರಿಚ್ಯಾ ದಿಸಾ ಗಾಂವಾಕ್ ವ್ಹರ್ಚ್ಯಾಕ್ ಸೊಫಿಚ್ಯೊ ಸರ್ವ್ ವಸ್ತು ಭರ್ತಾನಾ ಏಕ್ ಲ್ಹಾನ್ ಆಲ್ಪಮ್ ಪಳೆವ್ನ್ ಸಾಲುಚೆ ಹಾತ್ ಏಕ್‌ಪಾವ್ಪಿಂ ಸ್ತಬ್ಡ್ ಜಾಲೆ. ಸಗ್ಗೊ ಆಲ್ಪಮ್ ಹಮಿದಾಸಂಗಿಂ ಕಾಡ್‌ಲ್ಲ್ಯಾ ತಸ್ವಿರ್ಯಾಂನಿ ಭರ್‌ಲ್ಲೊ. ಪುಣ್ ಚಡಾವತ್ ತಸ್ವಿರ್ಯಾಂನಿ ಸೊಫಿನ್ ಹಮಿದಾಚೆ ದೊಳೆ ಕೊಂಕುನ್ ಕಾಡ್‌ಲ್ಲೆ! ಮೊರ್ಚೆ ಆದಿಂ ಆಕೆರಿಚಿಂ ಥೊಡಿಂ ವೊರಾಂ ಸೊಫಿನ್ ಕಸಲೆ ಮಾನಸಿಕ್ ಸ್ಥಿತರ್, ಕಸಲ್ಯಾ ಆಟಿವಿಟ್ಯಾಂನಿ ಪಾಶಾರ್ ಕೆಲ್ಯಾತ್ ಜಾಂವ್ಕ್ ಪುರೊ ಮ್ಹಳ್ಳಿಂ ಚಿಂತ್ನಾಂ ಮತಿಕ್ ಯೆತಾನಾ ಸಾಲುಚ್ಯಾ ಕಾಳ್ಜಾಕ್ ತೊಪ್‌ಲ್ಲೆಪರಿಂ ಜಾಲೆಂ. ತಾಂತ್ಲೊ ಥೊಡ್ಯೊ ಬರ್ಯೊ ತಸ್ವಿರ್ಯೊ ತಾಣೆ ಸಾಂಗಾತಾ ಘೆತ್ಲೊ.

ಲಾಕಾಂಮದೆಂ ಎಕ್ಲಾಕ್ ಮೆಳ್ಚೆ ತಸಲೆ ಏಕ್ ವಿಶಿಸ್ ಜವಾಬ್ದಾರೆಸಂಗಿಂ ಸೊಫಿಚಿ ನಿರ್ದೀವ್ ಕೂಡ್ ಘೆವ್ನ್ ಸಾಲು ವರ್ಸಾಭಿತರ್ ದುಸ್ರೆಪಾವ್ಪಿಂ ಗಾಂವಾಕ್ ಭಾಯ್ರ್ ಸರ್ಲೊ. ಕುವೆಯ್ರ್ ಥಾವ್ನ್ ಮುಂಬಯ್. ಮುಂಬಯ್ ತಪಾಸ್ಲೆಂತ್ ಜಾಲ್ಲ್ಯಾ ಗರ್ಜೆಭಾಯ್ಲೆ ಘಳಾಯೆವರ್ಚಿಂ, ಬಜ್ಜಾಂ ಏರ್‌ಪೊರ್ತಾಕ್ ಯೇವ್ನ್ ಪಾವ್ತಾನಾ ಸಾಲುಚೊ ಜೀವ್ ಅರ್ದೊ ಜಾಲ್ಲೊ. ಬಜ್ಜಾಂ ಸೊಫಿಕ್ ಘೆಂವ್ಕ್ ಮುಕಾರ್ ಆಯಿಲ್ಲಾ ಲೊಕಾಚೊ ಜಮೊ ಪಳೆತಾನಾ ಸೊಫಿಕ್ ಆನಿ ತಾಚ್ಯಾ ಘರ್ಬಾಂಕ್ ಲೋಕ್ ಕಿತ್ಲೊ ಮಾಂದ್ತಾ ಮ್ಹಳ್ಳ್ಯಾಚೊ ಅಂದಾಜ್ ಸಾಲುಕ್ ಜಾಲೊ. ಘರಾ ಪಾವ್‌ಲ್ಲೆಂಚ್ ಆವಯ್ಚೆಂ ಆನಿ ಭಯ್ಲಿಚೆಂ ರುದಾನ್ ಆಯ್ಕೊಂಕ್ ಜಾಯ್ನಾಸ್ತಾಂ ತಾಣೆ ಕಾನಾಕ್ ಹಾತ್ ಧರ್ದೆ.

ಸೊಫಿ ಅವ್ವಡಾಂತ್ ನ್ಹಂಯ್ ಬಗರ್ ಜೀವ್‌ಘಾತ್ ಕರ್ನ್ ಅಂತರ್ಲೆಂ ಮ್ಹಣ್ ಕಳವ್ನ್‌ಚ್ ಪಾಟಿಂ ಕುವೆಯ್ ವಚೊಂಕ್ ಸಾಲುನ್ ನಿಚೆವ್ ಕೆಲೊ.

ಹಪ್ಪಾಚ್ಯಾ ಮಿಸಾಲುಪ್ರಾಂತ್ ಏಕ್ ದೀಸ್, ಸೊಫಿಚಿ ಖರಿ ಗಜಾಲ್ ಆಸಾ ತಶಿ ಕಳಂವ್ಚ್ಯಾಕ್ ತಾಚ್ಯಾ ಘರ್ಲಿಂ ಮೆಟಾಂ ಚಡ್ಲೊ ಸಾಲು. ಘರಾ ಸೊಫಿಚೊ ಬಾಪುಯ್ ಬೊನಾ ಮಾತ್ ಆಸ್‌ಲೊ. ಸಾಲುಕ್ ಪಳೆಯಿಲ್ಲೆಂಚ್ ಬೊನಾನ್ ದಾರ್ ಉಗಡ್ನ್ ಯೆವ್ಕಾರ್ ಮಾಗ್ಲೊ. ನಿರಾಶಿ, ಅಸ್ಕತ್ ಹಾಸೊ ತಾಚ್ಯಾ ತೊಂಡಾರ್ ಉದೆವ್ನ್ ನಪಂಯ್ಚ್ ಜಾಲೊ. ಪಾಶಾರ್ ಜಾಲ್ಲ್ಯಾ ಎಕಾ ಮಯ್‌ನ್ಯಾನ್ ತಾಚೆರ್ ಬರೊ ಪರಿಣಾಮ್ ಕೆಲೊ.

“ದೇವ್ ಆಮ್ಚಿ ಪರಿಕ್ಯಾ ಕರ್ತಾಶೆಂ ದಿಸ್ತಾ” ಬೊನಾನ್ ಮುಕ್ಲೆಂ ದಾರ್ ಆಡ್ ಕೆಲೆಂ.

ಸವ್ಯಾಸ್ ಭಿತರ್ ಆಯಿಲ್ಲೊ ಸಾಲು ಸೊಫಾಚೆರ್ ಬಸ್ಲೊ.

“ಅನ್ವಾರಾಂ ಸಗ್ಳ್ಯಾಂನಿ ಘಡ್ತಾತ್, ಆಮ್ಚಿತ್ ಘಡ್ತಾನಾ ಸೊಸುಂಕ್ ಕಶ್ಚ್ ಜಾತೆಲೆಚ್.” ಸಾಲುನ್ ಹಾತಾಂತ್ಲಿ ಥಯ್ಲಿ ಸಕಯ್ಲಾ ದವರ್ಲಿ.

“ಪುಣ್ ಹೆಂ ಆಮ್ಚೆ ಸೊಸ್ಲಿಕಾಯೆಚೆ ಗಡಿಭಾಯ್ರ್ ಗೆಲಾಂ. ಮ್ಹಜಿ ಯೆಜ್ಮಾನ್ ಸಗ್ಳಿಚ್ ಗಳೊನ್ ಗೆಲ್ಯಾ. ಆಜಾಯಿ ತಿಕಾ ಧುವ್ ಒಕ್ತಾಕ್ ವ್ಹರ್ನ್ ಗೆಲ್ಯಾ. ಮ್ಹಾಕಾ ಘರಾಭಿತರ್ ರಾವೊಂಕ್ ಮನ್ ಯೇನಾ. ಕಿತೆಂಚ್ ನಾಕಾ ಮ್ಹಣ್ ಭೊಗ್ತಾ.” ಭಾವುಕ್ ಜಾಲೊ ತೊಯಿ ಸಾಲುಚ್ಯಾ ಮುಕ್ಳ್ಯಾ ಸೊಫಾಚೆರ್ ಬಸ್ಲೊ.

“ಮೊರ್ನಾಕ್ ತಶೆಂ ಹಪ್ಪಾಚ್ಯಾ ಮಿಸಾಕ್ ಆಯಿಲ್ಲಾ ವೆಳಾರ್ ಸೊಫಿವಿಣೆ ತುಮಿ ಕಿತ್ಲೆಂ ಕರ್ಗತಾತ್ ಮ್ಹಳೆಂ ಹಾಂವೆಂ ಪಳೆಲಾಂ” ಸಾಲುಚ್ಯಾ ಕಾಳ್ಜಾಚ್ಯೊ ಉಡ್‌ಯೊ ಚಡ್ಲೊ.

“ಹಿ ಖಬರ್ ಫಟ್ ಜಾಂವ್ಚಿ ಮ್ಹಣ್ ಹಾಂವ್ ಆಶೆಲ್ಲಾ ತಿತ್ಲೆಂ ಜಿಣ್‌ಯೆಂತ್ ದುಸ್ರೆಂ ಕಿತೆಂಚ್ ಆಶೆಲ್ಲೊಂ ನಾ. ಹಾಂಗಾಚ್ ಆಸ್‌ಲ್ಲೆಂ ತರ್ ಆಮ್ಚೆಂ ಚೆಡುಂ ದೊಳ್ಕಾಂಮುಕಾರ್ ಆಸ್ತೆಂ. ಪರ್ಗಾವಾಕ್ ಧಾಡ್ನ್ ಅಶೆಂ ಜಾಲೆಂ. ಎಕಾ ಲೆಕಾರ್ ಆಮಿಚ್ ಚುಕಿದಾರ್” ತಾಳೊ ಭರೊನ್ ಯೆತಾನಾ ತೊ ಉಲಂವ್ಕ್ ಕಶ್ಟಾಲೊ.

“ಸೊಫಿ ಸರ್ವಾಂಕ್ ಮೊಗಾಚೆಂ ಜಾವ್ನ್ ಆಸ್‌ಲ್ಲೆಂ ದಿಸ್ತಾ.” ಸಾಂಗೊಂಕ್ ಚಿಂತ್‌ಲ್ಲೊ ವಿಶಯ್ ಉಸ್ತುಂಕ್ ಸಾಲುಕ್ ಆಮ್ಚೊರ್ ಜಾಲೊ.

“ಸೊಫಿ ಸರ್ವಾಂಕ್ ಜಿವಾಚೆಂ. ದೆವಾನ್ ಇತ್ಲಿ ಕಟೀಣ್ ಶಿಕ್ಯಾ ಆಮ್ಕಾಂ ಕಿತ್ಯಾಕ್ ಫಾವೊ ಕೆಲಿ ಮ್ಹಳೆಂ ಸಮ್ಜಾನಾ.” ಬೊನಾನ್ ದೀಶ್ತ್ ಧರ್ಲಿರ್ ಖಿಂಚಯ್ಲಿ.

“ಮ್ಹಜಿ ರಜಾ ಆನಿಕ್ ದೋನ್ ದೀಸ್ ಆಸಾ.” ಥೊಡ್ಯಾ ಘಡ್‌ಯಾಂನಿ ಸಾಲುನ್ ವಿಶಯ್ ಬದ್ಲಿಲೊ. “ಪಂದ್ರಾ ದಿಸಾಂಖಾತಿರ್ ಮಾತ್ ಮ್ಹಾಕಾ ಧಾಡ್‌ಲ್ಲೊ. ಥೊಡೆ ಗರ್ಜೆ ಚೆ ವಿಶಯ್ ತುಮ್ಕಾಂ ಕಳಯಾಂ ಮ್ಹಣ್ ಹಾಂವ್ ಆಯ್ಲೊಂ” ಸಾರ್ಕೊ ಬಸೊನ್

ಮುಕಾರಿಲೆಂ ಸಾಲುನ್. “ಸೊಫಿಕ್ ಸರ್ವಾಂಚ್ಯಾ ಕಾಳ್ಜಾಂತ್ ಎಕೆ ಸಾಂತಿಣಿಚೊ ಜಾಗೊ ಆಸಾ ಮ್ಹಳ್ಳೆಂ ಸಮ್ಜತಾ. ಪುಣ್ ತೆಂ ಸೊಫಿ, ಪಾಂಚ್ ವರ್ಸಾಂಆದಿಂ ಕುವೆಂಪ್ ಪಾಂಯ್ ದವರ್ಚೆ ಆದಿಂ ಆಸ್‌ಲ್ಲೆ ತಿತ್ಲೆಂ ಸಾದೆಂ, ಭೊಳೆಂ ಜಾವ್ನ್ ಆಕೆರ್ ಪರ್ಯಾಂತ್ ಉರೊಂಕ್ ನಾತ್‌ಲ್ಲೆಂ.”

“ಮ್ಹಳ್ಳಾರ್?” ಚಿಂತುಂಕ್ ಪಡ್‌ಲ್ಲೊ ಬೊನಾ ಅರ್ವ್ಯಾ ಮಿನುಟಾಲುಪ್ರಾಂತ್ ಉಲಯ್ಲೊ.

“ಹಾಂವ್ ಖಂಚ್ಯಾಯ್ ಪಾಡ್ ಇರಾದ್ಯಾನ್ ಹಾಂಗಾ ಯೇಂವ್ಕ್ ನಾ. ಬೊವ್‌ಶಾ ಪರತ್ ಆಮಿ ಮೆಳ್ಚಿ ಸಾದ್ಯತಾಯ್ ಬೋವ್ ಉಣಿ. ದೆಕುನ್ ಮ್ಹಜೆ ಮತಿಚ್ಯಾ ಸಮಾದಾನಾಕ್ ಆನಿ ತುಮ್ಮ್ಯಾ ಕಾಳ್ಜಾಂತ್ಲಿ ದೂಕ್ ಉಣಿ ಕರುಂಕ್ ತುಮ್ಮಾಂ ಖರಿ ಗಜಾಲ್ ಕಳಂವ್ಕ್ ಆಶೆತಾಂ.” ಸಾಲುನ್ ವೊಂಟಾರ್ ಜೀಬ್ ಚರಯ್ಲಿ.

“ಕಸಲೊ ವಿಶಯ್?” ತೊ ಥೊಡೊ ಆತುರಿತ್ ಜಾಲೊ.

“ಲಾಂಬಾಯೆಚಿಂ ಪಾಂಚ್ ವರ್ಸಾಂ ತುಮ್ಮೆಥಾವ್ನ್ ಪಯ್ಸ್ ಆಸ್‌ಲ್ಲೆಂ ಸೊಫಿ ಆಕೆರಿಕ್ ಬದ್ಲಾಲ್ಲೆಂ. ತೆಂ ತುಮ್ಮಾಂ ಸರ್ವಾಂಕ್ ಸಾಂಡುನ್ ಪಯ್ಸ್ ವಚೊಂಕ್ ತಯಾರ್ ಜಾಲ್ಲೆಂ” ಸಾಲುನ್ ಸುರ್ವಾತ್ ಕೆಲಿ.

“ಖಂಯ್?” ಬೊನಾ ಅಜ್ಞಾಪೊಲ್ಲ.

“ಕಾಣಿ ಲಾಂಬ್ ಆಸಾ. ತೆಂ ಎಕಾ ಅಕ್ರಿಸ್ತಾಂವ್ ಚಲ್ಯಾಚ್ಯಾ ಮೊಗಾರ್ ಪಡ್‌ಲ್ಲೆಂ. ತುಮ್ಮಾಂ ಸರ್ವಾಂಕ್ ಸಾಂಡುನ್, ತಾಚೆಸಂಗಿಂ ವಚೊಂಕ್ ಆಯ್ತೆಂ ಜಾಲ್ಲೆಂ ತೆಂ.” ಸಾಲು ಬೊನಾಚ್ಯಾ ತೊಂಡಾರ್ ಜಾಂವ್ಚಿ ಬದ್ಲಾಪ್ ಪಾರ್ಕಿತಾಲೊ.

“ಹಾಂವ್ ಪಾತ್ಯೆನಾ” ಬೊನಾ ಘಾಗೆಲೊ.

“ಪುಣ್ ಹೆಂ ಸತ್. ತ್ಯಾ ಚಲ್ಯಾನ್ ಧಗೊ ದಿಲ್ಲ್ಯಾನ್‌ಚ್ ಸೊಫಿನ್ ಜೀವ್‌ಘಾತ್ ಕೆಲೊ.” ಸಂಪೂರ್ಣ ಗಜಾಲ್ ಕಳಂವ್ಕ್ ಕಿತ್ಯಾಕ್‌ಗಿ ಸಾಲುಕ್ ಜೀಬ್ ಪರ್ತಾಲಿನಾ. “ತುಮ್ಮಾಂ ಕಳಯಿಲ್ಲ್ಯಾಬರಿ ತೆಂ ಟರೆಸಾಥಾವ್ನ್ ಸಕಯ್ನ್ ಪಡ್‌ಲ್ಲೆಂ ನ್ಹಂಯ್....”

ಆಂಗಾಂತ್ಲೆಂ ರಗತ್ ಸಂಪೂರ್ಣ ಚಿಂವೊನ್ ಕಾಡ್‌ಲ್ಲೆಬರಿ ಬೊನಾ ಸ್ತಬ್ಡ್ ಜಾವ್ನ್ ಬಸ್‌ಲ್ಲೊ. “ಆಮಿ ಸೊಫಿಕ್ ವಿಸ್ರಜೆ ಮ್ಹಳ್ಳ್ಯಾ ಖಾತಿರ್ ತುಂ ಫಟಿ ಮಾರ್ತಾಯ್ ತಶೆಂ ಭೊಗ್ತಾ” ಅಸ್ಪಶ್ಟ್ ಉತ್ರಾಂ ತಾಚ್ಯಾ ತೊಂಡಾಂತ್ಲಿಂ ಭಾಯ್ರ್ ಪಡ್ಲಿಂ.

“ಹಾಂವೆಂ ಹಿ ಗಜಾಲ್ ತುಮ್ಮಾಂ ಕಳಂವ್ಚಿ ಸಾರ್ಕಿಗೀ ವಾ ಚೂಕ್ ಮ್ಹಳ್ಳೆಂ ಮ್ಹಾಕಾ ಕಳಿತ್ ನಾ” ಸಾಲುನ್ ಸಕಯ್ನ್ ದವರ್‌ಲ್ಲಿ ಥಯ್ಲಿ ವಿಂಚ್ಲಿ. “ಹಾಂತುಂ ಥೊಡೊ ತಸ್ವಿರೊ ಆಸಾತ್. ತೊ ತುಮ್ಮೊ ದುಬಾವ್ ಥೊಡೊ ಪುಣ್‌ಯಿ ಪಯ್ಸ್ ಕರುಂಕ್

ಸಕ್ತಲ್ಯೊ.” ಸಾಲುನ್ ಥಯ್ಲೆಂತ್ಲೆಂ ಏಕ್ ಬಂದ್ ಕವರ್ ಕಾಡ್ಲೊ.

ಪಯ್ಲೆಂಚ್ ಬಾವ್ಲ್ಯಾ ಬೊನಾಚ್ಯಾ ತೊಂಡಾಚೊ ಛಾರೊ ಆತಾಂ ಪುರೊ ಬದಲ್ಲೊ. “ಹೆಂ ಆಯ್ಕೊಂಚ್ಯಾ ಆದಿಂಚ್ ಹಾಂವ್ ಮೆಲ್ಲೊಂ ತರ್ ಕಿತ್ಲೆಂ ಬರೆಂ ಆಸ್ತೆಂ” ನಿಸ್ತೇಜ್ ತಾಳ್ಯಾನ್ ಉಲಯ್ಲೊ ಬೊನಾ.

“ಜರ್ತರ್ ಹಿ ಗಜಾಲ್ ತುಮ್ಮಾಂ ಕಳವ್ನ್ ಹಾಂವೆಂ ಚೂಕ್ ಆದಾರ್ಲ್ಯಾ ಮ್ಹಣ್ ತುಮ್ಮಾಂ ಭೊಗ್ತಾ ತರ್ ಮ್ಹಾಕಾ ಮಾಘ್ ಕರ್.” ಸಾಲು ಬಸ್‌ಲ್ಯಾ ಕಡ್ಲೊ ಉಟೊನ್ ಕವರ್ ಘೆವ್ನ್ ಮುಕಾರ್ ಯೆತಾನಾ ಬೊನಾನ್ ಹಾತ್ ವೊಡ್ಡಾಯ್ಲೊ.

“ತುಕಾ ದುಕಯಿಲ್ಲ್ಯಾಕ್ ಹಾಂವ್ ಬೆಜಾರ್ ಪಾವ್ತಾಂ” ಸಾಲುಚ್ ಪರತ್ ಉಲಯ್ಲೊ. “ಆನಿ ಹಾಂವೆಂ ವಚ್ಚೆತ್ ಮ್ಹಣ್ ಚಿಂತಾಂ.”

“ಸೊಫಿಚೆಂ ಹೆಂ ರೂಪ್ ಕೊಣ್‌ಚ್ ಪಾತ್ಯೆಂವ್ಚಿಂನಾಂತ್.” ದುಕಾಂ ಥೆಂಬೆ ಜಾವ್ನ್ ತಾಚ್ಯಾ ದೊಳ್ಯಾಂತ್ಲಿಂ ಗಳ್ಳಿಂ. ಥಂಯ್ ರಾವೊಂಕ್ ತಾಂಕನಾಸ್ತಾಂ ಸಾಲುನ್ ದಾರಾ ಕುಶಿನ್ ಮೆಟಾಂ ಕಾಡ್ಲೊ.

ಘುರ್ಚಿಂ ಮೆಟಾಂ ದೆಂವೊನ್ ಆಂಗ್ಲಾಂತ್ಲ್ಯಾನ್ ಪಾಶಾರ್ ಜಾತಾನಾ, ಸತ್ ಗಜಾಲ್ ಸಂಬಂದ್ ಜಾಲ್ಲ್ಯಾಂಕ್ ಕಳಯಿಲ್ಲ್ಯಾಕ್ ಸಾಲುಕ್ ಎಕಾ ಧರಾಚೆಂ ಸಮಾದಾನ್ ಭೊಗ್ಲೆಂ. ಮುಕ್ತಿ ಗೇಟ್ ಉತರ್ನ್, ಭಾಯ್ರ್ ರಾವಯಿಲ್ಲೆ ಟೆಕ್ನೆಚೆರ್ ತೊ ಬಸ್‌ಲ್ಯೊಚ್ ಡ್ರಾಯ್ಪರಾನ್ ಕಾರ್ ಚಾಲು ಕೆಲೆಂ. ಆನಿ ಕಿತೆಂ ವೆತಾಂ ಮ್ಹಣ್ತಾನಾಚ್ ಬೊನಾ ಕಾರಾಚ್ಯಾ ದಾರಾಲಾಗಿಂ ಉಬೊ ಜಾಲೊ.

“ತುವೆಂ ಆಮ್ಕಾಂ ಮಸ್ತ್ ಉಪ್ಕಾರ್ ಕೆಲಾಯ್. ಸಾರ್ಕೆಂ ಸಾಂಗ್ಚೆಂ ತರ್ ಆಮ್ಚೆ ಪಾಸತ್ ತುವೆಂ ಜಾಯ್ತಿ ಕಶ್ಟ್ ಕಾಡ್ಲ್ಯಾಯ್. ಆಮ್ಚ್ಯಾ ಕಾಳ್ಜಾಂತ್ ತುಂ ಕೆದಾಳಾಯ್ ಉರ್ತಲೊಯ್.” ಬೊನಾಚ್ಯಾ ದೊಳ್ಯಾಂನಿ ಆಜೂನ್ ದುಕಾಂ ಭರ್ಲಿಂ. “ದುಸ್ರೆಂ ಕಿತೆಂಗೀ ಮ್ಹಳ್ಯಾರ್ ಸೊಫಿವಿಶಿಂ ತಾಚ್ಯಾ ಆವಯ್ಚ್ಯಾ ಆನಿ ಭಯ್ಣಿಚ್ಯಾ ಕಾಳ್ಜಾಂತ್ ಮದುರ್ ಸಂಬಂದಾಚಿ ಸೊಬಿತ್ ಸಪ್ಲಾಂಚ್ ಭರೊನ್ ಆಸಾತ್. ತಿಂ ಕೊಸ್ಕಾಂವ್ಕ್ ಹಾಂವ್ ಆಶೆನಾ. ಸತ್ ಉಗ್ಡಾಪೆಂ ಕೆಲ್ಯಾರ್ ತಾಂಚಿ ದೂಕ್ ವೆಗಿಂಚ್ ಪಯ್ಸ್ ಸರತ್ ತರ್ಯಿ, ಹೊ ಘುಟ್‌ಚ್ ಉರೊನ್ ವೇಳ್ ಉತರ್ತಾನಾ ತಿಂ ಸಾರ್ಕಿಂ ಜಾತೆಲಿಂ ತೆಂ ಖಂಡಿತ್. ತ್ಯಾಖಾತಿರ್ ಹ್ಯೊ ತಸ್ವಿರೊ ತುವೆಂಚ್ ಪಾಟಿಂ ವ್ಹರಜೆ ಮ್ಹಳಿ ಮ್ಹಜಿ ವಿನತಿ. ಚಡ್ ಜಾವ್ನ್ ಹ್ಯೊ ಪಳೆಂವ್ಚೆಂ ಧಯ್ರ್ ಮ್ಹಾಕಾಯಿ ನಾ.” ತಸ್ವಿರೊ ಸಾಲುಚೆ ಹಾತಿಂ ದೀವ್ನ್ ಜಾಪಿಕ್ ರಾಕನಾಸ್ತಾಂ ಬೊನಾ ಪಾಟಿಂ ಘುಂವೊ.

ಅದೂರಂ ಮಿಸಾಂವ್

ಕುಳ್ಳಾರ್ಪ್ಪಾ ದಾಯ್ಚಿ ಖಬರ್ ಪಾವೊಂ ಶ್ವರಾನ್ ಶ್ವರಾಂ
ದಾಯ್ಚಿ ಪಂ ಪಾವೊಂ ಹರ್ವಿಕಾ ಕೊಂಕ್ಣಿ ಘರಾ

ಬರೆಂ ಮಾಗೊನ್ ಬೆಸಾಂವ್ ದಿತಾತ್

■ ಕಾಣ್‌ಯೆಚೆ ಪೂರಕೆ ■

ಶ್ರೀ ಲ್ಯಾನ್ಸಿ ರೊಡ್ರಿಗಸ್, ಬೊಂಬೆಲ್

ಶ್ರೀ ಅಲೆಕ್ಸ್ ರೇಗೊ ಆನಿ ಕುಟಮ್, ರುಜಾಯ್

ಶ್ರೀ ರಾಘಾಯೆಲ್ ಕ್ವಾಡ್ರಸ್ ಆನಿ ಕುಟಮ್, ಪಿಯುಸ್‌ನಗರ್

ಶ್ರೀ ಆನಿ ಶ್ರೀಮತಿ ಐವನ್ ವೆರೊನಿಕಾ ಡಿಮೆಲ್ಲೊ ಆನಿ ಕುಟಮ್, ಸುರತ್ಕಲ್

ಶ್ರೀ ಆನಿ ಶ್ರೀಮತಿ ವಿಲ್ಲಿ ಜೂಲಿ ದಾಂತಿಸ್ ಆನಿ ಕುಟಮ್, ಕುವೆರ್ನ್

ಲೇಕನಾಂ ಬರಂವ್ಚ್ಯಾಂತ್ ಹುಶಾರ್ ಜಾವ್ನಾಸ್ಚ್ಯಾ ಹಿಚಿ ಲಿಕ್ಣೆಥಾವ್ನ್ ಉದೆಲ್ಲಿ ಪಯ್ಲಿ ಮಟ್ಟಿ ಕಾಣಿ ಹಿ. ಎದೊಳ್‌ಚ್ ಆಪ್ಲ್ಯಾ ಲೇಕನಾಂಕ್ ಥೊಡಿಂ ಇನಾಮಾಂ ಹಿಣೆ ಜೊಡ್ಲ್ಯಾಂತ್. ಪರಿವರ್ತನ್ ಕೆದ್ನಾಯ್ ಏಕ್ ಆಶಾವಾದಿ ಚಿಂತಪ್ ಮ್ಹಳ್ಳೆಂ ಘಟ್ ಚಿಂತಪ್ ಹಿಡ್ಯಾ ಬರ್ಪಾಂನಿ ಉಟೊನ್ ದಿಸ್ತಾ.



ಅದುರೆಂ ಮಿಸಾಂವ್

ಶ್ರೀಮತಿ ಜನೇಟ್ ಐವನ್ ಅಲ್ಮೇಡಾ, ಕುಂದಾಪುರ್

“ಬಾಬಾ, ಬಾಬಾ.... ಆಜ್ ಮ್ಹಜೊ ಹೆಪ್ಪಿ ಬರ್ತಡೇ!” ಧಾಕ್ಟಲ್ಯಾ ತ್ಯಾ ಭುರ್ಗ್ಯಾನ್ ಯೇವ್ನ್ ಚೊಕ್ಲೆಟಾಂ ಪೊಡ್ತಾಯ್ತಾನಾ, ಪುಲಾಂ ಝಾಡಾಂಕ್ ಉದಕ್ ಘಾಲ್ತ್ ಆಸ್ಲಲ್ಲ್ಯಾ ರಘು ಬಾಬಾನ್ ಘುಂವೊನ್ ಚೊಕ್ಲೆಟಾಂ ಘೆತ್ಲಿಂ. ಭುರ್ಗ್ಯಾಚ್ಯಾ ಮಾತ್ಯಾರ್ ಹಾತ್ ದವರ್ನ್ ಭುರ್ಗ್ಯಾಕ್ ಆಶೀರ್ವದಿಲೆಂ ತಾಣೆ. ರಘು ಬಾಬಾ, ಪಾಟ್ಲ್ಯಾ ಚಾರ್-ಪಾಂಚ್ ವರ್ಸಾಂಥಾವ್ನ್ ಹ್ಯಾ ಆಸ್ಪ್ರಾಂತ್ ಪುಲಾಂ ಆನಿ ರಾಂದ್ವಯೆಚೆಂ ತೋಟ್ ಸಾಂಬಾಳ್ತಾ. ಥಂಯ್ ಆಸ್ಲ್ಯಾ ಭುರ್ಗ್ಯಾಂಸಂಗಿಂ ಖೆಳೊನ್ ವಾ ಕಾಣೆ ಸಾಂಗೊನ್ ತಶೆಂಚ್ ಆಪ್ಲ್ಯಾ ಕಾಮಾಂತ್ ಮಗ್ನ್ ಆಸ್ಲ್ಯಾ ತಾಚೆವಿಶಿಂ ಚಡಿತ್ ವಿವರ್ ಕೊಣ್ಚ್ ನೆಣಾ. ತೊ ಕೊಣಾಯ್‌ಲಾಗಿಂ ಚಡ್ ಉಲಯ್ತಾ. ಪುಣ್ ತ್ಯಾ ನೆಣ್ಣ್ಯಾ ಭುರ್ಗ್ಯಾಂಸಾಂಗಾತಾ ಆಪ್ಣಾಕ್‌ಚ್ ವಿಸರ್ತಾ. ಕೆದ್ನಾ ಕೆದ್ನಾ ಬಸೊನ್ ಆಪ್ಣಾಯಿತ್ಲ್ಯಾಕ್ ಚಿಂತ್ತಾ.... ನಿಯಾಳ್ತಾ ಪಾಟ್ಲಿಂ ಸರ್ವ್ ಘಡಿತಾಂ....

ಸಂದ್ಯಾ ಕುಲಕರ್ಣಿ... ಮುಂಬಯಿಂತ್ ಏಕ್ ಪ್ರಮುಕ್ ಪ್ರೆಸ್ ರಿಪೊರ್ಟರ್. ಕಸಲಿಂ ಕಸಲಿಂ ಮಿಸ್ತೆರಾಭರಿತ್ ಪ್ರಕರಣಾಂ ತಾಣೆ ಉಗ್ತಾಡಾಕ್ ಹಾಡ್‌ಲ್ಲಿಂ. ಬಾಪುಯ್ ರಘುನಾಥ್ ಕುಲಕರ್ಣಿಚ್ಯಾ ವಿಂಚ್ಯಾಯ್ ಉತ್ರಾಂಕ್ ಕಾನ್ ದೀನಾಸ್ತಾಂ ಜರ್ನಲಿಸಮ್ ಶಿಕೊನ್ ಯಶಸ್ವಿ ಪ್ರೆಸ್ ರಿಪೊರ್ಟರ್ ತೆಂ ಜಾಲ್ಲೆಂ.

ಅಸಲೆಂ ಸಂದ್ಯಾ ಕುಲಕರ್ಣಿ ಆಜ್ ಮಾದಕ್ ಒಕ್ತಾಂಕ್ ಬಲಿ ಜಾವ್ನ್ ಜಿಣ್‌ಯೆ-ಮರ್ದಾಲಾಗಿಂ ಝಗಡ್ತಾ. ಬಾಪಾಯ್ ಪಯ್ಕೆ ಧುವೆಕ್ ಕಿತ್ಯಾಕ್‌ಚ್ ಘಾಯ್ಲ್ಯಾಕ್

ಪಡನಾಂತ್. ತೊ ಅಸಹಾಯಕ್ ಜಾವ್ನ್ ಪಳೆತಾ ಆಪ್ಲೆ ಧುವೆಚೆ ವಳ್ವಳೆ. ಆಪ್ಣಾಯಿತ್ಲ್ಯಾಕ್ ಕಳ್ಳಳ್ತಾ ತೊ.

ತೆಂ ತಾಚೆಂ ಎಕ್ಲೆಂಚ್ ಧುವ್. ತಾಚೆಂ ಸರ್ವಸ್ವ್.... ತೀನ್ ವರ್ಸಾಂಚ್ಯಾ ಭುರ್ಗ್ಯಾಕ್ ತಾಚೆ ಅದೀನ್ ದೀವ್ನ್ ತಾಚೆ ಸ್ತ್ರಿಯೆನ್ ಹೊ ಸಂಸಾರ್ ಸಾಂಡ್ಲೊ. ಉಪ್ರಾಂತ್ ತಾಚೆಂ ಜಿವಿತ್ ಮ್ಹಳ್ಯಾರ್ ಧುವ್ ಸಂದ್ಯಾ ಆನಿ ತಾಚೆಂ ಬಿಜ್ನೆಸ್. ಸಂದ್ಯಾಕ್ ಕಿತೆಂಚ್ ಉಣೆಂ ಕರುಂಕ್ ನಾತ್ಲೆಂ ತಾಣೆ. ಬಿಜ್ನೆಸಾಂತ್ ವೆಸ್ತ್ ಆಸ್ತಾನಾಯಿ ಸಂದ್ಯಾಚಿ ಬೆಪರ್ಯಾ ಕರಿನಾತ್ಲೊ ತೊ.

ಸಂದ್ಯಾಚೆ ವಳ್ವಳೆ ಪಳೆವ್ನ್ ಕಳ್ಳಳ್ತಾ ರಘುನಾಥಾಚಿ ಮತ್ ಪಾಟಿಂ ಪಾಟಿಂ ಧಾಂವ್ತಾಲಿ.... ಸಂದ್ಯಾಚ್ಯಾ ಯೆಣ್ಯಾಥಾವ್ನ್ ಆಜ್ ಪರ್ಯಾಂತ್...

ಸಂದ್ಯಾಚ್ಯಾ ಯೆಣ್ಯಾವೆಳಾರ್ ರಘುನಾಥ್ ಕುಲಕರ್ಣಿ ಎಕೆ ಲ್ಹಾನ್ ಕಂಪ್ಲೆಂತ್ ಕ್ಲಾರ್ಕಾಚೆಂ ಕಾಮ್ ಕರ್ತಾಲೊ. ಕಶ್ಟಾಂನಿ ತರ್ಯಿ ಆಸ್ಲಲ್ಯಾಂತ್ಚ್ ಸುದಾರ್ಸುನ್ ಜಿಯೆತಾಲಿಂ ರಘು ಆನಿ ಕವಿತಾ ಆಪ್ಲ್ಯಾ ಧಾಕ್ಪಲ್ಯಾ ಬಾಳಾಸಂಗಿಂ. ಬಾಂಟ್ಲೆರಾವೆಳಿಂ ಕವಿತಾಕ್ ಅಸ್ತಮಾ ಪಿಡಾ ಸುರು ಜಾಲ್ಲ್ಯಾನ್ ರಘುಚಿ ಸ್ಥಿತಿ ಮಾತ್ಯಾಕ್ ವೊಡ್ಲ್ಯಾರ್ ಪಾಂಯಾಂಕ್ ನಾ, ಪಾಂಯಾಂಕ್ ವೊಡ್ಲ್ಯಾರ್ ಮಾತ್ಯಾಕ್ ನಾ ಮ್ಹಳ್ಳೆಬರಿ ಜಾಲ್ಲಿ.

ಅಸಲ್ಯಾ ಸಂದರ್ಬಾರ್ ತಾಚೆ ಕಂಪ್ಲೆಚ್ಯಾ ಮ್ಹಾಲಕಾನ್ ಕಂಪ್ಲಿ ಬಂದ್ ಕರ್ಚೊ ನಿಚೆವ್ ಕೆಲ್ಲೊ. ಕಂಪ್ಲಿ ಲ್ಹಾನ್ ಜಾಲ್ಲ್ಯಾನ್ ತಾಂತುಂ ಕಿತೆಂಚ್ ಮೆಳ್ಳೊ ಭರ್ವಸೊ ನಾತ್ಲೊ. ಮಯಾನೆ-ದೋನ್ ಮಯಾನೆ ಉಬ್ತಾನಾ ರಘುನಾಥ್ ಪುರೊ ಕಂಗಾಲ್ ಜಾಲೊ. ಕವಿತಾಚಿ ಪಿಡಾ ಒಕ್ತಾಂ ನಾಸ್ತಾನಾ ಚಡೊನ್ಚ್ ಯೆತಾಲಿ. ನೆಣ್ತೆಂ ಸಂದ್ಯಾ ಭುಕೆನ್ ರಡ್ತಾಲೆಂ. ಕಿತ್ಲೆಂ ಸೊಡ್ಲ್ಯಾರ್ಯಿ ಕಾಮ್ ಮೆಳನಾಸ್ತಾಂ ತೊ ದೆದೆಸ್ಪೊರ್ ಜಾಲ್ಯೊ.

ತೆದ್ನಾ ತಾಚೊ ಈಶ್ಟ್ ಶರತ್ ರಾಣೆನ್ ತಾಕಾ ಸಾಂಗಾತ್ ದಿಲೊ. ದುಬಾಯ್ ಬರ್ಯಾ ಕಾಮಾರ್ ಆಸೊನ್ ಸುಟ್‌ಯೆರ್ ಆಯಿಲ್ಲ್ಯಾ ಶರತಾಕ್ ಪಳೆವ್ನ್ ರಘು ಥಂಯ್ ಏಕ್ ಆಂಕ್ರಿ ಪಾಲೆಲಿ. ಪುಣ್ ಪಿಡೆಸ್ತ್ ಬಾಯ್ಲೆಕ್ ಆನಿ ನೆಣ್ತ್ಯಾ ಸಂದ್ಯಾಕ್ ಪಳೆತಾನಾ, ಉಲಂವ್ಕ್ ಜೀಬ್ ಪರ್ತಾಲಿನಾ. ಹೆಣೆ ಶರತಾಚ್ಯಾ ತೇಜ್ ದೊಳ್ಳಾಂನಿ ರಘುಚಿ ಪರಿಗತ್ ಅಂದಾಜ್ ಕೆಲ್ಲಿ. ಆಪ್ಲ್ಯಾ ಮಿಸಾಂವಾಕ್ ತಾಣೆ ರಘುಕ್ ವಿಂಚುನ್ ಜಾಲ್ಲೆಂ.

ಉಲಯ್ತಾಂ, ಉಲಯ್ತಾಂ ರಘುನ್ ಕಶ್ಟಾಂನಿ ಮ್ಹಳ್ಳೆಬರಿ ಆಪ್ಲಿ ಗತ್ ವಿವರಾಯ್ಲಿ. ಪುಣ್ ಶರತ್ ತೆಂ ಕಾಂಯ್ ವ್ಹಡ್ಲೆಂ ನ್ಹಂಯ್ ಮ್ಹಳ್ಳೆಪರಿಂ ಉಲಯ್ಲೊ. “ತಾಕಾ

ಕಿತ್ಯಾಕ್ ಭಿಯೆತಾಯ್ ತುಂ ರಘು? ಹಾಂವ್, ತುಜೊ ಈಶ್ಟ್ ತುಕಾ ಸೊಡ್ನ್ ಘಾಲಿನಾ. ತುಕಾ ತೆದ್ನಾ ಆಪಯಿಲ್ಲಾ ವೆಳಾರ್ ಮ್ಹಜೆಸಂಗಿಂ ಆಯಿಲ್ಲೊಯ್ ತರ್ ಆಜ್ ತುಕಾ ಹಿ ಗತ್ ಜಾತಿನಾ! ಆನಿಕ್ಯಾಯಿ ವೇಳ್ ಉತ್ರೊಂಕ್ ನಾ. ಹಾಂವೆಂ ಹಾಂಗಾ ಮುಂಬಯ್ತ್ ಆಯಾತ್-ನಿರ್ಯಾತಾಚೆಂ ಏಕ್ ಬಿಜ್ನೆಸ್ ಕರುಂಕ್ ಚಿಂತ್ಲಾಂ. ಮ್ಹಜೆಂ ದುಬಾಯ್ಚೆಂ ಕಾಮ್ ಸೊಡುಂಕ್ ಮ್ಹಾಕಾ ಜಾಯ್ನಾ. ದೆಕುನ್ ಎಕಾ ವಿಶ್ವಾಸಿ ಮನ್ಶಾಚೆ ಸೊಡ್ನ್ ಹಾಂವ್ ಆಸ್ಲೊಂ. ಮ್ಹಜೆಂ ಸೊಡ್ನಾಂ ನಿರ್ವಳ್ ಜಾಲಿಂನಾಂತ್. ಮ್ಹಜೆಂ ಬಿಜ್ನೆಸ್ ತುಂ ಯಶಸ್ವಿ ಥರಾನ್ ಸಾಂಬಾಳ್ತಾಲೊಯ್ ಮ್ಹಳ್ಳಿ ಪಾತ್ಯೆಣಿ ಮ್ಹಾಕಾ ಆಸಾ.” ರಘು ಆಯ್ಕೊನ್ ಮೊನೊಚ್ ಜಾಲ್ಲೊ.

ಶರತಾನ್ ಮುಕಾರುನ್ ಮ್ಹಳೆಂ, “ಪಾಗಾವಿಶಿಂ ಭಿಯೆನಾಕಾ. ಧಾ ಹಜಾರ್ ರುಪಯ್ ಪಾಗ್ ದಿತಾಂ ಆನಿ 5% ಕಮಿಷನ್ ದಿತಾಂ. ಹಾಂವ್ ಪಾಟಿಂ ದುಬಾಯ್ ವೆತಾಂ ದೆಕುನ್ ತುಕಾಯಿ 50% ಪಾರ್ವನರ್ ಕರ್ತಾಂ. ಮ್ಹಜ್ಯಾ ವಿಶ್ವಾಸಾಕ್ ತುಂ ಘಾತ್ ಕರ್ಚೊನಾಯ್ ಮ್ಹಳ್ಳೆ ಪಾತ್ಯೆಣೆನ್ ಹಾಂವ್ ಫಾಲ್ಕಾಂ ಯೆತಾಂ. ಹ್ಯಾ ಯೆಮ್ಕೊಂಡಾಂತ್ಲೊ ಭಾಯ್ರ್ ಯೇಂವ್ಕ್ ತಯಾರ್ ರಾವ್.”

ಘರಾ ಯೇವ್ನ್ ಕವಿತಾಕ್ ಹೊ ವಿಶಯ್ ಸಾಂಗ್ತಾನಾ ತಾಕಾಯಿ ಪಾತ್ಯೆಂವ್ಕ್ ಕಶ್ಟ್ ಮಾರ್ಲೆಂ.

ದುಸ್ರೊ ದೀಸ್. ರಘು ನ್ಹೆಸೊನ್ ತಯಾರ್ ಆಸ್ಲೊ. ಭರ್ತಿ 11 ವೊರಾಂಚೆರ್ ಆಯಿಲ್ಲಾ ಶರತಾನ್ ಕವಿತಾ ಆನಿ ಸಂದ್ಯಾಕ್ ಘೆವ್ನ್ ತಕ್ಶಣ್ ಭಾಯ್ರ್ ಸರೊಂಕ್ ಸಾಂಗ್ಲೆಂ. ಖಿಂಯ್, ಕಿತೆಂ ಕಳಿತ್ ನಾಸ್ತಾಂ ರಘು ಆನಿ ತಾಚೆಂ ಕುಟುಂಬ್ ಟೆಕ್ಸೆರ್ ಬಸ್ಲೆಂ. ತಾಣಿ ಕಿತೆಯಿ ವಿಚಾರ್ಚೆ ಆದಿಂ ಶರತ್ ತಾಂಕಾಂ ಘೆವ್ನ್ ಎಕಾ ಸುಸಜ್ಜಿತ್ ಫ್ಲೆಟಾಕ್ ಪಾವ್ಲೊ. ಚಾವಿ ರಘುಚೆ ಹಾತಿಂ ದೀವ್ನ್, “ರಘು, ಆಜ್ ಥಾವ್ನ್ ಹೆಂ ತುಜೆಂ ಘರ್. ಮ್ಹಜೊ ಪಾರ್ವನರ್ ತುಂ. ತ್ಯಾ ಮ್ಹೆಳ್ಕುಟೆ ಚಾಲಿಂತ್ ರಾಂವ್ಚೆಂ ಮ್ಹಾಕಾ ಪಸಂದ್ ನಾ. ಸೊಸಾಯ್ಬಿ, ಉದಕ್, ವೀಜ್ ಸಕತ್, ಟೆಲಿಫೊನ್ ಬಿಲ್ ಆನಿ ಘರ್ ಸಂಬಂದಿತ್ ಸರ್ವ್ ಟೆಕ್ಸಾಂ ಆಫಿಸಾಚ್ಯಾ ಎಕಾಂವ್ಪಾಥಾವ್ನ್ ಘೆ” ಮ್ಹಣ್ತಾನಾ ರಘು ಆನಿ ಕವಿತಾಕ್ ಶರತ್ ಸರ್ಗಾರ್ ಥಾವ್ನ್ ದೆಂವ್ಲೊ ದೇವ್ ಮ್ಹಣ್ ಭೊಗ್ಲೆಂ. ಸುಖಾಳ್ ಜಿವಿತಾಕ್ ಸರ್ವ್ ಸವ್ಲತಾಯೊ ಥಂಯ್ಸರ್ ಆಸ್ಲೊ.

ಹೊ ದೀಸ್ ರಘುಚೆ ಜಿಣ್ಕೆಯೆಂತ್ ಏಕ್ ಘುಂವ್ಚೆಚೊ ದೀಸ್. ತಾಚ್ಯಾ ಉಪ್ರಾಂತ್ಲೆ ದೀಸ್ ತಾಚೆ ಜಿಣ್ಕೆಯೆಂತ್ಲೆ ಭಾಂಗ್ರಾಳೆ ದೀಸ್ ಮ್ಹಣಾಚೆ. ಪರತ್ ದುಬಾಯ್

ವೆಚ್ಚಾಪಯ್ಲೆಂ ಶರತಾನ್ ತಾಕಾ ಆಪ್ಲ್ಯಾ ಬಿಜ್ನೆಸಾವಿಶಿಂ ಸರ್ವ್ ಮಾಹೆತ್ ದಿಲ್ಲಿ. ಸ ಮಯ್‌ನ್ಯಾಂಕ್ ಏಕ್‌ಪಾವ್ಲಿಂ ಶರತ್ ಮುಂಬಯ್ ಯೆತಾಲೊ. ತಾಣೆ ಚಿಂತ್‌ಲ್ಲ್ಯಾಪ್ರಾಸ್ ಚಡ್ ಜಯ್ತ್ ರಘುನ್ ಬಿಜ್ನೆಸ್ ವಾಡಂವ್ಚ್ಯಾಂತ್ ಜೊಡ್‌ಲ್ಲೆಂ.

ರಘು ದಿಸಾನ್‌ದೀಸ್ ಜಯ್ತಾಚಿಂ ಮೆಟಾಂ ಚಡ್ತಾಲೊ. ತ್ಯಾ ಎಕಾ ದಿಸಾ ಕವಿತಾನ್ ಹೊ ಸಂಸಾರ್ ಸಾಂಡ್ಲೊ. ಬಿಜ್ನೆಸಾಂತ್ ಮಗ್ನ್ ಜಾಲ್ಲ್ಯಾ ತಾಕಾ ಪತಿಣಿಚ್ಯಾ ವೆಗ್ಳಾಚಾರಾನ್ ವಿಶೇಸ್ ಸತಾಂವ್ಕ್ ನಾ. ತಾಂಚ್ಯಾಚ್ ಘರಾ ಕಾಮ್ ಕರ್ನ್ ಆಸ್‌ಲ್ಲ್ಯಾ ರತ್ನಾ ಮಾವ್ಕೆನ್ ಸಂದ್ಯಾಚಿ ಜವಾಬ್ದಾರಿ ಘೆತ್‌ಲ್ಲ್ಯಾನ್ ರಘುಕ್ ದುಸ್ರಿ ಖಿಂತ್ ನಾತ್‌ಲ್ಲಿ.

ದೀಸ್ ಉಬ್ಲೆ. ಪರತ್ ದೋನ್ ವರ್ಸಾಂ ಉತರ್ಲಿಂ. ತ್ಯಾ ಎಕಾ ದಿಸಾ ಎಕಾ ಭಿರಾಂಕುಳ್ ರಸ್ತಾ ಅವ್ಗಡಾಂತ್ ಮುಂಬಯ್ತ್ ಆಸ್‌ಲ್ಲ್ಯಾ ಶರತಾನ್ ಜೀವ್ ಹೊಗ್ಡಾಯ್ಲೊ. ಹ್ಯಾ ವೆಳಾರ್ ಪಯ್ಲಾಂಚಿ ಆನಿ ಗ್ರೇಸ್ತ್‌ಕಾಯೆಚಿ ರೂಚ್ ಲಾಗ್‌ಲ್ಲ್ಯಾ ರಘುಚೆ ಮತಿಂತ್ ದೆಂವ್ಚಾರ್ ಜಾಗೊ ಜಾಲೊ. ಆಪ್ಲ್ಯಾಕ್ ಬರೆ ವಾಟೆಕ್ ಪಾವಯಿಲ್ಲ್ಯಾ ವೆಕ್ತಿಚ್ಯಾ ಕುಟ್ಮಾಕ್ ತಾಂಚಿಂ ದೆವೆಂ ಫಾರಿಕ್ ಕರ್ಚಿಂ ಮತಿಂತ್ಲಿಂ ಚಿಂತ್ಲಾಂ ಕುಶಿಕ್ ಲೊಟುನ್ ಶರತಾಚಿಂ ಬಿಜ್ನೆಸ್ ಆಪ್ಲ್ಯಾ ನಾಂವಾರ್ ಕರ್ನ್ ಘೆತ್ಲೆಂ ರಘುನ್. ಮುಂಬಯ್ ಶೆರಾಂತ್ ಪಯ್ಲೆ ಆಸ್ಲಾರ್ ಅಸಾದ್ಕ್ ಮ್ಹಳ್ಳೆಂ ಕಿತೆಂಚ್ ನಾ. ಆತಾಂ ತೊಚ್ ರಾಯ್ ಆನಿ ತಾಚಿಚ್ ರಾಜ್ವಟ್ಕಾಯ್.

ಉಪ್ರಾಂತ್ಲಿಂ ವರ್ಸಾಂ ವಿಶೇಸ್ ಬದ್ಲಾಪ್ ನಾಸ್ತಾಂ ಪಾಶಾರ್ ಜಾಲ್ಲಿಂ. ಸಂದ್ಯಾಚಿಂ ಕೊಲೆಜಿಚಿಂ ಶಿಕಪ್ ಆಕೆರ್ ಜಾವ್ನ್ ಯೆತಾಲೆಂ. ಉಂಚ್ಲ್ಯಾ ಶಿಕ್ಷಾಖಾತಿರ್ ತಾಕಾ ಅಮೆರಿಕಾಕ್ ಧಾಡುಂಕ್ ರಘುನ್ ಯೆವ್ಲಿಲ್ಲೆಂ.

ಪುಣ್ ಸಂದ್ಯಾಚಿಂ ಚಿಂತಪ್ ವೆಗ್ಳೆಚ್ ದಿಶೆನ್ ಚಲ್ತಾಲೆಂ....

ಕೊಲೆಜಿಚ್ಯಾ ಆವರಣಾಂತ್ ತರೆಂ ಜನಾಂಗ್ ಮಾದಕ್ ಒಕ್ತಾಂಕ್ ಬಲಿ ಜಾಂವ್ಚೆಂ ಪಳೆವ್ನ್ ತಾಚಿಂ ಮನ್ ಆನಿ ಕಾಳಿಜ್ ರಡ್ತಾಲೆಂ. ಹೆಂ ವಿಕಾಳ್ ಭಿಂ ಖಿಂಯ್‌ಧಾವ್ನ್ ವಿಸ್ತಾರ್ತಾ ತೆಂ ಸೊದುನ್ ಕಾಡ್ನ್ ತಾಚಿಂ ನಿರ್ಮಾ ಕರಿಜೆ ಮ್ಹಳ್ಳೆಂ ಚಿಂತ್ಲಾಂ ತಾಚೆಧಂಯ್ ಬಳ್ ಜಾವ್ನ್ ಯೆತಾಲಿಂ. ಬಾಪಾಯ್ ಆಪ್ಲಿ ಆಲೊಚೆನ್ ಧುವೆಕ್ ಕಳಯ್ತಾನಾ, ತಾಣೆ ಮುಂಬಯ್ತ್‌ಚ್ ರಾವೊನ್ ಜರ್ಜಲಿಸಮ್ ಶಿಕ್ಲಿ ಆಪ್ಲಿ ಆಶಾ ಬಾಪಾಯ್ಕ್ ಕಳಯ್ಲಿ. ರಘು ಒಪ್ಪೊ. ಮಿಶೆನ್ ನ್ಹಂಯ್. ಬಗರ್ ಧುವೆಕ್ ನಿರಾಶಾ ಜಾಂವ್ಕ್ ನಜೊ ಮ್ಹಳ್ಳಾಖಾತಿರ್.

ಸಂದ್ಯಾಚೆಂ ಶಿಕಪ್ ಸಂಪ್ರಾಪ್ತಾಯಾಂತ್ ಸರ್ವ್ ಸಾರ್ಕೆಂ ಆಸ್‌ಲ್ಲೆಂ.

ಶಿಕಪ್ ಸಂಪ್‌ಲ್ಲೆಂಚ್ ಸಂದ್ಯಾನ್ ಪ್ರೆಸ್ ರಿಪೊರ್ಟರ್ ಜಾವ್ನ್ ಕಾಮ್ ಸುರು ಕೆಲ್ಲೆಂ.

ತಾಚೆಂ ಕಾರ್ಯಾಶೆತ್ ಜಾವ್ನ್‌ಸ್‌ಲ್ಲೆಂ ಡ್ರಗ್ಸ್... ಮಾದಕ್ ಒಕ್ತಾಂ...

ಧುವೆನ್ ಅಸಲ್ಯಾ ಕಾಮಾಕ್ ದೆಂವ್ಚೆಂ ರಘುಕ್ ಬಿಲ್ಕುಲ್ ಪಸಂದ್ ನಾತ್‌ಲ್ಲೆಂ.

ತಾಂತುಂ ಆಸ್ಚೊ ಅಪಾಯ್ ತಾಚ್ಯಾ ದೊಳ್ಕಾಂಮುಕಾರ್ ದಿಸ್ತಾಲೊ. ಬಾಪಾಯ್ಚಿಂ ಉತ್ರಾಂ ಧುವೆಚೊ ನಿರ್ದಾರ್ ಹಾಲಂವ್ಕ್ ಸಕ್ಲೆಂನಾಂತ್.

ಸಂದ್ಯಾ ಯಶಸ್ವಿ ಪ್ರೆಸ್ ರಿಪೊರ್ಟರ್ ಜಾಲ್ಲೆಂ. ತೆಂ ರಿಗ್‌ಲ್ಲೆಂ ಎಕಾ ವಿಕಾಳ್ ವರುಣಾಂತ್... ತ್ಯಾ ವರುಣಾಚಿಂ ಪಾಳಾಂ-ಮುಳಾಂ ಸೊದುನ್... ಆನಿ ಹ್ಯಾ ತಾಚ್ಯಾ ಮಿಸಾಂವಾಂತ್ ಲಾಗಿಂ ಲಾಗಿಂ ಆಕೆರಿಚ್ಯಾ ಹಂತಾಕ್ ತೆಂ ಪಾವ್‌ಲ್ಲೆಂ...

ಆನಿ ಹ್ಯಾ ವೆಳಾರ್.... ಕೊಣೆಚ್ ಚಿಂತಿನಾತ್‌ಲ್ಲೆ ಬರಿ... ತೆಂಚ್ ಮಾದಕ್ ಒಕ್ತಾಂಕ್ ಬಲಿ ಜಾವ್ನ್ ಜಿಣ್‌ಯೆ ಮರ್ಣಾಮದೆಂ ಝುಜ್ತಾಲೆಂ. ಆನಿ ರಘು. ಭೆಸಾಂ ಜಾಲ್ಲೆಂ ಆಪ್ಲೆಂ ಕಾಳಿಜ್ ಘೆವ್ನ್ ಧುವೆಚೆ ವಳ್ಳಳೆ ಪಳೆಯ್ತಾಲೊ. ತೊ ಅಸಹಾಯಕ್ ಜಾಲ್ಲೊ.

ಉಪ್ರಾಂತ್ಲೆ ದೋನ್ ದೀಸ್ ವಳ್ಳಳ್ಯಾಂನಿಚ್ ಪಾಶಾರ್ ಜಾಲ್ಲೆ. ತಿಸ್ರಾ ದಿಸಾ, ಸಂದ್ಯಾಚೆಂ ಸಂಸಾರಿ ಪರ್ಯ್ ಆಕೆರ್ ಜಾಲ್ಲೆಂ... ತಾಚೆಂ ಮಿಸಾಂವ್ ಅದುರೆಂ ಉರ್‌ಲ್ಲೆಂ.

ತೊ ದೀಸ್, ರಘುಚೆ ಜಿಣ್‌ಯೆಂತ್ ಆನ್‌ವಿಕ್ ಘುಂವ್ಚೆಚೊ ದೀಸ್. ಜಶೆಂ ಆವ್ರಾಚೆಂ ಚಡ್‌ಲ್ಲೆಂ ಉದಕ್ ದೆಂವೊಕ್‌ಚ್ ಆಸಾ, ತಶೆಂ ಎದೊಳ್ ಪರ್ಯಾಂಚೆರ್ ಚಡತ್ ಗೆಲ್ಲೊ ರಘುಚೊ ಆಬ್ಲೆಸ್ ಸಂದ್ಯಾಚ್ಯಾ ಮರ್ಣಾಸಂಗಿಂ ನಪಂಯ್ಚ್ ಜಾಲ್ಲೊ. ಸಂಸಾರ್ ಸಗ್ಳೊ ರಿತೊ ದಿಸೊಂಕ್ ಲಾಗ್ಲೊ ತಾಕಾ. ಆನಿ ಪಂದ್ರಾ ದಿಸಾಂ ಭಿತರ್ ಎಕಾನೆಕಿಂ ಆಪ್ಲೆಂ ಸಗ್ಳೆಂ ಬಿಜ್ನೆಸ್ ಬಂದ್ ಕರ್ನ್, ಘರ್, ಆಫಿಸ್ ಸಗ್ಳೆಂ ಮೊಲಾಕ್ ವಿಕುನ್ ತಾಂತ್ಲೆಂ 75% ಕಾಮೆಲ್ಯಾಂಕ್ ವಾಂಟ್ಲೆಂ ಆನಿ ಉರ್‌ಲ್ಲ್ಯಾಂತ್ಲೆ ಥೊಡೆ ಆಪ್ಲೆ ಗರ್ಜೆಕ್ ದವರ್ನ್ ಬಾಕಿ ಉರ್‌ಲ್ಲೆ ಎಕಾ ಆಸ್ಪ್ರಾಕ್ ದಾನ್ ದಿಲೆ ತಾಣೆ. ಆನಿ ತೊ ಚಿಲ್ತಚ್ ರಾವೊ... ವಿದಿನ್ ದಾಕಯಿಲ್ಲೆ ವಾಟೆನ್.

ಅಶೆಂ ಆಯಿಲ್ಲಾ ತಾಕಾ ಹ್ಯಾ ಆಸ್ಪ್ರಾಂತ್ ಮ್ಹಾಳಿಚೆಂ ಕಾಮ್ ಮೆಳ್‌ಲ್ಲೆಂ.

ತಾಣೆ ಅಶೆಂ ಕಿತ್ಯಾಕ್ ಕೆಲೆಂ?

ಸಂದ್ಯಾಚ್ಯಾ ಮರ್ಣಾಚೊ ಧಕೊಗೀ? ಥೊಡ್ಯಾ ಮಾಪಾನ್ 'ವ್ಹಯ್' ಮ್ಹಣ್ಚೆತ್ ತರ್ಯಿ, ತಾಚ್ಯಾಪ್ರಾಸ್ ಬಳಿಶ್ತ್ ಕಾರಣ್ ಜಾವ್ನ್‌ಸ್‌ಲ್ಲೆಂ ಸಂದ್ಯಾಚ್ಯಾ ಮರ್ಣಾಚೆಂ

ಕಾರಣ್... ಜೆಂ ರಘುನಾಥ್ ಕುಲಕರ್ಣಿಕ್ ಕಳ್‌ಲೆಂ ಸಂದ್ಯಾಚ್ಯಾ ಮರ್ಣಾಚ್ಯಾ ಸಾದಾರ್ಣ್ ಧಾ ದಿಸಾಂ ಉಪ್ರಾಂತ್....

ವ್ಹಯ್, ತ್ಯಾ ದೀಸ್ ಏಕ್ ಕೊರಿಯರ್ ಆಯಿಲ್ಲೆಂ ರಘುನಾಥ್ ಕುಲಕರ್ಣಿಚ್ಯಾ ನಾಂವಾರ್. ಆನಿ ತಾಂತುಂ ಸಂದ್ಯಾಚೆಂ ಕಾಗದ್ ಆಸ್‌ಲೆಂ.

ತ್ಯಾ ಕಾಗ್ದಾನ್ ರಘುನಾಥ್ ಕುಲಕರ್ಣಿಕ್ ವಿಣ್ಣೊ ಕೆಲ್ಲೊ.... ಸಂಸಾರಾಮುಕಾರ್ ನ್ಹಂಯ್ ಬಗರ್ ತಾಚ್ಯಾಚ್ ಮುಕಾರ್... ತಾಚೆಚ್ ಧುವೆನ್.

‘ಡೆಡಿ ಹಾಂವೆಂ ಜರ್ನಲಿಸಮ್ ಶಿಕ್ಲೆಂ ತುಕಾ ಕಿತ್ಯಾಕ್ ಪಸಂದ್ ನಾತ್‌ಲೆಂ ಮ್ಹಳ್ಳೆಂ, ಮ್ಹಜ್ಯಾ ಮಿಸಾಂವಾಚ್ಯಾ ಪೊಂತಾಕ್ ಹಾಂವ್ ಪಾವ್ತಾನಾ, ಮ್ಹಜಾ ಸ್ವಶ್ತ್ರ್ ಜಾಲ್ಲೆಂ. ಹಾಂವೆಂ ನಿರ್ಮಾಂ ಕರಿಜೆ ಮ್ಹಣ್ ಚಿಂತಲ್ಲ್ಯಾ ವಿಕಾಳ್ ವರುಣಾಚೆಂ ಪಾಳ್ ತುಂಚ್ ಮ್ಹಣ್ ಕಳ್ತಾನಾ ಹಾಂವ್ ನಿಜಾಯ್ಕಿ ಶಿರಿಂ ಚುಕ್ಲೆಂ. ಸಬಾರ್ ರಿತಿಂನಿ ಪರೋಕ್ಯ್ ಥರಾನ್ ತುಕಾ ಸಮ್ಜಂವ್ಚೆಂ ಪ್ರೇತನ್ ಹಾಂವೆಂ ಕೆಲೆಂ ತರ್ಯಿ, ತುಜ್ಯಾ ಆಬ್ಜೆಸಾವರ್ಣಿಂ ಮ್ಹಜ್ಯಾ ಉತ್ರಾಂಕ್ ತುಜೆ ಕಾನ್ ಕೆಪ್ಪೆ ಜಾಲೆ ಆನಿ ಮ್ಹಜ್ಯಾ ಬರ್ಪಾಂಕ್ ತುಜೆ ದೊಳೆ ಕುಡ್ಲೆ ಜಾಲೆ. ಮ್ಹಜೆಲಾಗಿಂ ದುಸ್ರಿ ವಿಂಚವ್ಣ್ ನಾತ್‌ಲ್ಲಿ. ಹೆಂ ವೀಕ್, ಜೆಂ ತುಜೆ ಮಾರಿಫಾತ್ ಆಮ್ಚ್ಯಾ ಹಜಾರೊಂ ಯುವಜಣಾಂಕ್ ಪಾವಿತ್ ಜಾತಾ... ಆನಿ ತೆ ಪಿಡೆಕ್ ಬಲಿ ಜಾಲ್ಲ್ಯಾ ತರ್ನಾಟ್ಯಾಂಚಿ ಪರಿಗತ್ ಕಶಿ ರಾವ್ತಾ ಆನಿ ತಾಂಚಿಂ ವ್ಹಡಿಲಾಂ ಕಿತೆಂ ಭೊಗ್ತಾತ್ ತೆಂ ತುಂ ಚಿಂತುಂಕ್‌ಚ್ ಗೆಲೊನಾಂಯ್. ದೆಕುನ್, ತೆಂ ತುವೆಂ ಖುದ್ ಭೊಗುನ್ ಜಾಣಾ ಜಾಂವ್ಚ್ಯಾಕ್ ಹೆಂ ಮೇಟ್ ಹಾಂವೆಂ ಕಾಡಿಜೆ ಪಡ್ಲೆಂ. ತುಕಾ, ಹಾಂವೆಂ ಇತ್ಲ್ಯಾ ಮಾನಾನ್ ದೆಕ್ಚ್ಯಾ ಆನಿ ಮ್ಹಜಾ ಇತ್ಲೊ ಮೋಗ್ ದಿಂವ್ಚ್ಯಾ ಮ್ಹಜ್ಯಾಚ್ ಬಾಪಾಯ್ಕ ಸಂಸಾರಾಮುಕಾರ್ ವಿಣ್ಣೊ ಕರ್ಚ್ಯಾ ತಿತ್ಲೆಂ ಘಟ್ ಕಾಳಿಜ್ ಮ್ಹಜೆಥಂಯ್ ನಾತ್‌ಲೆಂ. ಮ್ಹಜಿ ಗತ್ ದೊಳ್ಕಾಂನಿ ಪಳೆಲ್ಯಾ ಆನಿ ಭೊಗ್ಲ್ಯಾ ಉಪ್ರಾಂತ್ ತರ್ಯಿ, ಜರ್ ತುಂ ಹ್ಯಾ ತುಜ್ಯಾ ಕಾಮಾಕ್ ಪಾಟ್ ಕರ್ಚಿ, ಮ್ಹಜೆಂ ಮಿಸಾಂವ್ ಜಯ್ತೆವಂತ್ ಜಾಲೆಂ ಮ್ಹಣ್ ಚಿಂತಾಂ....’

ಮುಕಾರ್ ವಾಚಿಜೆ ಮ್ಹಳ್ಳಿ ಗರ್ಜ್ ನಾತ್‌ಲ್ಲಿ. ರಘುನಾಥ್ ಕುಲಕರ್ಣಿಕ್ ತಾಚೆ ಜಿಣ್‌ಯೆಂತ್ ಆನ್‌ಏಕ್ ಘುಂವ್ಣಿ ಆಯಿಲ್ಲಿ...

ಸಂದ್ಯಾಚೆಂ ಅದುರೆಂ ಮಿಸಾಂವ್ ಪುರ್ಣ್ ಜಾಲ್ಲೆಂ...



ಅಂದಾಜ್

‘ಕೊಂಕ್ರಿ ಕುಳ್ವಾರ್ ಕುವೆಯ್’ ಬಳ್ಳಂತ್ ಜಾಂವ್.
‘ಕುಳ್ವಾರ್ ದಾಯ್’ ಲೊಕಾಮೊಗಾಳ್ ಜಾಂವ್

■ ಕಾಣ್‌ಯೆಚೆ ಪೋಶಕ್ ■

ಕು! ಜೂಲಿ ಪಿಂಟೊ, ಕುಲ್ಯೇಕರ್
ಕು! ಶಾಂತಿ ಜೂಲಿಯೆಟ್ ಸಿಕ್ವೇರಾ, ಬಳ್ಳಂಚೆ
ಶ್ರೀ ಮಾರ್ವಿನ್ ರೊಡ್ರಿಗಸ್, ಗಂಟಾಲ್‌ಕಟ್ಟೆ
ಶ್ರೀ ಎರಿಕ್ ಅಲ್ಬುಕರ್ಕ್, ಸಂಪಿಗೆ
ಶ್ರೀ ಐವನ್ ಆರಾನ್ಹಾ ಕಳತ್ತೂರ್
ಶ್ರೀ ಪಾವ್ಲ್ ಬ್ರಿಟೊ, ಕುವೆಯ್
ಶ್ರೀ ಎಡ್ವರ್ಡ್ ಸೆರಾವೊ, ಅಲಂಗಾರ್
ಶ್ರೀ ಸ್ಪೀವನ್ ಮಿಸ್ಕಿತ್, ಮಣಿಪಾಲ್
ಶ್ರೀ ವಿಸ್ಕೆಂಟ್ ವಿಜಯ್ ಸಲ್ವಾನ್ಹಾ, ಮುಂಬಯ್

ಪ್ರಸ್ತುತ ಜಿಣ್‌ಯೆಂತ್ ಘಡ್ವಾ ಘಡಿತಾಂಚೊ ಆದಾರ್ ಘೆವ್ನ್ ಆಪ್ಲೆ ಕಲ್ಪನಾ ನದ್ರೆಂತ್ ಕಾಣಿ ಲಿಕ್ತಿ ಶ್ರೀಮತಿ ಜಾನೆಟ್ ಡಿಸೋಜಾ ಹೆಂ ಕಲ್ಪನ್ ಸಾದ್ಯಾ ವಾಚ್ಪ್ಯಾಂಕ್ ಸಾದೆ ರಿತಿರ್ ವರ್ಣ್ ತಾಂಚಿಂ ಮನಾಂ ಜಿಕ್ವಾಂತ್ ಸುಫಳ್ ಜಾಲ್ಯಾ. ಆಪ್ಲ್ಯಾ ಕಾಣ್‌ಯಾಂನಿ ಆಪ್ಲ್ಯಾ-ಪೆಲ್ಯಾಂಚೊ ಮಾಯಾಮೋಗಾಚೊ ಹುಸ್ಕೊ ಧರ್ ಧರ್ ಮ್ಹಣ್ ದಾಕಂವ್ಚಿ ಶ್ಯಾತಿ ಹಿಚ್ಯಾ ಬರ್ಪಾಂಕ್ ಆಸಾ. ಸಾಹಿತಿಕ್ ಶೆತಾಂತ್ ಹೆಂ ತಿಚಿ ಪಯ್ಲೆಂ ಮೇಟೆ ತರ್ಯೊ ಸಾದ್ಯಾ ವಾಚ್ಪ್ಯಾಂಚಿಂ ಮನಾಂ ಜಿಕ್ತಿ ಬಳಿಶ್ ಸಕತ್ ಹಿಚ್ಯಾ ಬರ್ಪಾಂಕ್ ಆಸಾ.



ಅಂದ್ಯಾರ್

ಶ್ರೀಮತಿ ಜನೇಟ್ ಕ್ಲಾರಾ ಡಿಸೋಜಾ

ಅಜ್ಜ

ದೊನ್ನಾರಾಂ ಪೋಸ್ಟ್‌ಮೆನಾನ್ ಸುನಿಲಾಚೆಂ ಕಾಗದ್ ಹಾಡುನ್ ದಿಲ್ಲೆ ಘಡ್‌ಯೆಥಾವ್ನ್ ಮ್ಹಜೊ ಜೀವ್ ಕಾಂಪ್ತಾಲೊ. ಎಕಾ ಥರಾಚಿ ಭಿರಾಂತ್ ಆನಿ ಬಾಂದ್ಪಾಸ್ ಮ್ಹಾಕಾ ಭೊಗ್ತಾಲೆ. ಸುನಿಲಾಚಿಂ ತಿಂ ಕಾಂಪೆರ್ಯಾ ಅಕ್ಕರಾಂನಿ ಬರಯಿಲ್ಲಿಂ ಉತ್ರಾಂ ಮ್ಹಾಕಾ ವಾಚುಂಕ್ ಆನಿ ಪಾತ್ಯೆಂವ್ಕ್ ಕಶ್ಟ್ ಜಾಲ್ಲಿಂ. ಪರತ್ ಆನಿ ಪರತ್ ಹಾಂವೆಂ ತೆಂ ಪತ್ರ ವಾಚ್ಲೆಂ. ಮ್ಹಜ್ಯಾ ದೊಳ್ಯಾಂತ್ಲಿಂ ದುಕಾಂ, ಝರಿಪರಿಂ ದೆಂವೊಂಕ್ ಲಾಗ್ಲಿಂ. 'ಹಾಯ್ ದೆವಾ ಕಸಲೊ ನ್ಯಾಯ್ ತುಜೊ? ಕಿತ್ಯಾಕ್ ತುವೆಂ ಅಶೆಂ ಕೆಲೆಂಯ್?' ಕಾಂಪ್ಚ್ಯಾ ಹಾತಾಂನಿ ಹಾಂವೆಂ ಕಾಗದ್ ದೊಡುನ್ ಕವರಾ ಭಿತರ್ ದವರ್ಲೆಂ. ಗೆಲ್ಲ್ಯಾ ತ್ಯಾ ವರಾ ನತಾಲಾ ಫೆಸ್ಟಾಕ್ ಸುನಿಲಾನ್ ಮ್ಹಾಕಾ ನತಾಲಾಂಚೊ ಸಂದೇಶ್ ಬರವ್ನ್ ಕಾರ್ಡ್ ಘಾಲ್ಲೆಂ. ತ್ಯಾ ಉಪ್ರಾಂತ್ ಹ್ಯಾ ಪಾವ್ಟಿಂ ಸುನಿಲಾನ್ ಮ್ಹಾಕಾ ದಿಲ್ಲಿ ಜವಾಬ್ದಾರಿ ನಿಮಾಣಿ ಆನಿ ಭಾರಿಚ್ ಕಶ್ಟಾಚಿ. 'ಹಿ ಜವಾಬ್ದಾರಿ ಪೂರ್ಣ್ ಕರ್ಚಿ ಕಶಿ? ಅಶೆಂ ಕಶೆಂ ಘಡ್ಲೆಂ, ಸತ್‌ಗೀ?' ಪರತ್ ಕಾಗದ್ ಉಗ್ತೆಂ ಕರುನ್ ವಾಚ್ಲೆಂ, ಮ್ಹಜೆಂ ದೂಕ್ ಉಮಾಳೊನ್ ಆಯ್ಲೆಂ, ಹಾಂವ್ ಗೆಲ್ಲೆಂ ರಡ್ಲೆಂ.

ಹಾಂವ್ ಹೆ ಹಳ್ಳೆಕ್ ಪಂದ್ರಾ ವರ್ರಾಂ ಪುಡೆಂ ಕಾಚಾರ್ ಜಾವ್ನ್ ಯೆತಾನಾ ಸುನಿಲ್ ಚೊವ್ವಾ ವರ್ರಾಂಚೊ ಭುರ್ಗೊ. ಆಟ್ಯಾ ವರ್ರಾಂತ್ ಶಿಕ್ತಾಲೊ. ಆಮ್ಚ್ಯಾ ಹ್ಯಾ ವಾಡ್ಯಾಂತ್ ಲಗ್ನಗ್ ಬಾವೀಸ್ ಕ್ರಿಸ್ತಾಂವ್ ಕುಟ್ಮಾಂ ಜಿಯೆತಾಲಿಂ. ಹರ್‌ಎಕಾ ಘರಾ ಏಕ್ ವಾ ದೋಗ್ ಆನಿ ಚಡಿತ್ ಗಲ್ಪಾಂತ್ ಆಸ್‌ಲ್ಲೆ. ವಾಡ್ಯಾಂತ್ಲೆಂ ದುರ್ದೊಳೆಂ ಆನಿ ಕಶ್ಟಾಂಚೆಂ ಘರಾಣೆಂ ಆನಿ ಕಿತೆಂಚ್ ಉತ್ಪತ್ತಿ ನಾತ್‌ಲ್ಲಿಂ ಮ್ಹಳ್ಯಾರ್ ಸುನಿಲಾಗೆಲಿಂ ಮಾತ್ ಮ್ಹಣ್ಣೆತ್.

ಪಂಚ್ವೇಸ್ ವರ್ರಾಂ ಪುಡೆಂ ಆಮ್ಚ್ಯಾ ಸೆಜಾರ್ಚ್ಯಾ ಜೆಮ್ಮ ಮೊತಿಚ್ಯಾ ಘರಾ ಆಳಾಚೆಂ ಕಾಮ್ ಕರುಂಕ್ ಮಾರ್ಸೆಲಾಮ್ ಯೇವ್ನ್ ರಾವ್‌ಲ್ಲೊ. ಮಾರ್ಸೆಲಾಮಾಚೆಂ ಆವಯ್-ಬಾಪುಯ್ ತೊ ಧಾಕ್ಟೊ ಆಸ್ತಾನಾ ವೋಂಕ್- ಉದ್ಯಾಡೆಚೆ ಪಿಡೆಂತ್ ಅಂತರ್‌ಲಿಂ ಜಾಲ್ಲ್ಯಾನ್, ತೊ ಅನಾತ್ ಜಾಲ್ಲೊ. ಜೆಮ್ಮ ಮೊತಿನ್ ತಾಕಾ ಆಸ್ಚ್ಯಾಚೆಂ ಚೆಡುಂ ಪಳೆವ್ನ್ ಕಾಚಾರ್ ಕರಯ್ಲೆಂ. ಆನಿ ಆಪ್ಲ್ಯಾ ಜಾಗ್ಯಾರ್ ಲ್ಹಾನ್ ದೋನ್ ಕುಡಾಚೆಂ ಧಾಕ್ಟೆಂ ಗುಡ್ಡುಲ್ ಬಾಂದುನ್ ದಿಲ್ಲೆಂ. ಮಾರ್ಸೆಲಾಮ್ ಜೆಮ್ಮ ಮೊತಿಚ್ಯಾ ತೊಟಾಂತ್, ಗಾದ್ಯಾ ಮೆರೆನಿ ಕಾಮ್ ಕರ್ತಾಲೊ. ತರ್ ಆಲಿಸ್‌ಬಾಯ್ ಘರಾಂತ್ಲೆಂ ಆನಿ ಗೊಟ್ಯಾಂತ್ಲೆಂ ಕಾಮ್ ಕರುನ್ ದೀಸ್ ಸಾರ್ತಾಲಿ. ತಾಂಕಾಂ ಜಲ್ಮಾಲ್ಲಿಂ, ಮ್ಹಾಲ್ಗಡೆಂ ಐಡಾ ದುಸ್ರೆಂ ಐವಿ ಆನಿ ತಿಸ್ರೊ ಸುನಿಲ್.

ಆತಾಂ ಜೆಮ್ಮ ಮೊತಿ ಲಗ್ನಗ್ ಸಾಟ್ ವರ್ರಾಂಚೊ ದರ್ಬಾರಿ ಆನಿ ವಡ್ಲೊ ಆಸ್ತಿವಂತ್ ಮನಿಸ್, ತಾಚಿ ಬಾಯ್ಲ್ ತಿಚೆ ಪನ್ನಾಸ್ ವರ್ರಾಂಚೆ ಪ್ರಾಯೆರ್ ಅಂತರ್‌ಲ್ಲಿ. ಆನಿ ತಾಚಿಂ ಪಾಂಚ್ ಭುರ್ಗಿಂ ಬರೆಂ ಶಿಕೊನ್ ಗಲ್ಪಾಂತ್ ಆನಿ ಮುಂಬಯ್ ಮ್ಹಣ್ ಬರ್ಯಾ ಫುಡಾರಾಕ್ ಪಾವ್‌ಲ್ಲಿಂ. ಜೆಮ್ಮ ಮೊತಿ ಎಕೆ ರಾತಿಂ ಆವ್ಜಿತ್ ಕಾಳ್ಜಾಘಾತಾಂತ್ ದೆವಾದೀನ್ ಜಾಲೊ. ತಾಚ್ಯಾ ಮೊರ್ನಾವರ್ದಿಂ ಮಾರ್ಸೆಲಾಮಾಕ್ ಕಟೀಣ್ ನಶ್ಟ್ ಜಾಲ್ಲೊ. ನಿಜಾಯ್ಕೀ ಸಾಂಗ್ಚೆಂ ತರ್ ಜೆಮ್ಮ ಮೊತಿಚ್ಯಾ ಮೊರ್ನಾವರ್ದಿಂ ಮಾರ್ಸೆಲಾಮ್ ಆನಿ ತಾಚೆಂ ಕುಟುಂಬ್ ಅನಾತ್ ಜಾಲ್ಲೆಂ.

ಜೆಮ್ಮ ಮೊತಿಚ್ಯಾ ವರ್ರಾ ಮಿಸಾಲುಪ್ರಾಂತ್ ಜೆಮ್ಮ ಮೊತಿಚಿ ಸರ್ವ್ ಆಸ್ತ್ ಆನಿ ಘರ್ ಭುರ್ಗಾಂನಿ ವಿಕುನ್ ಮೆಳ್‌ಲ್ಲೆ ಪಯ್ಕಿ ವಾಂಟೆ ಕರ್ಚೆ ಮ್ಹಣ್ ನಿರ್ಧಾರ್ ಕೆಲೊ. ಆತಾಂ ಮಾರ್ಸೆಲಾಮ್ ಬಾವೊ ಖಿಂತಿಶ್ಟ್ ಜಾಲೊ. ತಾಕಾ ಕಿತೆಂ ಕರ್ಚೆಂ? ಖಿಯಾ ವೆಚೆಂ? ಮ್ಹಣ್ ಸಮ್ಜಾನಾ ಜಾಲೆಂ. ವಾಡ್ಯಾಚ್ಯಾ ಥೊಡ್ಯಾಂನಿ ತಾಕಾ ಸಲಹಾ ದಿಲಿ, ತಾಣೆ ರಾವೊನ್ ಆಸ್ಚೆಂ ತೆಂ ಲ್ಹಾನ್ ಗುಡ್ಡುಲ್ ತಾಚ್ಯಾ ನಾಂವಾರ್ ಕರುಂಕ್ ಜೆಮ್ಮ

ಮೊತಿಚ್ಯಾ ಭುರ್ಗ್ಯಾಂಕಡೆ ವಿನತಿ ಕರ್ ಮ್ಹಣ್. ಚೆಮ್ಮ ಮೊತಿಚ್ಯಾ ಭುರ್ಗ್ಯಾಂಕ್ ಮಾರ್ಸಲಾಮಾಚಿ ಭಿರ್ಮತ್ ದಿಸ್ಲಿ ನಾ. ಮಾತ್‌ನ್ದಯ್, ತಾಚಿ ವಿನತಿ ತಾಂಕಾಂ ಕೊಡು ರಾಗ್ಲಿ. ಆತಾಂ ಮಾರ್ಸಲಾಮ್ ದೆದೆದ್‌ಸ್ಪಾರ್ ಜಾಲೊ. ಗ್ರೇಸ್‌ಕಾಯೆಂತ್ ವಾಡ್‌ಲ್ಲ್ಯಾ ಕೆಮ್ಮ ಮೊತಿಚ್ಯಾ ಭುರ್ಗ್ಯಾಂಕ್ ಮಾರ್ಸಲಾಮಾಚಿ ಪರಿಗತ್ ಸಮ್ಜಾನಾ ಜಾಲಿ. ರಾವೊಂಕ್ ಪಾಕೆಂ ಆಸ್ಲಾರ್ ಆಪುಣ್ ಆನಿ ಬಾಯ್ಲ್ ಲೊಕಾಚ್ಯಾ ಶೆತಾಂಭಾಟಾಂನಿ ಘೊಳೊನ್ ಪುಣ್‌ಯಿ ದೀಸ್ ಕಾಡ್ಯೆತ್ ಮ್ಹಳ್ಳಿಂ ಚಿಂತಪ್ ತಾಚೆಂ. ಮಾರ್ಸಲಾಮಾನ್ ವಿಶೆಂತ್ ಪಾವ್ಲಾಚ್ಯಾ ಮೆಳಾಚ್ಯಾ ಅದ್ಯಕ್ಯಾಲಾಗಿಂ ವಿನತಿ ಕೆಲಿ. ತಾಣೆ ಫಿರಗ್‌ಜ್ ಪಾದ್ರಿಚಿ ಸಲಹಾ ಘೆವ್ನ್, ತೀನ್ ಸೆಂಟ್ಸ್ ಜಾಗೊ ಮಾರ್ಸಲಾಮಾಚ್ಯಾ ನಾಂವಾರ್ ಕರುಂಕ್ ಚೆಮ್ಮ ಮೊತಿಚ್ಯಾ ಪುತಾಂಕಡೆ ಪರಾತ್ಲೆಂ. ನಿಮಾಣೆಂ ತೆ ರಾಜಿ ಜಾಲೆ.

ಚೆಮ್ಮ ಮೊತಿಚೊ ಸರ್ವ್ ಘರ್-ಜಾಗೊ, ಆಸ್ತ್ ಎಕಾ ಜಯ್ನಾಂಚ್ಯಾ ಕುಟ್ಮಾನ್ ಮೊಲಾಕ್ ಘೆತ್ಲೊ. ತಾಂಚ್ಯಾ ಶೆತಾಂತ್ ಆನಿ ಗೊಟ್ಯಾಂತ್ ಕಾಮ್ ಕರುಂಕ್ ತಾಣೆ ಮಾರ್ಸಲಾಮಾಕ್ ಆನಿ ಆಲಿಸ್‌ಬಾಯೆಕ್ ಘೆಂವ್ಕ್ ನಾ. ಆತಾಂ ಮಾರ್ಸಲಾಮ್ ಆನಿ ಆಲಿಸ್‌ಬಾಯ್ ವಾಡ್ಯಾಂತ್ಲ್ಯಾ ಹೆರ್ ಘರಾಂನಿ ಕಾಮ್ ಕರ್ತಾಲಿಂ. ರಾತಿಕ್ ಆಲಿಸ್‌ಬಾಯ್ ಚಿಮ್ಲೆಚ್ಯಾ ಉಜ್ವಾಡಾಕ್ ಬಸೊನ್ ಬಿಡಿಯೊ ಬಾಂದ್ತಾಲಿ. ಸುರ್ವಿಲೆ ಥೊಡೆ ದೀಸ್ ಕಶ್ಟಾಂನಿ ಪಾಶಾರ್ ಜಾಲೆ. ಉಪ್ರಾಂತ್ ತಿಚ್ಯಾ ಘುರ್ಚ್ಯಾ ಕಾಮಾಚೊ ವಾಂಟೊ ಐಡಾನ್ ಆನಿ ಐವಿನ್ ಕಾಣ್ಲೆಲೊ.

ಅಶೆಂ ದೋನ್ ವರ್ಸಾಂ ಪಾಶಾರ್ ಜಾಲಿಂ. ಎಕ್ ದೀಸ್ ಮಾರ್ಸಲಾಮ್ ಮಾಡ್‌ಯೆರ್ ಚಡೊನ್ ಪೊಪ್ಪಾಂ ಕಾಡ್ತಾನಾ ಪಾಂಯ್ ಚುಕೊನ್ ಸಕ್ಲಾ ಪಡ್ಲೊ. ಆನಿ ತಾಚೆ ಪಾಟಿಚ್ಯಾ ಕಣ್ಯಾಕ್ ಕಟೀಣ್ ಮಾರ್ ಜಾಲೊ. ಮಣಿಪಾಲ್ ಆಸ್ಪತ್ರೆಂತ್ ಮಾರ್ಸಲಾಮ್ ಹಪ್ಪೊಭರ್ ಉರ್ದೊ ತರ್‌ಯೀ, ವಾಂಚೊನ್ ಪಾಟಿಂ ಆಯ್ಲೊ ನಾ.

ವಿದವ್ ಆಲಿಸ್‌ಬಾಯೆಕ್ ಮಾರ್ಸಲಾಮಾಚ್ಯಾ ಮೊರ್ನಾಉಪ್ರಾಂತ್ ಆದಾರ್ ನಾ ಜಾಲೊ. ತಿಚೆ ಜೊಡಿನ್ ಪೋಟ್ ಭರ್ಚೆಯೀ ಕಶ್ಟಾಚೆಂ ಜಾಲೆಂ. ಕೋಣ್ ಕಿತ್ಲೊ ತೇಂಪ್ ದಿತಿತ್? ತಿಣೆ ಐವಿಚೆಂ ಆನಿ ಐಡಾಚೆಂ ಇಸ್ಕೊಲ್ ಸೊಡಯ್ಲೆಂ, ತಿಂ ಘರಾ ಬಿಡಿಯೊ ಬಾಂದುಂಕ್ ಲಾಗ್ಲಿಂ. ಸುನಿಲ್ ಮಾತ್ ಇಸ್ಕೊಲಾಕ್ ವೆತಾಲೊ.

ಹ್ಯಾ ಘರಾಣ್ಯಾಚಿ ಹಿ ಸರ್ವ್ ಗಜಾಲ್ ಮ್ಹಾಕಾ ಮ್ಹಜ್ಯಾ ನೊವ್ರ್ಯಾನ್ ಸಾಂಗ್‌ಲ್ಲಿ. ಮ್ಹಜೊ ನೊವ್ರೊ ಗಲ್ವಾಕ್ ಗೆಲ್ಯಾಉಪ್ರಾಂತ್, ಹಾಂವ್ ಮಾಂಯ್-ಮಾಂವಾ ಸಾಂಗಾತಾ

ಹಾಂಗಾಸರ್ ರಾವೊನ್ ಆಸ್‌ಲ್ಲೆಂ. ಆಮ್ಕಾಂ ಲಾಗ್ತೆಂ ಘರ್ ಮ್ಹಳ್ಳಾರ್ ಆಲಿಸ್‌ಬಾಯೆಚೆಂಚ್. ಮ್ಹಾಕಾ ಉಬ್ಲೊಣ್ ಜಾತಾನಾ ಹಾಂವೆಂ ತಾಂಗರ್ ವಚೊನ್ ಬಸ್ಚೆಂ ಆಸ್‌ಲ್ಲೆಂ.

ಐವಿ, ಐಡಾ ಆನಿ ಸುನಿಲ್ ಮ್ಹಾಕಾ ಭಾರಿಚ್ ಮೊಗಾಚಿಂ ಜಾಲಿಂ. ದಿಸಾನ್‌ದೀಸ್ ಆಮಿ ಲಾಗಿಂ ಜಾಲ್ಯಾಂವ್. ಆತಾಂ ದಿಸಾಕ್ ದೋನ್‌ಪಾವ್ಪಿಂ ತಾಂಕಾಂ ಆಮ್ಕೆರ್ ಆನಿ ಮ್ಹಾಕಾ ತಾಂಗರ್ ವಚನಾ ತರ್ ನೀದ್ ಪಡನಾತ್ಲಿ. ಆಮಿ ಮಿಸಾಕ್, ಫೆಸ್ತಾಕ್ ಆನಿ ಕಾಜಾರಾಕ್, ಡ್ರಾಮಾಕ್ ಸಾಂಗಾತಾ ವೆಚೆಂ ಆಸ್‌ಲ್ಲೆಂ. ಸುನಿಲ್ ತಾಚ್ಯಾ ಲಿಸಾಂವಾಂತ್ ಕಿತೆಂ ಪ್ರಣ್‌ಯೀ ಸಮ್ಜಾನಾ ಜಾಲ್ಯಾರ್ ಮ್ಹಜೆಲಾಗಿಂ ವಿಚಾರ್ತಾಲೊ. ಆನಿ ಇಸ್ಕೊಲಾಧಾವ್ನ್ ಯೆತಾನಾ ಪೆಂಟೆಥಾವ್ನ್ ಕಿತೆಯೀ ಹಾಡ್ನ್ ದೀಂವ್ಕ್ ಸಾಂಗ್ಲಾರ್ ನಾ ಮ್ಹಣನಾತ್‌ಲ್ಲೊ.

ಆಯ್ಲೆವಾರ್ ಆಮ್ಚ್ಯಾ ವಾಡ್ಯಾಂತ್ ಮಸ್ತ್ ಬದ್ಲಾವಣ್ ಜಾವ್ನ್ ಆಯಿಲ್ಲಿ. ಗಲ್ಪಾಂತ್ಲಾ ಪಯ್ಕಾಂನಿ ಲೋಕ್ ಗ್ರೇಸ್ತ್ ಜಾಲ್ಲೊ. ಆದ್ಲಿಂ ನಳ್ಕಾಚಿಂ ಘರಾಂ ವಚೊನ್ ಟೆರೆಸಾಚೆ ಬಂಗ್ಲೆ ಉಬೆ ಜಾಲ್ಲೆ. ಗಾದ್ಯಾಂನಿ ಸಾಗೊಳಿ ಕರ್ಚಿ ಬಂದ್ ಜಾಲ್ಲಿ. ಸಬಾರಾಂನಿ ಸಾಗೊಳೆಚ್ಯಾ ಗಾದ್ಯಾಂನಿ ಮಾಡ್‌ಮಾಡ್‌ಯೊ, ಕೆಂಳ್ಳೆ ವಾಡಯಿಲ್ಲೆ. ಆಲಿಸ್‌ಬಾಯೆಕ್ ಪಯ್ಲೆ ಚೆಂಪರಿಂ ಕುಲಿಚೆಂ ಕಾಮ್ ಮೆಳನಾತ್ಲೆಂ. ಆನ್‌ಎಕೆ ವಾಟೆನ್ ಐಡಾ ಕಾಜಾರಾಕ್ ವಾಡೊನ್ ಯೆತಾಲೆಂ, ಆಲಿಸ್‌ಬಾಯ್ ಖಂತಿನ್ ಆನಿ ಬೆಜಾರಾಯೆನ್ ದಿಸಾನ್‌ದೀಸ್ ಅಸ್ಕತ್ ಜಾವ್ನ್ ಯೆತಾಲಿ. ಐಡಾಕ್ ಶಿಕಪ್ ಉಣೆಂ ಆಸ್‌ಲ್ಲೆಂ, ಘರಾಂತ್ ದುಬ್ಬಿಕಾಯ್, ಭಾಂಗಾರ್ ಘಾಲ್ನ್ ಕಾಜಾರ್ ಕರ್ಚಿ ಶ್ಯಾತಿ ಆಲಿಸ್‌ಬಾಯೆಕಡೆ ನಾತ್‌ಲ್ಲಿ.

ಆಮ್ಚಾ ವಾಡ್ಯಾಚ್ಯಾ ಲಿಗೊರಿ ಬಾಪ್ಪುನ್ ಐಡಾಕ್ ದುಸ್ರ್ಯಾಪಣಾಚಿ ಸಯ್ರಿಕ್ ಹಾಡ್‌ಲ್ಲಿ. ನೊವ್ರೊ ಕುಂದಾಪುರ್ಚೊ ವ್ಹಡ್ಲೊ ಸಾಗೊಳಿದಾರ್, ತಾಚಿ ಪುಡ್ಲಿ ಬಾಯ್ಲ್ ವರಾ ಪುಡೆಂ ಬಾಂಟ್ಲೆರಾಂತ್ ಅಂತರ್ಲೆಲಿ, ಧಾಕ್ಪುಲಿಂ ದೊಗಾಂ ಭುರ್ಗಿಂ ಆಸ್‌ಲ್ಲೆಂ. ಐಡಾ ಆವಯ್ಚೆ ಒತ್ತಾಯೆಕ್ ಅಸಹಾಯಕ್ಪಣಿ ವಿದುರ್ ಅಲೆಕ್ಪಾಚಿ ಪತಿಣ್ ಜಾಲೆಂ.

ಸುನಿಲಾಚಿ ಧಾವಿ ಜಾಲ್ಲಿ ಮುಕಾರ್ ಶಿಕಂವ್ಚಿ ತಾಂಕ್ ಆಲಿಸ್‌ಬಾಯೆಕಡೆ ನಾತ್‌ಲ್ಲಿ. ಸುನಿಲ್ ಪ್ರಾಯೆಪ್ರಾಸ್ ಚಡಿತ್ ಜವಾಬ್ದಾರಿವಂತ್ ಜಾಲ್ಲೊ. ಸುನಿಲಾನ್ ದ್ರಾಯ್ವಿಂಂಗ್ ಲಾಯ್ವುನ್ಸ್ ಕಾಡ್‌ಲ್ಲೆಂ. ಆನಿ ಸಕಾಳಿಂಧಾವ್ನ್ ಸಾಂಜೆಪರ್‌ಯಾಂತ್ ಹಾಂಚಿ, ತಾಂಚಿ

ರಿಕ್ಯಾ ಚಲವ್ನ್ ಸಾಂಜೆರ್ ಇಲ್ಲೆಂ ಜೊಡುನ್ ಹಾಡ್ನ್ ದಿತಾಲೊ.

ವರ್ಸುಲುಪ್ರಾಂತ್ ಸುನಿಲಾನ್ ಪಾಸ್‌ಪೋರ್ಚ್ ಕೆಲ್ಲೊ. ಆನಿ ಆತಾಂ ಗಾಂವಾಕ್ ಆಯಿಲ್ಲಾ ಸಬಾರ್ ಗಲ್ಲಾಗಾರಾಂಕಡೆ ಆಪ್ಲಾಕ್ ವೀಜಾ ಧಾಡ್ಲ್ಯಾರ್ ಉಪ್ಕಾರ್ ಜಾತೊ ಮ್ಹಣ್ ಆಡ್ಲೊಸ್ ಮಾಗ್ತಾಲೊ. ಅಶೆಂಚ್ ತೀನ್ ಚಾರ್ ವರ್ಸಾಂ ಪಾಶಾರ್ ಜಾಲಿಂ. ಸುನಿಲಾಕ್ ಕೊಣೆಯಿ ವೀಜಾ ಧಾಡ್ಲಿನಾ. ತೊ ನಿರಾಶಿ ಜಾಲ್ಲೊ.

ಆಯ್ಲೆವಾರ್ ಆಲಿಸ್‌ಬಾಯೆಚಿ ಭಲಾಯ್ಕಿ ತಿತ್ಲಿ ಬರಿ ನಾತ್‌ಲ್ಲಿ. ತವಳ್-ತವಳ್ ತಿ ಪಿಡೆಂತ್ ಪಡ್ತಾಲಿ. ಐವಿಯಿ ವಾಡೊನ್ ಯೆತಾಲೆಂ. ಸುನಿಲಾಕ್ ಘರ್ಚಿ ಆರ್ತಿಕ್ ಸ್ಥಿತಿ ಖಿಂಚೆ ರಿತಿನ್ ಸುದ್ರಾಂವ್ಚಿ ಮ್ಹಣ್ ಸಮ್ಜಾನಾತ್‌ಲ್ಲೆಂ. ತೆವ್ಚಿನ್ ಕಾಜಾರ್ ಕರ್ನ್ ದಿಲ್ಲೆಂ ಐಡಾಯಿ ಸುಖಾನ್ ನಾತ್‌ಲ್ಲೆಂ. ತಾಚೊಯಿ ಘೊವ್ ಸೊರೊ ಪಿಯೆವ್ನ್ ಘರಾಂತ್ ದೆಸ್ವಾಟ್ ಕರ್ತಾಲೊ. ಹರ್‌ಏಕ್‌ಪಾವ್ಚಿಂ ಕುಳಾರಾಧಾವ್ನ್ ಪಾಟಿಂ ವೆತಾನಾ ರಡೊನ್-ರಡೊನ್ ದುಕಾಂ ಗಳವ್ನ್ ವೆತಾಲೆಂ. ಸುನಿಲಾನ್ ನಿಮಾಣೆಂ ಬೆಂಕಾಚೆಂ ಲೋನ್ ಕಾಡುನ್ ಸ್ವಂತ್ ರಿಕ್ಯಾ ಘೆತ್ಲಿ. ನಿರಾಶೆಚ್ಯಾ ಮದೆಂಯಿ ತವಳ್-ತವಳ್ ಆಪ್ಲಾಕ್ ಕೋಣ್ ಪುಣೆಯಿ ವೀಜಾ ಧಾಡ್ತೆಲಿಂ ಮ್ಹಣ್ ತೊ ಆಶೆವ್ನ್ ಆಸ್‌ಲ್ಲೊ. ಏಕ್ ದೀಸ್ ಆಲಿಸ್‌ಬಾಯ್ ಚಡ್‌ಚ್ ಸಿಕ್ ಜಾಲಿ. ಆಸ್ಪತ್ರಂತ್ ದಾಕ್ತೆರಾನ್ ಪರೀಕ್ಯಾ ಕರ್ತಾನಾ ತಿಕಾ ಟ್ಯೂಮರ್ ಜಾಲಾ, ತುರ್ತಾನ್ ಒಪ್ರೇಶನ್ ಕರಿಜೆ ಮ್ಹಳೆಂ. 'ಭೊರ್ಯಾ ವಯ್ರ್ ಭೊರ್ಯೆಟಿ' ಮ್ಹಳ್ಳೆಪರಿಂ ಸುನಿಲಾಕ್ ಧಾ-ಪಂದ್ರಾ ಹಜಾರಾಚೆಂ ರೀಣ್ ಕಾಡುಂಕ್ ಪಡ್ಲೆಂ.

ಅಶೆಂಚ್ ಚಾರ್ ವರ್ಸಾಂ ಪಾಶಾರ್ ಜಾಲಿಂ. ಕಿತ್ಲೆಂ ಕೆಲ್ಯಾರಿ ಘರ್ಚಿ ಆರ್ತಿಕ್ ಸ್ಥಿತಿ ಸುದ್ರಾನಾ ಜಾಲಿ. ಸುನಿಲ್ ಆತಾಂ ಎಕಾ ನಿರ್ದಾರಾಕ್ ಆಯಿಲ್ಲೊ. ಮ್ಹಾಕಾ ಸುನಿಲಾಚಿಂ ಉತ್ರಾಂ ಆತಾಂಯಿ ಉಡಾಸಾಕ್ ಯೆತಾತ್: "ಬಾಯೆ ಹಾಂವ್ ಏಕ್ ಚೆಡೊ ಜಾವ್ನ್ ಜಲ್ಮೊನೀ ಮ್ಹಜೆ ಆವಯ್ಕ್, ಭಯ್ಲಿಂಕ್ ಸುಖ್ ದೀಂವ್ಕ್ ಸಕಾನಾ ಮ್ಹಳ್ಳೆಪರಿಂ ಭೊಗ್ತಾ. ಹಾಂವ್ ರಿಕ್ಯಾ ವಿಕುನ್ ಬೆಂಕಾಚೆಂ ಲೋನ್ ಫಾರಿಕ್ ಕರುನ್ ಉರ್‌ಲ್ಲೆ ಪಯ್ಕೆ ಏಜೆಂಟಾಕ್ ದೀವ್ನ್ ಪುಣೆಯಿ, ವಿಜಾಕ್ ಪ್ರಯತ್ನ್ ಕರ್ತಾಂ. ಆನಿ ಕಿತ್ಲೆ ದೀಸ್ ಅಶೆಂಚ್ ಲೊಟ್ಲೆ? ಐಡಾಯಿ ಕಶ್ಟಾಂತ್ ಆಸಾ. ಐವಿಕೀ ಕಾಜಾರ್ ಕರಿಜೆ. ಘರಾಚೆಂ ಪಾಕೆಯಿ ಪರ್ದೆಂ ಜಾವ್ನ್ ಕುಟೊ ಜಡೊನ್ ಆಸಾ, ಚಿಂತಾನಾ ತಕ್ಲೆ ವಿರಾರ್ ಜಾತಾ. ವೊರ್ಕಾಂತ್ಲಾ ಶಿಲಾ ಬಾಪ್ಪುಚ್ಯಾ ಪುತಾಕ್ ಕಾಗದ್ ಬರಯ್ಲಾಂ, ಮುಂಬಯ್

ಘೋಡೆ ದೀಸ್ ತಾಂಚ್ಯಾ ಘರಾ ರಾವೊನ್ ತಾಚೆ ಒಳ್ಳೆಚೆ ಏಜೆಂಟ್ ಆಸ್ಸಾರ್, ಇಲ್ಲೆ ಪಯ್ಲೆ ಪುಣೆಯೇ ಉಣೆ ಕರಿತ್ ತರ್ ಪಳೆಂವ್ಚೆಂ.”

“ವ್ಹಯ್ ಸುನಿಲ್, ತುಂ ಮೇಟ್ ಕಾಡ್, ಉಪ್ರಾಂತ್ ದೇವ್ ಆಸಾ” ಮ್ಹಳೆಂ ಹಾಂವೆಂ. ಸುನಿಲಾನ್ ರಿಕ್ಯಾ ವಿಕಲಿ. ಮುಂಬಯ್ಚಿ ವಾಟ್ ಧರ್ಲಿ. ಮಯ್ನ್ಯಾಭಿತರ್ ಸುನಿಲ್ ಸಾವ್ಲಿ ಪಾವೊ.

ಆಲಿಸ್‌ಬಾಯೆಕ್, ಐಡಾಕ್, ಐವಿಕ್ ಆನಿ ತಶೆಂಚ್ ಮ್ಹಾಕಾ ಸುನಿಲ್ ಸಾವ್ಲಿ ಪಾವ್ಲಿ ಖಬರ್ ಭಾರಿಚ್ ಧಾದೊಸ್ಕಾಯೆಚಿ ಜಾಂವ್ಕ್ ಪಾವ್ಲಿ. ಸುನಿಲಾಚಿಂ ಚಡಾವತ್ ಹರ್‌ಎಕಾ ಪಂದ್ರಾ ದಿಸಾಕ್ ಏಕ್ ಮ್ಹಳೆಪರಿಂ ಕಾಗ್ಡಾ ಯೆತಾಲಿಂ. ಹರ್‌ಎಕಾ ಮಯ್ನ್ಯಾಕ್ ಚುಕನಾಸ್ತಾಂ ಪಯ್ಲೆ ಧಾಡ್ತಾಲೊ. ಆಪುಣ್ ಬರೊ ಆಸಾಂ, ಆಪ್ಣಾವಿಶಿಂ ಕೆದ್ನಾಂಯೀ ಖಿಂತ್ ಕರಿನಾಕಾತ್ ಮ್ಹಣ್ ಬರಯ್ತಾಲೊ. ಸುನಿಲಾಚಿಂ ಕಾಗ್ಡಾಂ ವಾಚುಂಕ್ ಆನಿ ಜಾಪ್ ಬರಂವ್ಕ್ ಆಲಿಸ್‌ಬಾಯ್ ಮ್ಹಜೆಲಾಗಿಂಚ್ ಹಾಡುನ್ ಯೆತಾಲಿ. ಹರ್‌ಎಕಾ ಕಾಗ್ಡಾರ್ ಮ್ಹಾಕಾ ಆನಿ ಭುರ್ಗ್ಯಾಂಕ್ ವಿಸರ್ನ್ ತೊ ರೆಕಾರ್ ದಿತಾಲೊ.

ಎಕಾ ಕಾಗ್ಡಾರ್ ತಾಣೆ ಬರಯ್ಲೆಂ, “ಹಾಂವ್ ಡ್ರಾಯ್ವರಾಚೆಂ ಕಾಮ್ ಕರುನ್ ಆಸಾಂ. ಮ್ಹಜೊ ಧನಿ ಬರೊ ಮನಿಸ್. ಮ್ಹಾಕಾ ಪುತಾಪರಿಂ ಲೆಕ್ತಾ. ಚೆವ್ಣಾ ಖಾಣಾಂತ್, ಹರ್‌ಎಕಾ ಸಂಗಿಂನಿ ಧಾದೊಶಿ ಆಸಾ. ಮಯ್ನ್ಯಾಕ್ ಏಕ್ ಸುಟಿ ಆಸಾ. ಪೊರ್ಚೆ ಸುಟ್‌ಯೆರ್ ಆಂಜೆಲೊರ್ಚೊ ಏಕ್ ಈಶ್ಟ್ ಮೆಳ್ಳಾ. ತಾಣೆ ತಾಚೊ ಟೆಲಿಫೋನ್ ನಂಬರ್ ದಿಲಾ.” ಅಶೆಂಚ್ ಲಗ್ಗುಗ್ ವರಸ್ ಪಾಶಾರ್ ಜಾಲೆಂ.

ಹ್ಯಾ ಪಾವ್ಲಿಂ ಆಮ್ಚ್ಯಾ ಗಾಂವಾಂತ್ ಜುನಾಚೆ ಬಾರಾ ತಾರಿಕೆ ಪರ್ಯಾಂತ್ಯಾ ಸಾರ್ಕೊ ಪಾವ್ಸ್ ನಾತ್‌ಲ್ಲೊ. ತ್ಯಾಉಪ್ರಾಂತ್ ಏಕ್ ಹಪ್ಪೊಭರ್ ಕಟೀಣ್ ಪಾವ್ಸ್ ಆಯ್ಲೊ. ಹ್ಯಾಚ್ ವೆಳಾರ್ ಆಲಿಸ್‌ಬಾಯ್ ಟಾಯ್‌ಪೊಯ್ಡ್ ತಾಪಾಂತ್ ನಿಡ್ಲಿ. ಟಾಯ್‌ಪೊಯ್ಡ್ ತಾಪ್ ಮ್ಹಣ್ ಕಳ್ತಾನಾ ತಡವ್ ಜಾಲೊ ಆನಿ ಆಲಿಸ್‌ಬಾಯ್ ಚಡಿತ್ ಅಸ್ಕತ್ ಜಾಲಿ. ದಿಸಾಚೊ ಚಡಾವತ್ ವೇಳ್ ತಿ ನಿರ್ದೋನ್‌ಚ್ ಆಸ್ತಾಲಿ. ಪಾವನಾತ್‌ಲ್ಲಾಕ್ ಪಾಟ್ಲಾ ದೋನ್ ಮಯ್ನ್ಯಾಂಥಾವ್ನ್ ಸುನಿಲಾಚೆಂ ಕಾಗಡ್ ನಾಸ್ತಾಂ, ತಿ ಆನಿಕೇ ಖಿಂತಿಶ್ಟ್ ಜಾಲ್ಲಿ. ಆಚ್ ಯೆತಲೆಂ, ಫಾಲ್ಕಾಂ ಯೆತಲೆಂ, ಮ್ಹಣ್ತಾಂ ಮ್ಹಣ್ತಾಂ ದೀಸ್ ಪಾಶಾರ್ ಜಾಲೆ.

ಪರತ್ ಸುನಿಲಾಥಾವ್ನ್ ಮ್ಹಾಕಾ ಆಯಿಲ್ಲೆಂ ಹೆಂ ನಿಮಾಣೆಂ ಪತ್ರ್ ವಾಚ್ಲೆಂ. ಮ್ಹಜ್ಯಾ

ಭಿತರ್ ವೀಚ್‌ಸಕತ್ ಚರ್‌ಲ್ಲೆಪರಿಂ ಜಾತಾಲೆಂ. ಆಲಿಸ್‌ಬಾಯೆಚೆ ಹೆ ಸ್ಥಿತೆಂತ್ ಸುನಿಲಾವಿಶಿಂ ಕಶೆಂ ಸಾಂಗ್ಲೆಂ? ಕೊಣಾ ಮುಕಾಂತ್ ಸಾಂಗ್ಲೆಂ? ಮ್ಹಳ್ಳೆಂ ಮ್ಹಾಕಾ ಸಮ್ಜಾನಾ ಜಾಲೆಂ. ಸಾಂಗನಾಸ್ತಾಂ ರಾಂವ್ಚೆಂಪರಿಯೀ ನಾತ್‌ಲ್ಲೆಂ.

ಆಸ್‌ಲ್ಲೆಂ ಸಗ್ಳೆಂ ಧಯ್ತ್ ಎಕ್ಟಾಂಯ್ ಕರ್ನ್ ಆಲಿಸ್‌ಬಾಯೆಚ್ಯಾ ಘರಾತೆವ್ಚಿನ್ ಚಮ್ಕಾಲಿಂ. ಪಾಂಯ್ ಮುಕಾರ್ ವಚನಾಸ್ತಾಂ ಕಾಂಪ್ತಾಲೆ. ಕಾಲ್‌ಧಾವ್ನ್ ಕಟೀಣ್ ಪಾವ್ನ್ ಯೆತಾಲೊ. ಪರ್ತಾನ್ ಮುಡ್ಲಾ ಮೊಳ್ಳಾರ್ ಪಾವ್ನ್ ಕಾಳೊಕ್ ಘಾಲ್ಲೊ.

ಭಾಯ್ಕಾ ಕುಡಾಚ್ಯಾ ಕೊನ್ಯಾಂತ್, ಆಲಿಸ್‌ಬಾಯ್ ಮಾಂದ್ರೆರ್ ಪಾಂಯ್ ಸೊಡುನ್ ವೊಣ್ಣಿಕ್ ವೊಣ್ಣೊನ್ ಬಸ್‌ಲ್ಲಿ. ಹಾಂವ್ ಭಿತರ್ ಚರ್ತಚ್ “ಆಯ್ಲೆಯ್ಲೆ ಪುತಾ, ಆಚ್ ಪೆದೊ ಯೇಂವ್ಕ್ ನಾ ದಿಸ್ತಾ. ಸುನಿಲ್ ಕಾಂಯ್ ಬರೊ ನಾ ದಿಸ್ತಾ. ಕಾಗದ್ ನಾಸ್ತಾಂ, ವೇಳ್‌ಚ್ ಪಾಶಾರ್ ಜಾಯ್ನಾ. ಹ್ಯಾ ಪರಿಂ ಮ್ಹಾಕಾ ಕಾಗ್ಡಾಕ್ ರಾಕೊಂಕ್ ಪಡ್‌ಲ್ಲೆಂ ನಾ. ಇಲ್ಲೊಸೊ ದೊಳೊ ಆಡ್ ಜಾಲೊ ತರ್ ಭಿರಾಂಕುಳ್ ಸಪ್ಲಾಂ ಪಡ್ತಾತ್. ಕಾಗ್ಡಾಚಿ ವಾಟ್ ಪಳೆವ್ನ್ ಪಳೆವ್ನ್ ದೊಳೆ ವೊಳ್ಳೆ” ಮ್ಹಣೊನ್ ದೊಳ್ಳಾಚ್ಯಾ ಕೊನ್ಯಾಂ ಉದೆಲ್ಲಿಂ ದುಕಾಂ ಪಾಲ್ವಾಚ್ಯಾ ಪೊಂತಾನ್ ಪುಸ್ಲಿಂ ತಿಣೆ. ಆಲಿಸ್‌ಬಾಯೆಚೆ ಕಳ್ಳೆಲೆ ಆನಿ ಚುರ್ಚುರೆ ಪಳೆವ್ನ್ ಮ್ಹಜ್ಯಾ ದೊಳ್ಳಾಂಕ್ ಕಾಳೊಕ್ ಆಯಿಲ್ಲೆಪರಿಂ ಜಾಲೊ. ಹಳ್ಳಾನ್ ಕುಶಿಚ್ಯಾ ಬಾಂಕಾರ್ ಬಸ್ಲಿಂ ಹಾಂವ್. ಮ್ಹಜೆಂ ಧಯ್ತ್ ಚುಕೊನ್ ಯೆತಾಲೆಂ.

ಕುಳಾರಾ ಆವಯ್ಕ್ ಪಳೆಂವ್ಕ್ ಮ್ಹಣ್ ಆಯಿಲ್ಲೆಂ ಐಡಾ ರಾವ್‌ಲ್ಲೆಂ. ಐವಿ ಆನಿ ಐಡಾ ದೊಗಾಂಯೀ ಆವಯ್‌ಪರಿಂಚ್ ಖಿಂತಿಶ್ಪ್ ದಿಸ್ತಾಲಿಂ. ಘರಾಂತ್ಲೆಂ ವಾತಾವರಣ್ ಸಂಪೂರ್ಣ್ ದುಕೆಸ್ತ್ ಆಸ್‌ಲ್ಲೆಂ. ಅಸಲ್ಯಾ ವೆಳಾರ್ ಹೊ ವಿಶಯ್ ಉಗ್ತೊ ಕರ್ಚೆಂ ಧಯ್ತ್ ಮ್ಹಾಕಾ ಆಯ್ಲೆಂ ನಾ. ಭಾಯ್ ಪಾವ್ನ್ ಎದೊಳ್‌ಚ್ ವೊತುಂಕ್ ಲಾಗ್‌ಲ್ಲೊ. ಹಾಂವ್ ಗೆಲ್ಲೆಪರಿಂಚ್ ಪಾಟಿಂ ಆಯ್ಲಿಂ.

ತೆ ರಾತಿಂ ಮ್ಹಾಕಾ ಜೇಂವ್ಕ್ ಜಾಲೆಂನಾ. ಮತಿಭಿತರ್ ಕಟೀಣ್ ಭಿರಾಂತ್ ದಿಸ್ತಾಲಿ. ದೊಳ್ಳಾಂ ಮುಕಾರ್ ಸುನಿಲಾಚೆಂ ರುಪ್ಲೆಂ ಎಕಾಉಪ್ರಾಂತ್ ಏಕ್ ದಿಸೊಂಕ್ ಲಾಗ್ಲೆಂ. ಸುನಿಲಾನ್ ಮ್ಹಾಕಾ ದಿಲ್ಲಿ ಜವಾಬ್ದಾರಿ ಸಂಪೂರ್ಣ್ ಕರ್ಚಿ ವಾಟ್ ಸೊಡುನ್ ರಾತ್‌ಭರ್ ನೀದ್‌ನಾಸ್ತಾಂ ಉರ್ಲಿಂ.

ಸಕಾಳಿಂ ವೆಗಿಂಚ್ ಚಾ ಪಿಯೆವ್ನ್ ತೆಂ ಕಾಗದ್ ಘೆವ್ನ್ ಶಿಲಾ ಬಾಪ್ಪುಚ್ಯಾ ಘರಾ ತೆವ್ಚಿನ್ ಚಮ್ಕಾಲಿಂ. ಶಿಲಾ ಬಾಪ್ಪು ಆಮ್ಚೆ ಸೆಜಾರಿ, ಮದ್ಲೆ ಪ್ರಾಯೆಚೊ ಮಯ್ಜಾಸಿ

ಮನಿಸ್. ಶಿಲಾ ಬಾಪ್ಪು ಸುನಿಲಾಚ್ಯಾ ಕಾಗ್ದಾಚಿ ಗಜಾಲ್ ಆಯ್ಕೊನ್ ಮಾತ್ಯಾಕ್ ಹಾತ್ ಮಾರಿಲಾಗ್ಲೊ. ಆಮಿ ದೊಗಾಂಯೀ ಆತಾಂ ಆಲಿಸ್‌ಬಾಯೆಗೆರ್ ಆಯ್ಲೊಂವ್.

ಐವಿ ಕುಜ್ಜಾಚ್ಯಾ ದಾರಾಕ್ ವೊಣೊನ್ ಬಸೊನ್ ಮೊಗೆಂ ಕಾತರ್ತಾಲೆಂ. ಐಡಾ ಆಂಗ್ಣಾಂತ್ಲ್ಯಾ ಮಾಡಾಮುಳಾಂತ್ ಬೊಶ್‌ಯೊ ಧುತಾಲೆಂ. ನಿರೊನ್ ಆಸ್‌ಲ್ಲಿ ಆಲಿಸ್‌ಬಾಯ್ ಆಮ್ಕಾಂ ಪಳೆವ್ನ್ ಉಟೊನ್ ವೊಣ್ಣೆಕ್ ವೊಣೊನ್ ಬಸ್ಲಿ. ಶಿಲಾ ಬಾಪ್ಪುನ್ ಆಲಿಸ್‌ಬಾಯೆಚಿ ಭಲಾಯ್ಕಿ ವಿಚಾರ್ಲಿ, “ಸಬಾರ್ ದಿಸಾಂಥಾವ್ನ್ ಯೇಜೆ ಮ್ಹಣ್ತಾನಾ ಜಾಲೆಂ ನಾ ಆಲಿಸ್‌ಬಾಯ್,” ಕುಶಿಚ್ಯಾ ಬಾಂಕಾರ್ ಬಸೊನ್ ಶಿಲಾ ಬಾಪ್ಪುನ್ ಪ್ರಸ್ತಾಪ್ ಉಗ್ತೊ ಕರ್ಚೆಂ ಪ್ರೇತನ್ ಕೆಲೆಂ. “ಮ್ಹಜಿ ಭಲಾಯ್ಕಿ ಮಾತ್ರಿ ಪಡೊಂ. ಆಮ್ಕಾಂ ಸುನಿಲಾಚಿ ಖಬರ್‌ನಾಸ್ತಾಂ, ರಾತ್‌ಭರ್ ನೀದ್ ಯೇನಾ, ಏಕ್ ಉಂಡಿ ಶಿತ್ ಪೊಟಾಕ್ ವಚನಾ, ಚೆಡೊ ಕಾಂಯ್ ಪಿಡೆಂತ್ ಪಡ್ಲಾ ಕೊಣ್ಣಾ.” ತಿಚಿಂ ಉತ್ರಾಂ ಆಕೆರ್ ಜಾಂವ್ಚ್ಯಾ ಪಯ್ಲೆಂಚ್ “ಆಲಿಸ್‌ಬಾಯೆ ತುವೆಂ ಧಯ್ಕ್ ಕಾಣ್ಲೆಜೆ. ಆಮ್ಕಾಂ ಹ್ಯಾ ಸಂಸಾರಾಂತ್ ಕಶ್ತ್ ಸೊಸುಂಕ್ ಆಸಾತ್‌ಚ್” ಶಿಲಾ ಬಾಪ್ಪು ಬಾಂಕಾಥಾವ್ನ್ ಉಟೊನ್ ಮಾಂದ್ರೆ ಕುಶಿನ್ ಬಸ್ಲೊ. ಐಡಾ ಆನಿ ಐವಿಯೀ ಕಾಮ್ ಸೊಡುನ್ ಆಮ್ಚೆ ಲಾಗಿಂ ಉಬಿಂ ಆಸ್‌ಲ್ಲಿಂ.

“ಕಾಗದ್ ವಾಚುನ್ ಸಾಂಗ್ ಪುತಾ,” ಶಿಲಾ ಬಾಪ್ಪು ಪಾಟಿಂ ಪಳೆವ್ನ್ ಮ್ಹಾಕಾ ಸಾಂಗ್ತಾನಾ, “ಕೊಣಾಚೆಂ, ಕೊಣಾಚೆಂ ಆಮ್ಚ್ಯಾ ಸುನಿಲಾಚೆಂಗೀ, ಸಾಂಗ್ ಪುತಾ, ಸಾಂಗ್, ಕೆದಾಳಾ ಆಯ್ಲೆಂ?” ಆಲಿಸ್‌ಬಾಯೆಚೆಂ ತೋಂಡ್ ಪ್ರಕಾಸಾನ್ ಭರ್ಲೆಂ. ದೊಡ್‌ಲ್ಲೆಂ ಕಾಗದ್ ಉಗ್ತೆಂ ಕರ್ತಾನಾ ಮ್ಹಜೆ ಹಾತ್‌ಪಾಂಯ್ ಕಾಂಪೊಂಕ್ ಲಾಗ್ಲೆ. ವಾಚ್ಚ್ಯಾ ಪಯ್ಲೆಂ ತಾಳೊ ಭರೊನ್ ಆಯ್ಲೊ.

‘ಮೊಗಾಚೆ ಬಾಯೆ,

ಸುನಿಲಾಚೆಂ ನಿರ್ಮಾಣೆಂ ಚಾರ್ ಉತ್ರಾಂ. ತುಕಾ ಹೆಂ ಕಾಗದ್ ಬರಯ್ತಾನಾ ಹಾಂವ್ ಯೆವ್ಚೊಡಾಂತ್ ಆಸ್ತಲೊಂ. ಹ್ಯಾ ಸಂಸಾರಾಂತ್ ಆನಿ ಮ್ಹಜೆ ಮೆಜೂನ್ ಮ್ಹಜೆ ಪರಿಂ ಘೊಡೆಚ್ ದೀಸ್ ಉರ್ಲ್ಯಾತ್.

ಮ್ಹಜ್ಯಾ ದ್ರಾಯ್ಬರಾಚ್ಯಾ ಕಾಮಾಂತ್ ಧಂಯ್, ಹಾಂಗಾ ಕವರಾಂ ಡೆಲಿವರಿ ಕರುಂಕ್ ಆಸ್ತಾಲಿಂ. ತ್ಯಾ ಕವರಾ ಮುಕಾಂತ್ ದ್ರಗ್ಸ್ ಸಪ್ಲಾಯ್ ಜಾತಾ ಮ್ಹಣ್ ಹಾಂವ್ ನೆಣಾಂ ಆಸ್‌ಲ್ಲೊಂ. ಮ್ಹಜಾ ಕಾ ಕಳಿತ್ ಜಾತಾನಾ ಹಾಂವ್ ಪೊಲಿಸಾಂಚ್ಯಾ ಹಾತಾಂತ್,

ಜಯ್ಯಾ ಭಿತರ್ ಪಡ್ಲೆಲ್ಲೊಂ. ಮ್ಹಜ್ಯಾ ಧನಿಯಾನ್ ಸಗ್ಗೊ ಆಪ್ರಾದ್ ಮ್ಹಜೆರ್ಚೊ
ಫಾಲಾ ಆನಿ ತೊ ನಿರಾಪ್ರಾದಿ ಮ್ಹಣ್ ಎದೊಳ್ಚೊ ನಿರ್ದಾರ್ ಜಾಲಾ. ಆನಿ ಹ್ಯಾ
ಗಾಂವಾಂತ್ ಹಾಂಗಾಸರ್ ಅಸಲೆ ಕೆಜಿಂತ್ ಘಾತಿ ದಿತಾತ್. ತುಕಾ ಹೆಂ ಕಾಗದ್ ಪಾವ್ತಾನಾ
ಹಾಂವ್ ಹ್ಯಾ ಸಂಸಾರಾಂತ್ ಆಸ್ಚೊ ನಾ. ಹೆಂ ಕಾಗದ್ ಹಾಂವೆ ಭಾರಿಚ್ ಕಶ್ಟಾಂನಿ,
ಜಯ್ಲಾಕ್ ಜೆವಣ್ ದಿಂವ್ಚ್ಯಾ ಭಾರತೀಯ್ ನಿವಾಸಿ ಮುಕಾಂತ್ ಪೋಸ್ಚ್ ಕರುಂಕ್
ದಿಲಾಂ. ಹ್ಯಾ ವೆಳಾ ತುಕಾ ಹೆಂ ಕಾಗದ್ ಪಾವ್ತೆಲೆಂ ಮ್ಹಜೊ ಭರ್ವಸೊ ಮ್ಹಾಕಾ ನಾ.

ಬಾಯೆ ಹಾಂವ್ ನಿರಾಪ್ರಾದಿ ತೆಂ ದೇವ್ ಮಾತ್ ಜಾಣಾ, ಹ್ಯಾ ಸಂಸಾರಾಂತ್
ದುಬೊ ಜಾವ್ನ್ ಜಲ್ಮೊಂಚ್ಯಾಕೇ, ಏಕ್ ಮೂಸ್ ಜಾವ್ನ್ ಜಲ್ಮೊಂಚೆಂ ಬರೆಂ.
ಹಾಂಗಾಸರ್ ದುಬ್ಯಾಕ್ ಸುಟ್ಕಾ ಆನಿ ಬಚಾವಿ ನಾ.

ಮ್ಹಜ್ಯಾ ಹ್ಯಾ ಮೊರ್ಚಾಚೆ ಖಬರ್ ಮ್ಹಜ್ಯಾ ಘರ್ಬ್ಯಾಂಕ್ ಕಳೊಂಚ್ ಏಕ್ ನಿಮಾಣ್
ಜವಾಬ್ದಾರಿ ತುಕಾ ದಿತಾಂ. ಮ್ಹಜ್ಯಾ ಮೊರ್ಚಾಂಯ್ ಅನಾತ್ ಜಾಲ್ಲ್ಯಾ ಮ್ಹಜ್ಯಾ
ಆವಯ್ಕ ಆನಿ ಐವಿ, ಐಡಾಕ್ ತುಂ ಭುಜಯ್. ಹ್ಯಾ ಘರಾಂತ್ ಚೆಡೊ ಜಾವ್ನ್
ಜಲ್ಮೊನ್, ಮ್ಹಜೆಂ ಕರ್ತವ್ಯ್ ಕರುಂಕ್ ಸಕನಾತ್ಲ್ಯಾ ಖಾತಿರ್ ಹಾಂವ್ ಭೊಗ್ಯಾಣೆಂ
ಮಾಗ್ತಾಂ. ಜೆಜು ಕ್ರಿಸ್ತಾಚ್ಯಾ ಉತ್ರಾಂ ಪರ್ಮಾಣೆ ಸರ್ಗಾ ರಾಜಾಂತ್ ಸಾಂಗಾತಾ ಮೆಳ್ಕಾಂ.

ತುಮ್ಚೆ ಧಂಯ್ ನಿರ್ದಾಗಿ,

ಸುನಿಲ್

ಮ್ಹಜೆಂ ಕಾಗದ್ ವಾಚುನ್ ಆಕೆರ್ ಜಾಂವ್ಚ್ಯಾ ಪುಡೆಂ ಆಲಿಸ್‌ಬಾಯ್ ಮತ್‌ಹೀನ್
ಜಾಲ್ಲಿ. ಐವಿ ಆನಿ ಐಡಾ ತೆಚ್ ವೊಣ್ಣೆಕ್ ಮಾತೆಂ ಮಾರುನ್ ಬೊಬಾಟುಂಕ್ ಲಾಗ್ಲಿಂ.
ಶಿಲಾ ಬಾಪ್ಪುನ್ ಆಲಿಸ್‌ಬಾಯೆಚ್ಯಾ ತೊಂಡಾಕ್ ಸರ್ಕಿನ್ ಆಸ್‌ಲ್ಲ್ಯಾ ಗೊಬ್ಬಾಂತ್ಲೆಂ
ಉದಕ್ ಮಾರ್ಲೆಂ. ಹೆ ಬೊಬೆಕ್ ಸೆಜಾರ್ಚ್ಯಾ ಜಯ್ಣಾಂಚೆಂ ಧಾಂವೊನ್ ಆಯ್ಲಿಂ. ಹಾಂವೆಂ
ಆಲ್ತಾರಿ ವಯ್ಲೊ ವಾತಿ ಪೆಟಯ್ಲೊ. ಶಿಲಾ ಬಾಪ್ಪುನ್ ಮಾಗ್ಲೆಂ ಸುರು ಕೆಲೆಂ. ಹಾಂವೆಂ
ದಿಂಬಿ ಘಾಲಿ. ಹ್ಯಾ ದುಬ್ಯಾ ಘರಾಂತ್ಲೊ ಏಕ್‌ಚ್ ದಿವೊ, ಸಾಸ್ಣಾಕ್ ಪಾಲ್ವಾಲ್ಲೊ.
ಹ್ಯಾ ದಿವ್ಯಾಚ್ಯಾ ಉಜ್ವಾಡಾಂತ್ ಜಿಯೆವ್ನ್ ಆಸ್‌ಲ್ಲಿಂ ಅಂದ್ಕಾರಾಂತ್ ಬುಡೊನ್
ಗೆಲ್ಲಿಂ.

ವೋಲ್

■ ಕಾಣ್‌ಯೆಚೆ ಪೋರಕ್ ■

ಏಕ್ ಕೊಂಕ್ಣಿ ಭಾಶಾಬಿಮಾನಿ

ಕುಪೆಯ್

ಎಲ್. ಜಿ. ಡಿಸೋಜಾ, ಕುವೆಂಪು

ಪಾಟ್ನಾ ಸಬಾರ್ ವರ್ಷಾಂಥಾವ್ನ್ ವಿವಿಡ್ ಕೊಂಕ್ಣಿ ಪತ್ರಾಂಚೆರ್ ಆಪ್ಲಿ
ತಾಲೆಂತಾಚಿ ಲಿಕ್ಣಿ ಝರಂವ್ಚೊ ಹೊ ಲೇಕರ್ ಆಪ್ಲ್ಯಾ ಲೇಕನಾಂದ್ವಾರಿಂ
ವಾಚ್ಪಾಂಕ್ ಚಿಂತ್ಪಾಚೊ ಈಟ್ ದಿತಾ. ಅವ್ಯಾಸ್ ಲಾಬ್ಲಾರ್ ಆನಿ
ಮುಕಾರ್ ಹಾಚೆಥಾವ್ನ್ ಪ್ರಬುದ್ಧ್ ಸಾಹಿತ್ಯ್ ಆಶೆವ್ಯತ್.



ವೋಲ್

ಎಲ್. ಜೆ. ಡಿಸೊಜಾ, ಕುವೆಯ್



ತೊ ದೀಸ್ ಬ್ರೆಸ್ತಾರ್.

ಸಾಂಜೆರ್ 5.30 ವೊರಾರ್ ಓಲ್ವಿನಾಚ್ಯಾ ಚೆರ್ಕ್ಯಾಚೆಂ ವೋಲ್ ದವರ್ಲೆಂ. ಮಿಸಾ ಪಯ್ಲೆಂ ವೋಲ್ ಆನಿ ಉಪ್ರಾಂತ್ ಮೀಸ್. ಓಲ್ವಿನ್ ಆನಿ ಎಲ್‌ವಿರಾಚೆಂ ಕಾಜಾರ್ ವರ್ಸಾ ಆದಿಂ ಹ್ಯಾಚ್ ಕಾತೆದ್ರಾಲಾಂತ್ ಜಾಲ್ಲೆಂ ಆನಿ ಆಜ್ ಹಾಂಗಾಚ್ ಏಕ್ ಸೊಬಿತ್ ಚೆರ್ಕ್ಯಾ ಭುರ್ಗ್ಯಾಕ್ ಧವೆ ಮುಸ್ತಾಯ್ಕೆರ್ ಗುಟ್ಲಾವ್ನ್ ಎಲ್‌ವಿರಾ ಆಪ್ಲ್ಯಾ ಹಾತಾಂನಿ ಘೆವ್ನ್ ಉಬೆಂ ಆಸ್‌ಲ್ಲೆಂ. ಪಾದ್ರ್ಯಾಬ್ ವೊಲಾಚೆಂ ಮಾಗ್ಲೆಂ ಸಾಂಗ್ತಾಲೊ. ಪೊದೊರ್ನ್ - ಮೊದೊರ್ನಿನ್ ಹಾತಾಂತ್ ವಾತಿ ಪೆಟಯಿಲ್ಲೊ. ವಿಡಿಯೊ-ಕೆಮರಾವಾಲೊ ಆಪ್ಲೊ ಮರ್‌ಕ್ಯುರಿ ಲಾಯ್ಪ್ ಜಳವ್ನ್ ಸಗ್ಳ್ಯಾಂಚಿ ಮುಸ್ತಾಯ್ಕಿ ಉಜ್ವಳ್ಳಿ ಭಾಶೆನ್ ಕರ್ತಾಲೊ. ತ್ಯಾ ಉಜ್ವಾಡಾಕ್ ತೆಂ ಸೊಬಿತ್ ಆನಿ ತಾಂಬ್ಡೆ ಜಾಲ್ಲೆ ಬಾಳ್ಕಾಚೆ ಗಾಲ್ ಪಳೆವ್ನ್ ಥಂಯ್ ಆಸ್‌ಲ್ಲ್ಯಾ ಎಡ್ರಿಯನಾಚೆ ಮತಿಂತ್ ಸಬಾರ್ ಚಿಂತ್ಲಾಂ ಘುಂವೊಂಕ್ ಲಾಗ್ಲಿಂ.

ವೋಲ್ ಕಾಬಾರ್ ಜಾವ್ನ್ ಹಪ್ಪಾಚೆಂ ಕಾಯ್ದಾಚೆಂ ಮೀಸ್ ಭೆಟವ್ನ್ ಎಡ್ರಿಯಾನ್ ಆನಿ ಎವ್ಜಿನ್ ಸಾಲ್ಮಿಯಾ ಆಪ್ಲ್ಯಾ ಘರಾ ಕುಶಿನ್ ಚೆಮ್ಮಾಲಾಗ್ಲಿಂ. ಘರಾ ಪಾವ್‌ಲ್ಲ್ಯಾ ಎಡ್ರಿಯಾನಾನ್ ಪ್ಯಾಂಟ್-ಶರ್ಟ್ ನಿಕ್ಕಾವ್ನ್ ಖಾಟ್‌ಯೆರ್ ಉಡಯ್ಲೆಂ, ಉಪ್ರಾಂತ್ ಏಕ್ ಸಿಗ್ರೆಟ್ ಘೆವ್ನ್ ವರಾಂಡಾಂತ್ ಯೇವ್ನ್ ಧುಂವರ್ ಸೊಡುಂಕ್ ಲಾಗ್ಲೊ.

“ಕಿತೆಂ ಎಡ್ರಿಯಾನ್...! ಕೊಣಾಚ್ಯಾಯೀ ವೊಲಾಕ್ ವಚೊನ್ ಯೆತಾನಾ ತುಜೆ ಹೆಚ್ ಹಾಲ್ ಪಳೆಂವ್ಕ್ ಮೆಳ್ತಾತ್? ಘರಾ ಯೆತೆಚ್ ತುಜೆಂ ಮೂಡ್ ಆಫ್ ಜಾತಾ. ತೆ ತುಜೆಂ ಮುಕಮಳ್ ಪಳೆಂವ್ಕ್ ಮ್ಹಾಕಾ ಬರೆಂ ಲಾಗನಾ, ಆಮಿ ಕಿತೆಂ ಆತಾಂಚ್

ಮ್ಹಾ ತಾರಿಂ ಜಾಲ್ಯಾಂವ್‌ವೇ? ಮ್ಹಾ ಕಾಯೀ ಭುರ್ಗ್ಯಾಂಚಿಂ ದೆಣೆಂ ದೇವ್ ಫಾವೊ ಕರ್ತಲೊ, ದೇವಾಚ್ಯಾ ಘರಾಂತ್ ಕಾಂಯ್ ಉಣೆಂ ನಾ, ಕಾಜಾರಾಚ್ಯಾ ಧಾ ವರ್ಸಾಂಉಪ್ರಾಂತ್ ಜಾಲ್ಯಾರಾಯೀ ಭುರ್ಗಿಂ ಜಾಲ್ಲೆ ದಾಕ್ಲೆ ಆಸಾತ್.” ಎವ್ಜಿನ್ ಉಲವ್‌ಚ್ ವೆತಾಲೆಂ. “ಆತಾಂ ಹಾಂವ್ ಕಾಪಿ ಕರ್ನ್ ಹಾಡ್ತಾಂ, ಹುನ್-ಹುನ್ ಕಾಪಿ ಪಿಯೆ, ಆನಿ ತುಜಿ ಮತ್ ಇಲ್ಲಿ ಶಾಂತ್ ದವರ್” ಮ್ಹಣೊನ್ ಎವ್ಜಿನ್ ರಾಂದ್ಲ್ಯಾ ಕುಡಾಂತ್ ಕಾಪಿ ಕರ್ಚಾರ್ ಪಡ್ಲೆಂ. ಕಾಜಾರಾಚೆ ಸುರ್ದೆರ್‌ಧಾವ್ನ್ ತೆಂ ತಶೆಂಚ್ ಸಾಂಗೊನ್ ಯೆತಾಲೆಂ. ಕಾಜಾರಾಚೆ ಸುರ್ದೆರ್ ದೋನ್ ವರ್ಸಾಂ ತಾಕಾ ಭುರ್ಗಿಂ ನಾಕಾ ಆಸ್‌ಲ್ಲಿಂ. ತೆದ್ನಾ ಪಯ್ಕಾಂಚಿ ಗರಜ್ ಆಸ್‌ಲ್ಲಿ, ಗಾಂವಾಂತ್ ರಾವೊಂಕ್ ವಿಂಗಡ್ ಘರ್ ಜಾಯ್ ಆಸ್‌ಲ್ಲೆಂ, ಆವಯ್ ಸಾಂಗಾತಾ ಹೊಂದ್ವೊನ್ ಜಿಯೆಂವ್ಕ್ ತೆದ್ನಾ ನಾಕಾ ಆಸ್‌ಲ್ಲೆಂ. ಜರ್‌ತರ್, ಆಪ್ಲೆಂ ತ್ಯಾ ದಿಸಾ ತೆ ದಾಕ್ಟೆರ್‌ನಿ ಸಾಂಗ್‌ಲ್ಲಿಂ ಉತ್ರಾಂ ಆಯ್ಕುಲ್ಲಿಂ ಜಾಲ್ಯಾರ್...? ಬೋವ್ ಮೊಲಾದಿಕ್ ಉತ್ರಾಂ ತಿಂ.. ಚಿಂತ್ತಾಂ ಚಿಂತ್ತಾಂ ಎಡ್ರಿಯಾನಾನ್ ಆನ್‌ಏಕ್ ಸಿಗ್ರೆಟ್ ಝಳಯ್ಲಿ. ಎವ್ಜಿನ್ ಹುನ್ ಹುನ್ ಕಾಪಿ ಘೆವ್ನ್ ಯೇವ್ನ್ ಎಡ್ರಿಯಾನಾಕ್ ಸಾಂಗಾತ್ ದೀಲಾಗ್ಲೆಂ. ಆಪ್ಲೆ ದೊನ್‌ಯೀ ಹಾತ್ ಎಡ್ರಿಯಾನಾಚೆ ಗೊಮ್ಪೆಕ್ ರೆವ್ಡಾವ್ನ್, “ಪಳೆ ಮಾ.... ತುಂವೆ ಚಿಂತ್ಲೆಂ ಸಗ್ಳೆಂ ಸಾರ್ಕೆಂ, ಆಮಿ ಮೊಗಾನ್ ಆಸಾಂವ್, ಭಲಾಯ್ಕೆಂತ್ ಆಸಾಂವ್, ತೆಂ ಪಾವನಾಂಗೀ? ಆನಿ ಥೊಡೊ ತೇಂಪ್ ಆಮಿ ಪಳೆವ್ಕಾಂ, ಉಪ್ರಾಂತ್ ಎಕಾ ಅನಾತ್ ಬಾಳ್ಕಾಕ್ ಪೊಸ್ಕೆಂ ಕರ್ನ್ ಘೆವ್ಕಾಂ, ಭುರ್ಗಿಂ ನಾತ್‌ಲ್ಲಿಂ ಕಿತ್ತಿಶಿಂ ಜೊಡಿಂ ಪೊಸ್ಕಿಂ ಘೆವ್ನ್ ಆಸಾತ್ ನ್ಹಂಯ್‌ಗೀ?” ಎವ್ಜಿನ್ ಎಡ್ರಿಯಾನಾಕ್ ಸಮಾದಾನ್ ಕರುಂಕ್ ಪೆಚಾಡ್ತಾಲೆಂ.

“ವ್ಹಯ್ ತುಂ ಆನಿಕ್‌ಯೀ ವೇಳ್ ಆಸಾ ಮ್ಹಣ್ತಾಯ್, ಮನಿಸ್ ಹರ್‌ಎಕಾ ದಿಸಾಕ್ ಪ್ರಾಯ್ವೆಂತ್ ಜಾವ್ನ್ ಯೆತಾ ಮ್ಹಳೆಂ ತುಂ ನೆಣಾಂಯ್, ಮ್ಹಾಕಾ ಕೊಣಾಚ್ಯಾಯೀ ಹಾತಾಂತ್ ಭುರ್ಗ್ಯಾಂಕ್ ಪಳೆಯ್ತಾನಾ, ಆನಿ ತಿಂ ಭುರ್ಗಿಂ ಪಪ್ಪಾ-ಮಾಮ್ನಿ ಮ್ಹಣೊನ್ ಆಪಯ್ತಾಸ್ತಾನಾ, ಆನಿ ಸಾಂಜೆಚ್ಯಾ ಮಿಸಾಉಪ್ರಾಂತ್ ತಿಂ ಭುರ್ಗಿಂ ಖೆಳೊನ್ ಥಂಯ್ ಹಾಂಗಾ ಧಾಂವ್ತಾಸ್ತಾನಾ ಮ್ಹಜೆಂ ಕಾಳಿಜ್ ಭೆಸಾಂ ಜಾತಾ, ಹೆಂ ಸಗ್ಳೆಂ ಚಿಂತುನ್ ಹಾಂವ್ ವಾತ್ ಕರ್ಚೊನ್ ಗೆಲ್ಲೆ ಭಾಶೆನ್ ಕರ್ನಾತಾಂ, ಮ್ಹಜೆಂ ಜೀವನ್ ನಿರಾಶಿ ಜಾಲಾಂ” ಮ್ಹಣೊನ್ ಎಡ್ರಿಯಾನ್ ಎವ್ಜಿನಾಚೆ ಹಾತ್ ಪಯ್ಸ್ ಲೊಟುನ್, ಆನ್‌ಏಕ್ ಸಿಗ್ರೆಟ್ ಪೆಟಂವ್ಕ್ ಲಾಗ್ಲೊ. “ಬರೆಂ ತುಂ ಕಾಂಯ್ ಸಾಂಗ್‌ಲ್ಲೆಂ ಆಯ್ಕೊಂಚೊ ನ್ಹಂಯ್. ಹಾಂವ್ ಆತಾಂ ಮೊಲಾಚೆ ಪಾರ್ಕೆಕ್ ವಚೊಂಕ್ ತಯಾರ್ ಜಾತಾಂ”

ಮ್ಹಣೊನ್ ಎವ್ವಿನ್ ಭಿತರ್ ವಚೊನ್ ನೈಸ್ತಿ ತಯಾರಾಯ್ ಕರಿಲಾಗ್ಲೆಂ.

ಎಡ್ರಿಯಾನ್ ಗಾಂವಾಂತ್ ತಾಂತ್ರಿಕ್ ಶಿಕಪ್ ಚೋಡ್ನ್ ಮುಂಬಯಾಂತ್ ದೋನ್ ವರ್ಸಾಂ ಟಿ.ವಿ. ರಿಪೆರಿಚೆಂ ಕಾಮ್ ಕರ್ನ್ ಆಸ್ಲೆಲ್ಲೊ. ಉಪ್ರಾಂತ್ ಎಕಾ ಏಜೆಂಟಾಚೆ ಒಳ್ಳೆರ್ ಕುವೆಯ್ ಪಾವ್ಲೆಲ್ಲೊ. ಕುವೆಯ್ ಧಾವ್ನ್ ಸುಟ್‌ಯೆರ್ ಏಕ್‌ಪಾವ್ಲಿಂ ಗಾಂವಾಕ್ ಗೆಲ್ಲಾ ತಾಕಾ, 'ಕುವೆಯ್‌ಚ್ ಏಕ್ ಬರೆಂ ಚೆಡುಂ ಪಳೆವ್ನ್ ಕಾಚಾರ್ ಜಾ ಪುತಾ' ಮ್ಹಣೊನ್ ಆವಯ್ನ್ ಸಾಂಗೊನ್ ಧಾಡ್ಲೆಂ. ಹಾಂಗಾಸರ್ ಘರ್‌ಖಾತ್ಯಾಂತ್ ವಾವುರ್ಚ್ಯಾ ತಾಕಾ ಎವ್ವಿನಾಚೆ ಒಳೊಕ್ ಜಾಲ್ಲಿ. ಹಿ ಸವ್ಯಾಸ್ ಮೊಗಾನ್ ಬದ್ಲಾಲ್ಲಿ ತೆದ್ನಾ ದಿಸಾಕ್ ಏಕ್‌ಪಾವ್ಲಿಂ ಪುಣ್‌ಯೀ ಪೊನಾರ್ ಉಲಯ್ನಾ ಜಾಲ್ಯಾರ್ ತಾಕಾ ನೀದ್ ಪಡನಾತ್ಲಿ. ತ್ಯಾಚ್ ವರ್ಸಾ ಹಾಂಗಾಸರ್ ಮುದಿ ಜಾವ್ನ್ ಸರ್ವ್ ಈಶ್ವ್ ಮಂತ್ರಾಂಕ್ ತಾಂಣಿ ಪಾರ್ಚಿ ದಿಲ್ಲಿ. ಮುದಿ ಜಾವ್ನ್ ಚಾರ್ ಮಯ್‌ನ್ಯಾಂನಿ ತಿಂ ಕಾಚಾರ್ ಜಾಂವ್ಕ್ ಗಾಂವಾಕ್ ಭಾಯ್ರ್ ಸರ್ಲಿಂ. ಗಾಂವಾಕ್ ವೆತಾನಾ ಫರ್ಕಾ ಹರ್‌ಎಕಾ ಸಾಂದ್ಯಾಂಕ್ ವಸ್ತುರಾಂ, ಕಾಪ್ಡಾಂ ಆನಿ ಕಾಚಾರಾಚೆಂ ಭಾಂಗಾರ್ ಮ್ಹಣ್ತಾನಾ, ಹಾತಾಂತ್ ಆಸ್ಲೆ ಪಯ್ಕಿಯೀ ಖಾಲಿ ಜಾಲ್ಲೆ.

ಎವ್ವಿನ್ ವೆತಾನಾ ಧನ್‌ಯಾಂನಿ 'ಹಕಾಮಾ' (ರೆಸಿಡೆನ್ಸಿ) ದವರ್ನ್ ರಿಟರ್ನ್ ಟೆಕೆಟ್ ದಿಲ್ಲಿ. ಎವ್ವಿನಾಕ್ ಪಾಟಿಂ ಯೇಂವ್ಕ್ ಮನ್ ಆಸ್ಲಾರ್‌ಯೀ ಎಡ್ರಿಯಾನಾಕ್ ತಾಕಾ ಪಾಟಿಂ ಹಾಡುಂಕ್ ನಾಕಾ ಆಸ್ಲೆಂ. ವೆತಾನಾ ವ್ಹಡಾ ದಬಾಚ್ಯಾನ್ ಕುವೆಯ್ ಏರ್‌ವೆಸಾರ್ ತಿಂ ಮಾಂಯ್‌ಗಾಂವಾಕ್ ಭಾಯ್ರ್ ಸರ್ಲಿಂ. ಗಾಂವಾಂತ್ ಕಾಚಾರ್ ಗಡ್ಡಾಯೆನ್ ಜಾಲ್ಲೆಂ. ಎಡ್ರಿಯಾನಾಚ್ಯಾ ಘರಾಂತ್ ತಾಚೊ ಭಾವ್ ಆನಿ ದೊಗಾಂ ಭಯ್ಲಿಂ ಆಸ್ಲಿಂ. ಏಕ್ ಭಯ್ ಆಪ್ಲ್ಯಾ ಘೊವಾಗೆರ್‌ಧಾವ್ನ್ ಯೇವ್ನ್ ಘರಾ ರಾವ್ಲೆಂ. ತಾಚೆಂ ನವೆಂ ಘರ್ ಜಾತಾಪರ್‌ಯಾಂತ್ ತಾಚ್ಯಾ ನೊವ್ರ್ಯಾನ್ ತಾಕಾ ರಾವಂವ್ಕ್ ಒಪ್ಪಿಗಿ ದಿಲ್ಲಿ. ಘರಾಂತ್ ಎವ್ವಿನಾಕ್ ಕಾಚಾರಾಚ್ಯಾ ವೆಳಾರ್ ಬರೊ ಸನ್ಮಾನ್ ದಿಲ್ಲೊ. ಸಗ್ಳಿಂ ಬರ್ಯಾ ಮೊಗಾನ್ ಉಲಯ್ತಾಲಿಂ. ಕಾಚಾರ್ ಜಾವ್ನ್ ಆಟ್ ದಿಸಾಂನಿ ಎಡ್ರಿಯಾನ್ ಎವ್ವಿನಾಕ್ ಘೆವ್ನ್ ಹನಿಮುನಾಕ್ ಗೆಲೊ. ಆಪ್ಲ್ಯಾ ಪಂದ್ರಾ ದಿಸಾಂಚೆ ಭೊಂವ್ಡೆರ್ ಡೆಲ್ಲಿ, ಆಗ್ರಾ, ಜಯ್‌ಪುರ್ ಭೊಂವೊನ್ ಆಗ್ರಾಚೆಂ ತಾಚ್‌ಮಹಲ್ ಆನಿ ಜಯ್‌ಪುರಾಂತ್ಲಿಂ ರಾವ್ತೆರಾಂ ಎವ್ವಿನಾನ್ ಪಳಯಿಲ್ಲಿಂ. ಸಗ್ಳಿ ಭೊಂವ್ಡಿ ಕಾಬಾರ್ ಕರ್ನ್ ಪಾಟಿಂ ಘರಾಕ್ ಪರ್ತಾಲಿಂ. ಘರಾಂತ್ ಕಿತೆಂಯ್ ಚಡುಣೆಂ ಜಾಲ್ಯಾರ್ ಹೊಂದ್ಲೊನ್

ರಾಂವ್ಚೆಂ ಪ್ರೇತನ್ ಕರ್ ಮ್ಹಣ್ ಪಾಟಿಂ ಯೆತಾನಾ ಎಡ್ರಿಯಾನಾನ್ ಎವ್ಜಿನಾಕ್ ಸಾಂಗ್ಲೆಂ. ಘರಾಂತ್ ಮಾಯಾಮೊಗಾಚೆಂ ವಾತಾವರಣ್ ತುವೆಂ ರೂಪಿತ್ ಕರಿಚೆ ಮ್ಹಣ್ತಾನಾ ಎವ್ಜಿನಾನ್ ತಾಕಾ ಭರ್ಪೂರ್ ಸಹಕಾರ್ ಭಾಸಯಿಲ್ಲೊ.

ಪಾಟಿಂ ಯೆತಾನಾ ಘರಾಂತ್ ವಿಂಗಡ್‌ಚ್ ಗಜಾಲ್ ಜಾಲ್ಲಿ. ಎಡ್ರಿಯಾನಾಚೆ ಆವಯ್ಕ್ ಎವ್ಜಿನಾನ್ ಗಾಂವಾಂತ್ ರಾಂವ್ಚೆಂ ನಾಕಾ ಆಸ್ಲೆಂ. ಘರಾಂತ್ ಉಲವ್ಣಾಂತ್ ಬದ್ಲಾವಣ್ ಜಾಲ್ಲಿ ಪಳೆವ್ನ್ ಪುತಾನ್ ಆವಯ್ಕ್ ವಿಚಾರ್‌ಚ್ ಸೊಡ್ಲೆಂ, “ಮಾಂಯ್ ಹ್ಯಾ ದಿಸಾಂನಿ ಸಮಕಟ್ ಉಲಂವ್ಚೆಂ ಕಾಂಯ್ ದಿಸೊನ್ ಯೇನಾ, ಹಾಂವ್ ಗೆಲ್ಲ್ಯಾ ಉಪ್ರಾಂತ್ ತಾಕಾ ತುಮಿ ಬರೆಂ ಕರ್ನ್ ಪಳೆಯ್ತಾತ್‌ಗೀ ಮಾಂಯ್.” ಆವಯ್ ಪಯ್ಲೆಂ ನರ್ಗಾಲಿ ಜಾಲ್ಯಾರಯೀ, ಉಪ್ರಾಂತ್ ಆಪ್ಲ್ಯಾ ಕಾಳ್ಜಾಂತ್ಲಿಂ ಭೊಗ್ಲಾಂ ಉಗ್ತಾನ್ ಉಚಾರುಂಕ್ ಲಾಗಿ. “ತೆಂ ಕುವೆಯ್ಪಾಂತ್ ರಾವ್ಲೆಂ ಪುತಾ, ತಾಕಾ ಆಮ್ಚ್ಯಾ ಸಾಂಗಾತಾ ಹೊಂದ್ವೊನ್ ಜಿಯೆಂವ್ಕ್ ಜಾಂವ್ಚೆಂ ನಾ, ದೆಕುನ್ ತುಂ ಪಾಟಿಂ ವೆತಾನಾ ತಾಕಾ ಆಪವ್ನ್ ವ್ಹರ್. ದೋನ್ ವರ್ಸಾಂ ತೆಂ ಕಾಮ್ ಕರುಂದಿ. ತೆದ್ನಾ ತುಜೆ ಭಯ್ಲಯೀ ಘರಾಡಾವ್ನ್ ವೆತಲೆಂ. ಮಾಗಿರ್ ತೆಂ ಹಾಂಗಾಚ್ ರಾವೊಂದಿ” ಮ್ಹಣಾಲಾಗಿ. ಆವಯ್ಚಿಂ ಉತ್ರಾಂ ಆಯ್ಕೊನ್ ಎಡ್ರಿಯಾನಾಕ್ ತಳ್ಳೆಟ್ಯಾಕ್ ಮಾರ್‌ಲ್ಲ್ಯಾಪರಿಂ ಜಾಲೆಂ. ಎವ್ಜಿನಾಕ್ ಮಾತ್ ಪಾಟಿಂ ವಚೊಂಕ್ ಮನ್ ಆಸ್‌ಲ್ಲ್ಯಾವರ್ವಿಂ ತಾಕಾ ಮನಾಭಿತರ್‌ಚ್ ಸಂತೊಸ್ ಜಾಲ್ಲೊ.

ಹನಿಮುನಾಥಾವ್ನ್ ಪಾಟಿಂ ಆಯಿಲ್ಲ್ಯಾ ಎವ್ಜಿನಾಚ್ಯಾ ಜೀವನಾಂತ್ ಬದ್ಲಾವಣ್ ಘಡ್ಲಿ. ಕಾಜಾರಾಉಪ್ರಾಂತ್ ಹರ್‌ಎಕೆ ಸ್ತ್ರಿಯೆಥಂಯ್ ಜಾಂವ್ಚಿ ಬದ್ಲಾವಣ್ ತಿ-ವೊಂಕ್ ಆನಿ ತಕ್ಲಿ ಘುಂವೊಳ್ ತಾಕಾ ಆಸ್ಲಿ... ಏಕ್ ನವೆಂ ಬಾಳ್ ಹ್ಯಾ ಸಂಸಾರಾಕ್ ಯೆಂವ್ಚೆ ವಾಟೆರ್ ಆಸ್ಲೆಂ, ಪುಣ್....! ಹೊ ಸಂತೊಸ್ ಘರಾಂತ್ ಎಡ್ರಿಯಾನಾಥಂಯ್ ಮಾತ್ ಆಸ್ಲೊ. ಹರಾಂ ಕೊಣಾಕ್‌ಯೀ ತ್ಯಾ ಬಾಳ್ಕಾಕ್ ಹ್ಯಾ ಸಂಸಾರಾಂತ್ ಹಾಡುಂಕ್ ಮಿಶಿ ನಾತ್ಲಿ. ಗಲ್ಬಾಂತ್ಲಾ ಕಾಮಾವರ್ವಿಂ ಆನಿ ಕಾಯ್ದಾಂ-ರಿವಾಜಿಂವರ್ವಿಂ, ಗರ್ಬೆಸ್ತ್ ಎವ್ಜಿನಾಕ್ ಕುವೆಯ್ಪಾಕ್ ಹಾಡುಂಕ್ ಎಡ್ರಿಯಾನಾಕ್ ನಾಕಾ'ಸ್ಲೆಂ. ತೊ ಆತಾಂ ಕಾತ್ರಿಂತ್ ಶಿರ್ಕಾಲ್ಲೊ.

ತಾಂಣಿ ರಾಂವ್ಚ್ಯಾ ಶೆರಾಂತ್ ಏಕ್ ಆದರ್ಶ್, ಸಮಾಜ್‌ಸೆವಕಿ ದಾಕ್ತೆರ್ ಆಸ್ಲಿ. ತಿಚೆಲಾಗಿಂ ಒಕ್ತಾಂಕ್ ತಶೆಂಚ್ ಸಲಹಾ-ಸುಚನಾಂ ಘೆಂವ್ಕ್ ಧಾರಾಳ್ ಲೋಕ್ ಯೆತಾಲೊ. ಥೊಡ್ಯಾ ಕುಟ್ಮಾಚೆ ಕಶ್ಟ್ ಪರ್ಯಾರ್ ಜಾತಾಲೆ, ಫೊವ್-ಬಾಯ್ಲಾಂ

ಮದ್ದೊ ಸಂಬಂದ್ ವಾಡ್ತಾಲೊ, ಸಬಾರ್ ಎಕ್ವಟಾನ್ ಜಿಯೆತಾಲಿಂ.

ಆಪೊ ಸಮಸ್ತೊ ಘೆವ್ನ್ ಎಡ್ರಿಯಾನ್ ಆನಿ ಎವ್ಜಿನ್ ದಾಕ್ಟೆರ್ನಿಲಾಗಿಂ ಪಾವ್ಲಿಂ. ದಾಕ್ಟೆರ್ನಿನ್ ತಾಂಚೆ ಸಗ್ಳೆ ಸಮಸ್ತೆ ಆಯ್ಕೊನ್ ಬೋವ್ ಸಮ್ಜಣೆಚಿ ಜಾಪ್ ದಿಲ್ಲಿ. “ಪಳೆ ಮಿಸ್ಟರ್! ಪಯ್ಕಾಂಖಾತಿರ್, ಕಾಮಾಖಾತಿರ್ ಆನಿ ಘರ್ಜಾ ಸಮಸ್ತಾಂಖಾತಿರ್ ಗರ್ವಪಾತ್ ಕರುಂಕ್ ನಚೊ. ಮ್ಹಜೆಲಾಗಿಂ ಭುರ್ಗಿಂ ನಾತ್ಲಿಂ ಸಬಾರ್ ಕಾಜಾರಿ ಜೊಡಿಂ ಯೆತಾತ್. ತಾಂತ್ಲಿಂ ಥೊಡಿಂ ತುಮ್ಚೆಪರಿಂ ಕಾಜಾರಾಲುಪ್ರಾಂತ್ ಥೊಡಿಂ ವರ್ಸಾಂ ಭುರ್ಗಿಂ ನಾಕಾತ್ ಮ್ಹಣೊನ್ ರಾವ್ಲಿಂ ಜಾವ್ನಾಸಾತ್. ಕಾಜಾರಿ ಜೀವನಾಂತ್ ಪಯ್ಲೆಂ ಭುರ್ಗಿಂ ಬೋವ್ ಗರ್ಜೆಚೆಂ, ಉಪ್ರಾಂತ್ ಸಗ್ಳೆಂ. ಆನಿ ಆತಾಂ ಎವ್ಜಿನಾಕ್ 28 ವರ್ಸಾಂ ಪ್ರಾಯ್ ಜಾಲಿ, ಹ್ಯಾ ತಿಚೆ ಪ್ರಾಯೆರ್ ತಿಣೆ ಪಯ್ಲಾ ಭುರ್ಗಾಕ್ ಜಲ್ಮ್ ದೀಂವ್ಕ್ ಚ್ಹಾ ಜಾಯ್. ದೆಕುನ್ ತುಮಿ ಪಯ್ಲೆಂ ಬರೆಂ ಕರ್ನ್ ಚಿಂತಾತ್, ದೆವಾಲಾಗಿಂ ಮಾಗಾತ್, ವ್ಹಡಿಲಾಂಚಿ ಸಲಹಾ ಘೆಯಾತ್” ಮ್ಹಣೊನ್ ಭುಜ್ವಣ್ ದೀವ್ನ್ ತಿಣೆ ಪಾಟಿಂ ಧಾಡ್ಲೆಂ.

ಪುಣ್ ಎವ್ಜಿನಾನ್ ಗರ್ವಪಾತ್ ಕರಂವ್ಚೊ ಘಟ್ ನಿರ್ಧಾರ್ ಕೆಲ್ಲೊ. ಪಾಟಿಂ ಯೆಂವ್ಚೆ ವಾಟೆರ್ ಚ್ಹಾ ಆಸ್ಲಲ್ಯಾ ಎಕಾ ನರ್ಸಿಂಗ್ ಹೊಮಾಕ್ ವಚೊನ್ ತಾಣೆ ಗರ್ವಪಾತ್ ಕರಯಿಲ್ಲೊ... ತಾಚೆ ಮತಿಕ್ ಸಮಾದಾನ್ ಮೆಳ್ತಲೆಂ.

ಉಪ್ರಾಂತ್ ತಿಂ ದೊಗಾಂಯ್ ಕುವೆಂಪು ಪಾವ್ಲಿಂ. ಎವ್ಜಿನಾಚ್ಯಾ ಧನ್ಯಾಯಾಂನಿ ತಾಕಾ ಘೊವಾ ಸಾಂಗಾತಾ ರಾವೊಂಕ್ ಪರ್ವಣಿ ದಿಲ್ಲಿ. ಸಾಲ್ಮಿಯಾ ಎಕಾ ಫ್ಲೆಟಾಂತ್ ತಿಂ ಸಾಂಗಾತಾ ರಾವ್ತಾಲಿಂ. ಎವ್ಜಿನ್ ದಿಸಾಚೆಂ ಪಾರ್ವಟಾಯ್ ಕಾಮ್ ಕರ್ನ್ ಯೆತಾಲೆಂ ಜಾಲ್ಯಾರ್ ಎಡ್ರಿಯಾನಾಚೆಂ ದಿಸ್ಪೊಡ್ತೆಂ ಕಾಮ್ ಬರೆ ರಿತಿನ್ ಚಲ್ತಾಲೆಂ. ಅಶೆಂ ದೀಸ್ ಬರ್ಯಾನ್ ವೆತಾಲೆ, ವರ್ಸಾಂ ಪಾಶಾರ್ ಜಾವ್ನ್ ವೆತಾಲಿಂ. ಆತಾಂ ಹಾತಾಂತ್ ಪಯ್ಲೆ ಜಾಲ್ಲೆ, ಗಾಂವಾಂತ್ ಘರ್-ಜಾಗೊ ಜಾಲ್ಲೊ. ಪುಣ್ ಘರಾಂತ್ ಎಕಾ ಬಾಳ್ಯಾಚಿ ಗರಜ್ ಆಸ್ಲಿ, ತೆಂ ಭಾಗ್ ಮಾತ್ ದೆವಾನ್ ತಾಂಕಾಂ ಎದೊಳ್ ಘಾವೊ ಕರುಂಕ್ ನಾತ್ಲೆಂ.

“ಪುರೊ ಆತಾಂ ಊಟ್, ವೊರಾಂ ನೋವ್ ಜಾವ್ನ್ ಯೆತಾತ್. ಓಲ್ವಿನಾಗೆರ್ ಎದೊಳ್ ಚ್ಹಾ ಸಯ್ರಿಂ ಜಮ್ಲಾಂತ್ ಆಸ್ತಲಿಂ,” ಎವ್ಜಿನಾಚ್ಯಾ ಉಲವ್ಣ್ಯಾ ಬರಾಬರ್ ಎಡ್ರಿಯಾನ್ ಚಿಂತ್ನಾಂ ಸಾಗೊರಾಂತ್ಲೊ ಜಾಗೊ ಜಾಲೊ. ಎವ್ಜಿನ್ ನ್ಹೆಸೊನ್ ತಯಾರ್

ಜಾಲ್ಲೆಂ. ಎಡ್ರಿಯಾನಾಕ್ ನ್ಹೆಸೊಂಕ್ ವೇಳ್ ಲಾಗೊಂಕ್ ನಾ. ತಿಂ ದೊಗಾಂಯ್ ಓಲ್ವಿನಾಚ್ಯಾ ಘರಾ ಕುಶಿನ್ ಚಮ್ಕಾಲಿಂ.

ಓಲ್ವಿನಾಚೆಂ ಘರ್ ಥರಾವಳ್ ಫಿಂತಾಂನಿ ಆನಿ ರಂಗಾಳ್ ದಿವ್ಯಾಂನಿ ಸಜಯಿಲ್ಲೆಂ. ಎದೊಳ್‌ಚ್ ಸಬಾರ್ ಸಯ್ರಿಂ ಆಯಿಲ್ಲೆಂ. ಓಲ್ವಿನಾನ್ ಎಡ್ರಿಯಾನಾಕ್ ಸಗ್ಳ್ಯಾಂಚಿ ಒಳೊಕ್ ಕರ್ನ್ ದಿಲಿ. ಓಲ್ವಿನಾನ್ ಆನಿ ಎಲ್‌ವಿರಾನ್ ಬಾಳ್ಕಾಕ್ ಹಾತಾಂತ್ ಘೆವ್ನ್ ಕೇಕ್ ಕಾತರ್ಲಿ, ತಾಂಣಿ ಎಕಾಮೆಕಾ ಖಾವ್ನ್ ಜಾತಚ್ ಉಪ್ರಾಂತ್ ತಿ ಸಗ್ಳ್ಯಾಂಕೇ ವಾಂಟ್ಲಿ. ನಾಚ್, ಡ್ರಿಂಕ್ಸ್, ಹಾವ್ವಿಹಾವ್ವಿ ಮ್ಹಣ್ತಾನಾ ಆನಿ ಪಾರ್ಲಿ ಕಾಬಾರ್ ಜಾತಾನಾ ರಾತಿಚಿಂ ದೋನ್ ವೊರಾಂ ಜಾಲ್ಲಿಂ.

ಎಡ್ರಿಯಾನ್ ಆನಿ ಎವ್ಜಿನ್ ಆಪ್ಲ್ಯಾ ಘರ್ದೆ ವಾಟೆರ್ ಚಮ್ಕಾಲಿಂ.

ವಾಟೆರ್ ಪಿರಿ ಪಿರಿ ಪಾವ್ಸ್ ಪಡ್ತಾಲೊ. ರಸ್ತಾರ್ ವಾಹನಾಂ ಉಣೆಂ ಜಾಲ್ಲಿಂ. ಎಡ್ರಿಯಾನಾಚಿ ಮತ್ ವಾರ್ಯಾ ವೆಗಾನ್ ಧಾಂವ್ತಾಲಿ. ಬಾಳ್ಕಾಚಿಂಚ್ ಚಿಂತ್ನಾಂ ತಾಚೆ ಮತಿಂತ್ ಘುಂವ್ತಾಲಿಂ. ವ್ಹಯ್ ತಿಂಚ್ ಚಿಂತ್ನಾಂ...

‘ಕೆದ್ನಾ ಆಪುಣ್ ಎಕಾ ಬಾಳ್ಕಾಕ್ ಹಾತಾಂತ್ ಖೆಳಯ್ನ್, ಆನಿ ಕೆದ್ನಾ ತಾಕಾ ವೋಲ್ ಲಾಯ್ನ್, ಆನಿ ಕೆದ್ನಾ ತಾಚ್ಯಾ ತೊಂಡಾಥಾವ್ನ್ ‘ಪಪ್ಪಾ’ ಮ್ಹಳ್ಳೊ ಸಬ್ ಆಯ್ಕಾನ್.’

ಗಾಡಿ ಘರಾ ಖುಶಿನ್ ಪಾವ್ಲಿ.


ರಾತ್ ಜೂನ್ ಜಾವ್ನ್ ಯೆತಾಲಿ. ಫ್ಲೆಟಾಚೊ ಲಾಯ್ವ್ ತಾಂಣಿ ಬಂದ್ ಕೆಲೊ. “ಆನಿ ಥೊಡ್ಯಾ ತೆಂಪಾಭಿತರ್ ಆಮಿಯೀ ಎಕಾ ಬಾಳ್ಕಾಕ್ ವೋಲ್ ಲಾವ್ಚಾಂ ಆನಿ ಗಡ್ಡ್ ಪಾರ್ಲಿ ದಿವ್ಯಾಂ” ಮ್ಹಣಾತ್ತ್ ಎವ್ಜಿನಾನ್ ಎಡ್ರಿಯಾನಾಕ್ ಆಪ್ಲೆ ವೆಂಗೆಭಿತರ್ ಘೆತ್ಲೆಂ.

ಕವಿತಾ ವಿವಾರ



ಡೇವಿಡ್ ಲುವಿಸ್, ತಲ್ಲೂರ್

ಏಕ್ ಚಿಂತ್ರಿ, ಯುವ ಕವಿ. ಸರ್ವಾಂಪ್ರಾಸ್ ವೆಗ್ಳೆ ರಿತಿರ್ ಚಿಂತಪ್ ದವರ್ನ್ ಆಸ್ಚೆ. ಹೊ ಜಾಯಿತ್ತೆ ಪಾಪ್ಲಿಂ ವಾಸ್ತವಾಕ್ 'ನಾಗ್ಲೆಂ' ಕರ್ಚಿಂ ಸವಾಲಾಂ ಆಪ್ಲ್ಯಾ ಕವಿತಾಂನಿ ಉಟಂವ್ಚೊ ಕವಿ. ಎದೊಳ್‌ಚ್ ಹಾಚೆಂ ಥೊಡಿಂ ಕವಿತಾಂ ಆಪ್ಲಿ ಲೀಕನಾಂ ಕೊಂಕ್ಣಿ ಪತ್ರಾಂನಿ ಫಾಯ್ಸ್ ಜಾಲ್ಯಾಂತ್.



ಯೆಣ್ಣಾಕ್ ತುಜ್ಯಾ ರಾಕೊನ್ ಮೊಗಾ
ಜಿಣ್ಣೆಯೆಂತೆ ಲಿಪೊನ್ ಧಕೊನ್ ಗೆಲೊಂ
ಬೆಟಾ-ರಾನಾಂತೆ ಭೆಟೆಕ್ ತುಜ್ಯಾ
ಪೆಟ್ಯಾ ಘಾಸಾಕ್ ಬಲಿ ಜಾಲೊಂ.

ಮೊಗಾ ಚೀಟ್ ಪಾಯ್ ಮೆಳೊನ್
ಧಂಕ್ಲ್ಯಾಕ್ ತಾಚ್ಯಾ ಕಾಂಪೊನ್ ಗೆಲೊಂ
ರಾಗಾನ್ ತಾಚ್ಯಾ ಪಂಕ್ಡಾರ್ ಖೊಟೆಕ್
ಮಯ್‌ನೊಭರ್ ಖಾಟ್‌ಯೆರ್ ಲೊಳ್ಳೊಂ.

ಭೆಟೊಂಕ್ ಮ್ಹಾಕಾ ಆಯ್ಲೆಂ ನಾಂಯ್
ನದರ್ ಲೆಗುನ್ ಘಾಲುಂಕ್ ನಾಂಯ್
ಪಂಕಡ್ ಮೊಡ್‌ಲ್ಲಿ ಖಬರ್ ಆಸಾ
ರೆಕಾದ್ ತರ್‌ಯೀ ಧಾಡ್ಲೆ ನಾಂಯ್.

ಅಶೆಯ್ ಕಿತ್ಯಾಕ್ ಕರ್ತಾಯ್ ಮೊಗಾ?
ಭರ್ಲಾ ಮೋಗ್ ಕಾಳ್ಜಾಂತೆಗೊ...
ಪಂಕಡ್ ಮಾತ್ ಮೊಡ್ಲಾಂ ಶಿವಾಯ್
'ಉರ್‌ಲ್ಲೆಂ ಸರ್ವ್' ಶಾಬಿತ್‌ಗೊ.

ರೊಮಿಯೊ, ರಾಂಜಾ, ಮಜುನು ಬಾವ್ಲೆ
ಮೊಗಾಖಾತಿರ್ ಅಮರ್ ಜಾಲೆ
ಬಾಯ್ಲಾಂ ಘಾತಾಕ್ ಸಲ್ವೊನ್ ಥೊಡೆ
ಜೀವ್‌ಘಾತ್ ಕರುನ್ ಮರಣ್ ಪಾವ್ಲೆ...


ಮೊಗಾಘಾತಾಕ್ ಸಲ್ವೊನ್ ತುಜ್ಯಾ
ಹಾಂವ್‌ಯೀ ಜೀವ್‌ಘಾತ್ ಕರ್ತಲೊಂ...
ಮೊರ್ಚ್ಯಾ ಫುಡೆಂ ಆಯ್ಕೆಗೊ ಮೊಗಾ...
ತುಜೊಯಿ ಗಳೊ ದಾಂಬ್ರಲೊಂ!!

ದಿವಿ



ಕುವೆಯ್‌ಯಂತ್ ಆಸ್ತಾ, ಬೋವ್ ಥೋಡ್ಯಾ ಕಾರ್ಯಾಳ್ ಸ್ತ್ರಿಯಾಂ ಪಯ್ಲಿ
ಏಕ್ ಜಾವ್ನಾಸ್ಚಿ ಶ್ರೀಮತಿ ಐಡಾ ಡಿಸಿಲ್ವಾ ತವಳ್ ತವಳ್ ವೆಳಾಕಾಳಾ
ಪರ್ಮಾಣೆ ಆಪ್ಲಿಂ ಬರಾಂ, ಕವಿತಾಂ ಲಿಕುನ್ ಆಸಾ. ಏಕ್ ನಟಿ, ಗಾವ್ಪಿಣ್
ಅಶೆಂ ವಿವಿಡ್ ತಾಲೆಂತಾಂನಿ ಭರ್ಲಿ ಹಿ ಆಪ್ಲ್ಯಾ ಕವಿತಾಂದ್ವಾರಿಂ ಆಪ್ಲೆಂ
ಚಿಂತಪ್ ವೆಕ್ತ್ ಕರ್ತಾ.





ಕುಳ್ಳಾರ್ ದೊಯ್

3

ಸುಖಾಚಿ ನೀದ್ ಆಶೆತಾಂ ಪುತಾ, ಪಂಗತ್ ಆಕೆರಿಚಿ ಮ್ಹಜ್ಯಾ ಪತ್ರಾಚಿ,
 ಧೊಡುನ್ ಜೊಕೆನ್, ಉಶ್ಯಾ ಪಂದಾಕ್, ಧಾಂಪ್ಲಿ ಆಸ್ಚಿ ದೊಳ್ಯಾಂಚಿ
 ಮನ್ಶಾ ಚಿಂತ್ಪಾಕ್ ಆಸಾಗೀ ತಡ್, ಘೆತ್ಲಿ ವಾರ್ಯಾ ವೆಗಾಚಿ
 ಮತ್ ಮನ್ಶಾರ್ ಜಾತಾ ಪಾಶಾರ್, ಘೆವ್ನ್ ಸಾಂಗಾತ್ ಲ್ಹಾರಾಂಚಿ.

ಕಿತೆಂ ಚಿಂತ್ಲಾಂ, ಕಿತೆಂ ಭೊಗ್ಲಾಂ, ತರ್ನಾಟ್ಪಣಾಕ್ ಚೆಡ್ತಾನಾ,
 ಆಶಾ ಸಬಾರ್, ತಳಾ ಹಾತಾರ್, ಮೂಟ್ ಧಾಂಪುಂಕ್ ಜಾಯ್ನಾ
 ವಚೊನ್ ಭಾಯ್ರ್, ಜೊಡುನ್ ಹಜಾರ್, ಘಾಲ್ತಾಂ ನಳೆ ಪಾಕ್ಯಾಕ್
 ಕುಟ್ಮಾಚೆಂ ಜೂಂವ್ ಘೆತ್ಲೆಂ ಹಾಂವೆಂ, ಬಳಿಶ್ಚೆ ಮ್ಹಜ್ಯಾ ಭುಜಾರ್.

ಜೊಂಪಯ್ ಮಾರುನ್ ಪಯ್ಲ್ಯಾ ಅವ್ಯಾಸಾಕ್, ಪಾವೊಂ 'ಭಾಯ್ರ್' ಮ್ಹಳ್ಳಾ
ಸರ್ಗಾರ್

ಸರ್ವ್ ಸೊಬಿತ್, ಸರ್ವ್ ಸುಂದರ್, ಪುಲಾಂ ಪುಲ್ಲಾಂತ್ ಮಾರ್ಗಾರ್,
ಉಬಾರ್ ಕಟ್ಟೊಣಾಂ ಆಕಾಸಾಕ್ ತೆಂಕ್ಲ್ಯಾಂತ್, ಖುಶೆಕ್ ಮ್ಹಜ್ಯಾ ನಾ ಸರ್
ರಾವೆರಾ ಸಾರ್ಕಾ ಮ್ಹಜ್ಯಾ ಘರಾಕ್, ಪಾವೊಂ ಘೆವ್ನ್ ಸರ್ವ್ ಹಾರ್-ಭಾರ್.

ಚಿಂತ್ನಾಂ ಸಂಗಿಂ ಆಸ್ಚೊ ಲಾಗ್ಲೊ, ಚಿಂತ್ನಾಂ ದಾರ್ ಲೊಕ್ತಾ ಕೋಣ್
ಮಾಂಯ್ಚೊ ಆವಾಜ್ ಆಯ್ಕಾನಾ ಮ್ಹಾಕಾ, ಪೆಟೆ ಗೆಲ್ಯಾತ್ ಖಿಂಯ್ ಲಿಪೊನ್?
ಖಿಂಯ್ಸರ್ ಆಸಾ ಕೊಂಬ್ಯಾ ಸಾದ್, ಖಿಂಯ್ಸರ್ ಸುಕ್ಲ್ಯಾ ಆವಾಜ್?
ಲೊಕೆ ಚಡ್ಲೆ, ದೊಳೆ ಉಗಡ್ಲೆ, ಖಿಂಯ್ ಹಾಂವ್, ಹೆಂ ಚಿಂತುಂಕ್ ಅಸಾದ್.



ಥಂಡ್ ಹಿಂವ್, ಖಿಂಯ್ ಧಾವ್ ರಾಂದ್ಲಿ ಚಿ, ದೀಂವ್ಕ್ ಮ್ಹಾಕಾ ಊಬ್
ಝರಿಚ್ಯಾ ಉದ್ಯಾಚೊ ನಾ ವ್ಹಾಳ್, ಖಿಂಯ್ ಹಾಂವ್ ತೋಂಡ್ ಧುಂವ್?
ಕುಡ್ಕುಡ್ಲೊಂ, ಪುಣ್ ಉಡೊನ್ ಪಡ್ಲೊಂ, ಜಾಣಾ ಜಾವುನ್ ಮ್ಹಜೆಂ ಕಾಮ್
ಹಿಂವಾಂತೀ ಮ್ಹಾಕಾ ಸುಟ್ಲೊ ಘಾಮ್, ಮೆಳ್ತಾ ಮ್ಹಾಕಾ 'ಪೈಗಾಮ್.'

ಮತಿ-ಪಡ್ವಾರ್, ಜಾತಾ ಪಾಶಾರ್, ಕುಟ್ಮಾಚ್ಯೊ ಆಶಾ ಸಬಾರ್
ಸಾಂಜ್ ಜಾತಾ, ಭಿರಾಂತ್ ದಿಸ್ತಾ, ಜಾತಿತ್‌ಗಿ ತ್ಯೊ ಕಾಬಾರ್?
ಘೆತ್ಲಾಂ ಜೂಂವ್ ಮ್ಹಜ್ಯಾ ಖಾಂದಾರ್, ವ್ಹರುನ್ ಆಸಾಂ ಮುಕಾರ್
ಸುಖಾಚಿ ನೀದ್ ಕಶಿ ಮಾ, ಆಸ್ತಾಂ ಪಯ್ಸ್ 'ಕುಳ್ಳಾರ್ಚೆಂ ದಾಯ್ಜ್.'

—ಶ್ರೀಮತಿ ಐಡಾ ಡಿಸಿಲ್ವಾ, ಪಾಲಡ್ಕ.

ವೃತ್ತೆಂತೆ ಶಿಕಕಿ ಜಾವ್ನಾಸ್ತಿ ಶ್ರೀಮತಿ ಗ್ಲೇಡಿಸ್ ಭುರ್ಯಾಂಜ್ಯಾ
ಕಾಣ್‌ಯಾಂಕ್ ಫಾಮಾದ್. ಆಪ್ಲ್ಯಾ ಫಿರ್ಲಜ್ ಪತ್ರಾರ್ ತಶೆಂ ಹೆರ್
ಪತ್ರಾಂನಿ ಹಿಚ್ಯೊ ಭುರ್ಯಾಂಚ್ಯೊ ಕಾಣ್‌ಯೊ ಪರಗಟ್ ಜಾಲ್ಯಾತ್.





ನೀನು

ಜಿಣ್ಣೆಯೆಂತೆ ಆಮಿ ಸಬಾರ್ ಪಾವ್ವಿಂ ಚಿಂತ್ತಾಂವ್
ಆನಿ ಚಿಂತುನ್‌ಚ್ ಆಮಿ ಮುಕಾರ್ ಸರ್ತಾಂವ್
ಚಿಂತುನ್ ಚಿಂತುನ್ ಥೊಡೆಪಾವ್ವಿಂ ವಿರಾರ್ ಜಾತಾಂವ್
ಉಪ್ರಾಂತ್ ಪುರಾಸಣ್ ಆಮ್ಚಿ ಮತಿಂತ್ ಆಮಿ ಭೊಗ್ತಾಂವ್

ಆಕೇಕ್ ಚಿಂತುನ್‌ಚ್ ಎಕಾ ನಿರ್ದಾರಾಕ್ ಆಮಿ ಪಾವ್ತಾಂವ್
ಆನಿ ಮುಕಾರ್ ಚಿಂತ್ಲೆಂಚ್ ಸದಾಂಕಾಳ್ ಸೊಡ್ತಾಂವ್
ಹೆಂ ಚಿಂತುನ್ ತೆದಾಳಾ ಆಮ್ಚೆ ಮತಿಂತ್ ಆಮ್ಕಾಂ ಭೊಗ್ತಾ
ಚಿಂತ್ಲೆಂಚ್ ಸೊಡ್ಲೆಂ ತರ್ ಕಶಿ ಆಪ್ಲಿ ಮತ್ ಚಲ್ತಾ?

ಚಿಂತುನ್‌ಚ್ ನ್ಹಂಯ್‌ಗೀ ಮನಿಸ್ ಮುಕಾರ್ ಪಾವ್ತಾ
ಚಿಂತಿನಾತ್‌ಲ್ಲೊ ಕಿತೆಂ ರೂಪ್ ಆಪ್ಲೆ ಜಿಣ್ಣೆಯೆಕ್ ದೀಂವ್ಕ್ ಸಕ್ತಾ
ಹೆಂಚ್ ಚಿಂತುನ್ ಚಿಂತುನ್ ತೊ ಜಿಣ್ಣೆಭರ್ ಕರ್ಗತಾ
ಚೀಂತ್ ಯಾ ನಾ ಚೀಂತ್, ಕಿತೆಂ ಫರಕ್ ಮ್ಹಣ್ ಪುರ್ಬ್ತಾ

ಅಶೆಂ ಆಮಿಯಿ ಜಿಣ್ಣೆಭರ್ ಕಿತೆಂ ನಾ ಕಿತೆಂ ಚಿಂತ್ತಾಂವ್
ಚಿಂತುನ್ ಚಿಂತುನ್ ಎಕಾ ನಿರ್ದಾರಾಕ್ ಆಮಿ ಯೆತಾಂವ್
ಪರ್ತಾನ್ ಪರ್ತಾನ್ ಹೆಂಚ್ ಚಿಂತಪ್ ಮನಾಂತ್ ಆಟಿಯ್ತಾಂವ್
ಹ್ಯಾ ವಿಶ್ವಾಂತ್ ಉಪ್ರಾಂತ್ ಚಿಂತ್ಲೆಂ ಮ್ಹಣ್ ಸೊಡ್ತಾಂವ್

ಪುಣ್ ಆತಾಂ ಚಿಂತ್ತಾಂ ಫಕತ್ ಆಯ್ಚೊ ದಿಸಾವಿಶಿಂ ಹಾಂವ್...
ಉಪ್ರಾಂತ್ಲೆಂ ಸಗ್ಳೆಂ ಕರ್ತಲೊ ಮ್ಹಣ್ ಮ್ಹಜೊ ದೇವ್....

—ಶ್ರೀಮತಿ ಗ್ಲೇಡಿಸ್ ನೊರೊಸ್ತಾ, ಪಿಯುಸ್‌ನಗರ್.

ಕೊಂಕ್ಣಿಚೊ ಮೋಗ್ ಕಾಕ್ಡಾಂತ್ ದವ್ರನ್ ಸದಾಂ ಆಪ್ಲ್ಯಾ ಕಾಮಾಂ
ಮದೆಂ ಕಾಂಯ್ ಇಲ್ಲಿಂ ಬರಂವ್ಚಿ ಶ್ರೀಮತಿ ಐಡಾ ಲೋಬೊ, ಏಕ್
ಲೇಕಕಿ. ತಿಚ್ಯಾ ಥೊಡ್ಯಾ ಲೇಕನಾಂಕ್ ಇನಾಮಾಂ ಲಾಬ್ಲಿಂ ಆಸಾತ್.





ಂಜೂಂ ಕಿಡಿ

ಅರೇ! ಹೆಂ ನಾಕ್ ರಿಗಂವ್ಚೆಂ ಕಿತೆಂ ಮ್ಹಣ್ ಜಾಣಾಂಯ್ ಭಾವಾ-ಭಯ್ಲಿ? ನಾ ಮ್ಹಣ್ ಸಾಂಗೊನಾಕಾ, ಚಿಂತುಂಕ್ ಪಡೊನ್, ಆಟಯ್ನಾಕಾ ಮನಿಂ ದೊಗಾಂ ತೆಗಾಂ ಮದೆಂ ರಿಗೊನ್ ಕುಡ್ಸುನ್ ಸೊಡ್ ತುಜಿ ಕವಿತಾವಾಣಿ ದೀವ್ನ್ ಹಾಸೊ, ಸಲಹಾ, ಸುಚನಾಂ, ರಿಕಾ, ಕಿತೆಂಯ್ ಜಾಂವ್ ಟಿಪ್ಪಣಿ.

ಸಂದರ್ಭಾಕ್ ಉಚಿತ್ ವಾ ಅಸಂಬದ್ಧ್, ಚಿಂತಿನಾಕಾ ನ್ಹಂಯ್ ಆನಿ ವ್ಹಯ್ ಜಣಾಂ ಮದೆಂ ಉಟೊನ್ ದಿಸ್ಚೆಂ, ಕಾಂಯ್ ತಿತ್ಲೆಂ ಸುಲಬ್ ನ್ಹಂಯ್ ಬರೆಂ-ಪಾಡ್, ಹೆಂ ಮಾತ್ ಆರ್ಕ್ಯಾಂತ್ ಪಳಯ್ಲೆ ತಿತ್ಲೆಂ ಸತ್ ಪಯ್ಲೆಂ ಪೆಲ್ಯಾನ್ ಒಳ್ಳೊಂಚೆಂ ಗರ್ಜ್, ನಾಕಾ ತುಕಾ ಫಿಕಿರ್ ನ್ಯಾಯ್ ಆನಿ ನೀತ್.

ಸಮಾಪ್ತ್ ಕಾರ್ಯಾಂಕ್ ಚಾತಾನಾ ತುಂ ಹಾಜರ್
 ಸರ್ವಾಂಕ್ ಪಳೆ, ಫಾಂಕಯ್ ಹಾಸೊ ತುಜ್ಯಾ ವದನಾರ್
 ವ್ಹಡ್ಲಾನ್ ಹಾಸನಾಕಾ ಹಾಂ! ಚತ್ರಾಯ್ ಸಾಂಬಾಳ್
 ಸಮ್ಜಾಲೆಂ ಮ್ಹಣ್ ಚಿಂತ್ಲಾಂ, ಆಡಾಯ್ ಜಾಂವ್ಚೆ ಘೊಟಾಳೆ.

ಸುಂರ್ಗಾರಾಯ್ ತುಕಾಚ್ ಪಯ್ಲೆಂ ಪೆಲ್ಯಾಚೆ ದಿಶ್ಟಿ ಮುಕಾರ್
 ಸ್ತ್ರಿಯಾಂಕ್ ಅದಿಕ್ ಗರ್ದೆ ಚೆಂ, ನ್ಹೆಸಣ್-ರುಪೆಂ-ಭಾಂಗಾರ್
 ಪುಣ್ ಉಡಾಸ್ ದವರ್, ದಾಕಯ್ನಾಕಾ, ವದನ್ ತುಜೆಂ ಘನ್ ಗಂಬೀರ್
 ಕಿತ್ಯಾಕ್ ಪಾಟ್ಲಾನ್ ತುಜ್ಯಾ ರಾಕೊನ್ ಆಸಾತ್ ಮೊಸ್ತಾಳೊ ದಿಶ್ಟಿ ಸಬಾರ್

ಭೊಂವ್ತಣಿ ಪಳೆ, ತುಂ ಬಸ್ಲೆಥಂಯ್ ಆಸೊಂಕ್ ನಜೊ ಕದೆಲಾಂ ಖಾಲಿ
 ಲಾಗಿಂ ಬಸ್ಲೆಲ್ಯಾಚಿ ಒಳೊಕ್ ನಾ ತರ್ಯೀ ವ್ಹಡ್ ನಾ, ಸುರು ಕರ್ ತುಜಿ ವಾಚನಾ
 ಶಯ್ಲಿ
 ಗಾಂವಾನ್ ಖಿಯ್ ಕಾಮಾರ್ ಆಸಾಯ್? ಕಾಚಾರಿ? ಕಾಪಡ್ ಬರೆಂ ಆಸಾ, ತುಕಾ
 ಬರೆಂ ಸೊಬ್ಬಾ
 ಅರೇ! ಹೊ ಸರ್ ನವೊ ದಿಸ್ತಾ! ಸಾಂಗ್ಲೆಪರಿಂ ನಾಕ್ ರಿಗಂವ್ಚೆಂ ದಿಸ್ತಾ.

ಉಲೊವ್ಣ್ಯಾ ಮದೆಂ ಹಾಸ್ತೆ ಸಂದರ್ಪ್ ಚುಕಯ್ನಾಕಾ
 ಉಲೊವ್ಣೆಂ ಮೆಚ್ಚಾಲ್ಯಾರ್, ಪಾಟ್ ಧಾಪುಡ್ ಶಹಬ್ಬಾಸ್ ಮ್ಹಣೊಂಕ್
 ವಿಸ್ರನಾಕಾ
 ಪುಣ್ ಪಳೆ, ಸಮಾ ಪಳೆ, ಮನ್ಯಾಚೆಂ ಕಸಲೆಂ ಮ್ಹಣ್ 'ಮೂಡ್'
 ವ್ಹಯ್ ರಾಗಿಶ್ಟ್ ಜಾಲ್ಯಾರ್ ಪರಿಸ್ಥಿತಿ ಉಳ್ಳಿ ರಾವ್ತಲಿ, ಮಾಗಿರ್ ಸಗ್ಳೆಂ ಪಾಡ್.

ಆಪ್ಲೆ ಲಿಕ್ವಿಡ್‌ಬ್ಯಾರಿಂ ದಾಕ್ಟರ್ ನಾಸ್ತಾಂ ಸಮಾಜಿಕ್ ಜಾಗ್ರಣ್ ಹಾಡ್ಲಿಂ
ಲೇಕನಾಂ ಬರವ್ಪ್ಯಾಂತ್ ಶ್ರೀಮತಿ ಜೆಸ್ಸಿ ಡಿಕೊರ್ಜ್ ಹುಶಾರ್. ಹಿಚೆ
ಲಿಕ್ವಿಡ್‌ಬ್ಯಾರ್ ಸಬಾರ್ ಕವಿತೆಂನಿ ಜಲ್ಮ್ ಘೆತ್ಲಾ. ಹಿ ಏಕ್ ಬರಿ ನಟಿಯೀ
ಜಾವ್ನಾಸಾ.



ದೋನ್ ಘಡಿ ಹಾಸೋನ್ ಕಾಡಿ
ಸಾಂಗ್ಲಿ ಆಮ್ಮಾ ಮ್ಹಾಲ್ಲಡ್ಯಾಂಚೆ
ಝುಜ್, ಭುಂಯ್ಕಾಂಪ್, ಮೊರ್ನಾ ವೊಡಿ,
ವೀದ್‌ವಾವ್ಪಿ, ಹಾಲ್ಲ್ಯಾ ಆಡಿ.

ಲೂಟ್‌ಮಾರ್, ದ್ವೇಶ್, ಮೊಸೊರ್
ಉಜ್ಜಾಂತ್ ಲಾಸ್ಲೆ ಜೀವ್ ಹಜಾರ್
ನೆಣ್ತೆಂ ಬಾಳಾಂ ಅನಾತ್ ಸಬಾರ್
ಆಸಾ ತಾಂಕಾಂ ಕೊಣ್‌ಯೀ ಆದಾರ್....?

ಕೊಣಾಚ್ಯಾ ಪಾತ್ಯಾಕ್ ಕೊಣಾಕ್ ಶಿಕ್ಯಾ?
ಖಿಂಚ್ಯಾ ಧರ್ಮಾಂತ್ ಆಸಾ ಸುರಕ್ಯಾ?
ಮನಿಸ್ ಜಾಲಾ ಸ್ವಾರ್ಥಿ ಭಕ್ಯಕ್
ನೆಣಾಂತ್ ದೇವ್ ಎಕ್ಲೊಚ್ ರಕ್ಯಕ್?

ರಚ್ನಾರಾನ್ ಆಮ್ಮಾಂ ರಚ್ಲಿಂ ಕಿತ್ಯಾಕ್?
ಮೋಗ್ ನಾತ್‌ಲ್ಲೆಂ ಕಾಳಿಜ್ ಕಿತ್ಯಾಕ್?
ರಾಗ್, ಮೊಸೊರ್ ಹಗಂ ಕಿತ್ಯಾಕ್?
ನಾಂಚ್ ಜಾಂವ್ಚ್ಯಾ ಘಾಲ್ಯಾಂಚ್ಯಾ ದಿಸಾಕ್.

ದೆವಾಕ್ ಮೆಚ್ಚೊಂವ್ಕ್ ಮಂದಿರ್ ನಾಕಾ
ಮೋಗಾಭರಿತ್ ಕಾಳಿಜ್ ಪುರೊ
ಲೊಕಾಕ್ ಚಲಂವ್ಕ್ ಮಂತ್ರಿ ನಾಕಾ
ಬರಿಂ ಮನ್ಶಾಂ ಸಮಾಜೆಂತ್ ಪುರೊ.

ಮನ್ಶಾ ತುಜೆಂ ಮೋಲ್ ಕಿತೆಂ?
ದೆಕುನ್ ತುಕಾ ರಚ್ಲಾಂ ರಿತೆಂ
ಸ್ವಾರ್ತ್ ಮೊಸೊರ್ ಹಾಂಗಾಚ್ ಸಾಂಡ್ಲಿ
ಸರ್ಗಾದಾರ್ ತುಕಾ ಉಗ್ತೆಂ.

- ಶ್ರೀಮತಿ ಜೆಸ್ಸಿ ಡಿಕ್ರೂಜ್, ಬೆಳ್ಳೆಣ್

ಹೊಂಕ್ಷಿ

ವಲಿ, ಶಿಲ್ಪಂ

ತವಳ್ ತವಳ್ ಕೊಂಕ್ಣಿ ಪತ್ರಾಂನಿ ಲೇಕನಾಂ ಬರಂವ್ಹೊ ಶ್ರೀ ವಲ್ಲಿ, ವಾಸ್ತವಾಂತ್
ನಾತ್‌ಲ್ಲೊ ಸಂಗಿ ಆಪ್ಲೆ ಕಲ್ಪನಾಸದ್ರೆಂತ್ ದೆಕ್ಚ್ಯಾಂತ್ ಪ್ರವೀಣ್. ಹಾಕಾಚ್
ಜಾಯ್ತೆ ಕಾನಡಿಂತ್ ಏಕ್ ಸಾಂಗಪ್ ಆಸಾ 'ರವಿ ಕಾಣದ್ಪನ್ನ್ ಕವಿ ಕಂಡ.'



ಪಯ್ಸ್ ಪಯ್ಸ್ ಉದೆಂತಿಥಾವ್ನ್
ವ್ಹಾಳ್ತಾ ವಾರೆಂ ಶೀತಳ್ ಜಾವ್ನ್
ಎಕ್ಸುರೊಂ ಬಸೊನ್ ಚಿಂತ್ತಾನಾ ತುಕಾ
ಮನ್ ಮ್ಹಜೆಂ ತುಜೆಲಾಗಿಂ ಏಕ್ ಜಾಂವ್ಕ್ ಅತ್ರಗ್ತಾ.


ಉಲೊವ್ಣ್ಯಾಕ್ ಹಾಂವೆಂ ಬುನ್ಯಾದ್ ಘಾಲ್ತಾನಾ
ಗುಸ್ಪಡ್ಲೊಂ ಹಾಂವ್ ತುಂ ಲಜೆತಾನಾ
ಹಕೀಗತ್ ಮ್ಹಜಿ ಸಾಂಗ್ತಾನಾ
ದಿತಾಯ್ ಹಾಸೊ ರಾಗ್ ನಾಸ್ತಾನಾ.

ರುಪ್ಣೆಂ ತುಜೆಂ ಮತಿಂತ್ ಖಿಂಚ್ಲಾಂ
ಸೊಬಾಯೆಕ್ ತುಜ್ಯಾ ಹಾಂವ್ ಭುಲ್ಲಾಂ
ದೀಸ್-ರಾತಿಂ ಚಿಂತುನ್ ತುಕಾ
ಸಾಂಗಾತಾ ಘೆಂವ್ಕ್ ರಾಕೊನ್ ರಾವ್ಲಾಂ.

ಕವಿ ಜಾಲ್ಲೊಂ ತರ್ ತುಕಾ ವರ್ಣಿ ತೊಂ
ಶಿಲ್ಪಿ ಜಾಲ್ಲೊಂ ತರ್ ತುಜೆಂ ರುಪ್ಣೆಂ ಕಾಂತಯ್ಲೊ
ಗಾವ್ಪಿ ಜಾಲ್ಲೊಂ ತರ್ ತುಜಿಂ ಗಾನಾಂ ಗಾಯ್ಲೊಂ
ಪುಣ್ ತುಜೆ ಮುಕಾರ್ ಹಾಂವ್ ಆಸಾಂ ಉಗ್ತೊಂ.

ಬೊಟಾಂ ಮ್ಹಜಿಂ ಚಿಲ್ತಾನಾ ಖಾಲಿ ಕಾಗ್ಡಾರ್
ಉದೆತಾನಾ ಭಾವನಾಂ ಮತಿಂತ್ ಹಜಾರ್
ಚಿತ್ರಿತ್ ಜಾಲಾಂಯ್ ತುಂ ಹ್ಯಾ ಕಾಗ್ಡಾ ಖೊಲ್ಕಾರ್
ತೆದ್ನಾಂ ಸಮ್ಜಾಲೊಂ ಹಾಂವ್‌ಯೀ ಏಕ್ 'ಚಿತ್ರಿಕಾರ್'!

ಕೊಂಕ್ಣಿ



ಪಾಟ್ಲಾ, ಸಬಾರ್ ವರ್ಷಾಂಥಾವ್ ಕೊಂಕ್ಣಿಂತ್ಲಾ, ಚಡಾವತ್ ಪತ್ರಾಂನಿ ವಿವಿಡ್
ಬರ್ಪಾಂ ಲಿಕುನ್ ಆಸ್ಲೊ ಶ್ರೀ ಜೆರೊಮ್ ಏಕ್ ಲೇಕರ್, ಕವಿ. ಕೊಂಕ್ಣಿಚೊ
ಮಸ್ಕೊ ಆಸ್ಲೊ ಹೊ ಸದಾಂ ಕಾರ್ಯಾಳ್ ಮನಿಸ್.

ಜೆರೊಮ್, ಪರ್ತಿ



ಕುಡ್ಲೊ ಮೋಗ್

ಕಿತ್ಲೆ ಶ್ಯಾ
ಮೋಗ್ ಕರ್ಲ್ಯಾ ರಾಂನಿ
ಮೋಗಾಖಾತಿರ್ ಚ್
ಪಾಸೊನ್-ಖೆಸೊನ್
ಉಪ್ರಾಂತ್ ರಡೊನ್
ಹ್ಯಾ ಸಂಸಾರಾಂತ್
ಧಾಂಪ್ಪಾತ್ ದೊಳೆ!
ದೆಕುನ್ ಚ್ ಜಾಯ್ನೆ
ಹ್ಯಾ ಮೋಗಾಕ್
ಸಾಂತ್ ದೊಳೆ....!

— ಜೆರೊಮ್, ವರ್ಗಿ.



WORLD KONKANI LIBRARY



Accn No: 000550

ಪದಾಂ ಘಡ್ತಿ, ಗಾವ್ವಿ, ನಾಟಕಿಸ್ತ್, ನಟ್, ಶ್ರೀ ಲ್ಯಾನ್ಸಿ ಏಕ್ ತಾಲೆಂತ್‌ವಂತ್ ಬರವ್ಪಿ. ದಾಡ್ಯಾ ಪದಾಂಕ್ ಆನಿ ಕವಿತೆಂಕ್ ಲೋಕಾಚೆಂ ಮನಾಂ ಜಿಕ್ಕಿ ಸಕತ್ ಆಸಾ. ಆಪ್ಲೆಂ ಪದಾಂ ಕೊವ್ಚ್ಯಾಂದ್ಕಾರಿಂ ಲೋಕಾಕ್ ಪಾವಶೆಂ ಕೆಲ್ಲೊ ಶ್ರೀ ಲ್ಯಾನ್ಸಿ ಆಪ್ಲೆಂ ಬರವ್ಪದೆಣೆಂ ಆಪ್ಲ್ಯಾ ಕವಿತೆನಿ ಉಗ್ತಾಡಾಕ್ ದಾಡ್ತಾ.



ಗಿನ್ನಾನ್ ಜರ್ ದಿಲ್ಲೆಯ್
 ಮ್ಮಾಕಾ ದೆವಾ ತುವೆಂ
 ನೆಣ್ಣಾಬರಿ ಹಾಸೊಂಕ್
 ಜಾಣ್ಣಾಬರಿ ಉಲೊಂವ್ಕ್
 ಖಾಲ್ತಾ ಮನಾನ್ ಚಲೊಂಕ್
 ಸಾದೆಪಣಾನ್ ಜಿಯೆಂವ್ಕ್
 ಸತಾಖಾತಿರ್ ಜೀವ್ ದೀಂವ್ಕ್
 ನಿತಿಖಾತಿರ್ ಝುಜೊಂಕ್
 ಅವ್ಣೆಣಾಂ ಧಾವ್ನ್ ಧಾಂವೊಂಕ್
 ಶೆಗುಣಾಂನಿ ಫುಲೊಂಕ್
 ಹಂಕಾರಾಕ್ ಮಸ್ತುಂಕ್
 ಸಂಸಾರಾಕ್ ದೇವ್ ದೀಂವ್ಕ್
 ಮೊಸೊರ್ ಹಗಂ ಸಾಂಡುಂಕ್
 ಮಾಯಾಮೋಗ್ ವಾಂಟುಂಕ್
 ಗರ್ಜೆವಂತಾಂಕ್ ಪಾವೊಂಕ್
 ಸ್ವಾರ್ತ್ ಹಗಂ ವಿಸ್ತೊಂಕ್
 ರಾಗಾ ಕಿಟಾಳ್ ಪಾಲ್ಪೊಂವ್ಕ್
 ಮೊಗಾದಿವ್ಚಿ ಪೆಟಂವ್ಕ್...
 ಸಕ್ಲೊಂ ತರ್....
 ಲೋಕ್ ತುಕಾ ವಿಸರೊ
 ಆನಿ ಮ್ಮಾಕಾ 'ದೇವ್' ಮ್ಹಣ್ ಲೆಕ್ತೊ...?

—ಲ್ಯಾನ್ಸಿ ರೊಡ್ರಿಗಸ್, ಬೊಂಬೆಲ್.


ವಾಚ್ಚಿ ಜಾವ್ನ್ ಹೆರ್ ಥರಾಂಚೆಂ ಸಾಹಿತ್ಯ್, ವಾಚ್ಚೊ ಶ್ರೀ ಮೆಲ್ವಿನ್ ಉದೆಲಾ ಕವಿ ಜಾವ್ನ್, ಅಪ್ಲ್ಯಾ ಕುಳಾರ್ಚಿಂ ಭೊಗ್ಲಾಂ ಘೆವ್ನ್. ಹಾಂಗಾಸರ್ ಕುಳಾರ್ ಸಬ್ದ್ ಎಕಾ ಕಾಜಾರಿ ಚೆಡ್ನಾಕ್ ಲಾಗು ಜಾತಾ ತರ್ಯೀ ಹ್ಯಾ ಸದ್ವಾಂತ್ ಆಸ್ಚೆಂ ಆಪ್ಲೆಪಣ್ ನಿಜಾಯ್ಕೀ ಮೊಲಾದಿಕ್. ಹೆಂ ಚಿಂತಪ್ ಘೆವ್ನ್ ಆಪ್ಲೆ ಕವಿತೆಂತ್ ತೆಂ ಪಿತ್ರಾಂವ್ಚೆಂ ಪ್ರೇತನ್ ಶ್ರೀ ಮೆಲ್ವಿನಾನ್ ಕೆಲಾಂ.



ಮೆಲ್ವಿನ್ ಡಿಸೋಜಾ, ಇಜಯ್

ಕುಳಾರಾಚೊ ಆವಯ್ಚೊ ಉಲೊ
ಮ್ಹಜೊ ದೊಳೊ ಜಾಲೊ ವೊಲೊ
ಕಾಳ್ಜಾ ಮನಾಂ ವೊಡ್ಚೊ ತಾಳೊ
ಭರೊ ಕುಡಿಂತ್ ಮೊಗಾಲುಮಾಳೊ.

ಫುಲಾಂ ತುರೊ ಮಾಂಡುನ್ ಆಸಾಂ
ವೋಡ್ತ್ ಸಗ್ಳೆಂ ತಾಂಡೂನ್ ಆಸಾಂ
ಮನ್ ಸಗ್ಳೆಂ ವೊಡುನ್ ಆಸಾ
ಕುಳಾರಾ ಮ್ಹಾಕಾ ವಚೊಂಕ್ ಆಸಾ.



ಚಲ್ತಾಂ ಚಲ್ತಾಂ ಪಾವ್ಲಾಂ ಕಾಡುನ್
ಗುಡೆ ದೊಂಗೊರ್ ಸಾಂಕೆ ಉತ್ರೊನ್
ಯಾದ್ ತುಜಿ ಸದಾಂ ಕಾಡುನ್
ಕಾಳ್ಜಾಂತ್ ಮ್ಹಜ್ಯಾ ಮೊಗಾಕ್ ದೊಡುನ್.

ಕುಳಾರ್

ಜಿಣ್‌ಯೆಂತ್ ಮ್ಹಾಕಾ ಮ್ಹಜೆಂ ಕುಳಾರ್
ಮೊಗಾಂತ್ ಮ್ಹಾಕಾ ರಾಕಣ್ ದಿಂವ್ಚೆಂ
ಕುಳಾರ್ ನಾತ್‌ಲ್ಲೆಂ ಜಿವಿತ್ ಕರಾಳ್
ಜೀವ್ ಆಸ್ತಾನಾ ಮೊರೊಂಕ್ ರಾಕ್ಚೆಂ

ಫುಲಾಂ ತುರೊ ವ್ಹಾಳಾಂತ್ ವ್ಹಾಳ್ಳೊ
ಉತ್ರಾಂ ವ್ಹಾಳೊ ಜಿಬೆನ್ ಗಿಳ್ಳೊ
ಮೊಗಾಸ್ತಾದ್ ಆವಯ್ಕ್ ಕಳ್ಳೊ
'ಕುಳಾರ್' ಆಸಾ ಮ್ಹಜೆಂ ಮ್ಹಳ್ಳೊ.

—ಮೆಲ್ವಿನ್ ಡಿಸೊಜಾ, ಇಜಯ್.

ಕುಳ್ಳಾರ್ವೆಂ ದಾಯ್ಜ್ ' ಪುಸ್ತಕಾಕ್ ಬರೆಂ ಮಾಗ್ತಾತ್

ಶ್ರೀ ಮೆಲ್ವಿನ್ ಮೆಂಡೊನ್ಸಾ, ಪಾಲಡ್ಕ
ಶ್ರೀ ಪಾವೊಸ್ತಿನ ಪಿಂಟೊ, ಗಂಟಾಲ್‌ಕಟ್ಟೆ,
ಶ್ರೀ ವಿಕ್ಟರ್ ಡಿಸಿಲ್ವಾ, ಪಾಲಡ್ಕ
ಶ್ರೀ ಸಿಲ್ವೆಸ್ಟರ್ ಪಿಂಟೊ, ಶಿರ್ಮಡಿ
ಶ್ರೀ ಆಂಬ್ರೋಜ್ ಕುಟಿನ್ಹಾ, ಹೊಸಬೆಟ್ಟು
ಶ್ರೀ ಆಲ್ಬರ್ಟ್ ಪಿರೇರಾ, ಬೊಳಿಯೆ
ಶ್ರೀ ಪ್ರವೀಣ್ ಪಿಂಟೊ, ಗಂಟಾಲ್‌ಕಟ್ಟೆ
ಶ್ರೀ ಪಾವ್ಲ್ ಫೆರ್ನಾಂಡಿಸ್, ತೊಟ್ಟಾಮ್
ಶ್ರೀ ಸ್ಟೇನಿ ಡಿಸೊಜಾ, ಹಾರಾಡಿ
ಶ್ರೀ ಫ್ರಾನ್ಸಿಸ್ ಆರಾನ್ಹಾ, ಬೊಳಿಯೆ
ಶ್ರೀ ಫ್ರಾನ್ಸಿಸ್ ಪಿಂಟೊ, ಗಂಟಾಲ್‌ಕಟ್ಟೆ
ಶ್ರೀ ಜೋನ್ ಎಡ್ವರ್ಡ್ ಆರಾನ್ಹಾ, ಪೆರ್ನಾಲ್
ಶ್ರೀ ಫ್ರಾನ್ಸಿಸ್ ಕ್ವಾಡ್ರಸ್, ಶಂಕರಪುರ
ಶ್ರೀ ಫೆಲಿಕ್ಸ್ ಸೆರಾವೊ, ಮೂಡ್‌ಬಿದ್ರಿ
ಶ್ರೀ ಪೀಟರ್ ಡಿಸೊಜಾ, ಕಣಜಾರ್
ಕು. ದೀಪಾ ಕುಟಿನ್ಹಾ, ಹೊಸಬೆಟ್ಟು
ಕು. ಐಡಾ ಪಿರೇರಾ, ಬೊಳಿಯೆ

Mrs. Florence Fernandes, Goa

Mrs. Alcina Ponda, Goa

Mrs Alice Moras, Mumbai

Mrs. Francisca Rebello, Mumbai

Mr. Joseph D'Souza, Mumbai

Mr. George Noronha, Mumbai

Mr. Raymond M. Rodrigues, Mumbai

Mr. Salvadore Fernandes, Goa

Mrs. Leena Fernandes, Goa

Mr. Baptist Lobo, Goa

Mr. Juliyes Rodrigues, Goa

WORLD KONKANI CENTRE
LIBRARY
SHAKTHINAGAR D. K.



No. _____

Books lost, torn, defaced, marked or damaged in any way shall have to be replaced by the borrower.

Books issued can be recalled at any time, if necessary.

**HELP TO KEEP THIS BOOK
FRESH & CLEAN**



- ▲ **Demountable Partition, Storage wall, Wash Room Cubicles, Office Furniture**
- ▲ **Rollup Grills and Rollup - Shutters,**
- ▲ **Access Floor, Modular-Carpet, Integrated Ceiling Systems and Design Services**
- ▲ **Metal Doors**
- ▲ **Laboratory Furniture**
- ▲ **Operable Partitions**
- ▲ **Metal Ceilings**



ARCHITECTURAL INTERIORS COMPANY

Tel: + 965 - 4311685 - Fax: + 965 - 4312295

SHOW SUITE: Al-bubayan Complex, Suite No. 23 & 24, Al - Dajeej, Kuwait - P.O. Box: 270 Surra 45703 Kuwait